

1111

827

ಮೈಸೂರು ವಿಶ್ವವಿದ್ಯಾನಿಲಯ

# ಕನ್ನಡ ಕೈಪಿಡಿ

ಸಂಪುಟ ೨



033,6:9,1  
L5P.2

Shri Gowri Shankar Book-Depot  
Stationers & Paper Merchants,  
Devaraja Market, MYSORE-1.

ಪ್ರಸಾರಾಂಗ  
ಮೈಸೂರು ವಿಶ್ವವಿದ್ಯಾನಿಲಯ  
೧೯೬೭



033,6:9,1 827

L5P.2

Puttappa, K V

Kannada Kalpidi. Pt 2



சுய. இல. ரு. அ. இ. ச.

5 3 2 1 0

[illegible]

pot  
nta.  
B-1.







# ಕನ್ನಡ ಕೈಪಿಡಿ

ಸಂಪುಟ ೨



ಪ್ರಸಾರಾಂಗ  
ಮೈಸೂರು ವಿಶ್ವವಿದ್ಯಾನಿಲಯ  
೧೯೬೭



ಮೊದಲನೆಯ ಮುದ್ರಣ ೧೯೪೭  
ಎರಡನೆಯ ಮುದ್ರಣ ೧೯೬೦  
ಮೂರನೆಯ ಮುದ್ರಣ ೧೯೬೭

033,639.1  
K7P.2

ಎಲ್ಲ ಹಕ್ಕುಗಳನ್ನು ಕಾದಿಡಲಾಗಿದೆ

ಪ್ರಕಾಶಕರು :  
ಡೈರೆಕ್ಟರ್  
'ಪ್ರಸಾರಾಂಗ'  
ಮೈಸೂರು ವಿಶ್ವವಿದ್ಯಾನಿಲಯ

ಬೆಲೆ :

ಸಾಧಾರಣ : ರೂ. ೩-೫೦

ಉತ್ತಮಪ್ರತಿ : ರೂ. ೪-೫೦

SRI JAGADGURU VISHWARADHYA  
JNANA SIMHASAN JNANAMANJALI  
LIBRARY,  
Jangamwadi Math, VARANASI

Acc. No. ...~~1439~~...

ಮುದ್ರಕರು  
827 ಮೈಸೂರು ಪ್ರಿಂಟಿಂಗ್ ಅಂಡ್ ಪಬ್ಲಿಷಿಂಗ್ ಹೌಸ್  
ಮೈಸೂರು



## ಮುನ್ನುಡಿ

---

ಮೈಸೂರು ವಿಶ್ವವಿದ್ಯಾನಿಲಯದಿಂದ ಪ್ರಕಟವಾದ 'ಕನ್ನಡ ಕೈಪಿಡಿ'ಗೆ ಅದರ ಐದನೆಯ ಭಾಗವಾದ 'ಕನ್ನಡ ಸಾಹಿತ್ಯಚರಿತ್ರೆ'ಯನ್ನು ಬರೆದುಕೊಡುವ ಹೊಣೆಯನ್ನೂ ಹೊರೆಯನ್ನೂ ಸಂತೋಷದಿಂದ ಹೊತ್ತಿದ್ದು ಅಂದಿನ 'ಪ್ರಕಟನ ಸಮಿತಿಯ' ಸಭಾಧ್ಯಕ್ಷರಾಗಿದ್ದ ಕೀರ್ತಿಶೇಷರಾದ ಶ್ರೀ ಬಿ. ಎಂ. ಶ್ರೀಕಂಠಯ್ಯ ನವರು ತಾವು ಕೈಕೊಂಡ ಆ ಕಾರ್ಯವನ್ನು ಕೊನೆಗಾಣಿಸುವ ಮುನ್ನವೇ ದೈವಾಧೀನ ವಾದರು. ಅವರ ನೇತೃತ್ವದಲ್ಲಿಯೆ ಆಚ್ಚಾಗಿದ್ದ ಸುಮಾರು ೨೦೦ ಪುಟದ ಸಾಂಘಿಕ ಇದುವರೆಗೂ ಮುದ್ರಣಾಲಯದಲ್ಲಿದ್ದು ಈಗ ಬೆಳಕಿಗೆ ಬಂದಿದೆ. ಅಪೂರ್ಣ ವಾಗಿದ್ದ ಈ 'ಸಾಹಿತ್ಯಚರಿತ್ರೆ'ಯನ್ನು ಪೂರ್ಣ ಮಾಡಿಯೆ ಪ್ರಕಟಿಸಬೇಕೆಂಬ ಸಮಿತಿಯ ಹಾರೈಕೆ ಇದುವರೆಗೂ ಸಫಲವಾಗಲಿಲ್ಲ. ದಿವಂಗತರು ಹಾಕಿ ಕೊಟ್ಟಿರುವ ಹಾದಿಯಲ್ಲಿಯೆ ಮುನ್ನಡೆದು, ಉಳಿದ ವಿಭಾಗಗಳನ್ನು ಬರೆದು ಪೂರೈಸಿಕೊಡುವ ಕರ್ತವ್ಯವನ್ನು ಇತರರು ವಹಿಸಿಕೊಂಡಿರುತ್ತಾರೆ. ಕೆಲಸವೂ ಸಾಗುತ್ತಿದೆ. ಆದಷ್ಟು ಶೀಘ್ರವಾಗಿ ಗ್ರಂಥಸಮಪ್ತವನ್ನೂ ವಾಚಕರ ಮುಂದಿಡಲು 'ಪ್ರಕಟನ ಸಮಿತಿ' ಶ್ರಮಿಸುತ್ತಿದೆ. ಇಷ್ಟು ತಡವಾದುದಕ್ಕಾಗಿ ವಾಚಕರ ಕ್ಷಮೆ ಬೇಡುವುದು ಮರ्याದೆಯಾದರೂ ಹೀಗೆ ಹೊಚ್ಚ ಹೊಸದಾಗಿ ಕೈಕೊಂಡ ಇಂತಹ ಸಾಹಿತ್ಯ ಚರಿತ್ರೆಯ ರಚನೆ ಶ್ರಮಸಾಧ್ಯವಾದುದು ಎಂಬುದನ್ನು ಯಾರೂ ನಿರ್ಲಕ್ಷಿಸುವಂತಿಲ್ಲ.

ಶ್ರೀ ಬಿ. ಎಂ. ಶ್ರೀಕಂಠಯ್ಯನವರಿಗಿದ್ದ ವಿದ್ವತ್ತು, ಪರಿಶ್ರಮ, ಸಹೃದಯತೆ, ರಸಜ್ಞತೆ, ತೋಲನ ಸಾಮರ್ಥ್ಯ, ಸೂಕ್ಷ್ಮದೃಷ್ಟಿ, ಉಕ್ತಿಗಾಂಭೀರ್ಯ, ಒಮ್ಮೊಮ್ಮೆ ದಾಕ್ಷಿಣ್ಯಪರವಾದರೂ ಒಟ್ಟಿನಲ್ಲಿ ನಿಷ್ಪಕ್ಷಪಾತವಾದ ಋಜುಮತಿ ಮತ್ತು ಪ್ರಥಮವರ್ಗದ ವಿಮರ್ಶಕನಿಗೆ ಸಹಜವಾದ ಸವಿನಯ ಅಧಿಕಾರವಾಣಿ ಇವುಗಳ ಪ್ರಯೋಜನ ಕನ್ನಡನಾಡಿಗೆ ಸಂಪೂರ್ಣವಾಗಿ ಲಭಿಸಿ, 'ಕನ್ನಡ ಸಾಹಿತ್ಯ ಚರಿತ್ರೆ' ಅವರ ಕೈಯಿಂದಲೆ ಸಮಗ್ರವಾಗಿ ರಚಿತವಾಗಿದ್ದರೆ, ಸಾಹಿತ್ಯದ ಚರಿತ್ರೆ ಮಾತ್ರವಲ್ಲದೆ ಅದಂತಹ ರಸವಿಮರ್ಶೆಯ ಜೇನುಣಿಸು ಕನ್ನಡಿಗರಿಗೆ ಲಭಿಸುತ್ತಿದ್ದಿತು.



ಎಂಬುದಕ್ಕೆ ಪ್ರಕಟವಾಗಿರುವ ಈ ಗ್ರಂಥಭಾಗವೇ ಸಾಕ್ಷಿಯಾಗಿದೆ. ಆ ಭಾಗ್ಯ ನಮ್ಮದಾಗಲಿಲ್ಲ. ಆದರೂ ಒಂದು ಸಮಾಧಾನ: ಅನಾಗತ ಚರಿತ್ರೆಯ ಸೃಜನ ಕಾರ್ಯದಲ್ಲಿ ಆಸಕ್ತರಾಗಿ ತಮ್ಮ ಬದುಕೆಲ್ಲವನ್ನೂ ಅದಕ್ಕೇ ಮೀಸಲಾಗಿಸಿದ ಅವರಿಗೆ ಆಗತ ಚರಿತ್ರೆಯನ್ನು ಬರೆದು ಪೂರೈಸಲು ವಿಧಿ ಕೊಟ್ಟಿದ್ದ ಆಯುಃಪ್ರಮಾಣದಲ್ಲಿ ಸಾಧ್ಯವಾಗಲಿಲ್ಲ.

ಕನ್ನಡನಾಡಿಗೂ ಕನ್ನಡಕ್ಕೂ ಶ್ರೀಕಂಠಯ್ಯನವರು ಸಲ್ಲಿಸಿರುವ ಸೇವೆ ಅಪಾರವಾಗಿ ಅನೇಕ ಮುಖವಾಗಿದೆ. ಆದರೆ, ಚಿರಕಾಲದ ದೃಷ್ಟಿಯಿಂದ ಹೇಳುವುದಾದರೆ, ಅವರ ಸಾಹಿತ್ಯಸೃಷ್ಟಿ ಮತ್ತು ಪ್ರಕೃತ ಗ್ರಂಥದಂತಹ ಲಿಖಿತಗಳಲ್ಲಿ ಪ್ರಕಾಶಿತವಾಗಿರುವ ಅವರ ಸಾಹಿತ್ಯವಿಮರ್ಶನ ದೃಷ್ಟಿ ಇವುಗಳಿಗೆ ಒಂದು ಮಾನ ನಿಯಮವಾದ ಶೃಂಗಸ್ಥಾನ ದೊರೆಯುವುದರಲ್ಲಿ ಸಂದೇಹವಿಲ್ಲ.

ಈ ಪುಸ್ತಕದ ಮುದ್ರಣ ಮತ್ತು ಪ್ರಕಟನ ಕಾರ್ಯಗಳಲ್ಲಿ ತುಂಬ ಸಹನೆಯಿಂದ ವರಿಸಿ ಸಹಾಯಮಾಡಿರುವ ಜಿ.ಟಿ.ಎ. ಮುದ್ರಣಾಲಯದವರಿಗೆ ನಾವು ವಿಶೇಷವಾಗಿ ಕೃತಜ್ಞರಾಗಿದ್ದೇವೆ.

ಮೈಸೂರು  
೨೦-೧೨-೧೯೪೭

ಕೆ.ವಿ. ಪುಟ್ಟಪ್ಪ  
ಸಭಾಧ್ಯಕ್ಷ



## ವಿಷಯಸೂಚಿಕೆ

		ಪುಟ
I.	ಹೀರಿಕೆ	395-400
II.	ಸಾಹಿತ್ಯಚರಿತ್ರೆಯ ವಿಷಯಗಳು	
	ಸಾಹಿತ್ಯದ ಲಕ್ಷಣ—ಕವಿಗಳ ಚರಿತ್ರೆ ಮತ್ತು ಕಾಲ—	
	ಸಾಹಿತ್ಯದ ವಿಭಾಗ                      ....                      ....	.... 401-416
III.	ಅರಂಭಕಾಲ ( 10ನೆಯ ಶತಮಾನದ ವರೆಗೆ )	
	ಮೊದಲ ಮೂರು—ಶ್ರೀವರ್ಧದೇವ—ದುರ್ವಿನಾಶ, ಶ್ರೀ	
	ವಿಜಯ—ನೃಪತುಂಗ—ಅಸಗ, ಗುಣನಂದಿ, ಗುಣ	
	ವರ್ಮ                      ....                      ....                      ....	.... 417-433
IV.	ಜೈನಕವಿಗಳು	
	ಒಟ್ಟು, ದೃಷ್ಟಿ—ಪಂಪ—ಪೊನ್ನ—ಚಾವುಂಡರಾಯ—	
	ನಾಗವರ್ಮ I—ರನ್ನ—ಶ್ರೀಧರಾಚಾರ್ಯ, ಶಾಂತಿ	
	ನಾಥ—ನಾಗಚಂದ್ರ                      ....                      ....	.... 434-599





ಕನ್ನಡ ಸಾಹಿತ್ಯದ ಚರಿತ್ರೆ  
ಭಾಗ ೧

श्री गणेशाय नमः

ॐ नमो



ಜನೆಯ ಭಾಗ  
ಕನ್ನಡಸಾಹಿತ್ಯದ ಚರಿತ್ರೆ

ಗಣಿತ ಬೋಧಕ  
ಶ್ರೀಮತಿ ಬ.ಕಂಠೇಗೌಡ



## I. ಪೀಠಿಕೆ

ಕನ್ನಡಸಾಹಿತ್ಯದ ಚರಿತ್ರೆಯನ್ನು ನಿಸ್ಸಂದೇಹವಾಗಿಯೂ, ಎಲ್ಲಾ ಭಾಗಗಳಲ್ಲಿ ಸಂಪೂರ್ಣವಾಗಿಯೂ ಬರೆಯಲು ಇನ್ನೂ ಸಾಧ್ಯವಿಲ್ಲ. ಗ್ರಂಥಗಳನ್ನು ಕಂಡುಹಿಡಿಯುವುದು, ಶೋಧನೆಮಾಡಿ ಮುದ್ರಿಸುವುದು, ಕಾಲವನ್ನು ನಿರ್ಣಯ ಮಾಡುವುದು, ಗುಣದೋಷಗಳನ್ನು ವಿಮರ್ಶಿಸುವುದು—ಇವೇ ಮುಂತಾದ ಸಾಹಿತ್ಯ ಚರಿತ್ರೆಗೆ ಸಹಕಾರಿಗಳಾದ ಕಾರ್ಯಗಳು ಇನ್ನೂ ಪೂರ್ತಿಯಾದುವೆಂದು ಹೇಳುವ ಹಾಗಿಲ್ಲ. ಅನೇಕ ವಿಷಯಗಳಲ್ಲಿ ನಿಷ್ಕರ್ಷೆಯಾದ ಒಂದು ಅಭಿಪ್ರಾಯವಿಲ್ಲದೆ ವಿದ್ವಾಂಸರಲ್ಲಿ ಈಗಲೂ ಜಿಜ್ಞಾಸೆ ನಡೆಯುತ್ತಲೇ ಇದೆ.

ಮೊದಲು, ಗ್ರಂಥಗಳ ಜ್ಞಾನವೇ ಇನ್ನೂ ದಿನ ದಿನಕ್ಕೆ ವೃದ್ಧಿಯಾಗುವುದರಲ್ಲಿದೆ. ಹಿಂದಕ್ಕೆ, ಕನ್ನಡ ಗ್ರಂಥಗಳನ್ನು ಸಾಧಾರಣವಾಗಿ ಆಯಾ ಮತಸ್ಥರು ತಮತಮಗೆ ಇಷ್ಟವಾದುವುಗಳನ್ನು ಓಲೆಯ ಮೇಲೆ ಪ್ರತಿಮಾಡಿಕೊಂಡು ಓದಿ ಕೊಳ್ಳುತ್ತಿದ್ದರು. ಆ ಪ್ರತಿಗಳು ಆಯಾ ಮತದ ಮಠಗಳ ಮತ್ತು ವಿದ್ವಾಂಸರ ಪುಸ್ತಕ ಭಂಡಾರಗಳಲ್ಲಿ ಇರುತ್ತಿದ್ದುವು. ಯಾವನಾದರೂ ಪಂಡಿತನಾಗಲಿ, ಕವಿಯಾಗಲಿ, ಅವನ್ನು ಉದ್ದೇಶಪೂರ್ವಕವಾಗಿ ತೆಗೆದು ನೋಡಬೇಕು; ಅಥವಾ ಪುಣ್ಯಕಾಲಗಳಲ್ಲಿ ಪುರಾಣವಾಗಿ ಸಾಮಾನ್ಯಜನರು ಓದಿಸಿ ಕೇಳಬೇಕು—ಹೀಗಿದ್ದಿತು. ೧೯ನೆಯ ಶತಮಾನದಲ್ಲಿ ಇಂಗ್ಲಿಷರ ಆಳಿಕೆಯಲ್ಲಿ ಕ್ರೈಸ್ತ ಪಾದ್ರಿಗಳು ಕನ್ನಡ ದೇಶದಲ್ಲಿ ನೆಲೆಸಿ, ತಮ್ಮ ಮತ ಪ್ರಚಾರಕ್ಕಾಗಿ ಬೈಬಲನ್ನು ಕನ್ನಡಿಸುವುದಕ್ಕೆ ಹೊರಟು ಭಾಷಾಜ್ಞಾನಕ್ಕಾಗಿ ಕನ್ನಡ ಕಾವ್ಯಗಳನ್ನೂ, ವ್ಯಾಕರಣ ಮುಂತಾದ ಲಕ್ಷಣ ಗ್ರಂಥಗಳನ್ನೂ ಸಂಗ್ರಹಿಸುವುದಕ್ಕೆ ಕೈಹಾಕಿದಾಗ, ಒಂದೊಂದಾಗಿ ಪುರಾತನ ಗ್ರಂಥಗಳು ಪ್ರಕಾಶಕ್ಕೆ ಬರಲು ಆರಂಭವಾಯಿತು. ಆಗ್ಗೆ ಸುಲಭವಾಗಿ ಸಿಕ್ಕುತ್ತಿದ್ದ ಗ್ರಂಥಗಳನ್ನು ಶೇಖರಿಸುವ ಮತ್ತು ಮುದ್ರಿಸುವ ಪ್ರಯತ್ನದಲ್ಲಿ ಬದ್ಧಕಂಕಣರಾದ ಪಾಶ್ಚಾತ್ಯ ಪಂಡಿತರೊಳಗೆ ಕಿಟ್ಟಲ್ ಸಾಹೇಬರು ಸುಪ್ರಸಿದ್ಧರು. ಮಂಗಳೂರು ಬಾಸಲ್ ಮಿಷನ್ ಪ್ರೆಸ್ಸಿನಿಂದ ತಮ್ಮ ಹಿಂದಿನವರು ಮುದ್ರಿಸಿದ್ದ ಬಸವ ಪುರಾಣ, ಚೆನ್ನಬಸವ ಪುರಾಣ,



ಜೈಮಿನಿ ಭಾರತ, ದಾಸರ ಪದಗಳು ಮುಂತಾದ ಕೆಲವು ಗ್ರಂಥಗಳ ಜೊತೆಗೆ, ತಾವು ಕೇಶಿರಾಜನ ಶಬ್ದಮಣಿದರ್ಪಣವನ್ನೂ (1872) ನಾಗವರ್ಮನ ಛಂದೋಂಬುಧಿಯನ್ನೂ (1875) ಅಚ್ಚು ಹಾಕಿಸಿದರು. ಕನ್ನಡ-ಇಂಗ್ಲಿಷ್ ನಿಘಂಟುವನ್ನೂ, (1894) ಇಂಗ್ಲಿಷಿನಲ್ಲಿ ಒಂದು ಕನ್ನಡದ ವ್ಯಾಕರಣವನ್ನೂ (1903) ಬರೆದರು. ಮತ್ತು ಆಗ ತಮಗೆ ತಿಳಿದಿದ್ದ ಕವಿಗಳನ್ನು ಒಟ್ಟುಗೂಡಿಸಿ ಒಂದು ಸಾಹಿತ್ಯ ವಿಷಯವಾದ ಉಪನ್ಯಾಸವನ್ನು ತಾವು ಪ್ರಕಟಿಸಿದ ಛಂದೋಂಬುಧಿ ಗ್ರಂಥಕ್ಕೆ ಪೀಠಿಕೆಯಾಗಿ ಸೇರಿಸಿದರು. ಕನ್ನಡ ಸಾಹಿತ್ಯದ ಚರಿತ್ರೆಯನ್ನು ಸಾಧಿಸುವುದಕ್ಕೆ ಇದೇ ಮೊದಲು ಆಯುಧವೊಜೆ.

ಇವರ ತರುವಾಯ ಮೈಸೂರು ಸರ್ಕಾರದ ವಿದ್ಯಾಭ್ಯಾಸದ ಮತ್ತು ಪುರಾತನ ವಿಷಯ ಶೋಧನದ ಇಲಾಖೆಗಳ ಅಧ್ಯಕ್ಷರಾಗಿದ್ದ ಲೂಯಿಸ್ ರೈಸ್ ಸಾಹೇಬರು ದೇಶದ ಮೇಲೆಲ್ಲಾ ಸಂಚರಿಸಿ ಅನೇಕ ಓಲೆಯ ಪ್ರತಿಗಳನ್ನು ಹುಡುಕಿಸಿ ತಂದು ಕಾಗದದ ಪ್ರತಿಗಳನ್ನು ಮಾಡಿಸಿದರು. ಆಗ ಕನ್ನಡ ಭಾಷೆಯಲ್ಲಿ ಅಭಿಮಾನವೂ, ವಿದ್ಯಾಭ್ಯಾಸಕ್ಕೆ ಕನ್ನಡ ಗ್ರಂಥಗಳ ಅವಶ್ಯಕತೆಯೂ ಹುಟ್ಟಿದ್ದದ್ದರಿಂದ ಭಾಷಾವ್ಯಾಸಂಗಕ್ಕೆ ಅನುಕೂಲವಾಗುವಂತೆ, ನಾಗವರ್ಮನ ಭಾಷಾಭೂಷಣ (1884), ಭಟ್ಟಾಕಳಂಕನ ಶಬ್ದಾನುಶಾಸನ (1890),\* ನೃಪತುಂಗನ ಕವಿರಾಜ ಮಾರ್ಗ (1898) ಮತ್ತು ನಾಗವರ್ಮನ ಕಾವ್ಯಾಲೋಕನ (1903)—ಈ ಲಕ್ಷಣ ಗ್ರಂಥಗಳನ್ನೂ, ಸಂಪರಾಮಾಯಣ (1892), ಮತ್ತು ಸಂಪಭಾರತ (1898)—ಈ ಪ್ರಸಿದ್ಧ ಕಾವ್ಯಗಳನ್ನೂ ಅಚ್ಚು ಹಾಕಿಸಿದರು. ಇದಲ್ಲದೆ, ಶಾಸನ ಮುಂತಾದವುಗಳ ಸಹಾಯದಿಂದ ಸಾಹಿತ್ಯ ವಿಚಾರವಾಗಿ ಅನೇಕ ಹೊಸ ಸಂಗತಿಗಳನ್ನು ಕಂಡು ಹಿಡಿದು, ಶಬ್ದಾನುಶಾಸನಕ್ಕೆ ಪೀಠಿಕೆಯಾಗಿ ಒಂದು ಸಣ್ಣ ಸಾಹಿತ್ಯ ಚರಿತ್ರೆಯನ್ನು ರಚಿಸಿದರು (1890). ತಮ್ಮ ಮೈಸೂರ್ ಗೆಜೆಟಿಯರ್ ಪುಸ್ತಕದಲ್ಲಿಯೂ ಸಂಕ್ಷೇಪವಾಗಿ ಕನ್ನಡ ಭಾಷೆಯ ಮತ್ತು ಸಾಹಿತ್ಯದ ವಿಚಾರವಾಗಿ ಒಂದು ಅಧ್ಯಾಯವನ್ನು ಸೇರಿಸಿದರು. ಹೀಗೆ 19ನೆಯ ಶತಮಾನ ಪೂರೈಸುವುದರೊಳಗೆ, ಕಿಟ್ಟಲ್ ಮತ್ತು ರೈಸ್ ಸಾಹೇಬರುಗಳ ಕನ್ನಡದ ಪ್ರೀತಿ ಮತ್ತು ಕೃಷಿಯಿಂದ, ಕನ್ನಡದ ಏಳಿಗೆಗೆ ಮುಖ್ಯವಾಗಿ ಬೇಕಾಗಿದ್ದ ಪ್ರಸಿದ್ಧವಾದ ಲಕ್ಷಣ ಗ್ರಂಥಗಳೂ, ಪ್ರಧಾನ ಕವಿಗಳ

\* ಎರಡನೆಯ ಮುದ್ರಣ—ಪ್ರಾಕ್ತನ ವಿಮರ್ಶ ವಿಜಕ್ಷಣ, ರಾವ್ ಬಹದ್ದೂರ್ ಆರ್. ನರಸಿಂಹಾಚಾರ್ಯರಿಂದ (1923).



ಉತ್ತಮ ಕಾವ್ಯಗಳೂ, ಸಾಹಿತ್ಯದ ವಿಸ್ತಾರ ವಿಭಾಗಗಳು. ಮತ್ತು ಕಾಲವ್ಯಾಪ್ತಿ ಇವುಗಳ ಸಾರಾಂಶಜ್ಞಾನವೂ, ಕನ್ನಡದಲ್ಲಿ ಅಭಿರುಚಿಯುಳ್ಳ ಪ್ರತಿಯೊಬ್ಬನಿಗೂ ಸುಲಭ ಸಾಧ್ಯವಾದದ್ದೇ ಅಲ್ಲದೆ, ಕನ್ನಡದ ಅಭಿವೃದ್ಧಿಗೆ ಪ್ರಬಲವಾದ ಸಹಾಯ ವನ್ನೂ ಪ್ರೇರಣೆಯನ್ನೂ ಒದಗಿಸಿಕೊಟ್ಟಂತಾಯಿತು.

ಈ ವಿದೇಶೀಯ ಪಂಡಿತರ ಜೊತೆಗೆ, ಇವರಿಗೆ ಸಹಾಯಕರಾಗಿ ಕನ್ನಡ ಮಾತೆಯ ಸೇನೆಗೆ ತಮ್ಮನ್ನೇ ಒಪ್ಪಿಸಿಕೊಟ್ಟ ಮ|| ರಾ|| ಶ್ರೀಗಳಾದ ಬಿ. ಮಲ್ಲಪ್ಪ ನವರು, ಎಸ್. ಜಿ. ನರಸಿಂಹಾಚಾರ್ಯರು, ಆರ್. ನರಸಿಂಹಾಚಾರ್ಯರು, ಎಂ. ಎ. ರಾಮಾನುಜಯ್ಯಂಗಾರ್ಯರು ಮುಂತಾದ ನಮ್ಮ ದೇಶದ ಪಂಡಿತರೂ ಕನ್ನಡ ಕಾವ್ಯಮಾಲೆಯ ಜೀರ್ಣೋದ್ಧಾರಕಾರ್ಯದಲ್ಲಿ ಉತ್ಸಾಹಶಾಲಿಗಳಾಗಿ ಕಾದಂಬರಿ (1892), ಅಪ್ರತಿಮವೀರಚರಿತೆ (1893), ಗದಾಯುದ್ಧ (1895)\* ಆದಿಪುರಾಣ (1900), ಚಂದ್ರಪ್ರಭುಪುರಾಣ (1901), ಜಗನ್ನಾಥವಿಜಯ (1904), ಗಿರಿಜಾ ಕಲ್ಯಾಣ (1905), ಚಿಕ್ಕದೇವರಾಜಬಿನ್ನಪ, ಗೀತಗೋಪಾಲ (1905), ಹರಿಶ್ಚಂದ್ರ ಕಾವ್ಯ (1909) ಮುಂತಾದ ಅನೇಕ ಪುರಾತನ ಕಾವ್ಯಗಳನ್ನು ಪ್ರಾಚ್ಯಕೋಶಾಲಯ ಗ್ರಂಥಾನಳಿಯಲ್ಲಿಯೂ ಕಾವ್ಯಮಂಜರಿ, ಕಾವ್ಯಕಲಾನಿಧಿ ಮುಂತಾದ ಪತ್ರಿಕೆ ಗಳಲ್ಲಿಯೂ ಮುದ್ರಣಗೊಳಿಸಿ ಜೈನ, ವೀರಶೈವ, ಬ್ರಾಹ್ಮಣ ಕವಿಗಳ ಗ್ರಂಥಸಮೃದ್ಧಿ ಯನ್ನು ಪ್ರಕಾಶಪಡಿಸಿ ಕನ್ನಡಿಗರನ್ನು ಹೆಮ್ಮೆಗೊಳಿಸಿದರು. ಪುಸ್ತಕ ವ್ಯಾಪಾರಿಗಳಾದ ವರ್ತಕರ ಮೂಲಕವೂ ಭಾರತ, ಭಾಗವತ, ರಾಮಾಯಣ, ಸರ್ವಜ್ಞಮೂರ್ತಿಯ ವಚನಗಳು, ಪ್ರಭುಲಿಂಗಲೀಲೆ, ಬಸವ ಪುರಾಣ, ಚೆನ್ನಬಸವ ಪುರಾಣ, ಗಿರಿಜಾ ಕಲ್ಯಾಣ, ರಾಜಶೇಖರವಿಲಾಸ ಮುಂತಾದ ಜನಸಾಮಾನ್ಯ ಪ್ರಿಯವಾದ ಗ್ರಂಥಗಳು ಹೊರಕ್ಕೆ ಬಂದುವು.

ಈ ರೀತಿ ಶ್ರೀಮನ್ಮಹಾರಾಜರವರ ಅರಮನೆಯಲ್ಲಿಯೂ, ಜೈನ ವೀರಶೈವ ಬ್ರಾಹ್ಮಣ ಗುರುಗಳ ಮಠಗಳಲ್ಲಿಯೂ, ಶ್ರೀಮಂತರ ಮತ್ತು ವಿದ್ವಾಂಸರ ಮನೆ ಗಳಲ್ಲಿಯೂ ಇದ್ದ ಪುಸ್ತಕ ಭಂಡಾರಗಳಲ್ಲಿ ಕಟ್ಟು ಕಟ್ಟಾಗಿ ಬಿದ್ದಿದ್ದು ಗೆದ್ದಲು ಹುಳುಗಳ ಮತ್ತು ಒಲೆಗಳ ಪಾಲಾಗುತ್ತಿದ್ದ ಎಷ್ಟೋ ಓಲೆಯ ಮತ್ತು ಕಾಗದದ ಪ್ರತಿಗಳು ಉಳಿದುಕೊಂಡು ಬೆಳಕಿಗೆ ಬಂದುವು. ಇನ್ನೂ ರಹಸ್ಯವಾಗಿ ಗ್ರಂಥಗಳು

\* ಮೂರನೆಯ ಮುದ್ರಣ (1925).



ಬಹಳ ಇನೆಯಿಂದೂ, ಪೂರ್ವದಿಂದ ಬಂದ ಮತಾಭಿಮಾನದಿಂದ ಅವುಗಳನ್ನು ಹೊರಗೆ ಕೊಡುವುದಕ್ಕೆ ಹಿಂದೆಗೆಯುತ್ತಾರೆಂದೂ ಶೋಧಕರೂ ಹೇಳುತ್ತಾರೆ. ಮೈಸೂರು ವಿಶ್ವವಿದ್ಯಾನಿಲಯದ ಪ್ರಾಚ್ಯಕೋಶಾಲಯದಲ್ಲಿ ಅನೇಕ ಓಲೆ ಪ್ರತಿಗಳನ್ನು ಶೇಖರಿಸಿರುವುದಲ್ಲದೆ, ಪ್ರತಿನಿವರ್ತನಾ ಹೊಸ ಪ್ರತಿಗಳನ್ನು ಹುಡುಕಿ ತರುತ್ತಲೂ, ಗ್ರಂಥಗಳನ್ನು ಪ್ರಕಟಿಸುತ್ತಲೂ ಇರುತ್ತಾರೆ. ಇಂಥಾ ಗ್ರಂಥಗಳಲ್ಲಿ ಮುಖ್ಯವಾದುವು — ಅದಿವುರಾಣ (1900), ಜಗನ್ನಾಥವಿಜಯ, (1904)\* ಕುಮಾರವ್ಯಾಸ ಭಾರತ (1912-1927)† ಉದ್ಭಟಕಾವ್ಯ (1921), ಧರ್ಮಾಮೃತ (1924). ಕರ್ಣಾಟಕ ಪರಿಷತ್ತಿನ ಪಂಡಿತರು ಹೊಸ ಪ್ರತಿಗಳನ್ನು ವಿಚಾರಿಸಿ, ಅಚ್ಚಾದ ಗ್ರಂಥಗಳನ್ನು ಶುದ್ಧಪಡಿಸುವ ಕಾರ್ಯವನ್ನು ಕೈಗೊಂಡಿರುತ್ತಾರೆ. ಇವರು ಈ ಪ್ರಕಾರ ಶಬ್ದಮಣಿದರ್ಪಣ (1920), ಪಂಪರಾಮಾಯಣ (1921), ಈ ಗ್ರಂಥಗಳನ್ನು ಶುದ್ಧಮಾಡಿ, ಉತ್ತರ ಇಂಡಿಯದ ಬಿಹಾರ್ ಪ್ರಾಂತದ ಆರಾ ಎಂಬ ಸ್ಥಳದಿಂದ ಪಂಪಭಾರತದ ಒಂದು ಹೊಸ ಪ್ರತಿಯನ್ನು ಸಂಪಾದಿಸಿ, ಆ ಗ್ರಂಥದ ಎರಡನೆಯ ಮುದ್ರಣವನ್ನು ಅರ್ಧಮಟ್ಟಿಗೆ ಪೂರೈಸಿರುತ್ತಾರೆ. ಹೀಗೆಯೇ ಧಾರವಾಡ ಪ್ರಾಂತದಲ್ಲಿ ಮ|| ರಾ|| ಉತ್ತಂಗಿಯವರು ಸರ್ವಜ್ಞಮೂರ್ತಿಯ ವಚನಗಳನ್ನೂ, ರಾವ್ ಸಾಹೇಬ್ ಹಳಕಟ್ಟಿಯವರು ವಚನಶಾಸ್ತ್ರಸಾರವೆಂಬ ಸಂಗ್ರಹಿಸಿದ ಗ್ರಂಥವನ್ನೂ, ದಕ್ಷಿಣ ಕನ್ನಡ ಜಿಲ್ಲೆಯ ಪುತ್ತೂರು ಜೈನಯುನಕ ಸಂಘದವರು ಭರತೇಶ ವೈಭವವನ್ನೂ (1923-25) ಪರಿಷ್ಕರಿಸಿ ಮುದ್ರಿಸಿರುತ್ತಾರೆ. ಈ ರೀತಿ ಮೊದಲನೆಯ ಸಾರಿ ಅಚ್ಚಾದ ಕಾವ್ಯಗಳು ಅಲ್ಲಲ್ಲಿ ಗ್ರಂಥಪಾತವಾಗಿಯೂ ಸಾಮಾನ್ಯವಾಗಿ ಅಶುದ್ಧವಾಗಿಯೂ, ಕೆಲವು ಕಡೆ ಪ್ರಕ್ಷಿಪ್ತಭಾಗಗಳನ್ನು ಒಳಕೊಂಡುಹೋಗಿಯೂ, ಸಂಪಾದಕರ ಬುದ್ಧಿಗನುಸಾರವಾಗಿ ತಿದ್ದಿದ ಬದಲಾವಣೆಗಳಿಂದ ಕೂಡಿಹೋಗಿಯೂ ಇದ್ದು; ಈಗೀಗ ಎರಡನೆಯ ಮುದ್ರಣಕ್ಕೆ ಅವಕಾಶ ದೊರೆತು ಶಾಸ್ತ್ರೀತಿಯಲ್ಲಿ ಶಿಕ್ಷಿತರಾದ ಪಂಡಿತರಿಂದ ಪರಿಷ್ಕಾರವಾದ ರೂಪವನ್ನು ಪಡೆಯುತ್ತಿವೆ.

ಹೀಗೆ ಶುದ್ಧವಾದ ರೂಪದಲ್ಲಿ ಅಚ್ಚಾದ ಪುರಾತನ ಕಾವ್ಯಗಳ ರಾಶಿ ಸಿದ್ಧವಾಗುತ್ತಿರುವಲ್ಲಿ, ಕಿಟ್ಟಲ್ ಮತ್ತು ರೈಸ್ ಸಾಹೇಬರುಗಳು ಹಾಕಿದ ತಳಪಾಯದ ಮೇಲೆ ಎಸ್. ಜಿ. ನರಸಿಂಹಾಚಾರ್ಯರು ಮತ್ತು ಆರ್. ನರಸಿಂಹಾಚಾರ್ಯರು

\* ಎರಡನೆಯ ಮುದ್ರಣ (1923).

† ಇದು ಉದ್ಯೋಗಪರ್ವದವರೆಗೆ ಸಾಗಿದೆ.



ಅನೇಕ ಹಸ್ತಪ್ರತಿಗಳ, ಶಾಸನಗಳ, ರಾಜವಂಶಾವಳಿಗಳ, ಮತ್ತು ಗುರು ಪರಂಪರೆಗಳ ಶೋಧನೆಗಳಿಂದ ಬಹು ಶ್ರಮಪಟ್ಟು, ಬೇಕಾದಷ್ಟು ಹೊಸ ವಿಷಯಗಳನ್ನೂ, ಎಷ್ಟೋ ಮಂದಿ ಹೊಸ ಕವಿಗಳನ್ನೂ, ಕಂಡು ಹಿಡಿದು ಕರ್ಣಾಟಕ ಕವಿಚರಿತೆಯ ಮೊದಲನೆಯ ಭಾಗವನ್ನು (1907) ರಚಿಸಿದರು. ಈಚೆಗೆ ತಮ್ಮ ಸಹಕರ್ತೃಗಳು ಗತಿಸಿದ ಮೇಲೆ, ಆರ್. ನರಸಿಂಹಾಚಾರ್ಯರು ತಾವೊಬ್ಬರೇ ಕನ್ನಡದ ಮೇಲಿನ ಪ್ರೇಮದಿಂದ ಹಿಡಿದ ಕಾರ್ಯವನ್ನು ಬಿಡದೆ, ಎರಡನೆಯ ಭಾಗವನ್ನು (1919) ಪೂರೈಸಿ, ಮೂರನೆಯ ಭಾಗವನ್ನೂ ಪ್ರಕಟಿಸಿ ಕವಿಚರಿತೆಯನ್ನು ಪೂರ್ಣಗೊಳಿಸುವುದರಲ್ಲಿದ್ದಾರೆ. ಈ ಮಹನೀಯರ ಗ್ರಂಥದ ಬಲವಿಲ್ಲದೆ ಕನ್ನಡ ಸಾಹಿತ್ಯದ ಚರಿತ್ರೆಯಲ್ಲಿ ಕಾಲಿಡಲು ಯಾರಿಗೂ ಸಾಧ್ಯವಿಲ್ಲ. ಇವರ ಗ್ರಂಥದ ಆಧಾರದ ಮೇಲೆ ಲ್ಯೂಯಿಸ್ ರೈಸ್ ಸಾಹೇಬರ ತಮ್ಮಂದಿರಾದ ಇ. ಪಿ. ರೈಸ್ ಸಾಹೇಬರು ಇಂಗ್ಲಿಷಿನಲ್ಲಿ ಸೂಕ್ಷ್ಮವಾಗಿ ಆಯಾ ಮತವಿಷಯಗಳನ್ನೂ, ಕಾಲಗುಣವನ್ನೂ ತಿಳಿಸಿ ಮುಖ್ಯ ಕವಿಗಳನ್ನು ನಿರ್ದೇಶಿಸಿ ಒಂದು ಸಣ್ಣ ಪುಸ್ತಕವನ್ನು ಬರೆದಿರುತ್ತಾರೆ. (1915, 1921). ಇನ್ನೂ ಕೆಲವರು ಪಂಡಿತರು ಪರಿಷತ್ಪತ್ರಿಕೆ, ಪ್ರಬುದ್ಧ ಕರ್ಣಾಟಕ ಮುಂತಾದ ಪತ್ರಿಕೆಗಳಲ್ಲಿ ಕವಿಗಳ ಕಾಲು ಶೈಲಿ, ಯೋಗ್ಯತೆ, ಮೊದಲಾದ ವಿಷಯಗಳನ್ನು ಕುರಿತು ವಿಮರ್ಶೆ ಮಾಡುತ್ತಾ ಇರುತ್ತಾರೆ.

ಈ ಭಾಷಾಪ್ರೇಮಿಗಳೆಲ್ಲರ ಸಹಾಯವನ್ನು ಕೃತಜ್ಞತೆಯಿಂದ ಸ್ಮರಿಸಿ, ಈ ಸಣ್ಣ ಪುಸ್ತಕ ಭಾಗವನ್ನು ಬರೆಯಲಾಗಿದೆ. ಇದರಲ್ಲಿ ದೊಡ್ಡ ಗ್ರಂಥದಲ್ಲಿ ಹೇಳಬಹುದಾದ ಕವಿಗಳನ್ನೆಲ್ಲಾ ಹೇಳಲಾಗುವುದಿಲ್ಲ. ಕಾವ್ಯ, ಸಾಹಿತ್ಯ, ಎಂಬ ಶಬ್ದಗಳ ಶ್ಲಾಘ್ಯವಾದ ಅರ್ಥದ ಮೇಲೆ ದೃಷ್ಟಿಯಿಟ್ಟು, ವಿದ್ಯಾರ್ಥಿಗಳ ಪ್ರಥಮ ಪರಿಚಯಕ್ಕಾಗಿ, ಪ್ರಸಿದ್ಧರಾಗಿಯೂ, ಬೇರೆಬೇರೆ ಮತಗಳಿಗೆ ಪ್ರತಿನಿಧಿಗಳಾಗಿಯೂ ಯಾವುದಾದರೂ ಒಂದು ಕಾರಣದಿಂದ ಗಣ್ಯರಾಗಿಯೂ ಇರುವ ಕವಿಗಳನ್ನು ಮಾತ್ರ ಆಯ್ದುಕೊಂಡು, ಒಟ್ಟಿನ ಮೇಲೆ ಕನ್ನಡ ಸಾಹಿತ್ಯದ ಬೆಳೆವಳಿಗೆ, ವಿಭಾಗಗಳು, ಸ್ವರೂಪ, ಯೋಗ್ಯತೆ ಇವುಗಳನ್ನು ಸ್ಪಷ್ಟಪಡಿಸಬೇಕೆಂದು ಪ್ರಯತ್ನಪಟ್ಟಿರುತ್ತದೆ. ಕಾವ್ಯವಿಮರ್ಶೆಯ ಭಾಗದಲ್ಲಿ ವ್ಯವಸ್ಥೆಯಾಗಿ ಎಲ್ಲರೂ ಒಪ್ಪಬಹುದಾದ ಅಭಿಪ್ರಾಯಗಳು ಪ್ರಚಾರದಲ್ಲಿಲ್ಲವಾದ್ದರಿಂದಲೂ, ಹೊಸದಾಗಿ ಸಿಕ್ಕಿರುವ ನಿಕ್ಷೇಪವನ್ನು ಕನ್ನಡಿಗರು ಇನ್ನೂ ಅಶ್ವರ್ಯಪಟ್ಟು ಹೊಗಳಿಕೊಳ್ಳುವ ಸಂಭ್ರಮದಲ್ಲಿಯೇ ಇರುವುದರಿಂದಲೂ, ಪೂರ್ವದ ಸಂಪ್ರದಾಯವಾದ ಸಂಸ್ಕೃತ ಕಾವ್ಯಲಕ್ಷಣರುಚಿಗೂ ಈ

ಕಾಲದ ಇಂಗ್ಲಿಷ್ ಕಾವ್ಯಾಭ್ಯಾಸಬಲದಿಂದ ಉಂಟಾಗಿರುವ ಹೊಸರುಚಿಗೂ ಬಹಳ ತಾರತಮ್ಯವಿರುವುದರಿಂದಲೂ, ಆ ಭಾಗಕ್ಕೆ ಇಲ್ಲಿ ಹೆಚ್ಚಾಗಿ ಪ್ರವೇಶನಾಡುವುದು ಸೂಕ್ತವಾಗಿ ಕಾಣಿಸಲಿಲ್ಲ.



## II. ಸಾಹಿತ್ಯಚರಿತ್ರೆಯ ವಿಷಯಗಳು

### 1. ಸಾಹಿತ್ಯದ ಲಕ್ಷಣ

ಒಂದು ಭಾಷೆಯ ಸಾಹಿತ್ಯವೆಂದರೆ ಆ ಭಾಷೆಯಲ್ಲಿ ಬರೆದಿರುವ ಗ್ರಂಥಗಳ ರಾಶಿ ಎಂದು ಹೇಳುವುದುಂಟು. ನಾಗರಿಕರಾದ ಜನರಲ್ಲಿ ಓದುಬರಹ ಹೆಚ್ಚಿದ ಹಾಗೆಲ್ಲಾ ಜ್ಞಾನಾರ್ಜನೆಯಲ್ಲಿ ಉತ್ಸಾಹ ಹುಟ್ಟುತ್ತದೆ; ಪಂಡಿತರಾದವರು ಉತ್ತಮ ಭಾಷೆಗಳನ್ನು ಕಲಿತು ಅವುಗಳಲ್ಲಿರುವ ಗ್ರಂಥಗಳಿಂದ ತಾವು ಸಂಪಾದಿಸಿದ ಜ್ಞಾನವನ್ನು ತಮ್ಮ ಜನರಲ್ಲಿ ಮಾತೃಭಾಷೆಯಲ್ಲಿ ಹರಡಲು ಇಚ್ಛಿಸುತ್ತಾರೆ. ಪೂರ್ವಕಾಲದಲ್ಲಿ ಮುಖ್ಯವಾಗಿ ಮತ, ಶಾಸ್ತ್ರ, ನೀತಿ, ಪುರಾಣಕಥೆಗಳು, ಇತಿಹಾಸಗಳು, ಮುಂತಾದುವೇ ಗ್ರಂಥಗಳ ವಿಷಯಗಳಾಗಿರುತ್ತವೆ. ಹೀಗೆ ಒಂದು ಉಪಯೋಗಕ್ಕಾಗಿ, ಲೌಕಿಕ ವ್ಯವಹಾರಕ್ಕಾಗಿ, ಮೋಕ್ಷಸಾಧನೆಗಾಗಲಿ ಬೇಕಾದ ಸಂಗತಿಗಳನ್ನು ಒಳಗೊಂಡ ಗ್ರಂಥಗಳೇ ಪುರಾತನ ಸಾಹಿತ್ಯಗಳಲ್ಲಿ ಹೆಚ್ಚು. ಕನ್ನಡದಲ್ಲಿಯೂ ಹೀಗೆಯೇ. ಆರ್ಯಸಂಸ್ಕೃತಿಯನ್ನು ಬೋಧಿಸುವುದಕ್ಕಾಗಿ ಸಂಸ್ಕೃತ ಭಾಷಾ ಪಂಡಿತರು ಸಾವಿರಾರು ಗ್ರಂಥಗಳನ್ನು ಕನ್ನಡದಲ್ಲಿ ರಚಿಸಿದ್ದಾರೆ. ಈ ಗ್ರಂಥ ಸಮುದಾಯವೆಲ್ಲಾ ಸಾಹಿತ್ಯವೇ? ಒಂದು ಭಾಷೆಯಲ್ಲಿ ಬರೆದ ಬರವಣಿಗೆಯೆಲ್ಲಾ ಸಾಹಿತ್ಯವೆಂಬ ಹೆಸರಿಗೆ ಅರ್ಹವೇ? ಎಂದು ವಿಚಾರಮಾಡಿದರೆ, ಕೇವಲ ಜ್ಞಾನ ಪ್ರಸಾರಣೆಗಾಗಿ, ಪಾಂಡಿತ್ಯ ಪ್ರದರ್ಶನಕ್ಕಾಗಿ ಬರೆದ ಗ್ರಂಥಗಳಿಗಿಂತಲೂ, ವಿಷಯವೇನೇ ಆಗಿರಲಿ, ಸರಸ್ವತೀಪ್ರಸಾದವನ್ನು ಪಡೆದು, ರಸೋತ್ಪಾದನಶಕ್ತಿ ಕಲ್ಪನಾ ಶಕ್ತಿಗಳಿಂದ ಕೂಡಿ, ತನ್ನದೇ ಒಂದು ಪ್ರತಿಭೆಯೂ ರೀತಿಯೂ ವ್ಯಕ್ತಿತ್ವವೂ ತನ್ನ ಕಾವ್ಯದಲ್ಲಿ ಉಕ್ಕುವಂತೆಮಾಡಿ, ಓದುವವರ ಹೃದಯವನ್ನು ಹೊಕ್ಕು, ಅಲ್ಲಿ ಸೌಂದರ್ಯ, ಆನಂದ, ಅನುಭವಗಳನ್ನುಂಟುಮಾಡಬಲ್ಲ ಕವಿಗಳ ಗ್ರಂಥಗಳೇ ಸಾಹಿತ್ಯವೆನ್ನಿಸಿಕೊಳ್ಳುವುದಕ್ಕೆ ಯೋಗ್ಯವಾದುವುಗಳೆಂದು ಹೇಳಬೇಕಾಗುತ್ತದೆ. ಇಂಥಾ ಕವಿಗಳು ಮಹಾಕವಿಗಳೇ ಆಗಿರಬೇಕೆಂಬ ನಿಯಮವಿಲ್ಲ; ಇಂಥ ಕಾವ್ಯಗಳು ಉತ್ಕೃಷ್ಟ ಕಾವ್ಯಗಳೇ ಆಗಿರಬೇಕೆಂಬ ನಿರ್ಬಂಧವಿಲ್ಲ. ಕವಿ ನಿಜವಾಗಿಯೂ ಕವಿಯಾಗಿದ್ದರೆ ಸರಿ; ಕಾವ್ಯ ನಿಜವಾಗಿಯೂ ಕಾವ್ಯಜಾತಿಗೆ ಸೇರಿದ್ದರೆ ಸಾಕು. ಆದರೆ, ಶುಷ್ಕಪಾಂಡಿತ್ಯವೂ, ಭಾಷಾಡಂಬರವೂ, ಸಾಧಾರಣ ಭಾವ



ಗಳೂ, ಬರಿಯ ತಿಳಿವಳಿಕೆಯ ಸಂಗತಿಗಳೂ, ಎಷ್ಟೇ ದೊಡ್ಡದಾದ ಗ್ರಂಥವನ್ನೂ ಸಾಹಿತ್ಯವೆನ್ನಿಸಲಾರವು. ಕನಿಯಲ್ಲದನನ ಕರ್ಮ ಕಾವ್ಯವಾಗಲಾರದು. ಕನ್ನಡಭಾಷೆಯ ಗ್ರಂಥ ವಿಸ್ತಾರವನ್ನು ತೋರಿಸುವುದಕ್ಕೆ ದೊಡ್ಡ ಚರಿತ್ರೆಗಳಲ್ಲಿ ಆ ಬಗೆಯ ಗ್ರಂಥಗಳನ್ನೆಲ್ಲಾ ಸೇರಿಸಬಹುದಾದರೂ, ಈ ಸಣ್ಣ ಉಪನ್ಯಾಸದಲ್ಲಿ ಕಾವ್ಯ ಜಾತಿಗೆ ಸೇರಿದ ಸಾರವತ್ತಾದ ಪ್ರಧಾನಕವಿಗಳ ಕಾವ್ಯಗಳಿಗಲ್ಲದೆ ಮಿಕ್ಕುವಕ್ಕೆ ಅವಕಾಶವಿಲ್ಲ.

ಇದು ಕಾವ್ಯಗಳ ಮಾತಾಯಿತು. ಇಂಥಾ ಗ್ರಂಥಗಳಲ್ಲದೆ, ಕನ್ನಡದಲ್ಲಿ ಸಾಹಿತ್ಯಕ್ಕೆ ಸಂಬಂಧಪಟ್ಟ ಶಬ್ದಕೋಶ, ವ್ಯಾಕರಣ, ಛಂದಸ್ಸು, ಅಲಂಕಾರ, ರಸ, ಕಾವ್ಯಲಕ್ಷಣ ಮುಂತಾದ ವಿಷಯಗಳನ್ನು ಪ್ರತಿಪಾದಿಸುವ ಗ್ರಂಥಗಳು ಎಷ್ಟೋ ಇವೆ. ಇವು ನ್ಯಾಯವಾಗಿ ಸಾಹಿತ್ಯಕ್ಕೆ ಸೇರುವುದಿಲ್ಲವಾದರೂ, ಸಾಹಿತ್ಯಕ್ಕೆ ಮುಖ್ಯವಾದ ಅಂಗಾಂಗಗಳಾಗಿರುವುದರಿಂದ ಇವುಗಳಲ್ಲಿ ಪ್ರಸಿದ್ಧಿಯಾದುವನ್ನು ಇಲ್ಲಿ ಹೇಳಬೇಕಾಗಿದೆ. ಇವಲ್ಲದೆ, ಸಾಹಿತ್ಯಕ್ಕೆ ಸಂಬಂಧವೇ ಇಲ್ಲದೆ, ಕೇವಲ ಶಾಸ್ತ್ರ ವಿಷಯಗಳನ್ನು ಪ್ರೌಢವಾದ ಪದ್ಯ ಗದ್ಯ ಶೈಲಿಯಲ್ಲಿ ತಿಳಿಸುವ ಅನೇಕ ಶಾಸ್ತ್ರಗ್ರಂಥಗಳಿರುತ್ತವೆ. ಮತ್ತು, ಇನ್ನೊಂದು ತಂಡವಾಗಿ, ದೇಶದಮೇಲೆಲ್ಲಾ ವ್ಯಾಪಿಸಿರುವ ಸಾವಿರಾರು ಶಾಸನಗಳಲ್ಲಿ ಚರಿತ್ರಾಂಶಗಳೂ, ಸಾಮಾಜಿಕ ವೃತ್ತಾಂತಗಳೂ, ಉತ್ಕೃಷ್ಟವಾದ ಶೈಲಿಯಲ್ಲಿ ಬರೆದಿರುವ ಕೆಲವು ಸಣ್ಣ ಕವನಗಳೂ ದೊರೆಯುತ್ತವೆ. ದಿಕ್ಪದರ್ಶನಾರ್ಥವಾಗಿ, ಈ ಚರಿತ್ರೆಯ ಒಂದು ಭಾಗದಲ್ಲಿ, ಈ ಲಕ್ಷಣ ಗ್ರಂಥಗಳು, ಶಾಸ್ತ್ರಗ್ರಂಥಗಳು, ಶಾಸನಗಳು ಇವುಗಳ ವಿಷಯವಾಗಿ ಸ್ವಲ್ಪಮಟ್ಟಿಗೆ ಹೇಳಿರುತ್ತದೆ.

## 2. ಕವಿಗಳ ಚರಿತ್ರೆ ಮತ್ತು ಕಾಲ

ಸಾಹಿತ್ಯದ ಗ್ರಂಥವಿವರಣೆಯನ್ನು ಮಾಡುವಾಗ, ಆ ಗ್ರಂಥಗಳನ್ನು ಬರೆದ ಕವಿಗಳ ವಿಷಯವನ್ನೂ ಹೇಳತಕ್ಕದ್ದು ಸ್ವಾಭಾವಿಕವಾಗಿಯೇ ಇದೆ. ಆದರೆ ನಮ್ಮ ದೇಶದಲ್ಲಿ ಕವಿಗಳ ಕಾಲ, ಜೀವನಚರಿತ್ರೆ ಮುಂತಾದ ಸಂಗತಿಗಳಿಗೆ ಪೂರೈಕೆ ಗಮನ ಕೊಟ್ಟಿಲ್ಲವಾದದ್ದರಿಂದ, ಕವಿಗಳ ವಿಷಯವಾಗಿ ನಮಗೆ ತಿಳಿದಿರುವ ನಿಜಾಂಶಗಳು ಬಹಳ ಸ್ವಲ್ಪವೇ. ಅಲ್ಲಲ್ಲಿ ಪ್ರಸಿದ್ಧಕವಿಗಳ ವಿಷಯವಾಗಿ ಜನರು ಆಡಿಕೊಳ್ಳುವ ಐತಿಹ್ಯಗಳುಂಟು; ಕೆಲವು ಪುಸ್ತಕಗಳಲ್ಲಿ ಇವನ್ನು ಸೇರಿಸಿರುವುದೂ ಉಂಟು. ಆದರೆ ಇಂಥಾ ಐತಿಹ್ಯಗಳು ಕವಿ ಸತ್ತ ಬಹುಕಾಲದ ಮೇಲೆ



ಹುಟ್ಟಿರುವುದರಿಂದಲೂ ಸಂಸ್ಕೃತ ಸಾಹಿತ್ಯದ ಭೋಜ, ಕಾಳಿದಾಸ ಮುಂತಾದವರ ವಿಷಯವಾದ ಸೃಷ್ಟಿನೆಯ ಕಥೆಗಳನ್ನು ಇವು ಅನುಕರಿಸಿರುವುದರಿಂದಲೂ, ಚರಿತ್ರೆಯ ಶೋಧನೆಗೆ ಸಿಕ್ಕಿದಾಗ ಇವುಗಳಲ್ಲಿ ಕೆಲವು ಸುಳ್ಳೆಂದು ಕಂಡು ಬಂದಿರುವುದರಿಂದಲೂ, ಸಾಮಾನ್ಯವಾಗಿ ಇವೆಲ್ಲಾ ಕಲ್ಪಿತಕಥೆಗಳೆಂದೇ ಹೇಳಬಹುದು. ಖಂಡಿತವಾದ ಆಧಾರವಿಲ್ಲದೆ ಇವನ್ನು ನಂಬಲಾಗುವುದಿಲ್ಲ. ಕವಿಗಳು ತಾವೇ ತಮ್ಮ ವಿಷಯವಾಗಿ ಏನಾದರೂ ಹೇಳಿದ್ದರೆ ಅದು ನಂಬತಕ್ಕದ್ದಾಗಿದೆ. ಆದರೆ ಕೆಲವರು ಉದಾಸೀನಪುರುಷರು ತಮ್ಮ ಹೆಸರನ್ನೇ ಹೇಳುವುದಿಲ್ಲ. ಮತ್ತೆ ಕೆಲವರು ತಮ್ಮ ಹೆಸರನ್ನು ಗಂಭೀರವಾದ ಸಂಸ್ಕೃತದಲ್ಲಿ ಅರ್ಥ ಮುಚ್ಚಿರುತ್ತಾರೆ. ಪೊನ್ನನೆಂದು ಹೆತ್ತತಾಯಿ ಕರೆದರೆ ಕಾವ್ಯ ಗೌರವವು ಪುನ್ನಮಾರ್ಯನೆಂದು ಕೂಗುತ್ತದೆ; ಬೋಮ್ಮನು ಕಮಲಭವನಾಗಿ ಮಾರ್ಪಡುತ್ತಾನೆ; ಸುಮನೋಬಾಣನಿಗೆ ಬಿರದಿನಲ್ಲೇ ಪರ್ಯವಸಾನ; ಲಕ್ಷ್ಮೀಶನು ಲಕ್ಷ್ಮೀಪತಿಯಾಗಿರಬಹುದು; ಲಕ್ಷ್ಮೀ ಕಾಂತನೂ ಆಗಬಹುದು. ಕೆಲವರು ತಮ್ಮ ತಂದೆ, ತಾಯಿ, ಅಣ್ಣತಮ್ಮಂದಿರು, ಹೆಂಡತಿ, ಮಕ್ಕಳು, ಗುರುಗಳು ಮುಂತಾದವರ ಹೆಸರನ್ನು ತಿಳಿಸಿದ್ದಾರೆ; ತಮ್ಮ ರೂಪು, ಪಾಂಡಿತ್ಯ, ಒಬ್ಬರು ಕೊಟ್ಟದ್ದೋ ತಾವೆ ಇಟ್ಟುಕೊಂಡದ್ದೋ ಬಾಯಿತುಂಬ ಬಿರುದು, ಶೌರ್ಯ, ಐಶ್ವರ್ಯ ಇವುಗಳನ್ನು ಯಥೇಷ್ಟವಾಗಿ ಹೊಗಳಿಕೊಂಡಿದ್ದಾರೆ. ಚರಿತ್ರಕಾರನಿಗೆ ಈ ಸಂಗತಿಗಳಿಂದ ಹೆಚ್ಚು ಪ್ರಯೋಜನವಿಲ್ಲ; ಅವನಿಗೆ ಸಹಾಯವಾಗುವುದು, ಕವಿ ತಾನು ಗ್ರಂಥವನ್ನು ಪೂರೈಸಿದ ವರ್ಷ, ತನ್ನ ರಾಜ, ಗುರು, ತನಗೆ ಹಿಂದಿದ್ದ ಕವಿಗಳು ಇವುಗಳನ್ನು ತಿಳಿಸುವುದು. ಅವನ ಅದೃಷ್ಟಕ್ಕೆ, ಕೆಲವರು ಈ ವಿಚಾರಗಳನ್ನು ಹೇಳಿ ತಮ್ಮ ಕಾಲನಿರ್ಣಯಕ್ಕೆ ಸಾಧನವನ್ನು ಒದಗಿಸಿಕೊಟ್ಟಿದ್ದಾರೆ.

ಸಾಹಿತ್ಯ ಚರಿತ್ರೆಗೆ ಮುಖ್ಯವಾಗಿ ಬೇಕಾದುದು ಕಾಲ. ಕನ್ನಡ ಸಾಹಿತ್ಯದಲ್ಲಿ ಕವಿಗಳ ವಿಷಯ ನಮಗೆ ತಿಳಿದಿರುವುದು ಬಹಳ ಸ್ವಲ್ಪವಾದರೂ, ಅವರ ಕಾಲಗಳನ್ನು ನಿರ್ಣಯಿಸುವುದು ಬಹು ಮುಖ್ಯವಾದ ವಿಷಯವಾಗಿದೆ. ಈ ಕಾಲ ನಿರ್ಣಯಕ್ಕೆ ಸಾಧನಗಳು ಯಾವುವೆಂದರೆ—

1 ನೆಯ ಸಾಧನ:—ಗ್ರಂಥಸಮಾಪ್ತಿಯ ಕಾಲವನ್ನು ಕವಿ ತಾನೇ ಹೇಳಿರುವುದು. ಜೈನ ವೀರಶೈವ ಕವಿಗಳು ಸಾಮಾನ್ಯವಾಗಿ ಹೀಗೆ ಕಾಲವನ್ನು ತಿಳಿಸುವುದು ಹೆಚ್ಚು; ಬ್ರಾಹ್ಮಣ ಕವಿಗಳು ತಿಳಿಸುವುದು ಅಪೂರ್ವ. ಗ್ರಂಥದ



ಕೊನೆಯಲ್ಲಿ ಕವಿ ಶಾಲಿವಾಹನಶಕದ ವರ್ಷವನ್ನು ಸಂಖ್ಯೆಯಿಂದಾಗಲಿ ಸಂಕೇತ ಶಬ್ದಗಳಿಂದಾಗಲಿ ಹೇಳಿರುತ್ತಾನೆ. ಇದಕ್ಕೆ 78ನ್ನು ಸೇರಿಸಿದರೆ ಕ್ರಿಸ್ತಶಕದ ವರ್ಷವಾಗುತ್ತದೆ. ಉದಾಹರಣೆಗಾಗಿ, ಕನ್ನಡದಲ್ಲಿ ಅದಿಕವಿಯೆಂದು ಹೆಸರುಗೊಂಡ ಪಂಪನು ತನ್ನ ಆದಿಪುರಾಣದ ಕೊನೆಯಲ್ಲಿ—

ಶಕವರ್ಷಮೆಂಟುನೂಟ

ಕೆ ಕಡೆಯೊಳಲುತ್ತುಮೂಟು ಸಂದಂದು ಜಗ |

ಪ್ರಕಟಪ್ಲವ ಸಂವತ್ಸರ

ದ ಕಾರ್ತಿಕಂ ಮುದಮನೀಯೆ ನಂದೀಶ್ವರದೊಳಾ ||

ಈ ಕೃತಿ ನೆಗಲ್ದುದು. . . . .

ಎಂದು ಹೇಳಿದ್ದಾನೆ. ಇದರಿಂದ ಈ ಗ್ರಂಥದ ಕಾಲ  $863+78=941$  ಆಯಿತು.

ಹೀಗೆಯೇ ರನ್ನನು—

ಶಕವರ್ಷಂ ಪಂಚದಶಾ

ಧಿಕ ನವಶತಮಾಗೆ ವಿಜಯಸಂವತ್ಸರ ಕಾ |

ರ್ತಿಕ ನಂದೀಶ್ವರ ದಿನದೊಳಾ

ಪ್ರಕಟಿಸಿದುದು ರತ್ನನಿಂದ ಮಜಿತಪುರಾಣಂ ||

ಎಂಬ ಪದ್ಯದಲ್ಲಿ ಅಜಿತಪುರಾಣವನ್ನು ಶಾ. ಶ. 915 ಎಂದರೆ ಕ್ರಿ. ಶ. 993 ರಲ್ಲಿ ಪ್ರಕಟಿಣೆ ಮಾಡಿದನೆಂದು ತಿಳಿಸಿದ್ದಾನೆ.

ನಮಗೆ ತಿಳಿದುಬಂದಿರುವ ವೀರಶೈವ ಕವಿಗಳಲ್ಲಿ ಮೊದಲು ತನ್ನ ಕಾಲವನ್ನು ತಿಳಿಸಿರುವವನು ಸೋಮರಾಜ.

ಜನನಾರ್ಥೋತ್ತಮ ಸೋಮರಾಜನುಸಿದ್ಧೀ ಕಾವ್ಯಂ ವಲಂ ಶಾಲಿವಾ

ಹನ ಶಾಕಾಬ್ದಮದೆಯ್ದೆ ಸಾಸಿರದ ನೂಟುಂ ಸಂದ ನಾಲ್ವತ್ತು ನಾ |

ಲ್ಪನೆಯಾ ರಂಜಿತ ಚಿತ್ರಭಾನುವ ವರಾಶ್ವೀಜೋತ್ಸಿತ್ತೈಕಾದಶೀ

ವನಜಾರಾತಿತನೂಜವಾಸರದೊಳಾದತ್ತಲ್ಲಮಂಗರ್ಪಿತಂ ||

ಎಂಬ ಈತನ ಹೇಳಿಕೆಯ ಆಧಾರದ ಮೇಲೆ ಈತನ ಉದ್ಭಟ ಕಾವ್ಯವು  $1144+78=1222$  ರಲ್ಲಿ ಮುಗಿಯಿತು ಎಂದು ನಿಶ್ಚಿಸಬಹುದು.



ಬಸವಪುರಾಣವನ್ನು ಬರೆದ ಭೀಮಕವಿ—

ಕೋವಿದರು ಕೇಳೊ ಲ್ಲಿತೆನಲುಡು

ದೇವನಿಧಿ ನಯನೇಂದು ಸಂಖ್ಯೆಗ

ಳೋವಿ ಶಕವರ್ಷಂಗಳಾಗಲು ಸೌಮ್ಯವತ್ಸರದ |

ಶ್ರಾವಣ ಬಹುಳಪಕ್ಷ ದಶಮೀ

ಜೀವ ವಾರದೊಳಾದಿ ವೃಷಭೇಂ

ದ್ರಾವತಾರದ ಬಸವಚರಿತೆ ಸಮಾಪ್ತಿಯಾಯಿತ್ತು ||

ಎಂಬುದಾಗಿ ಸಂಕೇತ ಪದಗಳಿಂದ ಕಾಲವನ್ನು ಸೂಚಿಸಿರುವನು. ಇಲ್ಲಿ ಉಡು ದೇವ=ಚಂದ್ರ=1 (ಏಕಸ್ಥಾನದಲ್ಲಿ); ನಿಧಿ=ನವನಿಧಿ=9 (ದಶಕಸ್ಥಾನದಲ್ಲಿ); ನಯನ=2 (ಶತಕಸ್ಥಾನದಲ್ಲಿ); ಇಂದು=1 (ಸಹಸ್ರಸ್ಥಾನದಲ್ಲಿ); ಆದದ್ದರಿಂದ ಗ್ರಂಥಕಾಲ:  $1291 + 78 = 1369$ .

ಈ ರೀತಿ ನಿಸ್ಸಂಶಯವಾದ ಕವಿಗಳ ಕಾಲಗಳನ್ನು ಹೆಗ್ಗುರುತಾಗಿಟ್ಟುಕೊಂಡು ಮಿಕ್ಕ ಕವಿಗಳ ಕಾಲವನ್ನು ಹೆಚ್ಚು ಕಡಮೆ ಊಹಿಸಬೇಕಾಗುತ್ತದೆ. ಇವುಗಳಲ್ಲಿ ಮುಖ್ಯವಾದ ವರ್ಷಗಳು ಯಾವುವೆಂದರೆ—

ಜೈನ	ವೀರಶೈವ	ಬ್ರಾಹ್ಮಣ
941 ಪಂಪ		
978 ಚಾವುಂಡರಾಯ		
993 ರನ್ನ		
1112 ನಯಸೇನ		
1189 ಅಗ್ಗಲ		
1209 } ಜನ್ನ		
1230 }		
1222 ಪಾರ್ಶ್ವ	1222 ಸೋಮರಾಜ	
	1369 ಭೀಮ	
1424 ಭಾಸ್ಕರ		
1508 ಮಂಗರಸ		
	1513 ಮಲ್ಲಣಾರ್ಯ	
1533 ವಿದ್ಯಾನಂದ		

	ಜೈನ	ವೀರಶೈವ	ಬ್ರಾಹ್ಮಣ
1557	ರತ್ನಾಕರ	1584	ನಿರೂಪಾಕ್ಷ
1604	ಭಟ್ಟಾಕಳಂಕ	1655 } ಪಡಕ್ಷರಿ	
		1677 }	
			1679-91 ಚಿಕುಪಾಧ್ಯಾಯ

1797 } ದೇವಚಂದ್ರ  
1838 }

ಈ ಕಾಲನಿರ್ಣಯದಿಂದಲೂ, ಶಾಸನಗಳಿಂದ ತಿಳಿಯುವ ನೈಪತುಂಗನ ಕಾಲ ದಿಂದಲೂ (814-877), 9ನೆಯ ಶತಮಾನದ ಮಧ್ಯಕಾಲದಿಂದ ಕನ್ನಡ ಸಾಹಿತ್ಯ ಬೆಳೆದು ಬಂದಿರುವುದು ಸ್ಪಷ್ಟವಾಗಿ ಕಾಣುತ್ತದೆ.

2 ನೆಯ ಸಾಧನ:—ಶಾಸನಗಳು. ಕೆಲವು ಕವಿಗಳು ತಾವೇ ಶಾಸನಗಳನ್ನು ಬರೆದಿದ್ದಾರೆ. 1191 ಮತ್ತು 1197 ರಲ್ಲಿ ಬರೆದ ಎರಡು ಶಾಸನಗಳಲ್ಲಿ “ಜನ್ನಯ್ಯನ ಕವಿತೆ” ಎಂದಿದೆ. 1205ರ ಒಂದು ಶಾಸನದಲ್ಲಿ—

ಲಳಿತಪದಾರ್ಥಾಳಂಕೃತಿ

ಗಳಿನೊಸರೈ ರಸಂಗಳಿಂದೆ ಬುಧರೊಳ್ ಪುಳಕಾ |

ವಳಿ ಸಸ್ಯನೊಗೆಯೆ ಕವಿಕುಳ

ತಿಳಕಂ ಶಾಸನಮನೊಲ್ಲ ಪೇಟ್ಟಂ ಪಾಶ್ವಂ ||

ಎಂದು ಹೇಳಿದೆ. ಈ ಕಾಲಗಳು ಕವಿಗಳೇ ಹೇಳಿರುವ ಮೇಲೆಕೊಟ್ಟಿರುವ ಕಾಲಕ್ಕೆ ಸರಿಹೋಗುತ್ತವೆ.

ಆದನಾ, ಶಾಸನದಲ್ಲಿ ಕವಿಗಳ ಗ್ರಂಥದಿಂದ ಪದ್ಯಗಳನ್ನು ಎತ್ತಿ ಬರೆದಿರ ಬಹುದು. ನಾಗಚಂದ್ರನು ಗುರುಗಳನ್ನು ಸ್ತುತಿಸುವ ಪದ್ಯಗಳು ಶ್ರವಣಬೆಳ್ಳೂಳದ 1110, 1115, 1145, 1163 ರಲ್ಲಿ ಬರೆದ ಶಾಸನಗಳಲ್ಲಿ ಸಿಕ್ಕುವುದರಿಂದಲೂ, ಮತ್ತು ಈತನ ಸ್ಥಳವೆಂದು ಊಹಿಸಿರುವ ಬಿಜಾಪುರದಲ್ಲಿ 1076-1125 ರಲ್ಲಿ ಆಳು ತಿದ್ದ ರಾಜನ ಕಾಲದಲ್ಲಿ ಬರೆದ ಶಾಸನದ ಪದ್ಯಗಳಿಗೂ ರಾಮಚಂದ್ರಚರಿತ ಪುರಾಣದ ಕೆಲವು ಪದ್ಯಗಳಿಗೂ ಹೋಲಿಕೆ ಇರುವುದರಿಂದಲೂ, ಈತನು 1110ಕ್ಕೆ ಹಿಂದೆ ಇದ್ದನೆಂದು ಊಹಿಸಬಹುದಾಗಿದೆ.



ಮತ್ತು, ಈ ಕವಿಗಳು ರಾಜರಾಗಿದ್ದರೆ ಅಥವಾ ತಮ್ಮ ರಾಜರ ಮತ್ತು ಗುರುಗಳ ಹೆಸರನ್ನು ಹೇಳಿದ್ದರೆ, ಅವರ ಕಾಲಗಳು ಶಾಸನಗಳಿಂದ ಗೊತ್ತಾಗಬಹುದು. ನೃಪತುಂಗನು ರಾಜನು; ಶಾಸನಗಳಿಂದ ಇವನ ಕಾಲ 814-877. ಪೊನ್ನನು ಕೃಷ್ಣರಾಜನು ತನಗೆ ಉಭಯ ಕವಿಚಕ್ರವರ್ತಿ ಎಂಬ ಬಿರುದನ್ನು ಕೊಟ್ಟನೆಂದು ಹೇಳುತ್ತಾನೆ. ಈ ರಾಜನು 939-968 ರಲ್ಲಿ ಆಳಿದನು. ರನ್ನನು ತೈಲಪನಿಂದ (973-997) ಕವಿಚಕ್ರವರ್ತಿ ಎಂಬ ಬಿರುದನ್ನು ಪಡೆದನು ಮತ್ತು ಆತನ ಮಗ ನಾದ ಸತ್ಯಾಶ್ರಯನನ್ನು (997-1007) ಭೀಮನಿಗೆ ಹೋಲಿಸಿ ಗದಾಯುದ್ಧವನ್ನು ಬರೆದನು. ಇದು ತಾನು ಕೊಟ್ಟಿರುವ ಕಾಲಕ್ಕೆ (993) ಹೊಂದುತ್ತದೆ.

ಚಿಕ್ಕ ದೇವರಾಜ ಒಡೆಯರ ಕಾಲ 1672-1704. ಇದರಿಂದ ಇವರ ಗ್ರಂಥಗಳ ಕಾಲವೇ ಅಲ್ಲದೆ, ಇವರ ಆಶ್ರಿತರಾಗಿದ್ದವೆಂದು ಹೇಳಿಕೊಂಡಿರುವ ತಿರುಮಲಾರ್ಯ, ಸಿಂಗರಾರ್ಯ, ಚಿಕ್ಕಪಾಠ್ಯಾಯ, ಹೊನ್ನಮ್ಮ ಮುಂತಾದವರ ಕಾಲವೂ ತಿಳಿಯಬರುತ್ತದೆ. ಚಿಕ್ಕಪಾಠ್ಯಾಯನು ತಾನೇ ಕೊಟ್ಟಿರುವ ಕಾಲವನ್ನು ಮೇಲೆ ಹೇಳಿದೆ.

ಆದರೆ ಈ ಸಾಧನದಲ್ಲಿ ಒಂದು ನೂನ್ಯತೆ ಉಂಟು. ಕೆಲವು ವೇಳೆ ಒಂದೇ ಹೆಸರುಳ್ಳ ಗುರುಗಳು, ರಾಜರು ಹಲವರಿರುತ್ತಾರೆ. ಮತ್ತು ಪೂರ್ವಿಕರ ಬಿರುದುಗಳನ್ನೇ ಮುಂದೆ ಬರುವವರೂ ಅನ್ವಯಿಸಿಕೊಳ್ಳುತ್ತಾರೆ. ಇದರಿಂದ ಯಾರ ಕಾಲದಲ್ಲಿ ಕವಿ ಇದ್ದನೆಂದು ನಿರ್ಧರಿಸಬೇಕಾದರೆ ಬೇರೆ ಸಾಧನಗಳನ್ನೂ ಉಪಯೋಗಿಸಬೇಕಾಗುತ್ತದೆ. ವೀರಶೈವ ಕವಿಗಳಲ್ಲಿ ಅದಿಕವಿ ಎಂದು ಹೇಳಬಹುದಾದ ಹರೀಶ್ವರನು ಹೊಯ್ಸಳರಾಜನಾದ ನಾರಸಿಂಹನಲ್ಲಿ ಕರಣಿಕನಾಗಿದ್ದನೆಂದು ಪ್ರತೀತಿ ಇದೆ. ಇದರ ಮೇಲೆ ಕಿಟ್ಟಿಲ್ ಸಾಹೇಬರು 1283 ರಲ್ಲಿ ಪಟ್ಟಕ್ಕೆ ಬಂದ ವೀರನಾರಸಿಂಹನೆಂದು ಭಾವಿಸಿ ಹರೀಶ್ವರನು ಸುಮಾರು 1290 ರಲ್ಲಿ ಇದ್ದಿರಬೇಕೆಂದು ಊಹಿಸಿದ್ದಾರೆ. ಆದರೆ ಸೋಮರಾಜನು 1222 ರಲ್ಲಿ ಹರೀಶ್ವರನನ್ನು ಸ್ತುತಿಸಿರುವುದರಿಂದ, ಹರೀಶ್ವರನು 1141 ರಿಂದ 1173 ರವರೆಗೆ ಆಳಿದ ನರಸಿಂಹನ ಕಾಲದಲ್ಲಿ ಸುಮಾರು 1165 ರಲ್ಲಿರಬೇಕೆಂದು ನರಸಿಂಹಾಚಾರ್ಯರು ನಿಷ್ಕರ್ಷಿಸಿರುತ್ತಾರೆ. ಈತನು ನರಸಿಂಹನೆಂಬ ರಾಜನ ಕಾಲದಲ್ಲಿದ್ದುದು ನಿಜಾಂಶವಾದರೆ, 1165 ನ್ನೇ ಒಪ್ಪಬೇಕಾಗುತ್ತದೆ. 1222ಕ್ಕೆ ಹಿಂದೆ ಇದ್ದ ನೆನ್ನುವುದರಲ್ಲಿ ಸಂದೇಹವೇ ಇಲ್ಲ.



ಒಂದೊಂದು ನೇಳೆ ಅತಿಪುರಾತನವಾದ ಪ್ರತಿಯನ್ನು ಮಾಡಿದ ವರ್ಷವೂ ಕಾಲನಿರ್ಣಯಕ್ಕೆ ಸಹಾಯವಾಗುತ್ತದೆ.

3 ನೆಯ ಸಾಧನ :—ಪೂರ್ವಕವಿಪಂಕ್ತಿಯಲ್ಲಿ ಕವಿಯ ಹೆಸರನ್ನು ಹೇಳಿರುವುದು. ಕವಿಗಳು ಪ್ರಸಿದ್ಧರಾದ ಅಥವಾ ತಾವು ಓದಿದ್ದ ಪೂರ್ವಕವಿಗಳನ್ನು ಸ್ತೋತ್ರಮಾಡುವ ಪದ್ಧತಿಯುಂಟು. ಇದರಿಂದ ಕವಿಗಳ ಅನುಪೂರ್ವಿ ಗೊತ್ತಾಗುತ್ತದೆ. ಸ್ತೋತ್ರಮಾಡುವ ಕವಿಯ ಕಾಲ ನಿರ್ಧರವಾದರೆ, ಆ ಕಾಲಕ್ಕೆ ಹಿಂದೆ ಇದ್ದನೆಂಬುದು ಸ್ವತಸ್ಸಿದ್ಧವಾಗಿಯೇ ಇದೆ; ಆದರೆ ಎಷ್ಟು ಹಿಂದೆ ಇದ್ದನೆಂದು ಹೇಳುವುದಕ್ಕಾಗುವುದಿಲ್ಲ. ಪಂಪನು ಮತ್ತು ರನ್ನನು ತಮ್ಮ ಕಾಲಗಳನ್ನು ತಿಳಿಸಿದ್ದಾರೆ; ಪೊನ್ನನು ತಿಳಿಸಿಲ್ಲ. ಪಂಪನು ಪೊನ್ನನನ್ನು ಹೊಗಳಿಲ್ಲ. ಪೊನ್ನನು ಪಂಪನನ್ನು ಹೊಗಳಿಲ್ಲ. ರನ್ನನು ಪಂಪ ಪೊನ್ನರಿಬ್ಬರನ್ನೂ ಹೊಗಳಿದ್ದಾನೆ.

ಕವಿಜನದೊಳ್ ರತ್ನತ್ರಯ

ಪವಿತ್ರರೆನೆ ನೆಗೆಟ್ಟ ಪಂಪನುಂ ಪೊನ್ನಿಗನುಂ |

ಕವಿರತ್ನನುಮಿ ಮೂವರ್

ಕವಿಗಳ್ ಜಿನಸಮಯದೀಪಕರ್ ಪೆಟರೊಳರೇ ?||

ಇದರಿಂದ ಪೊನ್ನನು ಪಂಪರನ್ನರ ಮಧ್ಯೆ ಇದ್ದನೆಂದು ಹೇಳಬಹುದಾಗಿದೆ. ಮೇಲೆ ಹೇಳಿದ ಎಡರನೆಯ ಆಧಾರದಿಂದ ಸುಮಾರು 950 ರಲ್ಲಿದ್ದನೆಂದು ಊಹಿಸಬಹುದಾಗಿದೆ. ಪಂಪನ ಹೆಸರನ್ನು ಏಕೆ ಈತನು ಹೇಳಲಿಲ್ಲವೋ ತಿಳಿಯದು.

ಇದೇ ರೀತಿ ನೃಪತುಂಗನು (814-877) ತನ್ನ ಹಿಂದೆ ಇದ್ದ ಕವಿಗಳ ಹೆಸರನ್ನು ಹೇಳಿರುವನು. ನಯಸೇನನು (1112)—

ಅಸಗನ ದೇಸೆ ಪೊನ್ನನ ಮಹೋನ್ನತಿವೆತ್ತ ಬೆಡಂಗು ಪಂಪನೊಂ

ದಸದೃಶಮಪ್ಪ ಪೂರ್ವರಸಮೆಯ್ದೆ ಗಜಾಂಕುಶನೊಳ್ಳುವೆತ್ತು ರಂ |

ಜಿಸುವ ಸದರ್ಥದೃಷ್ಟಿ ಗುಣವರ್ವನ ಜಾಣ್ ಕವಿರತ್ನನೋಜೆ ಶೋ

ಭಿಸಿ ನೆಲಸಿರ್ಕೆ ಧಾರಿಣಿ ಮನಂಗೊಳೆ ಮತ್ಯತಿಯೊಳ್ ನಿರಂತರಂ ||

ಎಂದು ಪ್ರಾರ್ಥಿಸಿರುವನು. ಈ ಕವಿಗಳಲ್ಲಿ ಪಂಪ ರನ್ನರ ಕಾಲ ಅವರೇ ತಿಳಿಸಿದ್ದಾರೆ; ಪೊನ್ನನ ಕಾಲ ಸುಮಾರಾಗಿ ಊಹಿಸಿದೆ; ಮಿಕ್ಕ ಕವಿಗಳು (ಅಸಗ, ಗಜಾಂಕುಶ,



ಗುಣವರ್ಮ) 1112ಕ್ಕೆ ಹಿಂದಿನವರು ಎಂದು ಹೇಳಬಹುದು. ಪೊನ್ನನೂ ಆಸಗನ ಹೆಸರನ್ನು ಹೇಳಿದ್ದಾನೆ.

ಹೀಗೆ ಸೋಮರಾಜನು ಹರೇಶ್ವರ, ಕೆರೆಯಪದ್ಮರಸ, ಪಾಲ್ಕುರಿಕೆ ಸೋಮನಾಥ ಇವರನ್ನು ಹೊಗಳಿರುವುದರಿಂದ ಇವರು 1222 ಕ್ಕೆ ಮುಂಚೆ ಇದ್ದರೆಂದು ವ್ಯಕ್ತವಾಗುತ್ತದೆ.

4 ನೆಯ ಸಾಧನ:—ಉದ್ಧರಣ, ಅನುಕರಣ. ಲಕ್ಷಣಗ್ರಂಥ ಕಾವ್ಯಸಂಗ್ರಹಗಳಲ್ಲಿ ಕವಿಯ ಪದ್ಯಗಳನ್ನು ಲಕ್ಷ್ಯವಾಗಿ ಕೊಟ್ಟಿರುತ್ತಾರೆ. ನೃಪತುಂಗನ ಕವಿರಾಜಮಾರ್ಗ, ನಾಗವರ್ಮನ ಕಾವ್ಯಾಲೋಕನ, ಕೇಶಿರಾಜನ ಶಬ್ದಮಣಿದರ್ಪಣ—ಈ ಗ್ರಂಥಗಳಲ್ಲಿ ಪೂರ್ವಕವಿಗಳಿಂದ ಉದಾಹರಣೆಗಳು ಸಿಕ್ಕುತ್ತವೆ. ಕೇಶಿರಾಜನು ರನ್ನ, ನಾಗವರ್ಮ, ನಾಗಚಂದ್ರ, ನೇಮಿಚಂದ್ರ, ಹಂಸರಾಜ, ಬ್ರಹ್ಮಶಿವ ಮುಂತಾದವರ ಪದ್ಯಗಳನ್ನು ಅವರ ಹೆಸರು ಹೇಳದೆ ಕೊಟ್ಟಿರುವುದಲ್ಲದೆ,

ಗಜಗನ ಗುಣನಂದಿಯ ಮನ

ಸಿಜನಸಗನ ಚಂದ್ರಭಟ್ಟ ಗುಣವರ್ಮ ಶ್ರೀ |

ವಿಜಯರ ಹೊನ್ನಿನ ಹಂಪನ

ಸುಜನೋತ್ತಂಸನ ಸುಮಾರ್ಗಮಿದಃಪೋಳಿ ಲಕ್ಷ್ಯಂ ||

ಎಂದು ತನಗೆ ಪೂರ್ವದಲ್ಲಿದ್ದ ಕೆಲವರು ಕವಿಗಳ ಹೆಸರನ್ನು ಸ್ಪಷ್ಟವಾಗಿ ತಿಳಿಸಿದ್ದಾನೆ. ಹೊಯ್ಸಳ ರಾಜನಾದ ಸೋಮೇಶ್ವರನ ಆಳಿಕೆಯಲ್ಲಿದ್ದ (1233-1254) ಕೇಶಿರಾಜನ ತಂದೆಯಾದ ಮಲ್ಲಿಕಾರ್ಜುನನ ಸೂಕ್ತಿಸುಧಾರ್ಣವವೆಂಬ ಕಾವ್ಯಸಂಗ್ರಹದಲ್ಲಿಯೂ, ಅಭಿನವ ವಿದ್ಯಾನಂದನ (1533) ಕಾವ್ಯಸಾರದಲ್ಲಿಯೂ, ಭಟ್ಟಾಕಳಂಕನ (1604) ಶಬ್ದಾನುಶಾಸನದಲ್ಲಿಯೂ ಅನೇಕ ಕವಿಗಳ ಪದ್ಯಗಳು ಉದ್ಧರಿಸಲ್ಪಟ್ಟಿರುತ್ತವೆ.

ಉದ್ಧರಣವಲ್ಲದೆ ಅನುಕರಣದಿಂದಲೂ ಒಂದೊಂದು ವೇಳೆ ಕವಿಗಳ ಅನುಪೂರ್ವಿಯನ್ನೂ ಕಾಲವನ್ನೂ ಊಹಿಸಬಹುದಾಗಿದೆ. ಲಕ್ಷ್ಮೀಶನ ಜೈಮಿನಿ ಭಾರತದ ವರ್ಣನೆಗಳಿಗೂ, ವಿರೂಪಾಕ್ಷನ ಚೆನ್ನಬಸವಪುರಾಣದ ವರ್ಣನೆಗಳಿಗೂ ಕೆಲವು ಕಡೆ ಬಹಳ ಹೋಲಿಕೆ ಇರುತ್ತದೆ. ವಿರೂಪಾಕ್ಷನ ಕಾಲ 1584. ಲಕ್ಷ್ಮೀಶನನ್ನು ವಿರೂಪಾಕ್ಷನು ಅನುಕರಿಸಿದ್ದರೆ, ಲಕ್ಷ್ಮೀಶನು 1584ಕ್ಕೆ ಹಿಂದೆ ಇದ್ದಿರಬೇಕು;



ಲಕ್ಷ್ಮೀಶನೇ ಅನುಕರಿಸಿದ್ದರೆ 1584ಕ್ಕೆ ಈಚೆಗೆ ಇರಬೇಕಾಗುತ್ತದೆ. ಇಂಥ ಸಂದರ್ಭದಲ್ಲಿ ಅನುಕರಿಸಿದವರು ಯಾರೆಂಬ ವಿವಾದಕ್ಕೆ ಅವಕಾಶವುಂಟು.

5 ನೆಯ ಸಾಧನ:—ಐತಿಹ್ಯಗಳು. ಕೆಲವು ಪ್ರಸಿದ್ಧ ಕವಿಗಳ ವಿಷಯದಲ್ಲಿ ಹೇಳುವ ಐತಿಹ್ಯಗಳಿಂದ ಕಾಲನಿರ್ಣಯಕ್ಕೆ ಸಹಾಯವಾಗಬಹುದೆಂದು ತೋರಬಹುದು. ಆದರೆ ಇಂಥ ಕಥೆಗಳು ಜನರಂಜನೆಗಾಗಿ ಹುಟ್ಟಿದ ಕೇವಲ ಕಲ್ಪನೆಗಳೇ ಹೊರತು ಪ್ರಾಮಾಣಿಕವೆಂದು ನಂಬುವುದಕ್ಕೆ ಆಧಾರಗಳಿಲ್ಲ. ಉದಾಹರಣೆಗಾಗಿ, ಕಾದಂಬರಿ ಕಾವ್ಯವನ್ನು ಸುಡಿಸಿ ನೇಮಿಚಂದ್ರನ ಲೀಲಾವತಿಗೆ ಕಪ್ಪಿಡಿಸಿದರೆಂಬ ಪ್ರತೀತಿ ಒಂದುಂಟು.

“ಬಾಣ ವೇಳಿದ ಕಾದಂಬರಿ ಕಾವ್ಯವ  
ಕ್ಷೋಣಿಯಲಿ ಕೆಯೊಳು ಸುಡಿಸಿ |  
ಮಾಣದೆ ಲೀಲಾವತಿಗೆ ಕಪ್ಪಿಡಿಸಿದ  
ಜಾಣ ನೇಮಿಯ ಬಲಗೊಂಬೆ ||” (ದೊಡ್ಡಯ್ಯ, ಸುಮಾರು 1550)

“ಸುಡಿಸಿ ಕಾದಂಬರಿಯನು ಲೀಲಾವತಿ  
ಗಿಡಿಸಿ ಕಪ್ಪನು ಕೀರ್ತಿ ಜಗವ |  
ಎಡೆಗೊಂಡ ನೇಮಿಚಂದ್ರನ ಚಮತ್ಕೃತಿ ಬಂ  
ದೆಡೆಗೊಳ್ಳದೆನ್ನ ಚಿತ್ತದೊಳು ||” (ಬಾಹುಬಲಿ, ಸು. 1560)

“ಕಾದಂಬರಿಯೆಂಬ ಶೃಂಗಾರಕಾವ್ಯವಂ ಮಾಡಿ ದೊರೆಯಂ ಮೆಚ್ಚಿಸಿ ಅನೆಯ  
ಮೇಲೇಲಿಸಿ ಬರ್ಪಲ್ಲಿ ನೇಮಿಚಂದ್ರಕವಿ ತಡೆದು ಶೃಂಗಾರಮುಪ್ಪ ಲೀಲಾವತಿಯ  
ರಚಿಸಿ ಸಭೆಯೊಳೊದಿಸೆ . . . ಮೆಚ್ಚಿ ಕಾದಂಬರಿಕಾವ್ಯ ಪುಸ್ತಕಮಂ ಸುಟ್ಟು ಲೀಲಾ  
ವತಿಗೆ ಕಪ್ಪನಿಡುವಲ್ಲಿ, ಕೇಳಿಕೊಂಡು ಮೊದಲೊಂದು ಓಲೆಯಂ ಸುಡಿಸಿ ಲೀಲಾವತಿಗೆ  
ಕಪ್ಪನಿಡಿಸಿದರಾ.” (ದೇವಚಂದ್ರ, 1838)

ಈ ಕಥೆಯಲ್ಲಿ ಏಳನೆಯ ಶತಮಾನದಲ್ಲಿ ಸಂಸ್ಕೃತದ ಕಾದಂಬರಿಯನ್ನು ಬರೆದ ಬಾಣನಿಗೂ, ಇದನ್ನು ಸುಮಾರು 990ರಲ್ಲಿ ಕನ್ನಡಿಸಿದ ಒಂದನೆಯ ನಾಗವರ್ಮನಿಗೂ, ಸುಮಾರು 1170ರಲ್ಲಿ ಲೀಲಾವತಿಯನ್ನು ರಚಿಸಿದ ನೇಮಿಚಂದ್ರನಿಗೂ ಗಂಟುಹಾಕಿದೆ.

ಹೀಗೆಯೇ ರುದ್ರಭಟ್ಟ, ಪಡಕ್ಷರಿ, ಲಕ್ಷ್ಮೀಶ ಈ ಮೂವರೂ ಸಮಕಾಲಿಕ



ರೆಂದೂ ಇವರೊಳಗೆ ಕವಿತಾಸ್ಪರ್ಧೆ ನಡೆಯಿತೆಂದೂ ಹೇಳುವ ಕಥೆಯೂ ಸ್ಪಷ್ಟನೆಯ ಕಥೆಯೇ.

ಶಿವಕಲಾಬ್ದ ಶಕ ಶುಕ್ಲ ವರ್ಷ ಮಾ  
ಧವಸಿತಾರ್ಕದಿನ ಜೀವನಾರದೋಳ್ |  
ಭವಿಗಳೆಲ್ಲ ವರರುದ್ರಭಟ್ಟನೇ  
ಕವಿಯೆನಲೊರೆದನೊಂದು ಕಾವ್ಯಮಂ ||

ಆರಸಲ್ ಜಗನ್ನಾಥವಿಜಯಮೆನಿಪಾ ಕಬ್ಬ  
ಮುರುದೋಷಪೂಗಪರಿಚಿತಮಾಗೆ ಲಾಕ್ಷಣಿಕ  
ವರರದಂ ರಾಜಶೇಖರವಿಳಾಸಕೆ ಪಡಿಯನೊರೆಯದಿರೆ ರುದ್ರಭಟ್ಟಂ |  
ಪರಿಭವಕೆ ಗುರಿಯಾದನೆಂದು ಸಭಿಕರ್ ಪೇಳ್ವ  
ಪರಿಯರಿತು ಕರುಣದಿಂದಾಷಡಕ್ಷರದೇವ  
ಬಿರುದುಗಳ ಕೊಂಡು ಮಗುಳಿತ್ತು ಮನ್ನಿಸಿ ಪೊರೆದನದ ಕೇಳಿ ಲಕ್ಷ್ಮೀಶನು ||  
ಹರಿಚರಿತದಿಂ ಕೂಡಿ ಹರಿಮೇಧಪರ್ವಕಥೆ  
ಯೊರೆದ ವಾರ್ಧಕಪಟ್ಟದಿಗಳಿಂದ ಜೈಮಿನಿಯ  
ವರಸೂಕ್ತಿ ತಾತ್ಪರ್ಯಭರಗರ್ಭಿತಮದಾಗೆ ರಸಿಕರ್ಕಳನುಮೋದಿಸಲ್ |  
ಪರಿಪರಿಯಲಂಕಾರರಸಭಾವಪುಷ್ಟಿಯಿಂ  
ಮೆರೆದುದು ಗುಣೇಂದುಕಲೆ ಪರಿಮಿತಾಬ್ದದ ಶಕದಿ  
ಹರಿವಾರ ಕಾರ್ತಿಕದ ಸಿತ ಪಂಚಮೀಪ್ರಜಾಪತಿಶರದಿ ಸಾಂಗಮೆನಲು ||

ಕನ್ನಡಗಬ್ಬಿಗರಾತನ  
ಮನ್ನಿಸಿ ಲಕ್ಷ್ಮೀಶನೋರ್ವನೇ ಕವಿರತ್ನಂ |  
ಸನ್ನುತನೆಂದುರುಬಿರುದಂ  
ಚಿನ್ನದಿ ಕವಿಚೂತಚೈತ್ರನೆನೆ ಬರೆದತ್ತರ್ ||

ಇಲ್ಲಿ ಒಟ್ಟಿಗೆ ಕಲಸಿರುವ ಮೂವರಲ್ಲಿ ರುದ್ರಭಟ್ಟ 12 ನೆಯ ಶತಮಾನದವನೆಂದು ಖಂಡಿತವಾಗಿ ತಿಳಿದಿದೆ. ಪಡಕ್ಷರಿ 17 ನೆಯ ಶತಮಾನದವನೆಂದು ತಾನೇ ಕೊಟ್ಟಿರುವ ವರ್ಷಗಳಿಂದ ಗೊತ್ತಾಗಿದೆ. ಲಕ್ಷ್ಮೀಶನ ಕಾಲ ಇನ್ನೂ ಸಂದೇಹದಲ್ಲಿದೆ.



ಹೀಗೆಯೇ ಅಭಿನವ ಪಂಪನಿಗೂ ಕಂತಿಯೆಂಬ ಕಬ್ಬಿಗಿತಿಗೂ, ಚಾಮರಸನಿಗೂ ಕುಮಾರವ್ಯಾಸನಿಗೂ ಕವಿತಾಸ್ಪರ್ಧಿಗಳನ್ನು ಹುಟ್ಟಿಸಿರುತ್ತಾರೆ. ಇಂಥಾ ಕಥೆಗಳು ರಾಜಾವಳಿಕಥೆ, ಜೋರಬಸವಚರಿತ್ರೆ, ಭೈರವೇಶ್ವರಕಥಾಸೂತ್ರರತ್ನಾಕರ ಮುಂತಾದ ಅಧುನಿಕ ಗ್ರಂಥಗಳಲ್ಲಿ ಸಿಕ್ಕುತ್ತವೆ. ಚರಿತ್ರಾರ್ಹವಾದ ಪ್ರಮಾಣವಿಲ್ಲದೆ ಇಂಥಾ ಐತಿಹ್ಯಗಳು ಪ್ರಯೋಜನಕ್ಕೆ ಬರುವುದಿಲ್ಲ.

6ನೆಯ ಸಾಧನ:—ಕಾವ್ಯದ ಮತ, ವಿಷಯ, ರೂಪ, ಶೈಲಿ, ಮುಂತಾದುವು. ಇದೂ ಹಿಂದಿನ ಸಾಧನದಂತೆಯೇ ಅಷ್ಟು ಬಲವಾದ ಆಧಾರವಲ್ಲ. ಸಾಧಾರಣವಾಗಿ ನೋಡಿದರೆ, ಮೊದಲು ಜೈನರು, ಅಮೇಲೆ ವೀರಶೈವರು, ಅಮೇಲೆ ಬ್ರಾಹ್ಮಣರು; ಮೊದಲು, ಮತಬೋಧಕ ಗ್ರಂಥಗಳು, ಪುರಾಣಗಳು, ಭಕ್ತರ ಕಥೆಗಳು, ಅಮೇಲೆ ಅವುಗಳ ಆಧಾರದ ಮೇಲೆ ವಿಸ್ತರಿಸಿ ಬರೆದ ಅದೇ ಜಾತಿಯ ಗ್ರಂಥಗಳು, ಶೃಂಗಾರ ಕಾವ್ಯಗಳು, ಕಥಾಕಾವ್ಯಗಳು; ಮೊದಲು, ಚಂಪು, ಬಳಿಕ ಸಪ್ತದಿ, ಸಾಂಗತ್ಯ, ರಗಳೆ, ಮುಂತಾದ ವೃತ್ತಗಳಲ್ಲಿ ಬರೆದ ಕಾವ್ಯಗಳು; ಮೊದಲು ಟಕಾರ ಟಕಾರ ಶುದ್ಧಪ್ರಾಸ, ಅಮೇಲೆ ಕಕಾರ ರಕಾರ ಮಿಶ್ರವಾದ ಪ್ರಾಸ; ಮೊದಲು, ಹಳಗನ್ನಡದ ಪ್ರೌಢಶೈಲಿ, ಈಚೆಗೆ ನಡುಗನ್ನಡ, ಹೊಸಗನ್ನಡದ ಲಲಿತಶೈಲಿ—ಇವೇ ಮುಂತಾದ ಚಿಹ್ನೆಗಳಿಂದ ಒಂದು ಕಾಲಕ್ರಮವನ್ನು ಸ್ಥೂಲವಾಗಿ ಹೇಳಬಹುದೆಂದು ತೋರಬಹುದು. ಆದರೆ ಕನ್ನಡ ಸಾಹಿತ್ಯವೆಲ್ಲಾ ಈ ಅಂಶಗಳಲ್ಲಿ ಬಹುಮಟ್ಟಿಗೆ ಒಂದೇ ಲಕ್ಷಣವುಳ್ಳದ್ದಾಗಿರುವುದು. ಬ್ರಾಹ್ಮಣ, ಜೈನ, ವೀರಶೈವ ಮತಗಳು ಬಹು ಪುರಾತನ ಕಾಲದಿಂದಲೂ ಇರುವುವು. ಬಳಕೆಯಲ್ಲಿಲ್ಲದ ಪುರಾತನ ಭಾಷೆಯಲ್ಲಿ ನೂತನ ಕಾಲದ ಕವಿಗಳು ಬರೆಯುವುದುಂಟು. ಚಂಪುವೆಂದಾಗಲಿ, ಸಾಂಗತ್ಯವೆಂದಾಗಲಿ, ಹೊಸಗನ್ನಡವೆಂದಾಗಲಿ—ಇದು ಹೊಸದು, ಇದು ಹಳೆಯದು, ಇದು ಹಿಂದಿನದು, ಇದು ಮುಂದಿನದು, ಇದು ಈ ಶತಮಾನಕ್ಕೇ ಸೇರಿದ್ದು—ಎಂದು ದೃಢವಾಗಿ ಹೇಳುವಹಾಗಿಲ್ಲ. ಸಡಕ್ಷರದೇವನ ರಾಜಶೇಖರವಿಲಾಸದ ಪ್ರೌಢವಾದ ಭಾಷೆ, ಚಂಪುಕಾವ್ಯಲಕ್ಷಣಗಳನ್ನು ನೋಡಿ ಇದು ಜೈನರ ಚಂಪುಕಾವ್ಯಗಳ ಕಾಲಕ್ಕೆ ಎಂದರೆ 10-14 ನೆಯ ಶತಮಾನಕ್ಕೆ ಸೇರಿದ್ದು ಎಂದು ಹೇಳಲಾಗುವುದಿಲ್ಲ. ಲಕ್ಷ್ಮೀಶನ ಜೈಮಿನಿ ಭಾರತದ ವೈಷ್ಣವ ಕಥೆ, ವಾರ್ಧಕಸಪ್ತದಿ, ಹೊಸ ಭಾಷೆಯ ಶೈಲಿಗಳನ್ನು ನೋಡಿ ಇವನು ರುದ್ರಭಟ್ಟನ ಜಗನ್ನಾಥವಿಜಯವೂ ರಾಘವಾಂಕನ ಹರಿಶ್ಚಂದ್ರ ಕಾವ್ಯವೂ ಹುಟ್ಟಿದ 12 ನೆಯ ಶತಮಾನದಲ್ಲಿ ಬರೆದಿರಲಾರನೆಂದು ದೃಢವಾಗಿ



ಸಾಧಿಸಲಾಗುವುದಿಲ್ಲ.

ಒಟ್ಟಿನ ಮೇಲೆ, 1ನೆಯ ಸಾಧನದಿಂದ ವರ್ಷವನ್ನೂ, 2ನೆಯ ಸಾಧನದಿಂದ ಸುಮಾರು ಕಾಲ ಅಥವಾ ಶತಮಾನವನ್ನೂ, 3, 4 ನೆಯ, ಸಾಧನಗಳಿಂದ ಅನುಪೂರ್ವ ಯನ್ನೂ, ಗೊತ್ತುಮಾಡಬಹುದು. 5, 6ನೆಯ ಸಾಧನಗಳು ಮಿಕ್ಕ ಆಧಾರಗಳಿಗೆ ಹೊಂದಿಕೆಯಾದಾಗ ಮಾತ್ರ ಉಪಯೋಗಿಸತಕ್ಕವಾಗಿವೆ.

### 3. ಸಾಹಿತ್ಯದ ವಿಭಾಗ

ಪಂಪನಿಂದೀಚೆಗೆ ಸುಮಾರು ಒಂದು ಸಾವಿರ ವರ್ಷಗಳ ಕನ್ನಡ ಸಾಹಿತ್ಯವನ್ನು ಎರಡು ಬಗೆಯಾಗಿ ವಿಭಾಗಮಾಡಬಹುದು: ಕಾಲಕ್ರಮಸಾರವಾಗಿ, ಮತ್ತು ಕ್ರಮಸಾರವಾಗಿ. ಕಾಲಕ್ರಮವನ್ನು ಕುರಿತು ವಿಭಾಗಮಾಡುವುದಾದರೆ, ಭಾಷೆ, ಕಾವ್ಯದ ರೂಪ, ರಾಜವಂಶಗಳು, ಪ್ರಧಾನ ಕವಿಯ ಹೆಸರು ಮುಂತಾದುವನ್ನು ಅನುಸರಿಸಿ, ಹಳಗನ್ನಡದ ಕಾಲ, ಹೊಸಗನ್ನಡದ ಕಾಲ; ಚಂಪುಗಳ ಕಾಲ, ಷಟ್ಪದಿ ಸಾಂಗತ್ಯಗಳ ಕಾಲ, ಯಕ್ಷಗಾನದ ಕಾಲ; ರಾಷ್ಟ್ರಕೂಟ-ಚಾಳುಕ್ಯ-ಗಂಗರ ಕಾಲ, ಹೊಯ್ಸಳ-ಬಿಜ್ಜಳರ ಕಾಲ, ವಿಜಯನಗರದ ರಾಜರ ಕಾಲ, ಮೈಸೂರು ರಾಜರ ಕಾಲ; ಪಂಪನ ಕಾಲ, ನಾಗಚಂದ್ರನಕಾಲ, ಕುಮಾರವ್ಯಾಸನ ಕಾಲ, ಷಡಕ್ಷರಿಯ ಕಾಲ—ಇವೇ ಮುಂತಾದ ಕಾಲ ಭಾಗಗಳನ್ನು ವಿವರಿಸಿಕೊಳ್ಳಬೇಕಾಗುತ್ತದೆ. ಈ ವಿಭಾಗದಲ್ಲಿ ಸೌಕರ್ಯವಾಗಲಿ, ಸಾಹಿತ್ಯ ದೃಷ್ಟಿಯಿಂದ ಒಂದು ಲಕ್ಷಣ ಸಮನ್ವಯವಾಗಲಿ, ವಿಶೇಷ ಪ್ರಯೋಜನವಾಗಲಿ ಕಾಣಬರುವುದಿಲ್ಲ. ಕನ್ನಡ ಸಾಹಿತ್ಯವೆಲ್ಲಾ ಪ್ರಾಯಶಃ ಸಂಸ್ಕೃತ ಸಾಹಿತ್ಯವನ್ನು ಅವಲಂಬಿಸಿ, ಸಂಪ್ರದಾಯ ಮಾರ್ಗವನ್ನೇ ಹಿಡಿದು, ರಚಿತವಾಗಿರುವುದರಿಂದಲೂ, ಬಹುಮಟ್ಟಿಗೆ ಸಮಾಜದಲ್ಲಿ ಕೂಡ ಕಾಲ ಕಾಲಕ್ಕೆ ಕಾಲಗುಣ ಬದಲಾಯಿಸದೆ ಒಂದೇ ರೀತಿಯಲ್ಲಿರುವುದರಿಂದಲೂ, ಕಾಲಕ್ರಮ ಸಾರವಾಗಿ ಸಾಹಿತ್ಯ ವಿಭಾಗ ಮಾಡುವುದರಲ್ಲಿ ಅಷ್ಟು ಔಚಿತ್ಯ ತೋರುವುದಿಲ್ಲ.

ಮತವನ್ನು ಪ್ರಾಧಾನ್ಯವಾಗಿಟ್ಟುಕೊಂಡು ನೋಡಿದರೆ, ಕನ್ನಡ ಸಾಹಿತ್ಯದ ಚರಿತ್ರೆಯಲ್ಲಿ ಮೂರು ನಾಲ್ಕು ಘಟ್ಟಗಳು ಅಥವಾ ಚಳವಳಿಗಳು ಚೆನ್ನಾಗಿ ಮೇಲಕ್ಕೆದ್ದು ಕಣ್ಣಿಗೆ ಕಾಣುತ್ತವೆ. ಮೊದಲು, ಜೈನಮತ ಪ್ರಚಾರಣೆ. ಇದು ಮೊದಲನೆಯ ಘಟ್ಟ. ಕನ್ನಡ ಕಾವ್ಯಗಳು ನಮಗೆ ಕಣ್ಣಿಗೆ ಬೀಳುವುದಕ್ಕೆ ಮುಂಚೆಯೇ



ಈ ಜೈನಮತದ ಪ್ರಚಾರಣೆ ಕನ್ನಡ ದೇಶದಲ್ಲಿ ನಡೆದು, ಅನೇಕ ರಾಜವಂಶಗಳ ಆಶ್ರಯದಲ್ಲಿ ಜೈನ ಕವಿಗಳು ಉತ್ತಮ ಕಾವ್ಯಗಳನ್ನು ರಚಿಸಿರುತ್ತಾರೆ. ತೀರ್ಥಂಕರರ ಚರಿತ್ರೆ, ಪ್ರಸಿದ್ಧ ಪುರುಷರ ಇತಿಹಾಸಗಳು, ಜೈನ ತತ್ವಗಳು, ಇವೇ ಮುಂತಾದ ಜೈನಮತ ಸಂಬಂಧವಾದ ವಿಷಯಗಳನ್ನು ಪ್ರೌಢವಾದ ಹಳಗನ್ನಡ ಶೈಲಿಯಲ್ಲಿ ಚಂಪೂಗ್ರಂಥಗಳಲ್ಲಿ ವಿಸ್ತಾರವಾಗಿ ಬರೆದಿರುತ್ತಾರೆ. ಈ ಘಟ್ಟ 9 ರಿಂದ 12ನೆಯ ಶತಮಾನದ ವರೆಗೆ ಚಾಚಿರುತ್ತದೆ. ಆ ಶತಮಾನದ ಮಧ್ಯದಲ್ಲಿ ಎರಡನೆಯ ಘಟ್ಟ ಅಥವಾ ಚಳವಳಿಯನ್ನು ಸೇರುವೆವು. ಅದು ವೀರಶೈವ ಮತ ಪ್ರಚಾರಣೆ. ಪ್ರಜಾಸಾಮಾನ್ಯದಲ್ಲಿ ಹೆಚ್ಚಾಗಿ ವ್ಯಾಪಿಸಿದ ಈ ಮಹಾ ಮಹಾಚಲನದ ಪ್ರಭಾವದಿಂದ ಕನ್ನಡ ಸಾಹಿತ್ಯದಲ್ಲಿ ದೊಡ್ಡ ಬದಲಾವಣೆಗಳು ಉಂಟಾದುವು. ಹಳಗನ್ನಡವನ್ನು ಹಿಮ್ಮೆಟ್ಟಿಸಿ, ಆಗ್ಗಿ ಬಳಕೆಯಲ್ಲಿದ್ದ ಹೊಸಗನ್ನಡದಲ್ಲಿ ಗ್ರಂಥರಚನೆ ಆರಂಭವಾಯಿತು. ಸಂಸ್ಕೃತ ಭಂಡಸ್ಸಿನ, ಚಂಪೂಗ್ರಂಥಗಳ ಪ್ರಾಧಾನ್ಯತೆ ತಗ್ಗಿ, ದೇಶ್ಯವೃತ್ತಗಳು ಮತ್ತು ಹಾಡು ಗಬ್ಬಗಳು ಮುಂದಕ್ಕೆ ಬಂದುವು. ಆದರೂ ಹಳಗನ್ನಡ ಭಾಷೆಯೂ, ಚಂಪೂಗ್ರಂಥಗಳೂ ನಿಂತು ಹೋಗಲಿಲ್ಲ; ಪ್ರೌಢಕವಿಗಳು ಜೈನಕವಿಗಳ ಸಮಾನ ಗೌರವಕ್ಕೆ ಪಾತ್ರರಾಗಬೇಕೆಂದು ಅವರ ಕ್ರಮವನ್ನೇ ಹಿಡಿದರು. ಜೈನಕವಿಗಳೂ ಈ ವೀರಶೈವ ಕವಿಗಳ ಪ್ರಾಬಲ್ಯಕ್ಕೆ ಒಳಪಟ್ಟು ಅವರ ಭಾಷೆಯನ್ನೂ, ಕಾವ್ಯರೂಪವನ್ನೂ, ಸಾಹಿತ್ಯ ಲಕ್ಷಣಗಳನ್ನೂ ಸ್ವೀಕರಿಸಿದರು. ಮೂರನೆಯದಾಗಿ, 15ನೆಯ ಶತಮಾನದಲ್ಲಿ ವೈಷ್ಣವ ಭಕ್ತಿಮಾರ್ಗ ಪ್ರಚಾರಣೆಯ ಘಟ್ಟಕ್ಕೆ ಬರುವೆವು. ಇದು ಭಾಷೆಯಲ್ಲಿಯೂ, ಕಾವ್ಯಸ್ವರೂಪದಲ್ಲಿಯೂ ವೀರಶೈವರ ಮೇಲುಪಜ್ಜಿಯನ್ನು ಹಿಂಬಾಲಿಸಿತೇ ಹೊರತು ಬೇರೆ ವೈಶ್ಯಾಸವನ್ನೇನೂ ಮಾಡಲಿಲ್ಲ. ಮತವಿಷಯದಲ್ಲಿ ಮಾತ್ರ ಜಿನಭಕ್ತಿ, ಶಿವಭಕ್ತಿಯನ್ನು ಸಾರಿದ ಕಡೆ ವಿಷ್ಣುಭಕ್ತಿಯನ್ನು ಸಾರಿ, ವೈದಿಕಮತಾನುಸಾರವಾಗಿ ವೇದಾಂತ, ಇತಿಹಾಸ, ಪುರಾಣಗಳನ್ನು ಪ್ರತಿಪಾದಿಸಿತು. ಹೊಳೆ ಬಂದು, ಹೊಳೆ ಇಳಿದು ಹೋದಂತೆ, ಕನ್ನಡ ಸಾಹಿತ್ಯದಲ್ಲಿ ಈ ರೀತಿ ಜೈನ ವೀರಶೈವ ಬ್ರಾಹ್ಮಣ ಸಾಹಿತ್ಯಗಳು ಒಮ್ಮೆ ಆಭ್ಯುದಯ ಸ್ಥಿತಿಯಲ್ಲಿಯೂ ಒಮ್ಮೆ ಕ್ಷೀಣದಶೆಯಲ್ಲಿಯೂ ಇರುತ್ತ, ಹಳೆಯ ನೀರೂ ಹೊಸ ನೀರೂ ಬೆರೆದುಕೊಂಡೇ ಬರುತ್ತಿರುವುವು.

ಈಗ 19ನೆಯ ಶತಮಾನದಲ್ಲಿ ಇಂಗ್ಲಿಷರ ಆಳಿಕೆಯಲ್ಲಿ ಪಾಶ್ಚಾತ್ಯರ ನಾಗರಿಕತೆ, ಐಹಿಕ ಸಾಧನಸಂಪತ್ತು, ರಾಜ್ಯಶಾಸ್ತ್ರ, ಕಲೆ, ಸಾಹಿತ್ಯ ಮತ ಮುಂತಾದುವುಗಳಿಗೆ ಸಂಬಂಧಪಟ್ಟ ನವೀನ ಜ್ಞಾನದ ಸೆಳೆತಕ್ಕೆ ಮಿಕ್ಕ ದೇಶಭಾಷೆಗಳಂತೆಯೇ



ಕನ್ನಡವೂ ಸಿಕ್ಕಿ ಒಂದು ಹೊಸ ಅಭಿಮಾನವನ್ನೂ, ಹೊಸ ಅಭಿರುಚಿಯನ್ನೂ ಕಲಿತು, ಹೊಸ ರೀತಿಗಳಲ್ಲಿ ಕಾವ್ಯಸೃಷ್ಟಿಯನ್ನು ಆಭ್ಯಾಸ ಮಾಡುತ್ತಿದೆ. ಭಾಷಾಂತರಗಳೂ, ಅನುಕರಣೆಗಳೂ, ಸ್ವಂತ ಕವಿತೆಗಳೂ, ಹೊಸ ಕಾವ್ಯರೂಪಗಳೂ, ಹೊಸ ಭಂದಸ್ಸುಗಳೂ, ಹೊಸ ಅಭಿಪ್ರಾಯಗಳೂ, ಸಂಪ್ರದಾಯ ಮಾರ್ಗವನ್ನು ಲಕ್ಷ್ಯಕ್ಕೆ ತಾರದೆ ಸ್ವಾತಂತ್ರ್ಯಪ್ರಿಯರಾದ ಗ್ರಂಥಕರ್ತರಿಂದ ದೇಶದಲ್ಲೆಲ್ಲಾ ಸುಲಭವಾದ ವ್ಯವಹಾರ ಭಾಷೆಯಲ್ಲಿ ಹರಡಿಕೊಳ್ಳುತ್ತಿವೆ. ಮತಸಂಬಂಧವಾದ ವಿಷಯಗಳು ಈಗ ಅಷ್ಟು ಪ್ರಧಾನವಲ್ಲ; ಅವುಗಳಲ್ಲಿ ಸಾಹಿತ್ಯಕಾರರಿಗೆ ಅಷ್ಟು ವಿಶ್ವಾಸವಿಲ್ಲವೆಂದೇ ಹೇಳಬಹುದು. ಲೌಕಿಕ ಸಾಮಾಜಿಕ ಚಿತ್ರಗಳು, ಸ್ವಾಭಾವಿಕ ವರ್ಣನೆ, ಜೀವನದ ಸುಖದುಃಖಗಳು, ರಾಗದ್ವೇಷಾದಿಗಳು, ಶ್ರೇಯಸ್ಕರವಾದ ಪುರುಷಾರ್ಥಗಳು, ಇವೇ ಮುಂತಾದ ಈ ಕಾಲದ ವಿಷಯಗಳು ನಾಟಕಗಳಲ್ಲಿಯೂ, ಕಾದಂಬರಿಗಳಲ್ಲಿಯೂ, ಸಣ್ಣ ಕಥೆಗಳಲ್ಲಿಯೂ ಪ್ರಸಂಗಗಳಲ್ಲಿಯೂ, ಚರಿತ್ರೆಗಳಲ್ಲಿಯೂ, ಜೀವನ ಚರಿತ್ರೆಗಳಲ್ಲಿಯೂ ಯಥೇಷ್ಟವಾಗಿ ಪ್ರತಿಪಾದಿಸಲ್ಪಡುತ್ತಿವೆ. ವಿದ್ಯಾಭ್ಯಾಸದ ಹೆಚ್ಚಿಗೆ ಯಿಂದಲೂ, ಮುದ್ರಣ ಯಂತ್ರದ ಸೌಕರ್ಯದಿಂದಲೂ, ದೇಶಾಭಿಮಾನದ ಬೆಳವಣಿಗೆ ಯಿಂದಲೂ ಅನೇಕ ಜನರಿಗೆ ಈ ಕಾಲದಲ್ಲಿ ಗ್ರಂಥಪರಿಚಯವಾಗುತ್ತಿದೆ.

ಈ ನಾಲ್ಕು ಘಟ್ಟಗಳಲ್ಲಿ ಹೆರಡು ಬಂದಿರುವ ನಮ್ಮ ಕನ್ನಡ ಸಾಹಿತ್ಯವನ್ನು, ನಮ್ಮ ಕನ್ನಡ ನಾಡಿನ ಏರುತ್ತಿರುವ ಘಟ್ಟಗಳಲ್ಲಿ ನುಗ್ಗಿ ಬರುವ ಕಾವೇರೀನದಿಗೆ ಹೋಲಿಸಬಹುದು. ಅದರಂತೆಯೇ, ನಮ್ಮ ಸಾಹಿತ್ಯದ ಮೂಲವೂ ಕಾಡಿನಲ್ಲಿ ಅಡಗಿಹೋಗಿದೆ. ಆ ಬಳಿಕ ಉಪನದಿಗಳು ಒಂದೊಂದಾಗಿ ಸೇರುವಂತೆ, ಜೈನ ಸಾಹಿತ್ಯ ಪ್ರವಾಹವೂ, ವೀರಶೈವ ಸಾಹಿತ್ಯ ಪ್ರವಾಹವೂ, ಬ್ರಾಹ್ಮಣ ಸಾಹಿತ್ಯ ಪ್ರವಾಹವೂ, ಒಂದಾದಮೇಲೊಂದು, ಒಂದರ ಕೂಡ ಮತ್ತೊಂದು ಬಂದು ಮಿಳಿತವಾಗಿ ಮೂರು ಬಣ್ಣದ ನೀರುಳ್ಳ ದೊಡ್ಡ ಹೊಳೆಯಾಗಿದೆ. ಕಡೆಗೆ ಈಗ ಇಂಗ್ಲಿಷ್ ಸಾಹಿತ್ಯ ವೃಷ್ಟಿಯಿಂದ ಹುಚ್ಚು ಹೊಳೆಯಾಗಿ ಮೊರೆಯುತ್ತ, ಬಂಡೆಗಳ ನಡುವೆ ನೂರು ಕವಲಾಗಿ ಒಡೆಯುತ್ತ, ಜನ್ಮಭೂಮಿಯ ಘಟ್ಟಗಳನ್ನು ತೊರೆದು ದಿವ್ಯ ವೇಗದೊಡನೆ ಕೆಳಕ್ಕೆ ದುಮುಕಿ, ಸ್ವತಂತ್ರವಾಗಿ, ವಿಸ್ತಾರವಾಗಿ, ಬಯಲುನಾಡಿನಲ್ಲಿ ಪಯಿರ ಸಮೃದ್ಧಿಯನ್ನು ಪಡೆದು ವಿಹಾರಮಾಡಲು ತವಕಿಸುತ್ತಿದೆ. ಈ ತತ್ವವನ್ನು ನೆನೆಸಿ ನಲ್ಲಿಟ್ಟು ಸಾಹಿತ್ಯ ಚರಿತ್ರೆಯನ್ನು ಇಲ್ಲಿ ಈ ಪ್ರಕಾರ ವಿಭಾಗ ಮಾಡಿರುತ್ತದೆ:—

1. ಆರಂಭಕಾಲ : 10ನೆಯ ಶತಮಾನದ ವರೆಗೆ.
2. ಮತಪ್ರಾಬಲ್ಯಕಾಲ : 10-19 ಶತಮಾನಗಳು.  
 ಜೈನಕವಿಗಳು : 10ನೆಯ ಶತಮಾನದಿಂದ.  
 ವೀರಶೈವಕವಿಗಳು : 12ನೆಯ ಶತಮಾನದಿಂದ.  
 ಬ್ರಾಹ್ಮಣಕವಿಗಳು : (ಮುಖ್ಯವಾಗಿ) 15ನೆಯ ಶತಮಾನದಿಂದ.
3. ನವೀನಕಾಲ : 19ನೆಯ ಶತಮಾನದಿಂದ.



### III. ಆರಂಭಕಾಲ (10ನೆಯ ಶತಮಾನದವರೆಗೆ)

1

ಕನ್ನಡ ಸಾಹಿತ್ಯದ ಆರಂಭ ಯಾವಾಗ ಆಯಿತೋ ಹೇಳುವುದು ಕಷ್ಟ. ಶಾಸನಗಳನ್ನು ನೋಡಿದರೆ, ಸುಮಾರು 6ನೆಯ ಶತಮಾನದಿಂದ ಕನ್ನಡದಲ್ಲಿ ಬರೆದಿರತಕ್ಕವು ಸಿಕ್ಕುತ್ತವೆ. (ಅದಕ್ಕೆ ಮುಂಚೆ ಪ್ರಾಕೃತ ಸಂಸ್ಕೃತಗಳಲ್ಲಿರುವುವು.) ಇವುಗಳೆಲ್ಲಾ, ಚಿಕ್ಕವು; ಪ್ರಾಯಶಃ ಗದ್ಯದಲ್ಲಿವೆ; ಕೆಲವು ಒಂದೆರಡು ಪದ್ಯಗಳಾಗಿವೆ. 9ನೆಯ ಶತಮಾನದಿಂದೀಚೆಗೆ, ಎಂದರೆ ಪಂಪನ ಕಾಲದಿಂದೀಚೆಗೆ, ಉತ್ತಮವಾದ ಕಾವ್ಯಶೈಲಿಯಲ್ಲಿ ಗದ್ಯಪದ್ಯಗಳುಳ್ಳ ದೊಡ್ಡ ಶಾಸನಗಳು ದೊರೆಯುತ್ತವೆ. ಗ್ರಂಥಗಳನ್ನು ನೋಡಿದರೆ, 817 ರಿಂದ 877ರ ವರೆಗೆ ಆಳಿದ ರಾಷ್ಟ್ರಕೂಟ ರಾಜನಾದ ನೃಪತುಂಗನ ಕವಿರಾಜ ಮಾರ್ಗವೇ ಸಿಕ್ಕಿರುವ ಗ್ರಂಥಗಳಲ್ಲಿ ಅತಿ ಪುರಾತನವಾದದ್ದು. ಈತನು ಕುಂತಳದೇಶದ ಕೊಪಣ ಪುಲಿಗೆರೆ ಮುಂತಾದ ಪ್ರಾಂತದ ಭಾಷೆ ಕನ್ನಡಕ್ಕೆ ತಿರುಳೆಂದೂ, ಕನ್ನಡದಲ್ಲಿ ಬೆದಂಡೆ, ಚತ್ತಾಣ ಎಂಬ ಕಾವ್ಯಭೇದಗಳುಂಟೆಂದೂ, ಗದ್ಯದಲ್ಲಿಯೂ, ಪದ್ಯದಲ್ಲಿಯೂ ಗ್ರಂಥಕರ್ತರಿದ್ದರೆಂದೂ ಹೇಳಿ, ಆ ಕವಿಗಳ ಹೆಸರುಗಳನ್ನೂ, ಕೆಲವು ಉದಾಹರಣೆಗಳನ್ನೂ ಕೊಟ್ಟಿದ್ದಾನೆ. ಇದರಿಂದ 9ನೆಯ ಶತಮಾನಕ್ಕೆ ಹಿಂದೆ ಕನ್ನಡದ ಗ್ರಂಥಗಳು ಹುಟ್ಟಿದ್ದುವೆಂದು ವ್ಯಕ್ತವಾಗುತ್ತದೆ. 10ನೆಯ ಶತಮಾನದಲ್ಲಿದ್ದ ಪಂಪ, ಪೊನ್ನ, ರನ್ನರಿಂದ ಕನ್ನಡ ಕವಿಗಳ ಸಂಗತಿ ಹೆಚ್ಚಾಗಿ ತಿಳಿಯುವುದಿಲ್ಲ. ಪೊನ್ನನು ಅಸಗನಿಂಬ ಕವಿಯಿದ್ದನೆಂದು ಹೇಳುತ್ತಾನೆ. ಪಂಪರನ್ನರು ಪಂಪನಿಗೆ ಹಿಂದಿನವರಾದ ಕನ್ನಡ ಕವಿಗಳ ಹೆಸರನ್ನೇ ಎತ್ತಿಲ್ಲ. ಆದರೆ ಪಂಪನು ಹಿಂದಿನ ಕಾವ್ಯಗಳನ್ನೆಲ್ಲಾ ತನ್ನ ಕಾವ್ಯಗಳು “ಇಕ್ಕಿ ಮೆಟ್ಟಿದುವು” ಎಂದು ಹೇಳುತ್ತಾನೆ. ಮತ್ತು ತನ್ನಂತೆ ಸಮಸ್ತ ಭಾರತವನ್ನೂ ಒಂದು ಉಪಾಖ್ಯಾನವನ್ನಾದರೂ ಬಿಡದೆ ಹಿಂದೆ ಕವಿಗಳು ಹೇಳಿಲ್ಲ ಎಂದು ಹೇಳಿಕೊಂಡಿದ್ದಾನೆ. ಇದರಿಂದ ಆಗ್ಗೆ ರನ್ನನ ಗದಾಯುದ್ಧದಂತೆ ಉಪಾಖ್ಯಾನಗಳನ್ನು ಮಾತ್ರ ಹೇಳುವ, ಅಥವಾ ಬಹು ಸಂಕ್ಷೇಪವಾದ ಭಾರತಗಳು ಇದ್ದುವೆಂದು ಊಹಿಸಬಹುದಾಗಿದೆ. ನೃಪತುಂಗನ ಉದಾಹರಣೆಗಳನ್ನು ನೋಡಿದರೆ ರಾಮಾಯಣವೂ ಇದ್ದಿತೆಂದು ಹೇಳಬಹುದಾಗಿದೆ.



ಅಂತೂ, ೧ನೆಯ ಶತಮಾನಕ್ಕೆ ಹಿಂದೆ ಕನ್ನಡದಲ್ಲಿ ಬರೆದ ಶಾಸನವಾಗಲಿ, ಗ್ರಂಥವಾಗಲಿ, ಯಾವ ಲೇಖನವೂ ದೊರೆತಿಲ್ಲ. ಮೇಲೆ ಸೂಚಿಸಿರುವ ಕವಿಗಳು ಇದಕ್ಕೆ ಮುಂಚೆ ಇದ್ದರೆಂದು ಹೇಳುವುದಕ್ಕೆ ಆಧಾರವಿಲ್ಲ. ಆ ಕಾಲದಿಂದ ಒಬ್ಬೊಬ್ಬರು ಕವಿಗಳು ಕನ್ನಡದಲ್ಲಿ ಕವಿತ್ವ ಮಾಡುವುದಕ್ಕೆ ಆರಂಭಿಸಿದರೆಂದೂ, ಅವರ ಗ್ರಂಥಗಳು ಅಷ್ಟು ದೊಡ್ಡವಾಗಿಯೂ ಪ್ರೌಢವಾಗಿಯೂ ಇರಲಿಲ್ಲವೆಂದೂ, ನೃಪ ತುಂಗನು ಕವಿಶಿಕ್ಷಣಕ್ಕಾಗಿ ಸಂಸ್ಕೃತದಿಂದ ದಂಡಿಯ ಅಲಂಕಾರವನ್ನು ಕನ್ನಡಕ್ಕೆ ಪರಿವರ್ತಿಸಿದನೆಂದೂ, ಪಂಪನ ಕಾವ್ಯಗಳು ಪ್ರೌಢಗ್ರಂಥಗಳಿಗೆ ಅದರ್ಶಗಳಾದದ್ದರಿಂದ ಪಂಪನಿಗೆ ಕನ್ನಡಕ್ಕೆ ಆದಿಕವಿ ಎಂಬ ಹೆಸರು ಬಂದಿತೆಂದೂ ಊಹಿಸಬಹುದಾಗಿದೆ.

ಭಾಷಾದೃಷ್ಟಿಯಿಂದಲೂ ಇದೇ ಅನುಮಾನ ಹುಟ್ಟುತ್ತದೆ. ದ್ರಾವಿಡ ಭಾಷೆಗಳಲ್ಲಿ ತೆಲುಗು ಮೊದಲು ಬೇರೆ ಭಾಷೆಯಾಗಿ, ಬಳಿಕ ತಮಿಳು, ಕನ್ನಡ, ಮಲೆಯಾಳಗಳು ಒಟ್ಟಿಗಿದ್ದು ಬೇರೆ ಬೇರೆ ಸ್ವತಂತ್ರ ಭಾಷೆಗಳಾಗಿ ಒಡೆದ ಹಾಗೆ ಊಹಿಸುವುದಕ್ಕೆ ಕಾರಣಗಳಿವೆ. ಸುಮಾರು 5-೧ನೆಯ ಶತಮಾನಗಳಲ್ಲಿ ಕನ್ನಡವು ಬೇರೆಯಾಯಿತೆಂದೂ, ಕನ್ನಡ ದೇಶದ ರಾಜರು ಪ್ರಬಲಿಸಿದರೆಂದೂ ತೋರುತ್ತದೆ. ಕೆಲವರು ಕ್ರಿಸ್ತಪೂರ್ವದಲ್ಲಿಯೇ ಬನವಾಸಿಯಲ್ಲಿ ಪೂರ್ವದ ಹಳಗನ್ನಡವನ್ನು ಆಡುತ್ತಿದ್ದರೆಂದೂ, 2ನೆಯ ಶತಮಾನದ ಗ್ರೀಕ್ ನಾಟಕವೊಂದರಲ್ಲಿ ಕನ್ನಡ ವಾಕ್ಯಗಳು ಸಿಕ್ಕುತ್ತವೆಂದೂ ಹೇಳುತ್ತಾರೆ. ನೃಪತುಂಗನ ಉದಾಹರಣೆ, ವಿಮರ್ಶೆಗಳಿಂದ ಆತನ ಕಾಲದಲ್ಲಿ ಭಾಷೆ ಇನ್ನೂ ಅವ್ಯವಸ್ಥೆಯಲ್ಲಿಯೇ ಇದ್ದಂತೆ ಕಾಣುತ್ತದೆ.

ಕನ್ನಡ ಸಾಹಿತ್ಯಕ್ಕೆ ಸಂಸ್ಕೃತ ಸಾಹಿತ್ಯವೇ ಪ್ರೇರಕ, ಪ್ರೋತ್ಸಹ, ಗುರು. ಈ ಸಂಸ್ಕೃತ ಸಾಹಿತ್ಯದ ಮತ್ತು ಭಾಷೆಯ ಪ್ರಾಬಲ್ಯವನ್ನು ಯೋಚಿಸಿದರೂ, ಸುಮಾರು ೧ನೆಯ ಶತಮಾನಕ್ಕೆ ಹಿಂದೆ ಕನ್ನಡದಲ್ಲಿ ಗ್ರಂಥಗಳು ಹುಟ್ಟಿರಲಾರವೆಂಬ ಅನುಮಾನ ಬಲವಾಗುತ್ತದೆ. ನೃಪತುಂಗನ ಕಾಲಕ್ಕೆ ಸಂಸ್ಕೃತ ಸಾಹಿತ್ಯವು ಪರಮಪದವನ್ನು ಮುಟ್ಟಿ, ಕೆಳಮುಖವಾಗಿ ತಿರುಗಿದ್ದಿತು. ಭಾರತ, ಭಾಗವತ, ಹರಿವಂಶ, ರಾಮಾಯಣ, ಪುರಾಣಗಳು ಪ್ರಸಿದ್ಧಿಯಾಗಿದ್ದುವು; ಕಾಳಿದಾಸ, ಭಾರವಿ, ಮಾಘ, ಭವಭೂತಿ, ಭಟ್ಟನಾರಾಯಣ, ಭರ್ತೃಹರಿ, ಬಾಣ, ಸುಬಂಧು, ಮುಂತಾದ ಕವಿಗಳೂ ಭರತ, ದಂಡಿ, ವಾಮನ ಮುಂತಾದ ಅಲಂಕಾರಕರೂ ಸಾಮಾನ್ಯವಾಗಿ ವಿದ್ಯಾವಂತರೆಲ್ಲರಿಗೂ ತಿಳಿದವರಾಗಿದ್ದರು.



ಈ ಸಾಹಿತ್ಯದ ಶಿಕ್ಷಣದ ಮತ್ತು ಹಿಮ್ಮೇಳದ ಬಲದಿಂದ ಕನ್ನಡದ ಚಿಕ್ಕ ಹೆಣ್ಣು ಕುಣಿಯುವುದಕ್ಕೆ ಹೊರಟು ಆಗಾಗ್ಗೆ ತಪ್ಪು ಹೆಜ್ಜೆಗಳನ್ನು ಹಾಕುತ್ತಿದ್ದಳು. ನೃಪತುಂಗನೂ, ಪಂಪನೂ ಆಕೆಯನ್ನು ಪ್ರೌಢದಶೆಗೆ ತಂದರು. ಇವರ ಗ್ರಂಥಗಳಲ್ಲಿ ಸಂಸ್ಕೃತದ ಸಂಸ್ಕಾರ ಪೂರ್ಣವಾಗಿ ವ್ಯಾಪಿಸಿರುತ್ತದೆ. ನೃಪತುಂಗನು ಗದ್ಯಕ್ಕೆ ಬಾಣನ ಹರ್ಷಚರಿತ ಕಾದಂಬರಿಗಳನ್ನೂ, ಪದ್ಯಕ್ಕೆ (ಗುಣಸೂರಿ) ನಾರಾಯಣ, ಭಾರವಿ, ಕಾಳಿದಾಸ, ಮಾಘಾದಿಗಳನ್ನೂ ಹೇಳುತ್ತಾನೆ. ಪಂಪನು ಸಂಸ್ಕೃತ ಕವಿಗಳ ಹೆಸರನ್ನು ಹೇಳದಿದ್ದರೂ ಶ್ರೀಹರ್ಷ, ಕಾಳಿದಾಸ, ಭಾರವಿ, ಬಾಣ, ಭಟ್ಟನಾರಾಯಣ ನೊದಲಾದ ಕವಿಗಳ ಭಾವಗಳನ್ನೂ, ಸಂವಿಧಾನಗಳನ್ನೂ ಉಪಯೋಗಿಸಿಕೊಂಡಿರುತ್ತಾನೆ. ಪೊನ್ನನು ಕಾಳಿದಾಸನಿಗೆ ತಾನು ರಚನೆಯಲ್ಲಿ ನೂರ್ಮಡಿ ಎಂದು ಹೊಗಳಿಕೊಂಡಿದ್ದಾನೆ. (ಇದಲ್ಲವೆ ಧೈರ್ಯ!) ರನ್ನನು ರಾಮಾಯಣ ಭಾರತ ಕವಿಗಳೂ, ಪದರಚನೆಯಲ್ಲಿ ಕಾಳಿದಾಸನೂ, ಗದ್ಯರಚನೆಯಲ್ಲಿ ಬಾಣನೂ ನಮಗೆ ಅಭಿವಂದ್ಯರು ಎಂದು ಹೇಳಿದ್ದಾನೆ. ಕನ್ನಡದ ಪ್ರಥಮಕಾಲದ ಕವಿಗಳೆಲ್ಲರೂ ಸಂಸ್ಕೃತ ಸಾಹಿತ್ಯದ ಉತ್ತಮಕಾಲದ ಕವಿಗಳ ಬೆಂಬಲದಿಂದ ಕವಿತ್ವ ಮಾಡಿದರೆಂದು ಸ್ಪಷ್ಟವಾಗಿದೆ.

ಕನ್ನಡ ಕವಿಗಳು ಭಾವ, ರೀತಿ, ವಸ್ತುಗಳೇ ಅಲ್ಲದೆ ಗ್ರಂಥಗಳ ರೂಪದಲ್ಲಿಯೂ ಸಂಸ್ಕೃತ ಕವಿಗಳನ್ನು ಅನುಸರಿಸಿರುತ್ತಾರೆ. ಮೊದಮೊದಲು, ಭಾರತ, ರಾಮಾಯಣ, ರಘುವಂಶ ಮುಂತಾದ ಕಾವ್ಯಗಳಲ್ಲಿಯೂ, ನಾಟಕಗಳಲ್ಲಿಯೂ ಪ್ರಸಿದ್ಧಿಯಾಗಿ ಬರುವ ಅನುಷ್ಟುಪ್ಪು, ಇಂದ್ರವಜ್ರ, ವಂಶಸ್ಥ, ಮಾಲಿನಿ, ಔಪಭೃಂದಸಿಕ, ಆರೈ ಮುಂತಾದ ವೃತ್ತಗಳನ್ನು ಉಪಯೋಗಿಸಿದಂತೆ ನೃಪತುಂಗನ ಗ್ರಂಥದಿಂದಲೂ, ಇವನ ಮತ್ತು ನಾಗವರ್ಮ ಕೇಶೀರಾಜರ ಉದಾಹರಣೆಗಳಿಂದಲೂ ಊಹಿಸಬಹುದಾಗಿದೆ. ಈ ವೃತ್ತಗಳನ್ನು ಪರೀಕ್ಷೆಮಾಡಿ, ಕನ್ನಡಕ್ಕೆ ಹೊಂದುವು ದಿಲ್ಲವೆಂದು ಕಂಡುಬಂದುವುಗಳನ್ನು ಬಿಟ್ಟು, ಬಳಿಕ ಕಂದ, ಪ್ರಸಿದ್ಧಿಯಾದ ಚಂಪಕ ಮಾಲೆ ಮುಂತಾದ ಆರು ವೃತ್ತಗಳು, ಜೊತೆಗೆ ಕೆಲವು ಕನ್ನಡ ವೃತ್ತಗಳು ಇವನ್ನು ಉಪಯೋಗಿಸಿದ ಹಾಗೂ, ಬಳಿಕ ಸಂಸ್ಕೃತದಲ್ಲಿ ಚಂಪು ಪ್ರಬಲಿಸಿದಾಗ ಇವರೂ ಚಂಪುವನ್ನೇ ಹೆಚ್ಚಾಗಿ ರೂಢಿಗೆ ತಂದ ಹಾಗೂ ಕಾಣುತ್ತದೆ.

ಈ ರೀತಿ ಸಂಸ್ಕೃತ ಕಾವ್ಯದಿಂದ ಶಿಕ್ಷಿತವಾಗಿ ಕನ್ನಡಕಾವ್ಯ ಒಂದು ಸ್ಥಿತಿಗೆ ಬರುವುದಕ್ಕೆ ಮುಂಚೆ, ಸಂಸ್ಕೃತ ನಾಗರಿಕತೆಯ ಪ್ರಾಬಲ್ಯ ಕನ್ನಡದೇಶದಲ್ಲಿ ಕ್ರಿ. ಪೂ.



3ನೆಯ ಶತಮಾನದಿಂದಲೂ ಇದ್ದದ್ದು ಚಿತ್ರದುರ್ಗ ಪ್ರಾಂತದಲ್ಲಿರುವ ಅಶೋಕ ಮಹಾರಾಜನ ಪ್ರಾಕೃತ ಶಾಸನಗಳಿಂದ ವ್ಯಕ್ತವಾಗಿದೆ. ಮೊದಲು ರಾಜಭಾಷೆಗಳು ಪ್ರಾಕೃತ ಸಂಸ್ಕೃತಗಳಾಗಿದ್ದು ದೇಶಭಾಷೆಯಾದ ಕನ್ನಡವು ಕ್ರಮೇಣ ಅಭಿವೃದ್ಧಿಗೆ ಬಂದು ಕಾವ್ಯಕ್ಕೆ ಅರ್ಹವಾಗುವಂತೆ ಪುಷ್ಟಿಯಾಯಿತು. ಕನ್ನಡದ ಲಿಪಿ ಈ ಶಾಸನದ ಬ್ರಾಹ್ಮೀಲಿಪಿಯಿಂದ ಹುಟ್ಟಿತು. ಕನ್ನಡ ಭಾಷೆಗೆ ಪ್ರಾಕೃತದಿಂದ ಎಷ್ಟೋ ಶಬ್ದಗಳು ಬಂದು ಸೇರಿದುವು. ಇವು ವೈಯಾಕರಣರು ಹೇಳುವಂತೆ ಸಂಸ್ಕೃತದಿಂದ ನೆಟ್ಟಿಗೆ ಅಪಭ್ರಂಶವಾದಂತೆ ಕಾಣಲಿಲ್ಲ. ಇವು ಮತ, ಶಾಸ್ತ್ರ, ಪ್ರೌಢಜ್ಞಾನ, ನಾಗರಿಕತೆ ಮುಂತಾದ ವಿಷಯಕ್ಕೆ ಸಂಬಂಧಪಟ್ಟವಾಗಿದ್ದುವು. ಮತಗಳಲ್ಲಿ, ಬ್ರಾಹ್ಮಣಮತ, ಬೌದ್ಧಮತ, ಜೈನಮತಗಳು ಹರಡಿಕೊಂಡಿದ್ದುವು. ಬ್ರಾಹ್ಮಣರು ದೇಶಭಾಷೆಯಲ್ಲಿ ಮತಪ್ರಚಾರಣೆಯನ್ನು ಮಾಡಲಿಲ್ಲ; ಸಂಸ್ಕೃತವನ್ನೇ ಉಪಯೋಗಿಸಿದರು. ಬೌದ್ಧರು ಮಾಡಿದ್ದರೂ ಮಾಡಿರಬಹುದು; ಆದರೆ ಆ ಕಾಲದಲ್ಲಿ ಪ್ರಾಕೃತವೇ ಹೆಚ್ಚು ಪ್ರಚಾರದಲ್ಲಿದ್ದದ್ದರಿಂದ ಅದರಲ್ಲಿಯೇ ಬರೆದಿರಬಹುದು; ಕನ್ನಡದಲ್ಲಿ ಬರೆದಿದ್ದರೆ 8-9ನೆಯ ಶತಮಾನದ ಹೊತ್ತಿಗೆ ಅವರು ಕ್ಷೀಣದೇಶಿಗೆ ಬಂದು ಅವರ ಮತಗಳೆಲ್ಲಾ ನಾಶವಾದದ್ದರಿಂದ ಅವರ ಗ್ರಂಥಗಳು ನಾಶವಾಗಿರಬೇಕು. ನಮಗೆ ತಿಳಿದಿರುವ ಮಟ್ಟಿಗೆ \*ಜೈನಮತ ಗ್ರಂಥಗಳೇ ಮೊದಲು ಕನ್ನಡದಲ್ಲಿ ಹೊರಟುವು ಎಂದು ಹೇಳಬೇಕಾಗಿದೆ. ಈ ಗ್ರಂಥಗಳು ವೀರಶೈವಮತ ಪ್ರಚಾರಣೆಯ ಕಾಲದ ವಚನಗಳಂತೆ ಮೊದಲು ಗದ್ಯದಲ್ಲಿ ವ್ಯಾಖ್ಯಾನ ಮತ್ತು ಸಿದ್ಧಾಂತ ನಿರೂಪಣಗಳ ರೂಪದಲ್ಲಿದ್ದಿರಬಹುದು; ತೀರ್ಥಕರರ ಮತ್ತು ಪುರಾಣ ಪುರುಷರ ಕಥೆಗಳು ಜೈನ ಸಂಪ್ರದಾಯಕ್ಕನುಸಾರವಾಗಿ ಭಾರತ, ರಾಮಾಯಣ, ಹರಿವಂಶ ಮುಂತಾದ ವಿಷಯಗಳನ್ನು ಪ್ರತಿಪಾದಿಸಿರಬಹುದು. ಕ್ರಿ.ಶ. 1-8 ಶತಮಾನಗಳಲ್ಲಿ ಜೈನಗುರುಗಳು ವಾದಗಳನ್ನು ಮಾಡಿ ಇತರರನ್ನು ಜಯಿಸಿ ರಾಜಾಸ್ಥಾನಗಳಲ್ಲಿ ಪೂಜ್ಯರಾದರು. ಇವರಲ್ಲಿ ಸಮಂತಭದ್ರ, ಕವಿಪರಮೇಷ್ಠಿ, ಪೂಜ್ಯಪಾದ, ಅಕಳಂಕ ಎಂಬ ಪ್ರಸಿದ್ಧ ಗುರುಗಳನ್ನು ಜೈನಕವಿಗಳನ್ನೇಕರು ಸ್ತೋತ್ರ ಮಾಡಿದ್ದಾರೆ. ಇವರು ಕನ್ನಡದಲ್ಲಿ ಬರೆದಂತೆ ಕಾಣುವುದಿಲ್ಲ.

ಒಟ್ಟಿನ ಮೇಲೆ ಕ್ರಿ.ಶ. 6-7ನೆಯ ಶತಮಾನಗಳವರೆಗೆ ಕನ್ನಡ ಜನರಲ್ಲಿ

\* ತಮಿಳಿನಲ್ಲಿ ಬೌದ್ಧ ಗ್ರಂಥವಿರುವುದಾಗಿ ಹೇಳುತ್ತಾರೆ.



ಸಂಸ್ಕೃತ ವಿದ್ಯೆಯೂ, ಮತಜ್ಞಾನವೂ, ಇತಿಹಾಸ ಪುರಾಣ ಪುಣ್ಯಕಥೆಗಳೂ, ಶಾಸ್ತ್ರಗಳೂ, ಪ್ರಾಕೃತ ಸಂಸ್ಕೃತ ಶಬ್ದಗಳಿಂದ ಭಾಷಾ ಜೈತನ್ಯವೂ ಹೆಚ್ಚುತ್ತ ಬಂದು ಬಳಿಕ ಕನ್ನಡಕವಿತ್ವವು ಅರಂಭವಾಯಿತೆಂದು ಹೇಳಬಹುದು.

## 2

ಅದರೆ ಆರ್ಯರು ದಕ್ಷಿಣದೇಶದಲ್ಲಿ ನೆಲಸುವುದಕ್ಕೆ ಮುಂಚೆ ಸಂಸ್ಕೃತ ಸಾಹಿತ್ಯದ ಗಂಧವೇ ಇಲ್ಲದ ಕಾಲದಲ್ಲಿ, ದ್ರಾವಿಡ ಜನರಲ್ಲಿ ಕವಿತ್ವವೇ ಇರಲಿಲ್ಲವೆ? ಆಗ ಭಾಷೆ ಒಂದೇ ಆಗಿರಲಿ, ಮೂರು ನಾಲ್ಕಾಗಿ ಒಡೆದಿರಲಿ, ಜನರು ನಾಗರಿಕ ರಾಗಿದ್ದರೆಂದು ಚರಿತ್ರಕಾರರು ನಿರ್ಣಯಿಸಿರುವುದರಿಂದ, ಕೇವಲ ವ್ಯಾವಹಾರಿಕವಾದ ಭಾಷೆ ಮಾತ್ರ ಇರದೆ, ಭಾಷೆಯಲ್ಲಿ ಕವಿತ್ವವೂ ನಡೆಯುತ್ತಿತ್ತೆಂದು ಹೇಳಬೇಕಾಗಿದೆ. ಬರಹದಲ್ಲಿ ಉಳಿದುಕೊಳ್ಳದೆ, ಬರಿಯ ನೆನಪಿನಲ್ಲಿಟ್ಟಿದ್ದು ಕಡೆಗೆ ಉತ್ತಮ ಸಾಹಿತ್ಯದ ಪ್ರಾಬಲ್ಯದಿಂದ ದೇಶಭಾಷೆಯ ಕವಿತ್ವವು ನಶಿಸಿ ಹೋಗಿರುವುದು ಅನೇಕ ಭಾಷೆಗಳ ಆದಿಕಾಲದ ಅನುಭವವಾಗಿದೆ. ಕನ್ನಡದಲ್ಲಿಯೂ ಹೀಗೆಯೇ ಆಗಿರಬೇಕು. ಎಲ್ಲಾ ಕಡೆಯಂತೆಯೇ, ಇಲ್ಲಿಯೂ ಮೊದಲು ಸಣ್ಣಸಣ್ಣ ಕವನಗಳನ್ನು ಪದ್ಯಗಳಲ್ಲಿ ಕಟ್ಟಿರಬೇಕು. ಒಗಟುಗಳು, ಕುಯಿಲು, ಕುಡಿತ, ಮದುವೆ, ಸಾವು, ಮುಂತಾದವನ್ನು ಕುರಿತ ಜನಜೀವನ ಪ್ರತಿಬಿಂಬಗಳಾದ ಹಾಡುಗಳು, ಕಾಳಗದ ಪದಗಳು, ಸಣ್ಣ ಪುಟ್ಟ ಕಥೆಗಳು—ಈ ವಿಷಯಗಳು ಕವಿತ್ವಕ್ಕೆ ಆಧಾರವಾಗಿರಬೇಕು. ಈಗಲೂ ಜನಗಳು ಹೇಳುವ

ಈಚಲ ಮರದವ್ವಾ,

ಬಾರೋ ಬಾರೋ ಮಳೆರಾಯಾ,

ಒಂದೆಂಬೋದು,—

ಮುಂತಾದ ಹಾಡುಗಳ ಅಚ್ಚುಪಡಿಗಳು ಆಗಲೂ ಕನ್ನಡ ನಾಡಿನಲ್ಲಿ ಇದ್ದೇ ಇರಬೇಕು. ಹೆಂಗೆಸರು ಇವುಗಳನ್ನು “ಒನಕೆವಾಡಾಗಿ” ಹಾಡುತ್ತಿದ್ದರು. ಅದರೆ ಪಂಡಿತ

\* ಏವೇಱ್ವುದೊ ಶಿವಮಾರ ಮ

ಹೀವಳಯಾಧಿಪನ ಸುಭಗ ಕವಿತಾಗುಣಮಂ |

ಭೂವಳಯದೊಳ್ ಗಜಾಪ್ಪಕ

ಮೋವನಿಗೆಯು ಮೊನಕೆವಾಡುಮಾಡದೆ ಪೇಱ್ವಂ ||

(ಸು. 800)



ರಾದ ಕವಿಗಳು ಈ ಹಾಡುಗಳನ್ನು ಕಟ್ಟಿದ ಕವಿಗಳನ್ನು ಲಕ್ಷಣವನ್ನರಿಯದ  
ದುಷ್ಯವಿಗಳೆಂದು ಜರೆಯುತ್ತ

ಪಂಡಿತರುಂ ವಿವಿಧಕಳಾ

ಮಂಡಿತರುಂ ಕೇಳತಕ್ಕ ಕೃತಿಯಂ ಸ್ತಿಯೋಳ್ |

ಕಂಡರ್ ಕೇಳೊಡೆ ಗೊರವರ

ಡುಂಡುಚಿಯೇ ಬೀದಿವಟಿಯೇ ಬೀರನಕತೆಯೇ ? || (ಮಧುರ)

ಎಂದು ಹಾಸ್ಯನಾಡುತ್ತ ಈ ಹಾಡುಗಟ್ಟಗಳನ್ನು ಮೂಲಿಗೆ ತಳ್ಳಿದರು. ಇವು ಉಳಿಯಲಿಲ್ಲ; ಇವು ಇದ್ದುದಕ್ಕೆ ನಿದರ್ಶನ ಮಾತ್ರ ಉಳಿದಿದೆ. ಯಾವುದೆಂದರೆ ಸಂಸ್ಕೃತ ಪ್ರಾಕೃತಗಳಲ್ಲಿಲ್ಲದೆ, ದ್ರಾವಿಡಭಾಷೆಗಳಲ್ಲಿ ಮಾತ್ರ ಇರುವ, ಎರವಲ್ಲದ, ದೇಶ್ಯ ಭಂದಸ್ಸು. ವಿದ್ಯಾನಂತರಲ್ಲಿ ಮತಗ್ರಂಥಗಳೂ, ವ್ಯಾಖ್ಯಾನಗಳೂ ಪ್ರಚಾರ ದಲ್ಲಿದ್ದರೆ ಸಾಮಾನ್ಯ ಜನರಲ್ಲಿ, ಹೆಂಗಸರಲ್ಲಿ ಈ ದ್ರಾವಿಡ ಭಂದಸ್ಸಿನ ಕವಿತ್ವಗಳು ಬಳಕೆಯಲ್ಲಿದ್ದು ಕ್ರಮೇಣ ಉತ್ತಮ ಗ್ರಂಥಗಳಲ್ಲಿಯೂ ತಮ್ಮ ಲಕ್ಷಣಗಳನ್ನು ಸೇರಿಸಿದುವು. ದೇಸಿ, ಮಾರ್ಗ ಎಂದು ಕವಿಗಳು ಹೇಳುವುದು ಇದೇ ಎಂದು ತೋರುತ್ತದೆ. ಜೈನ ಪಾಂಡಿತ್ಯದ ಉರುಬು ಕಡಮೆಯಾಗಿ, ವೀರಶೈವರು ಕವಿತ್ವಕ್ಕೆ ಹೊರಟಾಗ ಈ ಸ್ವದೇಶದ ಕನ್ನಡ ಹಾಡುಗಳ ಭಂದಸ್ಸನ್ನೇ ಬಲಪಡಿಸಿ ಹೊಸ ಹೊಸ ಪದ್ಯಗಳನ್ನು ಸೃಷ್ಟಿಸಿದರು.

ಈ ಭಂದಸ್ಸಿನ ವೃತ್ತಗಳನ್ನು ನಾಗವರ್ಮನು ತನ್ನ ಭಂದೋಂಬುಧಿಯಲ್ಲಿ ಸಂಸ್ಕೃತ ಭಂದಸ್ಸುಗಳಿಂದ ಬೇರೆಯಾಗಿ ವಿಂಗಡಿಸಿ ಹೇಳಿರುತ್ತಾನೆ. ಇವು ಬ್ರಹ್ಮ, ವಿಷ್ಣು, ರುದ್ರ ಎಂಬ ಅಕ್ಷರಗಣಗಳಿಂದ ಕೂಡಿದುವು. ಇವಕ್ಕೆ ಪ್ರಾಸವುಂಟು; ಯತಿ ನಿಯಮವಿಲ್ಲ. ದ್ವಿಪದಿ, ತ್ರಿಪದಿ, ಚೌಪದಿ, ಅಕ್ಕರ, ಗೀತಿಕೆ, ಏಳೆ, ಷಟ್ಪದಿ ಮುಂತಾದುವು ಈ ಬಗೆಯ ಪದ್ಯಗಳು. ಇವನ್ನು ತಾಳಲಯಗಳಿಗೆ ಅನುಸಾರವಾಗಿ ಹಾಡಬಹುದು. ಇವುಗಳ ವಾಸನಾಬಲದಿಂದ, ಪ್ರಾಕೃತಭಂದ ಸ್ಥಿನಿಂದ ತೆಗೆದ ಪದ್ಯಗಳಲ್ಲಿ ಕಂದ, ರಗಳೆ ಇವೇ ಕನ್ನಡದಲ್ಲಿ ಒಗ್ಗಿ ಬೇರಾದುವು. ಇವೂ ಮಾತ್ರಾ ಗಣಗಳಾಗಿ ಹಾಡುವುದಕ್ಕೆ ಸಾಧ್ಯವಾಗಿ, ಅಕ್ಷರಗಣಗಳ ಪದ್ಯ ಗಳಿಗೆ ಹೊಂದಿಕೆಯಾಗಿದ್ದರಿಂದ, ಸಂಸ್ಕೃತ ಪ್ರಾಕೃತದಿಂದ ಬಂದ ಪದ್ಯವೃತ್ತಗಳಿಗೂ ತಮ್ಮ ಲಾಂಛನವನ್ನು ಹತ್ತಿಸಿದುವು—ಪ್ರಾಸವನ್ನೂ, ಯತಿಭಂಗವನ್ನೂ. ಈ ಭಂದಸ್ಸು



ಗಳಲ್ಲಿ ಕೆಲವು ಶಾಸನಗಳಲ್ಲಿ ಸಿಕ್ಕುತ್ತವೆ. ಸು. 700ರಲ್ಲಿ ಬರೆದ ಬಾದಾಮಿಯ ಶಾಸನದಲ್ಲಿ ತ್ರಿಪದಿ ಇದೆ—

ಸಾಧುಗೆ ಸಾಧು ಮಾಧುರ್ಯಂಗೆ ಮಾಧುರ್ಯಂ  
ಬಾಧಿಪ್ಪ ಕಲಿಗೆ ಕಲಿಯುಗ ವಿಪರೀತಂ  
ಮಾಧವನೀತನ್ ನೆಲಿನಲ್ಲ |  
ಕಟ್ಟಿದ ಸಿಂಘಮನ್ ಕೆಟ್ಟೊದೇನೆಮಗೆಂದು  
ಬಿಟ್ಟವೋಲ್ ಕಲಿಗೆ ವಿಪರೀತಂಗೆಹಿತಕ್ಕಳ್  
ಕೆಟ್ಟಿರ್ ಮೇಣ್ ಸತ್ತರವಿಚಾರಂ ||

942ರಲ್ಲಿ ಬರೆದ ಶ್ರವಣಬೆಳಗೊಳದ ಶಾಸನದಲ್ಲಿ ಅಕ್ಕರವಿದೆ :—

ಒಳಗಂ ದಕ್ಷಿಣಸುಕರದುಷ್ಕರಮಂ ಪೊಟಗಣ ಸುಕರದುಷ್ಕರಭೇದಮಂ  
ಒಳಗೆ ವಾಮದ ವಿಷಮಮನಲ್ಲಿಯ ವಿಷಮದುಷ್ಕರಮನಿನ್ನದಟಪೊಟಗ |  
ಗ್ಗಳಕೆಯೆನಿಸತಿ ವಿಷಮಮನದಟಿ ವಿಷಮದುಷ್ಕರಮೆಂಬ ದುಷ್ಕರಮಂ  
ಎಳೆಯೊಳೊರ್ಪನೆ ಚಾರಸಲ್ ಬಲ್ಲಂ ನಾಲ್ಕು ಪ್ರಕರಣಮನಿದ್ರಾಜಂ ||

ನೈಸತುಂಗನು ಉದಾಹರಿಸಿರುವ ಅನುಷ್ಟುಪ್ಪಿನಲ್ಲಿ ಪ್ರಾಸವಿದೆ :—

ತಾರಾ ಜಾನಕಿಯಂ ಪೋಗಿ  
ತಾರಾ ತರಳನೇತ್ರಯಂ |  
ತಾರಾಧಿಪತಿತೇಜಸ್ವಿ  
ತಾರಾದಿವಿಜಯೋದಯಾ ||

II. 128.

ಪೆಟನಾವಂ ಧರಾಚಕ್ರ  
ಕೈಟಿಯಂ ಕೆಳೆಯಪ್ಪವಂ |  
ನೆಟಿಯಾರಣೆಯೆಂಬನ್ನಂ  
ಕುಟಾತಬ್ಧಿಗೆ ಬನ್ನಮಂ

II. 125.

ಪಂಪನ ಕಾಲಕ್ಕೆ ಅನುಷ್ಟುಪ್ಪು ಮುಂತಾದ ಕೆಲವು ವೃತ್ತಗಳು ಬಿಟ್ಟುಹೋಗಿ ದ್ದುವು. ವೃತ್ತಗಳೂ, ಕಂದವೂ ಮುಖ್ಯ ಪದ್ಯಗಳಾದುವು. ಅದರೆ ಯಾವುದೋ ಒಂದು ಟಿಚಿತ್ಯವನ್ನು ಹಿಡಿದು ಚಂಪೂಗ್ರಂಥಗಳಲ್ಲಿಯೂ ಈ ದ್ರಾವಿಡ ಛಂದಸ್ಸನ್ನು



ಕವಿಗಳು ಅಲ್ಲಲ್ಲಿ ಪ್ರಯೋಗಿಸಿರುತ್ತಾರೆ. ಹಾಡು, ಬೇಟೆ, ಪುರವರ್ಣನೆ, ಸ್ತ್ರೀ ವರ್ಣನೆ, ವಿವಾಹ, ನೀತಿ ಮುಂತಾದ ಸಂದರ್ಭಗಳಲ್ಲಿ ತ್ರಿಪದಿ, ಅಕ್ಕರ, ರಗಳೆ ಇವು ಬರುತ್ತವೆ. ಚಂಪು, ವಸ್ತುಕ ಅಥವಾ ಓದುಗಬ್ಬಗಳಲ್ಲಿ, ವರ್ಣಕ ಅಥವಾ ಸಂಸ್ಕೃತಲಕ್ಷಣಬದ್ಧವಲ್ಲದ ಹಾಡುಗಬ್ಬಗಳ ಚಿಹ್ನೆಗಳು ಸೇರಿರುತ್ತವೆ.

## 3

ಇದುವರೆಗೆ ತಿಳಿಸಿದ ಅಂಶಗಳ ಪರಾಮರ್ಶನೆಯಿಂದ, ಸು. 6-7 ನೆಯ ಶತಮಾನಗಳವರೆಗೆ ಸಂಸ್ಕೃತ ಮತ, ನಾಗರಿಕತೆ, ಮತ್ತು ಸಾಹಿತ್ಯಜ್ಞಾನ ಇವು ಕನ್ನಡ ಜನರಲ್ಲಿ ವ್ಯಾಪಿಸಿ ಅವರ ಭಾಷೆ ಪುಷ್ಟಿಯಾಗಿ, ಕಾವ್ಯಕರ್ಮಕ್ಕೆ ಸಾಧ್ಯವಾಯಿತೆಂದೂ, ಆರಂಭವಾದಾಗ ಸಂಸ್ಕೃತದ ಸಂಸ್ಕಾರಬಲವೇ ಸರ್ವವ್ಯಾಪ್ತಿಯಾಗಿತ್ತೆಂದೂ, ಬಹುಶಃ ಅಚ್ಚಗನ್ನಡದಲ್ಲಿ, ಕನ್ನಡ ಛಂದಸ್ಸಿನಲ್ಲಿ ಕವಿತ್ವವಿದ್ದು ನಶಿಸಿಹೋಗಿ ಆ ಕಾಲದ ಗ್ರಂಥಗಳಲ್ಲಿ ತನ್ನ ಕೆಲವು ಚಿಹ್ನೆಗಳನ್ನು ಸೇರಿಸಿ ಹಾಡಿನ ರೂಪದಲ್ಲಿ ಜನಸಾಮಾನ್ಯರಲ್ಲಿ ಬಳಕೆಯಲ್ಲಿರುತ್ತಾ ವೀರಶೈವರ ಪ್ರೋತ್ಸಾಹದಲ್ಲಿ ಮತ್ತೆ ತಲೆಯೆತ್ತಿತೆಂದೂ ಊಹಿಸಬಹುದಾಗಿದೆ. ಈಗ ಸುಮಾರು 7ರಿಂದ 10ನೆಯ ಶತಮಾನದವರೆಗೆ ಗ್ರಂಥಗಳ ಮತ್ತು ಶಾಸನಗಳ ಆಧಾರದಿಂದ ನಿಶ್ಚಯಿಸಬಹುದಾದ ಸಾಹಿತ್ಯ ಚರಿತ್ರೆಯನ್ನು ಸಂಗ್ರಹಿಸುತ್ತದೆ.

ಈ ಕಾಲದ ಮುಖ್ಯ ಕವಿಗಳು ಯಾರೆಂದರೆ :—

- (1) ಶಾಸನದ ಮತ್ತು ಭಟ್ಟಾಕಲಂಕ ದೇವಚಂದ್ರರ ಹೇಳಿಕೆಯಿಂದ—  
ಶ್ರೀವರ್ಧದೇವ.
- (2) ನೃಪತುಂಗನ ಹೇಳಿಕೆಯಿಂದ—ದುರ್ವಿನೀತ, ಶ್ರೀವಿಜಯ.
- (3) ನೃಪತುಂಗ (ಸಿಕ್ಕಿರುವ ಅತಿ ಪುರಾತನ ಗ್ರಂಥ ಈತನದು)
- (4) ಕೇಶಿರಾಜ, ಮಲ್ಲಿಕಾರ್ಜುನ, ವಿದ್ಯಾನಂದರ ಹೇಳಿಕೆಯಿಂದ—ಶ್ರೀವಿಜಯ,  
ಅಸಗ, ಗುಣನಂದಿ, ಗುಣವರ್ಮ.

ಈ ಕವಿಗಳೆಲ್ಲರೂ ಜೈನರು. ಇವರು ಮತವಿಷಯವಾದ ಸಿದ್ಧಾಂತಗಳನ್ನೂ, ತೀರ್ಥಕರರ ಚರಿತ್ರೆಗಳನ್ನೂ ಬರೆದಿರುತ್ತಾರೆ. ನೃಪತುಂಗನು ಈ ಕಾಲದ ಗ್ರಂಥಗಳ ದೋಷಗಳನ್ನು ನೋಡಿ, ಕನ್ನಡ ಕವಿಗಳಿಗೆ ಮಾರ್ಗದರ್ಶಕನಾಗುವ ಉದ್ದೇಶದಿಂದ ಕವಿರಾಜಮಾರ್ಗವೆಂಬ ತನ್ನ ಅಲಂಕಾರಗ್ರಂಥವನ್ನು ಬರೆದಹಾಗೆ ಕಾಣುತ್ತದೆ.



(1) ಶ್ರೀವರ್ಧದೇವ (ಸು. 650)

ಈತನನ್ನು ನೃಪತುಂಗನು ಹೇಳಿಲ್ಲ. ಆದರೆ 1129 ರಲ್ಲಿ ಬರೆದ ಶ್ರವಣ ಬೆಳ್ಗೊಳದ\* 67ನೆಯ ಶಾಸನದಲ್ಲಿ, ಶ್ರೀವರ್ಧದೇವನು ಚೂಡಾಮಣಿಕಾವ್ಯವನ್ನು ರಚಿಸಿದನೆಂದೂ, ಈತನನ್ನು ದಂಡಿ ಹೊಗಳಿದನೆಂದೂ ಹೇಳಿದೆ. ದಂಡಿಯ ಕಾಲ 7ನೆಯ ಶತಮಾನ; ಈತನೂ ಅದೇ ಶತಮಾನದಲ್ಲಿರಬೇಕಾಯಿತು. ಈತನ ಗ್ರಂಥವನ್ನು ಕುರಿತು ಭಟ್ಟಾಕಳಂಕನು (1604) ಕನ್ನಡದ ಪ್ರಾಶಸ್ತ್ಯವನ್ನು ಹೇಳುವಾಗ, 96,000 ಗ್ರಂಥವುಳ್ಳ ಚೂಡಾಮಣಿಯೆಂಬ ತತ್ವಾರ್ಥ ಮಹಾಶಾಸ್ತ್ರ ವ್ಯಾಖ್ಯಾನವು ಕನ್ನಡದಲ್ಲಿ ದೊರೆಯುತ್ತದೆ ಎಂದು ಹೇಳಿದ್ದಾನೆ. ದೇವಚಂದ್ರನು (1830) ತುಂಬುಲೂರು ನಾಮಾಚಾರ್ಯರು 84,000 ಗ್ರಂಥದ ಕರ್ತೃಗಳಾಗಿ ಕನ್ನಡ ದಲ್ಲಿ ಚೂಡಾಮಣಿವ್ಯಾಖ್ಯಾನವನ್ನು ಮಾಡಿದರು ಎಂದು ಹೇಳುತ್ತಾನೆ. ಚಾವುಂಡ ರಾಯನು (978) ತೆಂಬುಳೂರಾಚಾರ್ಯನೆಂಬ ಗುರುವನ್ನು ಸ್ತೋತ್ರಮಾಡಿದ್ದಾನೆ. ಇವರೆಲ್ಲರೂ ಹೇಳುವ ಗ್ರಂಥ ಒಂದೇ, ಗ್ರಂಥಕರ್ತ ಒಬ್ಬನೇ ಎಂದು ನಿರ್ಧರಿಸುವುದಕ್ಕೆ ಸಾಕಾದಷ್ಟು ನಿದರ್ಶನವಿಲ್ಲ.

(2) ದುರ್ವಿನೀತ, ಶ್ರೀವಿಜಯ

ನೃಪತುಂಗನು ಹೇಳುವ ಕವಿಗಳು ಯಾರೆಂದರೆ—

ವಿಮಲೋದಯ ನಾಗಾರ್ಜುನ

ಸಮೇತ ಜಯಬಂಧು ದುರ್ವಿನೀತಾದಿಗಳೇ |

ಕ್ರಮದೊಳ್ ನೆಗಟ್ಟಿ ಗದ್ಯಾ

ಶ್ರಮಪದಗುರುತಾ ಪ್ರತೀತಿಯಂ ಕೈಕೊಂಡರ್ || I 29.

ಪರಮ ಶ್ರೀವಿಜಯ ಕವೀ

ಶ್ವರ ಪಂಡಿತ ಚಂದ್ರ ಲೋಕಪಾಲಾದಿಗಳಾ |

ನಿರತಿಶಯ ವಸ್ತು ವಿಸ್ತರ

ವಿರಚನೆ ಲಕ್ಷ್ಯಂ ತದಾದ್ಯ ಕಾವ್ಯಕ್ಕೆಂದುಂ || I 33.

ಈ ಪದ್ಯಗಳಲ್ಲಿ ಎಷ್ಟು ಹೆಸರಿರುವವೋ ಖಂಡಿತ ಹೇಳಲಾಗುವುದಿಲ್ಲ. ಎಲ್ಲರೂ ಜೈನರೆಂದು ತೋರುತ್ತದೆ. ದುರ್ವಿನೀತನು ಗಂಗರಾಜನೆಂದೂ, 7ನೆಯ

\* ಎರಡನೆಯ ಮುದ್ರಣ.



ಶತಮಾನದ ಅಧಿಭಾಗದಲ್ಲಿದ್ದನೆಂದೂ, ಈತನ ಆಸ್ಥಾನದಲ್ಲಿ ಭಾರವಿ ಕೆಲವು ಕಾಲ ಇದ್ದನೆಂದೂ, ಆತನ ಕಿರಾತಾರ್ಜುನೀಯದ 15ನೆಯ ಸರ್ಗಕ್ಕೆ ದುರ್ವಿನೀತನು ವ್ಯಾಖ್ಯಾನವನ್ನು ಬರೆದನೆಂದೂ ಶಾಸನಗಳಿಂದ ತಿಳಿಯುತ್ತದೆ.

ಶ್ರೀವಿಜಯನನ್ನು ಕೇಶಿರಾಜನೂ ಹೇಳಿರುತ್ತಾನೆ. ದುರ್ಗಸಿಂಹನು (ಸು. 1145)

ಶ್ರೀವಿಜಯರ ಕವಿಮಾರ್ಗಂ

ಭಾವಿಸ ಕವಿಜನದ ಮನಕೆ ಕನ್ನಡಿಯುಂ ಕೈ |

ದೀವಿಗೆಯುಮಾದುದದಲಿಂ

ಶ್ರೀವಿಜಯರ್ ದೇವರವರನೇವಣ್ಣ ಪುದೋ ||

ಎಂದು ಹೊಗಳಿದ್ದಾನೆ. ಮಂಗರಸನೂ (1508) ದೊಡ್ಡಯ್ಯನೂ (ಸು. 1550) ಈತನು ಚಂದ್ರಪ್ರಭಪುರಾಣವೆಂಬ ಚಂಪುವನ್ನು ಬರೆದಿರುವನೆಂದು ಹೇಳುತ್ತಾರೆ. ಕೆಲವರು ಈ ಶ್ರೀವಿಜಯನೇ ನೃಪತುಂಗನ ಹೆಸರಿನಲ್ಲಿ ಕವಿರಾಜಮಾರ್ಗವನ್ನು ಬರೆದನೆಂದು ಊಹಿಸುತ್ತಾರೆ.

### (3) ನೃಪತುಂಗ (814-877)

ಈತನು ರಾಷ್ಟ್ರಕೂಟ ವಂಶದ ರಾಜನು; ಮಾನ್ಯಖೇಟದಲ್ಲಿ ಆಳುತ್ತಿದ್ದನು. ಈತನಿಗೆ ಅಮೋಘವರ್ಷ, ಅತಿಶಯಧವಳ ಎಂಬ ಬಿರುದುಗಳುಂಟು. ಈತನ ಗುರು ಸಂಸ್ಕೃತದಲ್ಲಿ ಅದಿಪುರಾಣವನ್ನು ಬರೆದ ಜಿನಸೇನನು (838). ತಾನು ಬರೆದಿರುವ ಪ್ರತ್ಯೋತ್ತರಮಾಲಿಕೆಯೆಂಬ ಸಂಸ್ಕೃತಗ್ರಂಥದಲ್ಲಿ ತಾನೇ ರಾಜ್ಯವನ್ನು ತ್ಯಾಗಮಾಡಿದೆ ಎಂದು ಹೇಳುತ್ತಾನೆ.

ಈತನ ಕವಿರಾಜಮಾರ್ಗವು ಅಲಂಕಾರಗ್ರಂಥ. ಇದರಲ್ಲಿ ದೋಷಾದೋಷಾನು ವರ್ಣನನಿರ್ಣಯ, ಶಬ್ದಾಲಂಕಾರ, ಅರ್ಥಾಲಂಕಾರ ಎಂಬ ಮೂರು ಪರಿಚ್ಛೇದ ಗಳಿವೆ. ಇವುಗಳ ಕೊನೆಯಲ್ಲಿ “ನೃಪತುಂಗದೇವಾನುಮತಮಪ್ಪ ಕವಿರಾಜಮಾರ್ಗ ದೋಳ” ಎಂದಿದೆ. ಇಲ್ಲಿ ‘ಕೃತಂ’ ಎಂದು ಹೇಳದೆ ‘ಅನುಮತಂ’ ಎಂದು ಹೇಳುವುದರಿಂದಲೂ ಪರಿಚ್ಛೇದಗಳ ಕಡೆಯ ಪದ್ಯಗಳಲ್ಲಿ “ಶ್ರೀವಿಜಯಪ್ರಭೂತಂ” ಎಂಬ ಶಬ್ದವೋ ಅರ್ಥವೋ ಬರುವಂತೆ ಇರುವುದರಿಂದಲೂ, “ನೃಪತುಂಗನ ಸಭಾ ಸದಂ . . . . . ವೇಟ್ಟಿ ನುತಕಾವ್ಯಂ” ಎಂದು ಗ್ರಂಥದ ಕಡೆಯಲ್ಲಿ ಇರುವುದರಿಂದಲೂ, ದುರ್ಗಸಿಂಹನ “ಶ್ರೀವಿಜಯರ ಕವಿಮಾರ್ಗಂ” ಎಂಬ ವಾಕ್ಯಭಾಗದಿಂದಲೂ,



ಶ್ರೀವಿಜಯನೇ ನೃಪತುಂಗನ ಸಭಾಸದನಾಗಿದ್ದು ಆತನ ಅಂಕಿತದಿಂದ ಗ್ರಂಥವನ್ನು ಬರೆದಿರಬೇಕು ಎಂದು ಊಹಿಸಿರುತ್ತಾರೆ. ಕೆಲವರು ಕವಿ ಶ್ರೀವಿಜಯನಲ್ಲ, ಕವೀಶ್ವರನು ಎಂದು ಅಭಿಪ್ರಾಯಪಡುತ್ತಾರೆ. ಆದರೆ ನಾಗವರ್ಮ ಭಟ್ಟಾ ಕಳಂಕರು ನೃಪತುಂಗನೇ ಗ್ರಂಥಕರ್ತೃವೆಂದು ತಿಳಿದಿದ್ದ ಹಾಗೆ ಕಾಣುತ್ತದೆ; ಮತ್ತು ಶ್ರೀವಿಜಯನಾಗಲಿ, ಕವೀಶ್ವರನಾಗಲಿ ಬರೆದಿದ್ದರೆ ತಮ್ಮ ಹೆಸರನ್ನೇ ಪ್ರಧಾನಮಾಡಿ “ಸರಮಶ್ರೀವಿಜಯ ಕವೀಶ್ವರ....” ಎಂದು ಪೂರೈಕವಿಗಳ ಪಂಕ್ತಿಯಲ್ಲಿ ಹೇಳಲಾರದದ್ದರಿಂದಲೂ, ನೃಪತುಂಗನು ಸಂಸ್ಕೃತದಲ್ಲಿ ಒಂದು ಗ್ರಂಥವನ್ನು ಬರೆದಿರುವುದರಿಂದಲೂ, ಸ್ವತಂತ್ರ ಗ್ರಂಥವಲ್ಲದೆ ದಂಡಿಯ ಗ್ರಂಥದ ಪರಿವರ್ತನೆಯಾದದ್ದರಿಂದ ತಾನೂ ಆತನ ಶಾಸ್ತ್ರವನ್ನು ಒಪ್ಪಿರುವುದಾಗಿ “ಅನುಮತಂ” ಎಂದು ಹೇಳಿರುವನೆಂದು ಸಮಾಧಾನ ಹೇಳಬಹುದು.

ಈತನ ಗ್ರಂಥದಲ್ಲಿ ಹೇಳಿರುವ ಅಲಂಕಾರಶಾಸ್ತ್ರವಿಷಯಕ್ಕಿಂತಲೂ, ಚರಿತ್ರಕಾರನಿಗೆ ಆ ಕಾಲದ ಕನ್ನಡದ ಸ್ಥಿತಿಯನ್ನು ಕುರಿತು ಈತನು ಹೇಳಿರುವ ಅಂಶಗಳು ಹೆಚ್ಚು ಬೆಲೆಯುಳ್ಳವಾಗಿವೆ. ಸಂಸ್ಕೃತ ಕನ್ನಡ ಕವಿಗಳ ವಿಷಯ ಹಿಂದೆಯೇ ಹೇಳಿದೆ. ಕನ್ನಡ ದೇಶದ ಎಲ್ಲೆಗಳ ವಿಷಯದಲ್ಲಿ—

ಕಾವೇರಿಯಿಂದಮಾ ಗೋ

ದಾವರಿವರಮಿದ್ ನಾಡದಾ ಕನ್ನಡದೊಳ್ |

ಭಾವಿಸಿದ ಜನಪದಂ ವಸು

ಧಾವಲಯ ವಿಲೀನ ವಿಶದ ವಿಷಯ ವಿಶೇಷಂ || I. 36.

ಎಂದು ಹೇಳುತ್ತಾನೆ. ಎಂದರೆ ಆ ಕಾಲದಲ್ಲಿ ಮಹಾರಾಷ್ಟ್ರಭಾಷೆ ಕನ್ನಡವನ್ನು ಇನ್ನೂ ದಕ್ಷಿಣಕ್ಕೆ ಒತ್ತಿರಲಿಲ್ಲವೆಂಬುದು ಸ್ಪಷ್ಟವಾಗುತ್ತದೆ.

ಈ ಪದ್ಯವನ್ನೇ ನಂಜುಂಡಕವಿ (17 ನೆಯ ಶತಮಾನ) ಅನುವಾದಿಸಿರುತ್ತಾನೆ:—

ಕಾವೇರಿಯಿಂ ಗೋದಾವರಿವರೆಗಮಿ

ದಾವಸುಧಾತಳವಳಯ |

ಭಾವಿಸೆ ಕರ್ಣಾಟಕ ಜನಪದವದ

ನಾವನೊಲಿದು ಬಣ್ಣಿಸುವನು ||



ಈ ಕನ್ನಡ ನಾಡಿನ ಮಧ್ಯರಾಷ್ಟ್ರವಾಗಿ ತಿರುಳು ಕನ್ನಡವನ್ನು ಆಡುವ ಪ್ರದೇಶ  
ಯಾವುದೆಂದರೆ :—

ಅದಲಿಗೊಳಗಂ ಕಿಸುವೊಬಲಾ  
ವಿದಿತ ಮಹಾಕೊಪಣನಗರದಾ ಪುಲಿಗೆಲಿಯಾ |  
ಸದಭಿಸ್ತುತಮಪ್ಪೊಂಕುಂ  
ದದ ನಡುವಣ ನಾಡೆ ನಾಡೆ ಕನ್ನಡದ ತಿರುಳಾ ||

I. 37

ಮುಂದಿನ ಶತಮಾನದಲ್ಲಿ ಇದೇ ಅರ್ಥವನ್ನು

“ರಾಜಸುಧಾನಿಯ ಪುಟವಹ\*  
ಸಾಜದ ಪುಲಿಗೆಲಿಯ ತಿರುಳ ಕನ್ನಡದೊಳಾ ||”

ಎಂದು ಪಂಪನೂ, (ಭಾರತ XIV. 58)

“ಕನ್ನಡಮೆರೆಡಲುನೂಲಿ  
ಕನ್ನಡಮಾ ತಿರುಳ ಕನ್ನಡಂ ||”

ಎಂದು ರನ್ನನೂ (ಗದಾಯುದ್ಧ I. 42) ಹೇಳುತ್ತಾರೆ.

ಕನ್ನಡಿಗರು ಬಹಳ ಬುದ್ಧಿವಂತರೆಂದೂ, ಕಾವ್ಯದಲ್ಲಿ ಬೇಗ ದೋಷವನ್ನು ಹಿಡಿಯುವ  
ರೆಂದೂ ಹೇಳುತ್ತಾನೆ—

ಪದನಲಿದು ನುಡಿಯಲುಂ ನುಡಿ  
ದುದನಲಿದಾರಯಲುಮಾರ್ಪರಾ ನಾಡವರ್ಗಳಾ |  
ಚದುರರ್ ನಿಜದಿಂ ಕುಲಿತೋ  
ದದೆಯುಂ ಕಾವ್ಯಪ್ರಯೋಗಪರಿಣತಮತಿಗಳಾ ||

I. 38

ಬಳಿಕ, ಹಿಂದಿನ ಕಾವ್ಯದ “ಪಲಗನ್ನಡಮಂ ಪೊಲಗೆಡಿಸಿ” ಕವಿಗಳು ಬರೆಯು  
ತ್ತಾರೆಂದೂ, “ಕನ್ನಡಂಗಳೊಳಾ ದೇಶಿ ಬೇಟಿಬೇಟಪ್ಪುದಲಿಂ ವಾಸುಕಿಯುಂ  
ದೋಸಮಿನಿತೆಂದಲಾಯಲಾಡದೆ ಬೇಸಲುಗುಂ” ಎಂದೂ ಹೇಳಿ, ಕನ್ನಡ ಭಾಷೆ  
ಯಲ್ಲಿ ಉತ್ತರದಕ್ಷಿಣಮಾರ್ಗದಲ್ಲಿ ಕೆಲವು ಶಬ್ದಗಳ ಬೇರೆಬೇರೆ ರೂಪಗಳನ್ನೂ,

\* ರಾಜದ್ರಾಜಕಮನಿಸಿದ (ಪರಿಷತ್ತಿನ ಮುದ್ರಣ)



ಶೈಲಿಯನ್ನೂ ತಿಳಿಸಿ, (II. 99-108) ಬೆದಂಡೆ, ಚತ್ತಾಣಗಳೆಂಬ ಎರಡುವಿಧ ಪದ್ಯ ಕಾವ್ಯಗಳುಂಟೆಂದು ಹೇಳುತ್ತಾನೆ.

ನುಡಿಗಲ್ಲಂ ಸಲ್ಲದ ಕ  
ನ್ನಡದೊಳ್ ಚತ್ತಾಣಮುಂ ಬೆದಂಡೆಯುಮೆಂದೀ |  
ಗಡಿನ ನೆಗಟ್ಟಿಯ ಕಟ್ಟದೊ  
ಳೊಡಂಬಡಂ ಮಾಡಿದರ್ ಪುರಾತನ ಕವಿಗಳ್ ||

I. 32

ಕಂದವೂ, ವೃತ್ತವೂ, ಒಂದೊಂದು ಜಾತಿಯೂ, ಇರುವುದು ಬೆದಂಡೆಯೆಂದೂ ; ಕಂದಗಳು ಹಲವಾಗಿ, ವೃತ್ತಗಳು, ಅಕ್ಕರ, ಜಾಪದಿ, ಗೀತಿಕೆ, ತಿವದಿ, (ತ್ರಿಪದಿ), ಇರುವುದು ಚತ್ತಾಣ ವೆಂದೂ ಲಕ್ಷಣವನ್ನು ಹೇಳಿದ್ದಾನೆ.

ಈತನ ಭಾಷೆ ಹಳಗನ್ನಡವೇ ಆದರೂ ಅಲ್ಲಲ್ಲಿ ಪೂರ್ವದ ಹಳಗನ್ನಡದ ರೂಪಗಳು ಇವೆ. ಈತನು ಮುಖ್ಯವಾಗಿ ಕಂದಗಳನ್ನೇ ಪ್ರಯೋಗಿಸಿದ್ದಾನೆ ; ಗೀತಿಕೆಗಳೂ, ಸಣ್ಣ ಸಂಸ್ಕೃತ ವೃತ್ತಗಳೂ ಸುಮಾರಾಗವೆ ; ಪ್ರಸಿದ್ಧ ವೃತ್ತಗಳು ಬಹಳ ಕಡಮೆ ; ಪರಿಚ್ಛೇದಗಳ ಅಂತ್ಯದಲ್ಲಿ ಒಂದೆರಡು ಔಪಚ್ಛಂದ ಸಿಕ್ಕವೂ ಇವೂ ಇವೆ ; ಪರಿಚ್ಛೇದ ಸಮಾಪ್ತಿಯನ್ನು ಹೇಳುವುದಕ್ಕೆ ಮಾತ್ರ ಗದ್ಯವಿದೆ.

ಈ ಗ್ರಂಥದಲ್ಲಿ ಕವಿಯೇ ಬರೆದಿರತಕ್ಕ ಎರಡು ಅನುಷ್ಟುಪ್ಪಗಳು—

ಇವು ದುಷ್ಕುರ ಕಾವ್ಯಂಗಳ್  
ಸವಿಶೇಷ ವಿವರ್ತಿಗಳ್ |  
ಸುವಿಚಾರಿತಮಾ ತೋರ್ಪೆ  
ನಿವಟಾ ಲಕ್ಷ್ಯಭೇದಮಂ ||

II. 111

ಗತಪ್ರತ್ಯಾಗತೋಪಾತ್ತ  
ಚತುಷ್ಟಯ ವಿಕಲ್ಪಮಾ |  
ಪ್ರತೀತಿ ತೋರ್ಪೆನಾ ಗೂಢ  
ಚತುರ್ಥಂಗಳ ಲಕ್ಷ್ಯಮಂ ||

II. 117

ವಾಕ್ಯಾತ್ಮಕವನ್ನೂ, ಕವಿತಾಶಕ್ತಿಯನ್ನೂ, ಕಾವ್ಯಪ್ರಯೋಜನವನ್ನೂ ಕುರಿತು ಹೇಳುವುದು—

ಕುಟುವಂತು ವೆಟರ ಬಗೆಯಂ  
ತೆಟದಿರೆ ವೆಟರ್ಗಟುಪಲಾರ್ಪವಂ ಮಾತಟುವಂ |  
ಕಿಟದಟಿಗಿಳಿ ಪಿರಿದುಮರ್ಥನು  
ನಟುಪಲ್ ನೆಟಿವಾತನಾತನಿಂದಂ ನಿಪುಣಂ ||  
ನುಡಿಯಂ ಭಂದದೊಳೊಂದಿರೆ  
ತೊಡರ್ಚಲಟುವಾತನಾತನಿಂದಂ ಜಾಣಂ |  
ತಡೆಯದೆ ಮಹಾಧ್ಯಕ್ಷತಿಗಳ  
ನೊಡರಿಸಲಾರ್ಪತನೆಲ್ಲರಿಂದಂ ಬಲ್ಲಂ ||  
ಮಾತಟುವರ್ ಕೆಲಬರ್ ಜಗ  
ತೀತಳಗತಮನುಜರೊಳಗೆ ಮಾತಟುವವರೊಳ್ |  
ನೀತಿವಿದರಮಳ ಕವಿತಾ  
ನೀತಿಯುತರ್ ಕೆಲರೆ ಪರಮಕವಿವೃಷಭರ್ಕಳ್ ||  
ಪಾಪಮಿದು ಪುಣ್ಯಮಿದು ಹಿತ  
ರೂಪಮಿದಹಿತಪ್ರಕಾರಮಿದು ಸುಖಮಿದು ದುಃ |  
ಖೋಪಾತ್ರಮಿದೆಂದಟುವುಗು  
ಮಾ ಪರಮಕವಿಪ್ರಧಾನರಾ ಕಾವ್ಯಂಗಳ್ ||

I. 15-18

ಈತನು ಉದಾಹರಿಸಿರುವ ಕೆಲವು ಪದ್ಯಗಳು—

ಕೇಡಡಸಿದಂದು ಬಗೆಯುಂ  
ಕೂಡದು ಕೂಡಿದುದುಮಟುದು ವಿಪರೀತಮುನುಂ |  
ಮಾಡುಗುಮದಟುಂ ಕರ್ಮ  
ಕೋಡಿ ಬದುಂಕಲ್ಮಮಟುವರಾರ್ ಭೂತಳದೊಳ್ ||  
ಶಶಧರಬಿಂಬಾನನೆಯಂ  
ಝಷಕೇತನಕೇತನಾಭತನುತನುವಂ ತಾಂ |  
ಬಿಸವಿಶದವರ್ಣೆಯಂ ಕಂ  
ಡೊಸೆದಂ ಬನದೊಳಗೆ ಜನಕತನಯಳನಣುವಂ ||

I. 71

II. 88



ಅಲರಂಬು ಕರ್ಬುವಿಲ್ ಕೋ

ಮಲ ಸರಸಿಜನಾಳತಂತು ತಿರು ಮತ್ತಿವಟಾ |

ಬಲದಿನಗಲ್ಲ ರನೆಚ್ಚಾ

ತ್ರಿಲೋಕಮಂ ಕಂತು ಬಸಕೆ ಬರಿಸುವನೆಂತುಂ ||

III. 121

ಮಿಗೆ ಪಟುವರೆನ್ನ ನೆನ್ನದೆ

ಪೊಗಲ್ವರ್ ನೆರೆದೆಲ್ಲರೆನ್ನ ನೆನ್ನದೆ ತನ್ನೊಳ್ |

ಬಗೆದುಭಯಲೋಕಹಿತದೊಳ್

ನೆಗಲಿ ಜನಂ ಪಟಿಗೆ ಪೊಗಲ್ವಿ ತನಗೇನದಪ್ಪೊಳ್ || III. 179

#### (4) ಅಸಗ, ಗುಣನಂದಿ, ಗುಣವರ್ಮ

ಕೇಶಿರಾಜನು ತನ್ನ ವ್ಯಾಕರಣದಲ್ಲಿ ಲಕ್ಷ್ಯವಾಗಿ ಇಟ್ಟುಕೊಂಡಿರುವ ಕವಿಗಳನ್ನು

ಈ ಪದ್ಯದಲ್ಲಿ ಹೇಳುತ್ತಾನೆ—

ಗಜಗನ ಗುಣನಂದಿಯ ಮನ

ಸಿಜನಸಗನ ಚಂದ್ರಭಟ್ಟ ಗುಣವರ್ಮ ಶ್ರೀ |

ವಿಜಯರ ಹೊನ್ನನ ಹಂಪನ

ಸುಜನೋತ್ತಮನ ಸುಮಾರ್ಗಮಿದಪ್ಪೊಳೆ ಲಕ್ಷ್ಯಂ ||

ಇವರಲ್ಲಿ ಶ್ರೀವಿಜಯನ ವಿಷಯ ಹಿಂದೆ ಹೇಳಿದ್ದಾಯಿತು; ಹೊನ್ನನೂ ಹಂಪನೂ ಮುಂದೆ ಬರುವರು. ಮಿಕ್ಕವರಲ್ಲಿ, ಅಸಗನು ಪೊನ್ನನ ಹಿಂದೆ ಇದ್ದವನು: “ಕನ್ನಡ ಕವಿತೆಯೊಳಸಗಂಗಳನ್ನೊರ್ಮಡಿ” ಎಂದು ಪೊನ್ನನು ಹೇಳುತ್ತಾನೆ. ಗುಣನಂದಿಯೂ ಗುಣವರ್ಮನೂ ಸುಮಾರು 900ರಲ್ಲಿ ಇದ್ದಿರಬಹುದು; ಇವರನ್ನು ನೃಪತುಂಗನು ಹೇಳಿರುವುದರಿಂದ ಆತನಿಗೆ ಈಚೆಯವರು. ಮಲ್ಲಿಕಾರ್ಜುನನು ಗುಣನಂದಿಯ ಗ್ರಂಥದಿಂದ ಉದಾಹರಣೆಗಳನ್ನು ತೆಗೆದಿರುವಂತೆ ಹೇಳುತ್ತಾನೆ. ಗುಣವರ್ಮನ ಗ್ರಂಥದಿಂದ ವಿದ್ಯಾನಂದನ ಕಾವ್ಯಸಾರದಲ್ಲಿ ಪದ್ಯಗಳನ್ನು ಕೊಟ್ಟಿದೆ. ಗುಣವರ್ಮ ಎಂಬ ಹೆಸರಿನವರು ಇಬ್ಬರು ಇದ್ದಾರೆ. ಜನ್ನನನ್ನು (1209) ಸ್ತುತಿಸಿರುವನು ಒಬ್ಬನು (ಸು. 1235); ನಯಸೇನನು (1112) ಸ್ತುತಿಸಿರುವನೊಬ್ಬನು. ಇವನೇ ಇಲ್ಲಿ ಹೇಳಿರುವ ಮೊದಲನೆಯ ಗುಣವರ್ಮ (ಸು. 900).



ಈ ಗುಣವರ್ಮನು ಒಂದು ಹರಿವಂಶವನ್ನು ಬರೆದಿರುವಂತೆ ಕೇಶಿರಾಜನೂ ಇದನ್ನೇ ನೇಮಿನಾಥಪುರಾಣವೆಂದು ಪಾರ್ಶ್ವನೂ ಹೇಳಿದ್ದಾರೆ. ಶೂದ್ರಕವೆಂಬ ಗ್ರಂಥವನ್ನು ಬರೆದಿರುವುದಾಗಿ ವಿದ್ಯಾನಂದನ ಕಾವ್ಯಸಾರದಿಂದ ತಿಳಿಯಬರುತ್ತದೆ. ಈ ಶೂದ್ರಕ ಗ್ರಂಥದಲ್ಲಿ ಮಹೇಂದ್ರಾಂತಕ, ಕಾಮದ ಎಂಬ ಬಿರುದುಗಳುಳ್ಳ ಗಂಗರಾಜನಾದ ಎರೆಯಪ್ಪನನ್ನು (886-913) ಶೂದ್ರಕನಿಗೆ ಹೋಲಿಸಿದ್ದಾನೆ.\* ತನ್ನ ಪೋಷಕನಾದ ರಾಜನನ್ನು ಪ್ರಸಿದ್ಧ ಪುರುಷರಿಗೆ ಹೋಲಿಸಿ ಒಂದು ಲಾಂಛನ ಕಾವ್ಯವನ್ನೂ ತೀರ್ಥಕರಾದಿಗಳ ಪುರಾಣವನ್ನು ಹೇಳಿ ಒಂದು ಧಾರ್ಮಿಕ ಕಾವ್ಯವನ್ನೂ ಬರೆಯುವ ಪದ್ಧತಿಗೆ ನಾವು ತಿಳಿದಮಟ್ಟಿಗೆ ಗುಣವರ್ಮನೇ ಮೊದಲು. ಪಂಪ, ಪೊನ್ನ, ರನ್ನ ಮುಂತಾದವರು ಈ ಪದ್ಧತಿಯನ್ನು ಅನುಸರಿಸಿದ್ದಾರೆ.

ಈ ಗಂಗರ ಕಾಲದಲ್ಲಿಯೇ ಗುಣಗಾಂಕಿಯವೆಂಬ ಒಂದು ಭಂಡಶ್ಯಾಸ್ತ್ರ ಹುಟ್ಟಿದಂತೆ ತಮಿಳುಗ್ರಂಥದಿಂದ ತಿಳಿಯಬರುತ್ತದೆ.

## 4

ಅಂತೂ 10ನೆಯ ಶತಮಾನದ ಹೊತ್ತಿಗೆ ಕನ್ನಡದಲ್ಲಿ ಸಾಹಿತ್ಯದ ದಾರಿ ಸಮೃದ್ಧ, ಪ್ರೌಢಕವಿಗಳ ವಿಜಯಯಾತ್ರೆಗೆ ಸಕಲ ಸನ್ನಾಹವೂ ನಡೆದಿತ್ತು. ಭಾಷೆ ಪ್ರಾಕೃತ ಸಂಸ್ಕೃತ ಶಬ್ದಗಳಿಂದ ತುಂಬಿ, ಗ್ರಾಮ್ಯ, ದೇಶೀರೂಪಗಳನ್ನು ಬಿಟ್ಟು ಗ್ರಂಥಾರ್ಹವಾದ ಹಳಗನ್ನಡವಾಗಿತ್ತು. ಸಂಸ್ಕೃತದಿಂದಲೂ, ಪ್ರಾಕೃತದಿಂದಲೂ, ಕನ್ನಡದಿಂದಲೂ, ಉಚಿತವಾದ ವೃತ್ತಗಳು ಒದಗಿದ್ದುವು. ಉತ್ತಮವಾದ ಸಂಸ್ಕೃತ ಕಾವ್ಯಗಳನ್ನೂ ಅಲಂಕಾರ ಗ್ರಂಥಗಳನ್ನೂ ಅಭ್ಯಾಸಮಾಡಿ, ಉಭಯಕವಿಗಳಾಗಬಲ್ಲ ವಿದ್ವಾಂಸರನೇಕರು ಕನ್ನಡ ದೇಶದಲ್ಲಿ ರಾಜಸಭೆಗಳನ್ನು ಆಲಂಕರಿಸಿದರು. ಉತ್ತರದಲ್ಲಿ ರಾಷ್ಟ್ರಕೂಟ ಚಾಳುಕ್ಯರೂ, ದಕ್ಷಿಣದಲ್ಲಿ ಗಂಗರೂ ಪ್ರಬಲರಾಗಿ ದೇಶಭಾಷೆಯಲ್ಲಿ ಗ್ರಂಥಗಳನ್ನು ಬರಸಿ ತಮ್ಮ ಕೀರ್ತಿಯನ್ನು ಸ್ಥಿರವಾಗಿ ನಿಲ್ಲಿಸುವ ಉತ್ಸಾಹವುಳ್ಳವರಾದರು. ಕೊಪಣ, ಶ್ರವಣಬೆಳ್ಳೂಳೆ, ಮುಂತಾದ ಜೈನಕ್ಷೇತ್ರಗಳಲ್ಲಿಯೂ ರಾಜರ ಆಸ್ಥಾನಗಳಲ್ಲಿಯೂ ಇದ್ದ ಯೋಗಿಗಳೂ ಗುರುಗಳೂ ತಮ್ಮ ಮತಬೋಧನೆಗಾಗಿ ಕನ್ನಡದಲ್ಲಿ ಕಾವ್ಯನಿರ್ಮಾಣಕ್ಕೆ ಪ್ರೇರಕರಾದರು. ಕವಿತಾಮಾರ್ಗವನ್ನು ಕವಿರಾಜಮಾರ್ಗವೂ ಗುಣಗಾಂಕಿಯವೂ

\* ಕಾವ್ಯಸಾರ, ಪದ್ಯ 215, 437, 551.



ತೋರಿಕೊಟ್ಟಿತ್ತು. ಶ್ರೀವರ್ಧ, ಶ್ರೀವಿಜಯ, ಗುಣವರ್ನ ಮುಂತಾದ ಕವಿಗಳು ಶ್ರೇಷ್ಠವಾದ ಕಾವ್ಯಗಳನ್ನು ಗದ್ಯದಲ್ಲಿಯೂ ಪದ್ಯದಲ್ಲಿಯೂ ಬರೆದು, ಲೌಕಿಕ ಧಾರ್ಮಿಕ ಶಾಸ್ತ್ರೀಕ ವಿಷಯಗಳನ್ನು ಕನ್ನಡದಲ್ಲಿ ಸಾಧ್ಯವಾಗುವಂತೆ ಮಾಡಿದರು. ಈ ಮತಬೋಧಕರ, ಲಾಕ್ಷಣಿಕರ, ಕವಿಗಳ ಕೃಷಿಯಿಂದ, ಕನ್ನಡ ಸಾಹಿತ್ಯದ ಭೂಮಿ ಸಾರವತ್ತಾಗಿ ಕಡೆಗೆ ಪಂಪ, ಪೊನ್ನ, ರನ್ನ ಎಂಬ ಕವಿರತ್ನತ್ರಯದ ಕಾವ್ಯಗಳಲ್ಲಿ ಉತ್ಕೃಷ್ಟವಾದ ಫಲವನ್ನು ಕೊಡುವಂತಾಯಿತು.

ಈ ಆರಂಭಕಾಲದ ಗ್ರಂಥಗಳಲ್ಲಿ, ಸಿಕ್ಕಿರುವ ಒಂದು ಗ್ರಂಥವನ್ನು, ಅದರಲ್ಲಿರುವ ಕೆಲವು ಉದಾಹರಣೆಗಳ ಮುರುಕುಗಳನ್ನು, ಬಿಟ್ಟರೆ ಮಿಕ್ಕುವೆಲ್ಲವೂ ಮುಳುಗಿಯೇ ಹೋದುವೆ? ಇನ್ನೂ ಕೆಲವಾದರೂ ಒಳಗೆಯೇ ಅಡಗಿದ್ದು ಪ್ರಕಾಶಕ್ಕೆ ಬಂದಾವೆ? ಬಂದರೆ, ಆ ಕಾಲದ ಭಾಷೆ, ಭಂದಸ್ಸು, ಕಾವ್ಯಸ್ವರೂಪ, ಇವುಗಳ ವಿಷಯ ಎಷ್ಟು ತಿಳಿನಳಿಕೆಯಾದೀತು! ಚರಿತ್ರಕಾರರೂ, ಕಾವ್ಯರಸಿಕರೂ, ಬಹಳ ಕುತೂಹಲದಿಂದ ಈ ಕತ್ತಲೆಯ ತೆರೆ ಎದ್ದೀತೆ ಎಂದು ಆತ್ಮಕಡೆಯೇ ಕಣ್ಣಾಗಿರುವರು.



## IV. ಜೈನ ಕವಿಗಳು

ಒಟ್ಟು ದೃಷ್ಟಿ:—ಕನ್ನಡ ಸಾಹಿತ್ಯವನ್ನು ಮೊದಲು ಉತ್ತಮದಶೆಗೆ ತಂದವರು ಜೈನ ಕವಿಗಳು. ಕವಿಚರಿತಕಾರರು ಹೇಳಿರುವ 175 ಜೈನ ಕವಿಗಳಲ್ಲಿ, ಪ್ರಮುಖರಾದ ಸುಮಾರು 45 ಜನರನ್ನು ಆಯ್ದುಕೊಂಡು, ಅವರ ಹೆಸರು, ಕಾಲ, ಗ್ರಂಥಗಳನ್ನು ಒಂದೇ ಸಲ ದೃಷ್ಟಿಗೆ ಬೀಳುವಂತೆ ಇಲ್ಲಿ ತೋರಿಸಿದೆ.

### 1. ರಾಷ್ಟ್ರಕೂಟ-ಚಾಳುಕ್ಯ-ಗಂಗರ ಕಾಲ (941-1100)

ಸಂಸ (941)<sup>1</sup>—ಅದಿಪುರಾಣ, ವಿಕ್ರಮಾರ್ಜುನವಿಜಯ.<sup>2</sup>

ಮೊನ್ನ (950)—ಶಾಂತಿಪುರಾಣ, ಭುವನೈಕರಾಮಾಭ್ಯುದಯ.

ಜಾವುಂಡರಾಯ (978)—ಶ್ರೀಷಷ್ಟಿ, ಲಕ್ಷ್ಮಣ ಮಹಾಪುರಾಣ (ಗದ್ಯ).

ನಾಗವರ್ಮ I (990)—ಕಾದಂಬರಿ, ಭಂದೋಂಬುಧಿ (ಭಂಡಸ್ಸ).

ರನ್ನ (993)—ಅಜಿತಪುರಾಣ, ಸಾಹಸಭೀಮವಿಜಯ.

ಶ್ರೀಧರಾಚಾರ್ಯ (1049)—ಚಂದ್ರಪ್ರಭಚರಿತೆ, ಜಾತಕತಿಲಕ (ಜ್ಯೋತಿಷ).

ಶಾಂತಿನಾಥ (1068)—ಸುಕುಮಾರಚರಿತ.

### 2. ಕಳಚುರೈ-ಹೊಯ್ಸಳರ ಕಾಲ (1100-1350)

ನಾಗಚಂದ್ರ (1100)—ರಾಮಚಂದ್ರಚರಿತಪುರಾಣ, ಮಲ್ಲಿನಾಥಪುರಾಣ.

ಬ್ರಹ್ಮಶಿವ (1100)—ಸಮಯಪರೀಕ್ಷೆ (ಕಂದವೃತ್ತ).

ನಯಸೇನ (1112)—ಧರ್ಮಾಮೃತ.

ಕರ್ಣಪಾರ್ವ (1140)—ನೇಮಿನಾಥಪುರಾಣ.

ನಾಗವರ್ಮ II (1145)—ಕಾವ್ಯಾಲೋಕನ, (ಅಲಂಕಾರ, ವ್ಯಾಕರಣ),

ಕರ್ಣಾಟಕ ಭಾಷಾಭೂಷಣ (ವ್ಯಾಕರಣ), ವಸ್ತುಕೋಶ (ನಿಘಂಟು).

<sup>1</sup> ನೆಟ್ಟಿಗಿರುವ (Roman) ಸಂಖ್ಯೆಗಳು ಖಂಡಿತವಾದ ವರ್ಷಗಳು ; ಓರೆಯಾಗಿರುವವು (Italic) ಊಹೆಯ ಸುಮಾರು.

<sup>2</sup> ಬೇರೆ ಹೇಳದಿದ್ದರೆ ಗ್ರಂಥ ಚಂಪೂ ಕಾವ್ಯವೆಂದು ತಿಳಿಯಬೇಕು.



- ವೃತ್ತವಿಲಾಸ (1160)—ಧರ್ಮಪರೀಕ್ಷೆ.  
 ನೇಮಿಚಂದ್ರ (1170)—ಲೀಲಾವತಿ, ನೇಮಿನಾಥಪುರಾಣ.  
 ಬೊಮ್ಮಣ (1180)—ಗೊಮ್ಮಟ್ಟ ಸ್ತುತಿ (ವೃತ್ತ).  
 ಅಗ್ಗಲ (1189)—ಚಂದ್ರಪ್ರಭಪುರಾಣ.  
 ಆಚಣ್ಣ (1195)—ವರ್ಧಮಾನ ಪುರಾಣ.  
 ಬಂಧುವರ್ಮ (1200)—ಹರಿವಂಶಾಭ್ಯುದಯ, ಜೀವಸಂಜೋಧನೆ.  
 ಪಾರ್ಶ್ವ (1205)—ಪಾರ್ಶ್ವನಾಥಪುರಾಣ.  
 ಜನ್ನ (1209)—ಯತೋಧರಚರಿತೆ (ಕಂದವೃತ್ತ), (1230)—ಅನಂತನಾಥ  
 ಪುರಾಣ.  
 ಶಿಶುಮಾಯಣ (1233)—ತ್ರಿಪುರದಹನ ಸಾಂಗತ್ಯ, ಅಂಜನಾಚರಿತ್ರೆ  
 (ಸಾಂಗತ್ಯ).  
 ಗುಣನರ್ಮ II (1235)—ಪುಷ್ಪದಂತಪುರಾಣ, ಚಂದ್ರನಾಥಾಷ್ಟಕ.  
 ಕಮಲಭವ (1235)—ಶಾಂತೀಶ್ವರಪುರಾಣ.  
 ಆಂಡಯ್ಯ (1235)—ಕಬ್ಬಿಗರಕಾವನ.  
 ಮಲ್ಲಿಕಾರ್ಜುನ (1245)—ಸೂಕ್ತಿಸುಧಾರ್ಣವ (ಕಾವ್ಯಸಂಗ್ರಹ).  
 ಮಹಾಬಲ (1254)—ನೇಮಿನಾಥಪುರಾಣ.  
 ಕೇಶಿರಾಜ (1260)—ಶಬ್ದಮಣಿದರ್ಪಣ (ವ್ಯಾಕರಣ).  
 ಕುಮುದೇಂದು (1275)—ರಾಮಾಯಣ (ಷಟ್ಪದಿ).  
 ನಾಗರಾಜ (1331)—ಪುಣ್ಯಾಸ್ತವ.

### 3. ವಿಜಯನಗರದ ರಾಜರ ಕಾಲ (1350-1565)

- ಮಂಗರಾಜ (1360)—ಖಗೇಂದ್ರಮಣಿದರ್ಪಣ (ವೈದ್ಯ).  
 ಮಧುರ (1385)—ಧರ್ಮನಾಥಪುರಾಣ.  
 ಆಯತನರ್ಮ (1400)—ರತ್ನಕರಂಡಕ.  
 ಭಾಸ್ಕರ (1424)—ಜೀವಂಧರಚರಿತೆ (ಷಟ್ಪದಿ)  
 ಬೊಮ್ಮರಸ (1485)—ಸನತ್ಕುಮಾರಚರಿತೆ (ಷಟ್ಪದಿ), ಜೀವಂಧರ  
 ಸಾಂಗತ್ಯ.



ಮಂಗರಸ (1508)—ಜಯನೃಪಕಾವ್ಯ (ಷಟ್ಪದಿ), ಸಂಯಕ್ತಕೌಮುದಿ (ಷಟ್ಪದಿ).

ವಿದ್ಯಾನಂದ (1533)—ಕಾವ್ಯಸಾರ (ಕಾವ್ಯಸಂಗ್ರಹ).

ಸಾಳ್ವ (1550)—ಭಾರತ (ಷಟ್ಪದಿ), ರಸರತ್ನಾಕರ (ಅಲಂಕಾರ).

ದೊಡ್ಡಯ್ಯ (1550)—ಚಂದ್ರಪ್ರಭಚರಿತೆ (ಸಾಂಗತ್ಯ).

ರತ್ನಾಕರ (1557)—ಭರತೇಶವೈಭವ (ಸಾಂಗತ್ಯ), ಶತಕಗಳು.

#### 4. ಮೈಸೂರು ರಾಜರ ಕಾಲ (1565-1800)

ಬಾಹುಬಲಿ (1565)—ನಾಗಕುಮಾರ ಕಥೆ (ಸಾಂಗತ್ಯ).

ಪದ್ಮರಸ (1599)—ಶೃಂಗಾರ ಕಥೆ (ಸಾಂಗತ್ಯ).

ಭಟ್ಟಾಕಳಂಕ (1604)—ಕರ್ಣಾಟಕ ಶಬ್ದಾನುಶಾಸನ (ಸಂಸ್ಕೃತ ಸೂತ್ರ).

ಪಂಚಬಾಣ (1614)—ಭುಜಬಲಿಚರಿತೆ (ಸಾಂಗತ್ಯ).

ಚಂದ್ರನು (1646)—ಗೊಮ್ಮಟ್ಟಚರಿತೆ (ಸಾಂಗತ್ಯ).

ಧರಣಿಸಂಧಿತ (1650)—ಬಿಜ್ಜಳರಾಯಚರಿತೆ (ಸಾಂಗತ್ಯ).

ಚಿದಾನಂದ (1680)—ಮುನಿವಂಶಾಭ್ಯುದಯ (ಸಾಂಗತ್ಯ).

ದೇವಚಂದ್ರ (1797)—ರಾಮಕಥಾವತಾರ. (1830)—ರಾಜಾವಳಿಕಥೆ (ಗದ್ಯ).

ಚಂದ್ರಸಾಗರವರ್ಣಿ (1810)—ಕದಂಬಪುರಾಣ (ಷಟ್ಪದಿ), ಪರಶುರಾಮ ಭಾರತ (ಷಟ್ಪದಿ), ಭವ್ಯಾಮೃತ (ಕಂದ).

#### 1. ರಾಷ್ಟ್ರಕೂಟ-ಚಾಳುಕ್ಯ-ಗಂಗರ ಕಾಲ

ಚಿನ್ನದ ಮೊದಲುಬೆಳೆ:—ಹತ್ತನೆಯ ಶತಮಾನದಲ್ಲಿ ಕನ್ನಡ ಸಾಹಿತ್ಯವು ಇಬ್ಬರು-ಮೂವರು ಮಹಾಕವಿಗಳಿಂದ ಕವಿತಾ ಸಾಮ್ರಾಜ್ಯದ ತಳಹದಿಯನ್ನು ಭದ್ರವಾಗಿ ಹಾಕಿತು. ಉತ್ತರ ಕರ್ಣಾಟಕದಲ್ಲಿ ಚಾಳುಕ್ಯ ರಾಷ್ಟ್ರಕೂಟರ ಆಶ್ರಯದಲ್ಲಿ ಪಂಪ ಪೊನ್ನರೂ, ದಕ್ಷಿಣ ಕರ್ಣಾಟಕದಲ್ಲಿ ಗಂಗರ ಆಶ್ರಯದಲ್ಲಿ ಚಾವುಂಡರಾಯ ನಾಗವರ್ಮರೂ ಉಭಯರ ಆಶ್ರಯದಲ್ಲಿ ರನ್ನನೂ ಧಾರ್ಮಿಕ, ಲೌಕಿಕ, ಶೃಂಗಾರ ಕಾವ್ಯಗಳನ್ನೂ, ಲಕ್ಷಣಗ್ರಂಥವನ್ನೂ ರಚಿಸಿ ಮುಂದಿನ ಕವಿಗಳಿಗೆ ಆದರ್ಶಪ್ರಾಯ



ರಾದರು. ಹಿಂದಿನ ಕಾವ್ಯಗಳ ಸಾರವೆಲ್ಲಾ ಇವರ ಕಾವ್ಯಗಳಲ್ಲಿ ಸೇರಿಹೋಯಿತು. ಚಾವುಂಡರಾಯನು ತೀರ್ಥಕರರ, ಜೈನರ ಇತಿಹಾಸಗಳ, ಕಥಾಸಾರಾಂಶವನ್ನೆಲ್ಲಾ ಗದ್ಯದಲ್ಲಿ ಸಂಗ್ರಹಿಸಿದನು. ನಾಗವರ್ಮನು ಸಂಸ್ಕೃತ ಮತ್ತು ಕನ್ನಡ ಭಂಡಸ್ಸುಗಳನ್ನು ವಿವರಿಸಿ ಪ್ರದರ್ಶಿಸಿದನು. “ರತ್ನತ್ರಯ”ವೆಂದು ಪ್ರಸಿದ್ಧರಾದ ಪಂಪ ಪೊನ್ನ ರನ್ನರು ಶಾಂತಿರಸಪ್ರಧಾನವಾದ ತೀರ್ಥಕರ ಚರಿತ್ರೆಗಳನ್ನೂ, ವೀರರಸ ಪ್ರಧಾನವಾದ ಭಾರತ ರಾಮಾಯಣ ಕಥೆಗಳನ್ನೂ, ಉತ್ತಮವಾದ ಚಂಪೂ ಕಾವ್ಯಗಳಲ್ಲಿ ಎರಕ ಹೊಯ್ದ ದಿವ್ಯ ವಿಗ್ರಹಗಳನ್ನಾಗಿ ಮಾಡಿ ನಿಲ್ಲಿಸಿದರು. ನಾಗವರ್ಮನು ಬಾಣನ ಕಾದಂಬರಿಯನ್ನು ಕನ್ನಡಿಸಿ ಅದ್ಭುತರಸ ಶೃಂಗಾರ ರಸಗಳು ತುಂಬಿರುವ ಪ್ರೇಮಕಥೆಗೆ ಮೇಲುಪಂಕ್ತಿಯನ್ನು ಹಾಕಿದನು. ಅಂದಿನಿಂದ ಇಂದಿನವರೆಗೂ, ಸುಮಾರು ಸಾವಿರ ವರ್ಷಗಳ ಕಾಲ, ಧರ್ಮಕಥೆ, ವೀರಕಥೆ, ಪ್ರೇಮಕಥೆಯನ್ನು ಬರೆಯತಕ್ಕವರಿಗೆಲ್ಲಾ ಪಂಪ ರನ್ನ ನಾಗವರ್ಮರು “ಗುರುತಾ ಪ್ರತೀತಿ”\*ಯನ್ನು ಕೈಕೊಂಡವರಾಗಿದ್ದಾರೆ.

### ಪಂಪ

ಕನ್ನಡ ಕವಿಗಳಿಗೆಲ್ಲಾ ಆದಿಕವಿ, ಸಮ್ರಾಜ, “ಪಸರಿಪ ಕನ್ನಡಕ್ಕೊಡೆಯ ನೊರ್ವನೆ”† ಪಂಪ. ಈತನನ್ನು ಹೆತ್ತು ಕನ್ನಡಮಾತಿ ಮಹಾಕವಿಮಾತಿ ಯಾದಳು. ಈತನ ಕಾವ್ಯಗಳು ಹಿಂದಿನ ಕಾವ್ಯಗಳನ್ನೆಲ್ಲಾ “ಇಕ್ಕಿ ಮೆಟ್ಟಿ ದುವು”; ಮುಂದಿನ ಕಾವ್ಯಗಳಿಗೆಲ್ಲಾ ಬಟ್ಟೆದೋರಿದುವು. ಈತನು ಬೆಳೆಯು ತ್ತಿದ್ದಾಗ ಚಾಳುಕ್ಯರನ್ನು ಸೋಲಿಸಿ ರಾಷ್ಟ್ರಕೂಟರು ಕರ್ಣಾಟಕವನ್ನು ಆಳು ತ್ತಿದ್ದರು. ಅವರಲ್ಲಿ “ಸಾಮಂತ ಚೋಡಾಮಣಿ”ಯಾಗಿ, “ವಿಕ್ರಮಾರ್ಜುನ”, “ಗುಣಾರ್ಣವ” ಎಂಬ ಬಿರುದುಗಳನ್ನು ಧರಿಸಿ, ತನ್ನ ಮನೆತನವನ್ನು ಮತ್ತೆ ಸಾಮ್ರಾಜ್ಯಸ್ಥಾನಕ್ಕೆ ಎತ್ತುವುದನ್ನೇ ನಿರೀಕ್ಷಿಸುತ್ತಿದ್ದ ಅರಿಕೇಸರಿ ಯೆಂಬ ಚಾಳುಕ್ಯ ರಾಜನಿದ್ದನು. ಈತನಿಗೆ ಮುದ್ದುಹೆಸರು. “ಪ್ರಿಯಗಳ್ಳ”, “ಅರಿಗ.” ಈತನ ಆಸ್ಥಾನಕ್ಕೆ ಪಂಪನಿಗೆ ಕರೆ ಬಂದಿತು: “ಕವಿತಾಗುಣಾರ್ಣವ”ನೆಂಬ ಬಿರುದು ಸಂದಿತು. ರಾಜ, ವೈದಿಕಮತಾನಲಂಬಿ; ಕವಿ, ವೈದಿಕರ ವಂಶ, ಆದರೆ ಜೈನಧರ್ಮಿ. ಮೂರು ತಿಂಗಳಲ್ಲಿ ತನ್ನ ಪ್ರಿಯಧರ್ಮವನ್ನು ಬೆಳಗುವ

\* ನೃಪತುಂಗ.

† ನಾಗರಾಜ.



ಅದಿಪುರಾಣವನ್ನು ರಚಿಸಿ ತನ್ನ ಕೀರ್ತಿಧ್ವಜವನ್ನು ನೆಟ್ಟು ಯಶೋದುಂದುಭಿಯನ್ನು  
ಮೊಳಗಿದ್ದನು—

ದುಂದುಭಿಗಭೀರನಿನದಂ

ದುಂದುಭಿಸಂವತ್ಸರೋದ್ಭವಂ ಪ್ರಕಟಯಶೋ ||

ದುಂದುಭಿ ಸಿಂಹಾಸನಸುರ

ದುಂದುಭಿಪತಿ ಚರಣಕಮಳಭೃಂಗಂ ಪಂಪಂ ! ||

(ಅದಿಪುರಾಣ I. 33.)

ರಾಜನ ಕ್ಷತ್ರರಕ್ತವೂ, ಕವಿಯ ಬ್ರಾಹ್ಮಣರಕ್ತವೂ ಒಟ್ಟಿಗೆ ಕುದಿದುವು.  
ನೇದವ್ಯಾಸರ ಮಹಾಭಾರತವು ಪಂಪನ ವಿಕ್ರಮಾರ್ಜುನ ವಿಜಯವಾಗಿ ಪರಿಣಮಿ  
ಸಿತು—ಆರು ತಿಂಗಳಲ್ಲಿ! ಪಂಪಭಾರತದಲ್ಲಿ “ವಿಭವದೊಳರಿಗಂಗಾಯ್ತು ರಾಜ್ಯಾಭಿ  
ಷೇಕಂ”! (ಭಾರತ XIV. 18). “ಪ್ರಿಯಗಳ್ಳಂಗೊಸೆದೀಗೆ ಮಂಗಳಮಹಾ  
ಶ್ರೀಯಂ ಜಯಶ್ರೀಯುಮಂ”! ಎಂಬ ರಾಜಾಶೀರ್ವಾದವಾಯಿತು. (XIV. 35).  
ಒಂಬತ್ತು ತಿಂಗಳಲ್ಲಿ ಕನ್ನಡತಾಯಿ ಪಂಪಾಪತಿಯ ಪ್ರಸಾದದಿಂದ ಎಲ್ಲರ  
ಹೃದಯದಿಂದಲೂ ಹೊಮ್ಮುವ ಬಿರುದಿನ ಕವಿರತ್ನವನ್ನು, ಕವಿಚಕ್ರವರ್ತಿಯನ್ನು  
ಹಡೆದಳು.

ಪಂಪನ ಪೂರ್ವಿಕರು ವೆಂಗಿ ಪಳುವಿನ ವತ್ಸಕುಲದ ಬ್ರಾಹ್ಮಣರು. “ತನ್ನ  
ಧ್ವರಧೂಮದೆ ನಿಜಯಶಮಂ ಕರಿದು ಮಾಡಿದ” ಮಾಧವ ಸೋಮಯಾಜಿ; ಆತನ  
ಮಗ ಅಭಿಮಾನಚಂದ್ರ; ಆತನ ಮಗ ಕೊಮರಯ್ಯ; ಆತನ ಮಗ ಅಭಿರಾಮ  
ದೇವರಾಯ, ಪಂಪನ ತಂದೆ, ಕೊಂಡಕುಂದಾನ್ವಯದ ಜೈನನಾದನು—

ಜಾತಿಯೊಳ್ಲಮುತ್ತಮದ ಜಾತಿಯ ವಿಸ್ತಕುಲಂಗೆ ನಂಬಲೇ

ಮಾತೊ ಜಿನೇಂದ್ರ ಧರ್ಮಮೆ ವಲಂ ದೊರೆ ಧರ್ಮದೊಳೆಂದು ತ |

ಜ್ಞಾತಿಯನುತ್ಪರೋತ್ತರಮೆ ಮಾಡಿ ನೆಗಟ್ಟಿದನಿಂತಿರಾತ್ಮವಿ

ಖ್ಯಾತಿಯನಾತನ, ಆತನ ಮಗಂ ನೆಗಟ್ಟಂ ಕವಿತಾಗುಣಾರ್ಣವಂ ||

(ಭಾರತ XIV. 48)



ಮುನಿಜನದೋದಿಸಿದೋಜೆಯೊ  
 ಳನುವದಿಪುದೊಂದೆ ಕೊಂಡಕುಂದಾನ್ವಯ ನಂ |  
 ದನವನ ಶುಕಮೊಂದೆನಗಿನಿ |  
 ಸನುಗ್ರಹಂಗೆಯ್ಗೆ ಕರುಣದಿಂ ಮುನಿನಿವಹಂ ||

(ಆದಿಪುರಾಣ I. 14)

ಪಂಪನು ದುಂದುಭಿ ಸಂವತ್ಸರದಲ್ಲಿ ಕ್ರಿ. ಶ. 902ರಲ್ಲಿ ಹುಟ್ಟಿದನು. ಆದಿ  
 ಪುರಾಣವನ್ನು ಶಾ. ಶ. 863ನೆಯ ಪ್ಲವ ಸಂವತ್ಸರದಲ್ಲಿ ಬರೆದನು.

ಶಕವರ್ಷಮೆಂಟುನೂಟ  
 ಕೆ ಕಡೆಯೊಳಲುತ್ತುಮೂಟು ಸಂದಂದು ಜಗತ್ |  
 ಪ್ರಕಟ ಪ್ಲವಸಂವತ್ಸರ  
 ದ ಕಾರ್ತಿಕಂ ಮುದಮನೀಯೆ ನಂದೀಶ್ವರದೊಳ್ ||

ಸಿತಪಕ್ಷದ ಪಂಚಮಿದಿನ  
 ಪತಿನಾರಂ ಶುಭದ ಮೂಲನಕ್ಷತ್ರದೊಳ |  
 ನಿತ್ಯತಮಾಗೆ ನೆಗಬ್ಬುದೀ ಮ  
 ತೃತಿ ಜಗದೊಳ್ ಪುದಿದು ಸಾಗರಾಂತಕ್ಷತಿಯಂ ||

(ಆದಿಪುರಾಣ XVI. 76, 77)

ಭಾರತದಲ್ಲಿ ಬನವಾಸಿ ದೇಶವನ್ನು ಮನಸ್ಸು ಕರಗುವಂತೆ ವರ್ಣಿಸಿರುವು  
 ದನ್ನು ನೋಡಿದರೆ, ಅಲ್ಲಿಯೇ ಹುಡುಗನಾಗಿ ಬೆಳೆದಂತೆ ತೋರುತ್ತದೆ. ವಿಷ್ಣು  
 ಪುರಾಣದ ನೆನಪೂ, ಬಾಲಕನ ಪ್ರಕೃತಿ ಸೌಂದರ್ಯಾನುಭವದ ನೆನಪೂ, ದೇಶಾಭಿ  
 ಮಾನವೂ ಹೇಗೆ ಕಲೆಯುತ್ತವೆ, ನೋಡಿ :—

ಸೊಗಯಿಸಿ ಬಂದ ಮಾಮರನೆ, ತಕ್ತೆಲೆವಳ್ಳಿಯೆ, ಪೂತ ಜಾತಿ ಸಂ  
 ಪಗೆಯೆ, ಕುಕಿಲ್ವ ಕೋಗಿಲೆಯೆ, ಪಾಡುವ ತುಂಬಿಯೆ, ನಲ್ಲರೊಳ್ಳೊಗಂ |  
 ನಗೆಮೊಗದೊಳ್ ಪಳಂಚಲೆಯೆ ಕೂಡುವ ನಲ್ಲರೆ, ನೋಬ್ಬೊಡಾವ ಬೆ  
 ಟ್ಪುಗಳೊಳಮ್, ಅವ ನಂದನವನಂಗಳೊಳಮ್, ಬನವಾಸಿದೇಶದೊಳ್ ||



ಜಾಗದ ಭೋಗದಕ್ಕರದ ಗೇಯದ ಗೊಟ್ಟೆಯಲಂಪಿನಿಂಪುಗ  
 ಳ್ಗಗರಮಾದ ಮಾನಸರೆ ಮಾನಸರ್ ! ಅಂತವರಾಗಿ ಪುಟ್ಟಲೇ |  
 ನಾಗಿಯುಮೇನೋ ತೀರ್ದಪುದೆ ? ತೀರದೊಡಂ ಮುಱಿದುಂಬಿಯಾಗಿ ಮೇಣ್  
 ಕೋಗಿಲೆಯಾಗಿ ಪುಟ್ಟುವುದು ನಂದನದೊಳ್ ವನವಾಸಿದೇಶದೊಳ್ ||

ತೆಂಕಣಗಾಳಿ ಸೋಂಕಿದೊಡಮ್ ಒಳ್ಳು ಡಿಗೇಳ್ತೊಡಮ್, ಇಂಪನಾಳ್ಡ ಗೇ  
 ಯಂ ಕಿವಿವೊಕ್ಕೊಡಮ್, ಬಿರಿದ ಮಲ್ಲಿಗೆಗಂಡೊಡಮ್, ಆದಕೆಂದಲಂ |  
 ಪಂ ಕೆಳಗೊಂಡೊಡಮ್, ಮಧುಮಹೋತ್ಸವ ಮಾದೊಡಮ್, ಏನನೆಂಬಿನಾ  
 ರಂಕುಸಮಿಟ್ಟೊಡಂ ನೆನೆವುದೆನ್ನ ಮನಂ ವನವಾಸಿದೇಶಮಂ ! ||

ಅಮರ್ದಂ ಮುಕ್ಕುಳಿಸಂತುಟಪ್ಪ ಸುಸಿಲೊಂದಿಂಪುಂ ತಗುಳ್ತೊಂದು ಗೇ  
 ಯಮುಮ್, ಆದಕ್ಕರಗೊಟ್ಟೆಯುಂ, ಚದುರರೊಳ್ವಾತುಂ, ಕುಳಿರ್ ಕೋಟ್ಟಿಜೊಂ |  
 ಪಮುಮ್, ಏನೇಟ್ಟುದನುಳ್ಳ ಮೆಯ್ಸುಕಮುಮ್, ಇಂತೆನ್ನಂ ಕರಂನೋಡಿ ನಾ  
 ಡೆ ಮನಂಗೊಂಡಿರೆ ತೆಂಕನಾಡ ಮಱಿಯಲ್ಲಿನ್ನೇಂ ಮನಂಬರ್ಕುಮೇ ||

(ಭಾರತ IV. 28-31)

ಅರಿಕೇಸರಿಯ ರಾಜಧಾನಿಯಾದ ಪುಲಿಗೆರೆಯ ತಿರುಳಕನ್ನಡದಲ್ಲಿ ಸಹಜವಾಗಿ  
 ಭಾರತವನ್ನು ಬರೆದಿದ್ದಾನೆ. ನೃಪತುಂಗನೂ ಈ ಪ್ರಾಂತವನ್ನು ಕನ್ನಡದ ತಿರು  
 ಕೆಂದು ಹೇಳಿದ್ದಾನೆ; ಈ ಕನ್ನಡವನ್ನೇ ಹುಡುಗನಿಂದಲೂ ಪಂಪನು ಪಳಗಿಸಿ  
 ಸ್ವಾಧೀನಕ್ಕೆ ತಂದುಕೊಂಡಿರಬೇಕು.

ರಾಜದ್ರಾಜಕ ಮೆನಿಸಿದ

ಸಾಜದ ಪುಲಿಗೆರೆಯ ತಿರುಳ ಕನ್ನಡದೊಳ್ ನಿ |

ವಾಙ್ಮಜದೇಸಕದೊಳೆ ಪುದಿದೊಂ

ದೋಜೆಯ ಬಲದಿನಿಯ ಕವಿತೆ ಪಂಪನ ಕವಿತೆ ! ||

(ಭಾರತ XIV. 58).

ಪಂಪನ ಗುರು ದೇವೇಂದ್ರಮುನಿ. ಈತನನ್ನು ಶ್ರವಣಬೆಳ್ಳೂಳದ 66ನೆಯ  
 ಶಾಸನದಲ್ಲಿ ಭಾರತೀಭಾಳಪಟ್ಟನೆಂದು ಹೊಗಳಿದೆ. ಆದಿಪುರಾಣದ ಆಶ್ವಾಸಾಂತ  
 ಗದ್ಯಗಳಲ್ಲಿ ಕವಿ ಈತನ ಹೆಸರನ್ನು ಭಕ್ತಿಯಿಂದ ಸ್ಮರಿಸುತ್ತಾನೆ. ಕನ್ನಡ ಕವಿಗಳು



ಈ ರೀತಿಯ ಗದ್ಯವನ್ನು ಬರೆಯುವುದಕ್ಕೆ ಉದಾಹರಣೆಯಾಗಿ ಇದನ್ನು ಕೊಡಬಹುದು.—

“ಇದು ದೇವೇಂದ್ರ ಮುನೀಂದ್ರ ವಂದ್ಯ ಸರಮಜಿನೇಂದ್ರ ಮುಖಚಂದ್ರ ವಾಕ್ಚಂದ್ರಿಕಾಪ್ರಸರ ಪ್ರಸಾದೋದೀರ್ಣ ಸೂಕ್ತಿ ಕಲ್ಲೋಲ ಮಾಲಾಕೀರ್ಣ ಕವಿತಾಗುಣಾರ್ಣವ ಪ್ರಣೀತಮಪ್ಪಾದಿಪುರಾಣದೊಳ್ . . . .”

ಭಾರತದ ಆಶ್ವಾಸದ ಕೊನೆಯ ಗದ್ಯ ಹೀಗಿದೆ—

“ಇದು ವಿವಿಧ ವಿಬುಧ ಜನ ವಿನುತ ಜಿನಸದಾಂಭೋಜ ವರಪ್ರಸಾದೋತ್ಪನ್ನ ಪ್ರಸನ್ನ ಗಂಭೀರವಚನ ರಚನ ಚತುರ ಕವಿತಾಗುಣಾರ್ಣವ ವಿರಚಿತ

440 ನೆಯ ಪುಟವಾದ ಮೇಲೆ 443 ಎಂ. ತಪ್ಪಾಗಿ ಅಚ್ಚಾಗಿದೆ.  
ಅದನ್ನು 441 ಎಂ. ತಿದ್ದಿ ಕೊಳ್ಳಬೇಕಾಗಿ ವಿನಂತಿ.

ಪ್ರೀಣನಕರಮಂ ಜಗತ್ತಯಪ್ರಕಟಿತ ಕ |  
ಲ್ಯಾಣಮನೀ ನೆಗಬ್ಬಾದಿಪು  
ರಾಣಮನಪರಿಮಿತಭಕ್ತಿಯಿಂ ವಿರಚಿಸುವೆಂ ||

(ಅದಿಪುರಾಣ I. 37,42)

ಭಾರತದಲ್ಲಿಯೂ ಹೀಗೆಯೇ! ವ್ಯಾಸ “ಭಟ್ಟಾರಕ”ರಲ್ಲಿ ಭಕ್ತಿ, ನಮ್ರತೆ; ತನ್ನ ರಾಜನಲ್ಲಿ ಪ್ರೇಮ, ಹೆಮ್ಮೆ :—

ವ್ಯಾಸ ಮುನೀಂದ್ರ ರುಂದ್ರ ವಚನಾಮೃತವಾರ್ಧಿಯನೀಸುವೆಂ ; ಕವಿ  
ವ್ಯಾಸನೆಂಬ ಗರ್ವಮೆನಗಿಲ್ಲ, ಗುಣಾರ್ಣವನೊಳ್ಳು ಮನ್ನನೋ |  
ವಾಸವನೆಯ್ದೆ ಪೇಟ್ಟ ಪೆನದಲ್ಲದೆ, ಗರ್ವವೆ ದೋಷಮ್, ಅಲ್ಪಿಗಂ  
ದೋಷವೆ ? ಕಾಣೆನ್, ಎನ್ನ ಉವ ಮಾಯ್ಕಿಯ ಪೇಟ್ಟಿನಿದಾವ ದೋಷವೋ |||



ಜಾಗದ ಭೋಗದಕ್ಕರದ ಗೇಯದ ಗೊಟ್ಟಿಯಲಂಪಿನಿಂಪುಗ  
 ಳ್ಗ ಗರಮಾದ ಮಾನಸರೆ ಮಾನಸರ್ ! ಅಂತವರಾಗಿ ಪುಟ್ಟಲೇ |  
 ನಾಗಯುಮೇನೊ ತೀರ್ಥವುದೆ ? ತೀರದೊಡಂ ಮಲುದುಂಬಿಯಾಗಿ ಮೇಣ್  
 ಕೋಗಿಲೆಯಾಗಿ ಪುಟ್ಟುವುದು ನಂದನದೊಳ್ ವನವಾಸಿದೇಶದೊಳ್ ||

ತೆಂಕಣಗಾಳಿ ಸೋಂಕಿದೊಡಮ್ ಒಳ್ಳುಡಿಗೇಳ್ತೊಡಮ್, ಇಂಪನಾಳ್ತ ಗೇ  
 ಯಂ ಕಿವಿವೊಕ್ಕೊಡಮ್, ಬಿರಿದ ಮಲ್ಲಿಗೆಗಂಡೊಡಮ್, ಆದಕೆಂದಲಂ |  
 ಪಂ ಕೆಳಗೊಂಡೊಡಮ್, ಮಧುಮಹೋತ್ಸವ ಮಾದೊಡಮ್, ಏನನೆಂಬಿನಾ  
 ರಂಕುಸಮಿಟ್ಟೊಡಂ ನೆನೆವುದೆನ್ನ ಮನಂ ವನವಾಸಿದೇಶಮಂ ! ||

೨೨-೨-೨೨ - ೨



ಳೆಂದು

ಸ್ವಾಧೀನಕ್ಕು ತಂದುಕೊಂಡಿರಬೇಕು.

ರಾಜದ್ರಾಜಕ ಮೆನಿಸಿದ  
 ಸಾಜದ ಪುಲಿಗೆಟಿಯ ತಿರುಳ ಕನ್ನಡದೊಳ್ ನಿ |  
 ವ್ಯಾಜದೆಸಕದೊಳೆ ಪುದಿದೊಂ  
 ದೋಜೆಯ ಬಲದಿನಿಯ ಕವಿತೆ ಪಂಪನ ಕವಿತೆ ! ||

(ಭಾರತ XIV. 58).

ಪಂಪನ ಗುರು ದೇವೇಂದ್ರಮುನಿ. ಈತನನ್ನು ಶ್ರವಣಬೆಳ್ಳೂಳದ 66ನೆಯ  
 ಶಾಸನದಲ್ಲಿ ಭಾರತೀಭಾಳಪಟ್ಟನೆಂದು ಹೊಗಳಿದೆ. ಅದಿವುರಾಣದ ಅಶ್ವಾಸಾಂತ  
 ಗದ್ಯಗಳಲ್ಲಿ ಕವಿ ಈತನ ಹೆಸರನ್ನು ಭಕ್ತಿಯಿಂದ ಸ್ಮರಿಸುತ್ತಾನೆ. ಕನ್ನಡ ಕವಿಗಳು



ಈ ರೀತಿಯ ಗದ್ಯವನ್ನು ಬರೆಯುವುದಕ್ಕೆ ಉದಾಹರಣೆಯಾಗಿ ಇದನ್ನು ಕೊಡಬಹುದು.—

“ಇದು ದೇವೇಂದ್ರ ಮುನೀಂದ್ರ ವಂದ್ಯ ಪರಮಜಿನೇಂದ್ರ ಮುಖಚಂದ್ರ ವಾಕ್ಚಂದ್ರಿಕಾಪ್ರಸರ ಪ್ರಸಾದೋದೀರ್ಣ ಸೂಕ್ತಿ ಕಲ್ಲೊಲ್ಲ ಮಾಲಾಕೀರ್ಣ ಕವಿತಾಗುಣಾರ್ಣವ ಪ್ರಣೀತಮಪ್ಪಾದಿಪುರಾಣದೊಳ್ . . . .”

ಭಾರತದ ಅಶ್ವಾಸದ ಕೊನೆಯ ಗದ್ಯ ಹೀಗಿದೆ—

“ಇದು ವಿವಿಧ ವಿಬುಧ ಜನ ವಿನುತ ಜಿನಪದಾಂಭೋಜ ವರಪ್ರಸಾದೋತ್ಪನ್ನ ಪ್ರಸನ್ನ ಗಂಭೀರವಚನ ರಚನ ಚತುರ ಕವಿತಾಗುಣಾರ್ಣವ ವಿರಚಿತ ಮಪ್ಪ ವಿಕ್ರಮಾರ್ಜುನ ವಿಜಯದೊಳ್.”

ಗುರುಪ್ರಸಾದ! ಜಿನೇಶ್ವರಪ್ರಸಾದ!—ಈ ಭಕ್ತಶಿರೋಮಣಿಯ ಭಕ್ತಿಯನ್ನೂ, ವಿನಯವನ್ನೂ ನೋಡಿ :—

ಪೆಸೆಗೊಂಡಿಂದ್ರನರೇಂದ್ರವಂದ್ಯನನೊಬ್ಬತ್ತಾನುಮೋರೋಮೆ ಚಿಂ  
ತಿಸಿದೊಂಗಂ ಪವಣೆಲ್ಲ ಪುಣ್ಯಮೆನೆ, ಪೂಣೆದ್ದೊಳ್ಳಿಂದಮೋರಂತೆ ಭಾ |  
ವಿಸಿ ತಾನ್ ತನ್ಮಯನಾಗಿ ತಚ್ಚರಿತಮಂ ಕಾವ್ಯಂಗಳೊಳ್ ಕೂಡೆ ಬ  
ಣ್ಣಿಸಿ ಪೇಟ್ಟಾತನ ಕರ್ಮನಿರ್ಜರೆಯನಂತಿಂತುಂತೆನಲ್ ಬರ್ಕುಮೇ ? ||

ಪ್ರಾಣಿಹಿತಮಂ ವಿನೇಯ  
ಪ್ರೀಣನಕರಮಂ ಜಗತ್ತಯಪ್ರಕಟಿತ ಕ |  
ಲಾಘವಮನೀ ನೆಗಲ್ಪಾದಿಪು  
ರಾಣಮನಪರಿಮಿತಭಕ್ತಿಯಿಂ ವಿರಚಿಸುವೆಂ ||

(ಅದಿಪುರಾಣ I. 37,42)

ಭಾರತದಲ್ಲಿಯೂ ಹೀಗೆಯೇ! ವ್ಯಾಸ “ಭಟ್ಟಾರಕ”ರಲ್ಲಿ ಭಕ್ತಿ, ನಮ್ರತೆ; ತನ್ನ ರಾಜನಲ್ಲಿ ಪ್ರೇಮ, ಹೆಮ್ಮೆ :—

ವ್ಯಾಸ ಮುನೀಂದ್ರ ರುಂದ್ರ ವಚನಾಮೃತವಾರ್ಧಿಯನೀಸುವೆಂ ; ಕವಿ  
ವ್ಯಾಸನೆನೆಂಬ ಗರ್ವಮೆನಗಿಲ್ಲ, ಗುಣಾರ್ಣವನೊಳ್ಳು ಮನ್ನೆನೋ |  
ವಾಸಮನೆಯ್ದೆ ಪೇಟ್ಟ ಪೆನದಲ್ಲದೆ, ಗರ್ವಮೆ ದೋಷಮ್, ಅಲ್ಪಗಂ  
ದೋಷಮೆ ? ಕಾಣೆನ್, ಎನ್ನ ಟಾವ ಮಾಲ್ಪಿಯೆ ಪೇಟ್ಟಿನಿದಾವ ದೋಷನೋ !!!



ವಿಪ್ರಳಯಶೋವಿತಾನಗುಣಮಿಲ್ಲದನಂ ಪ್ರಭುಮಾಡಿ ಪೂರ್ವಭೂ  
ಮಿಸರ ಪದಂಗಳಂ ಪುಗಿಸಿ ಪೋಲಿ [ಸರ್]! ಈತನುದಾತ್ತಪೂರ್ವಭೂ |  
ಮಿಸರುಮನೊಬ್ಬನೊಳ್ ತಗುಳೆ ವಂದೊಡೆ, ಈ ಕಥೆಯೊಳ್ ತಗುಳ್ಳಪೋ  
ಲಿವೊಡೆನಗಲ್ಪಿಯಾದುದು ಗುಣಾರ್ಣವಭೂಭುಜನಂ ಕಿರೀಟಿಯೊಳ್ ||

(ಭಾರತ I. 13,14)

ಪಂಪನ ಸ್ವಾಭಿಮಾನವೂ ಗಾಂಭೀರ್ಯವೂ ಹೇಗೆ ಹೊರಟುಬರುತ್ತವೆ !  
ಅರಿಕೇಸರಿಯ ಆಸ್ಥಾನದಲ್ಲಿ ಪಂಪನು ಕೇವಲ ಕವಿಯೇ ಆಗಿರಲಿಲ್ಲ ;  
ಕಲಿಯೂ ಆಗಿದ್ದನು (ದಂಡನಾಯಕನಾಗಿದ್ದಿರಬಹುದು) :—

ಪಂಪಂ, ಧಾತ್ರೀವಳಯ ನಿ  
ಳಿಂಪಂ, ಚತುರಂಗಬಳ ಭಯಂಕರಣಂ, ನಿ |  
ಷ್ಯಂಪಂ, ಲಲಿತಾಲಂಕರ  
ಣಂ [ಪಂಚಶರೈ] ಕರೂಪನ್, ಅಪಗತಪಾಪಂ ! ||

ಕವಿತೆ ನೆಗಲ್ಪ್ತಿಯಂ ನಿಱುಸೆ, ಜೋಳದಪಾಟು ನಿಜಾಧಿನಾಥನಾ  
ಹವದೊಳರಾತಿನಾಯಕರ ಪಟ್ಟನೆ ಪಾಟುಸೆ, ಸಂದ ಪೆಂಪು ಭೂ |  
ಭುವನದೊಳಾಗಳುಂ ಬೆಳಗೆ, ಮಿಕ್ಕಭಿಮಾನದ ಮಾತು ಕೀರ್ತಿಯಂ  
ವಿವರಿಸೆ, ಸಂದನೇಂ ಕಲಿಯೊ ಸತ್ಯವಿಯೋ ಕವಿತಾಗುಣಾರ್ಣವಂ ||

(ಭಾರತ XIV. 49,50)

ಇಷ್ಟು ಪದ್ಯಗಳಲ್ಲಿಯೇ ಪಂಪನ ಗಂಭೀರ ಮೂರ್ತಿ ನಮ್ಮ ಕಣ್ಣೆದುರಿಗೆ ಎದ್ದು ನಿಲ್ಲು  
ತ್ತದೆಯಲ್ಲವೆ ? ಕರ್ಣಾಟಕದ ಸ್ವರ್ಣಯುಗಕ್ಕೆ ತಕ್ಕ ಆತ್ಮಜ್ಯೋತಿ, ನಡೆ, ನುಡಿ,  
ಆಕಾರ, ಕೆಚ್ಚು !

ಗ್ರಂಥಗಳು :—ಕ್ರಿ.ಶ 941ರಲ್ಲಿ, ತನ್ನ 39 ನೆಯ ವರ್ಷದಲ್ಲಿ, ಪರಿಸ್ಥಿತಿ  
ವಾದ ಪ್ರತಿಭೆಯಲ್ಲಿ ಪಂಪನು ಎರಡು ಗ್ರಂಥಗಳನ್ನು ಮೇಲೆ ಹೇಳಿರುವಂತೆ ಬರೆದನು.  
ಸಧರ್ಮಿಗಳ ಕಲ್ಯಾಣಕ್ಕಾಗಿಯೂ, ಆತ್ಮಕಲ್ಯಾಣಕ್ಕಾಗಿಯೂ ಅದಿಪುರಾಣವನ್ನು  
“ ತಮ್ಮತಮ್ಮಣುಗಿಂಪಂ ಪೆಸರಿಟ್ಟು ಬಂಧಸಮೂಹಂ ವೇಟಿಂದೊಡೆ ವೇಬಲಾಂ



ಬಗ್ಗಿದಂದೆಂ” ; (ಅದಿಪುರಾಣ I. 34). ಯಾವ ಲಾಭಕ್ಕೂ ಅಲ್ಲ; ಯಾರ ಮೆಚ್ಚಿಕೆಗೂ ಅಲ್ಲ.

ಕವಿತೆಯೊಳಾಸೆಗೆಯ್ವು ಫಲನಾವುದೊ ? ಪೂಜೆ, ನೆಗಟ್ಟಿ, ಲಾಭಮೆಂ  
ಬಿವೆ ವಲಮ್ ; ಇಂದ್ರಪೂಜೆ, ಭುವನಸ್ತುತಮಪ್ಪ ನೆಗಟ್ಟಿ, ಮುಕ್ತಿ ಸಂ |  
ಭವಿಸುವ ಲಾಭಮೆಂಬಿವೆ ಜಿನೇಂದ್ರಗುಣಸ್ತುತಿಯಿಂದೆ ತಾಮೆ ಸಾ  
ರವೆ ? ಪೆಜಿರವುದೇಂ, ಪೆಜಿರ ಮಾಡುವುದೇಂ, ಪೆಜಿರಿದಮಪ್ಪುದೇಂ? || (I. 36)

ಅದುದರಿಂದ ತನ್ನ ಆತ್ಮತುಷ್ಟಿಗಾಗಿ, ತನ್ನ ಕವನಶಕ್ತಿಯನ್ನು ಮೀಸಲಿರೆದು  
ಧರ್ಮಗ್ರಂಥವನ್ನು ರಚಿಸಿದನು.

ಇದುವೆ ಸುಕವಿಪ್ರಮೋದ  
ಪ್ರದಮ್, ಇದುವೆ ಸಮಸ್ತ ಭವ್ಯಲೋಕಪ್ರಮುದ |  
ಪ್ರದಮೆನೆ ನೆಗಟ್ಟಾದಿಪುರಾ  
ಣದೊಳಿಟ್ಟಾದು ಕಾವ್ಯಧರ್ಮಮಂ, ಧರ್ಮಮುಮಂ ! || (I. 38)

ವಿಕ್ರಮಾರ್ಜುನವಿಜಯವನ್ನು ಅರಿಕೇಸರಿಯ ಕೀರ್ತಿಗಾಗಿ ಬರೆದನು ;  
ಅದರಿಂದ ಕವಿಗೂ ರಾಜಮರ್ಯಾದೆಯೂ, ಬಹುಮಾನಗಳೂ ದೊರೆತುವು. ಯಾರೂ  
ಹಿಂದೆ “ಸಮಸ್ತ” ಭಾರತವನ್ನು ಹೇಳಿಲ್ಲ ; ನೀನೇ ಹೇಳಲು ಶಕ್ತ ; ಹೇಳು  
ಎಂದು

ಆತಂಗರಿಕೇಸರಿ ಸಂ  
ಪ್ರೀತಿಯೆ ಬಟಾಯಟ್ಟಿ ಪಿರಿದನಿತ್ತು ನಿಜಾಭಿ |  
ಖ್ಯಾತಿಯನಿಳೆಯೊಳ್ ನಿಜಾಸ  
ಲ್ಪೀ ತೆಜದಿತಿಹಾಸಕಥೆಯನೊಪ್ಪಿಸೆ ಕುಟಾತಂ ||

ಎಸೆಯೆ ಸಮಸ್ತ ಭಾರತಮನಾವ ನರೇಂದ್ರರುಮಾರ್ತು ಕೂರ್ತು ಪೇ  
ಟಾಸ[ರೆ], ಕವೀಂದ್ರರು ನೆಟೆಯೆ ಪೇ[ಟ]ರೆ, ಪೇಟಾಪೊಡೆಯ್ ನೀನೆ ಪೇ |  
ಟಾಸುವೆಯುದಾತ್ತಕೀರ್ತಿ ನಿಲೆ ಪೇಟಿಪೊಡೆ ಪಂಪನೆ ಪೇಟ್ಟುಮಿಂತು ಪೇ  
ಟಾಸಿದ ನರೇಂದ್ರರು ನೆಟೆಯೆ ಪೇಟ್ಟ ಕವೀಂದ್ರರುಮಾರ್ ಧರಿತ್ರಿಯೊಳ್ ! ||

(XIV. 51, 53)



ಹೀಗೆ ಹೇಳಿಸಲು, ಅರಿಕೇಸರಿಯನ್ನೇ “ಕಥಾನಾಯಕಂ ಮಾಡಿ ಸಂದರ್ಜು ನನೋಳ್ ಪೋಲ್ವೀ ಕಥಾಭಿತ್ತಿಯನನುನಯದಿಂ ಪೇಟಲಿಂದೆತ್ತಿಕೊಂಡೆಂ” (I. 51). “ಉಪಾಖ್ಯಾನಕಥೆಗಳೊಳನೊಂದುಂ ಕುಂದಲೀಯದೆ ಪೇಟೆಂ” (XIV. 54 ವಚನ) ಈ ಕಾವ್ಯಕ್ಕೆ ಬಹುಮಾನವಾಗಿ ಅರಿಕೇಸರಿ ಬಚ್ಚಿ ಸಾಸಿರ ದಲ್ಲಿರುವ ಧರ್ಮಪುರವೆಂಬ ಶಾಸನದಗ್ರಹಾರವನ್ನು ಕೊಟ್ಟನು. (XIV. 56)

ಈ ಎರಡು ಕಾವ್ಯಗಳ ಪ್ರಶಸ್ತಿಯನ್ನು ಕವಿ ಹೀಗೆ ಹೇಳಿದ್ದಾನೆ—

ಪುದಿದ ಜಸಂ ಪೊದಟ್ಟ ಚಳನೊಂದಿದಳಂಕೃತಿ ಕೃತ ದೇಸಿಯೆಂ  
ಬುದನೆನೆ ವಸ್ತುವಿದ್ಯೆಯೆನೆ ಕಬ್ಬಮೆ ಮುನ್ನಮವಂತಿವಲ್ಲದ |  
ಲ್ಲದೆ ಪೆಟವಿಲ್ಲ ಕಬ್ಬಮೆನೆ ಮುನ್ನಿನ ಕಬ್ಬಮನೆಲ್ಲಮಿಕ್ಕ ಮೆ  
ಟ್ಟಿದುವು ಸಮಸ್ತ ಭಾರತಮುಮಾದಿಪುರಾಣ ಮಹಾಪ್ರಬಂಧಮುಂ ||  
ಬೆಳಗುವೆನ್ನಿಲ್ಲಿ ಲೌಕಿಕಮನಲ್ಲಿ ಜಿನಾಗಮಮಂ ಸಮಸ್ತ ಭೂ  
ತಳಕೆ ಸಮಸ್ತ ಭಾರತಮುಮಾದಿಪುರಾಣಮುಮೆಂದು ಮೆಯ್ಯಸುಂ |  
ಗೊಳುತಿರೆ ಪೂಣ್ಡು ಪೂಣ್ಡುತೆಪ್ಪದೊಂದಿಂಗಳೊಳೊಂದು ಮೂಱುತಿಂ  
ಗಳೊಳೆ ಸಮಾಪ್ತಿಯಾದುದೆನೆ ಬಣ್ಣಿಸಿದಂ ಕವಿತಾಗುಣಾರ್ಣವಂ ||  
ಕ್ಷಿತಿಗೆ ಸಮಸ್ತ ಭಾರತಮುಮಾದಿಪುರಾಣಮು ಮೀಗಳೊಂದಳಂ  
ಕೃತಿಯವೊಲಿದುರ್ವೇಕಳಾಯ ? ಪೋದವರಾದವರೊಳ್ ಸರಸ್ವತೀ |  
ಮತಿ ಕವಿತಾಗುಣಕ್ಕೆ ಪದೆದೆಯ್ದೆವರಲ್ಲೆ ಕವೀಂದ್ರರಾರ್ ಸರ  
ಸ್ತುತಿಗೆ ವಿಳಾಸಮಂ ಪೊಸತುಮಾಡುವ ಪಂಪನ ವಾಗ್ವಿಳಾಸಮಂ ! ||

(XIV. 59-61)

ಹೀಗೆ “ಪುರಾಣಕವಿ”ಯೂ “ನಾಡೊವಜ”ನೂ ಆದ ಪಂಪಕವಿಸಾರ್ಥ ಭಾಮನನ್ನು ರನ್ನನು ಮೊದಲುಗೊಂಡು ಪ್ರಾಯಶಃ ಹೊಗಳಿದ ಕನ್ನಡದ ಹಿರಿಯ ಕವಿಗಳೇ ಇಲ್ಲ. ಜೈನಕವಿಗಳೆಲ್ಲರೂ ಈತನನ್ನು ಹೊಗಳಿ ಹೊಗಳಿ ದಡೆದು ಹೋಗಿದ್ದಾರೆ. ನಾಗವರ್ಮ, ಕೇಶಿರಾಜ ಮುಂತಾದ ಲಾಕ್ಷಣಿಕರೂ ಕಾವ್ಯಸಂಗ್ರಹಗಳಾದ ಮಲ್ಲಿಕಾರ್ಜುನ ವಿದ್ಯಾನಂದರೂ “ಗುರುಹಂಪ”ನ ಪದ್ಯಗಳನ್ನು ಉದಾಹರಿಸಿದ್ದಾರೆ. ಹೊಯ್ಸಳರ ಕಾಲದಲ್ಲಿ ಕನ್ನಡ ಸಾಹಿತ್ಯಕ್ಕೆ ಪುನರ್ಜೀವ ಬಂದಾಗ ಶ್ರೇಷ್ಠಕವಿ ನಾಗಚಂದ್ರನು “ಅಭಿನವ ಪಂಪ” ಎಂಬ ಹೆಸರನ್ನು ಅಭಿಮಾನದಿಂದ ಸ್ವೀಕರಿಸಿ



ದ್ದಾನೆ. ಜೈನಸಾಹಿತ್ಯ ಸೂರ್ಯನು ಉನ್ನತಸ್ಥಾನದಿಂದ ಜಾರಿ ಆಸ್ತಮಯ ವಾಗುತ್ತ ಬಂದ ಕಾಲದಲ್ಲಿ ಮಧುರಕವಿ ಪಂಪನಾನು ಮಂತ್ರವನ್ನು ಜಪಿಸಿದ್ದಾನೆ, ಬಹು ಚಮತ್ಕಾರವಾಗಿ—

ಅದಿಕವಿ ಪಂಪನೆಂದನು

ವಾದಿಸಿ ವಾದಿಸಿ ವಿರೋಧಿ ವಿಪರೀತತೆಯಿಂ |

ದೋಡೆ ವಿಲೋಮದೆ ಪೆಸರಂ

ಮೇದಿನಿಯೊಳಗವನ ಪೆಸರೆ ಪೆಪ್ಪಡೆದೆನೆಗುಂ ! ||

ನಮ್ಮ ಕಾಲದಲ್ಲಿಯೂ, ಕುಗ್ಗಿದ್ದ ಕನ್ನಡ ಚಿಗುತುಕೊಳ್ಳುವ ಆರಂಭದಲ್ಲಿ, 1898ರಲ್ಲಿ ಪಂಪಭಾರತವನ್ನು ಮುದ್ರಿಸಿ, ರೈಸ್ ಸಾಹೇಬರು—“ಪಂಪನ ಕಾವ್ಯಗಳಿಂದ ಕನ್ನಡ ಕವನಕ್ಕೆ ತುಂಬ ಉತ್ಸಾಹವೇರಿದಂತೆ ತೋರುತ್ತದೆ; ಈ ಮುದ್ರಣವೂ ಅದೇ ರೀತಿಯಲ್ಲಿ ಭಾಷೆಯ ಸಾಹಿತ್ಯಕ್ಕೆ ಮತ್ತೆ ಉತ್ತೇಜನವನ್ನು ಕೊಡುವುದೆಂದು ನಂಬಿದ್ದೇನೆ” ಎಂದು ಸೀರಿಕೆಯಲ್ಲಿ ಭರವಸೆಗೊಂಡಿದ್ದಾರೆ. 1900ನೆಯ ಮುದ್ರಣದ ಆದಿಪುರಾಣದಲ್ಲಿ ಕೀರ್ತಿಶೇಷರಾದ ಎಸ್. ಜಿ. ನರಸಿಂಹಾಚಾರ್ಯರು “ಕನ್ನಡ ಕವಿಗಳೆಲ್ಲರೂ ಈತನನ್ನು ಏಕಕಂಠರಾಗಿ ಸ್ತುತಿಸಿದ್ದಾರೆ . . . . . ಲಕ್ಷಣಗಳಿಗೆ ಅನುಸಾರವಾದ ಕಾವ್ಯಶ್ರೇಷ್ಠವನ್ನು ವಿರಚಿಸಿ ತನ್ನ ಲಕ್ಷಣಕ್ಕೆ ತನ್ನ ಕಾವ್ಯವನ್ನೇ ಲಕ್ಷ್ಯವಾಗಿ ತೋರಿಸಿದವನು ಮಹಾಕವಿ ಪಂಪನೊಬ್ಬನೇ ಎಂದು ಧಾರಾಳವಾಗಿ ಹೇಳಬಹುದು” ಎಂದು ಅಪ್ಪಣೆ ಕೊಡಿಸಿದ್ದಾರೆ. ಈಚೆಗೆ ಸಾಹಿತ್ಯ ಪರಿಷತ್ತಿನವರು ಭಾರತದ ಉತ್ತಮ ಪ್ರತಿಯನ್ನು ಸಂಪಾದಿಸಿ, ನ್ಯೂನತೆಗಳನ್ನು ಸಾಧ್ಯವಾದಮಟ್ಟಿಗೂ ಹೋಗಲಾಡಿಸಿ, ಪಂಪನ ದಿವ್ಯವಿಗ್ರಹಕ್ಕೆ ಯೋಗ್ಯವಾದ ಮಣಿಭವನವನ್ನು ಕಟ್ಟಿದ್ದಾರೆ. ಗೆಲ್ಲಲಿ ಪಂಪ! ಆತನ ಬೆಳಕಿನಲ್ಲಿ ಬೆಳಗಲಿ ಕನ್ನಡ!

ಆದಿಪುರಾಣದ ವಿಮರ್ಶೆ—ಭಾರತಕಥೆ ಸರ್ವರಿಗೂ ಆದರಣೀಯವಾದುದರಿಂದಲೂ, ತೀರ್ಥಕರ ಚರಿತೆಗಳಲ್ಲಿ ಜನ್ಮಾವಳಿಯ ಕಥೆಗಳ ಮತ್ತು ಜೈನಮತ ಪ್ರಕ್ರಿಯೆಗಳ ವಿವರಗಳು ತುಂಬಿಕೊಂಡಿರುವುದರಿಂದಲೂ, ಸಾಮಾನ್ಯವಾಗಿ ಜನರ ಮನಸ್ಸು ಪಂಪನ ಆದಿಪುರಾಣಕ್ಕಿಂತಲೂ ಭಾರತದ ಕಡೆಗೆ ಒಲಿಯುವುದು ಸ್ವಾಭಾವಿಕವಾಗಿದೆ. ಆದರೆ ಇದರಿಂದ ಆದಿಪುರಾಣವು ಪಂಪಭಾರತದಷ್ಟು ಉತ್ಕೃಷ್ಟ



ವಾದ ಕಾವ್ಯವಲ್ಲವೆಂದು ಮಾತ್ರ ಭಾವಿಸಬಾರದು. ಅಷ್ಟೇ ಅಲ್ಲ. ಪಂಪನ ಧರ್ಮ ಶ್ರದ್ಧೆಯಿಂದಲೂ ಭಕ್ತಿ ಜ್ಞಾನ ವೈರಾಗ್ಯ ಭಾವನೆಗಳಿಂದಲೂ ಕವಿತಾವೇಶದ ಪ್ರಥಮ ಸ್ನೋಹಿಯಿಂದಲೂ ಪ್ರಜ್ವಲಿಸುವ ಈ ಕಾವ್ಯವು ಕಡೆಗೆ ಆತನ ಭಾರತಕ್ಕೆ ಒಂದು ಕೈ ಮೇಲೆಂದು ಹೇಳಿದರೂ ಹೇಳಬಹುದಾಗಿದೆ.

ತನ್ನ ಭಕ್ತಿಪ್ರದರ್ಶನಕ್ಕೆ ಪಂಪನು ಮೊಟ್ಟ ಮೊದಲನೆಯ ತೀರ್ಥಕರನಾದ ಪುರುದೇವನನ್ನೇ ಆಯ್ದುಕೊಂಡನು; ಆತನೂ, ಮೊಟ್ಟ ಮೊದಲನೆಯ ಚಕ್ರವರ್ತಿಯಾದ ಆತನ ಮಗ ಭರತನೂ ನಮ್ಮ ಅಧಿಕವಿಗೆ ಧರ್ಮನಾಯಕನೂ ವೀರನಾಯಕನೂ ಆದರು. ಹದಿನಾರು ಆಶ್ವಾಸಗಳುಳ್ಳ ಅದಿಪುರಾಣವನ್ನು ಮೂರು ಭಾಗವಾಗಿ ತೆಗೆದುಕೊಂಡರೆ, ಮೊದಲನೆಯ ಭಾಗದಲ್ಲಿ ಪುರುದೇವನ ಹಿಂದಿನ ಒಂಬತ್ತು ಜನ್ಮಗಳ ವೃತ್ತಾಂತವಿದೆ (ಆಶ್ವಾಸ 1-6); ಎರಡನೆಯ ಭಾಗದಲ್ಲಿ ಪುರುದೇವನ ಜನನ, ವಿದ್ಯೆ, ವಿವಾಹ, ರಾಜ್ಯಭಾರ, ವೈರಾಗ್ಯ, ಪರಿನಿಷ್ಕ್ರಮಣ, ತಪಸ್ಸು, ಕೇವಲ ಜ್ಞಾನೋತ್ಪತ್ತಿ, ಸಮವಸರಣ, ಧರ್ಮವಿಹಾರ—ಇವುಗಳು ವರ್ಣಿತವಾಗಿವೆ; ಎಂದರೆ, ತೀರ್ಥಕರಜನ್ಮವೈಭವವೆಲ್ಲಾ ಸಾಂಗವಾಗಿ ನಿರೂಪಿತವಾಗಿದೆ (ಆಶ್ವಾಸ 7-10); ಮೂರನೆಯ ಭಾಗದಲ್ಲಿ ಭರತಚಕ್ರವರ್ತಿಯ ದ್ವಿಜಯವೂ, ತಮ್ಮನಾದ ಬಾಹುಬಲಿಯೊಡನೆ ಯುದ್ಧವೂ, ಬಾಹುಬಲಿಯ ಜಿನದೀಕ್ಷಾಸ್ವೀಕರಣವೂ, ಭರತನ ರಾಜ್ಯಪರಿಪಾಲನೆಯೂ, ಬ್ರಾಹ್ಮಣ ವರ್ಣ ಸೃಷ್ಟಿಯೂ, ಜಿನಮತದ ಭವಿಷ್ಯದರ್ಶನವೂ, ಅದಿದೇವನಾದ ವೃಷಭನಾಥನ ಮತ್ತು ಬಾಹುಬಲಿಭರತರ ಮೋಕ್ಷವೂ ಹೇಳಿವೆ (ಆಶ್ವಾಸ 11-16).

ಜಗತ್ಸಾಮಿಯೂ, ಅಗಾಧಬೋಧನಿಕೆಯನೂ, ದುರ್ವಾರಸಂಸಾರವಿಚ್ಛೇದೋಪಾಯನಿಯುಕ್ತಸೂಕ್ತಿಯೂ ಆದ ಅದಿಬ್ರಹ್ಮನು ನಮಗೆ ಮುಕ್ತಿ ಶ್ರೀ ಸುಖಾವಾಪ್ತಿಯನ್ನು ದಯೆಗೆಯ್ಯಲಿ ಎಂದು ಕವಿ ಗ್ರಂಥಕ್ಕೆ ನಾಂದಿಯನ್ನು ಮಾಡಿ (I,1),

“ ಪರಮಜಿನೇಂದ್ರವಾಣಿಯ ಸರಸ್ವತಿ ಬೇಜುದು ಪೆಣ್ಣು ರೂಪಮಂ  
 ಥರಿಯಿಸಿ ನಿಂದುದಲ್ತುದುನೆ ಭಾವಿಸಿ ಯೋದುವ ಕೇಳ್ವ ಪೂಜಿಪಾ |  
 ದರಿಸುವ ಭವ್ಯಕೋಟಿಗೆ ನಿರಂತರಸೌಖ್ಯಮನೀವುದಾನದ  
 ಕೆರೆದಪೆನಾ ಸರಸ್ವತಿಯ ಮೂಲಕ್ಕಿಮಗಿಲ್ಲಿಯೆ ವಾಗ್ವಿಳಾಸಮಂ || ”



ಎಂದು ಜಿನವಾಣಿಯನ್ನು ಪ್ರಾರ್ಥಿಸಿ (I. 9), ಜೈನಪುರಾಣ ಲಕ್ಷಣವನ್ನು ತಿಳಿಸುವನು :—

“ಆ ಪುರಾಣಕ್ಕಂ ಲೋಕಾಕಾರಕಥನಮುಂ, ದೇಶನಿವೇಶೋಪದೇಶಮುಂ, ನಗರಸಂಪತ್ತರಿವರ್ಣನಮುಂ, ರಾಜ್ಯರಮಣೀಯಕಾಖ್ಯಾನಮುಂ, ತೀರ್ಥಮಹಿಮ ಸಮರ್ಥನಮುಂ, ಚತುರ್ಗತಿಸ್ವರೂಪನಿರೂಪಣಮುಂ, ತಪೋದಾನವಿಧಾನವರ್ಣನ ಮುಂ, ತತ್ತ್ವಕಪ್ರಾಪ್ತಿ ಪ್ರಕಟನಮುಂ, ಎಂದಿಂತವಯವಂಗಳಿಂಟಕ್ಕುಂ.”

(I, 42 ವಚನ)

ಎಂದರೆ, ಮುಖ್ಯವಾಗಿ, ಅರ್ಥಕಾಮಗಳ ತೃಷ್ಟೆಯಿಂದ ಮಾಡಿದ ಶುಭಾಶುಭ ಕರ್ಮಗಳ ಫಲವಾಗಿ, ತೀರ್ಥ, ಮನುಷ್ಯ, ನಾರಕ, ದೇವ ಎಂಬ ನಾಲ್ಕು ಗತಿಗಳಿಗೆ ಸಂಸಾರದಲ್ಲಿ ತೊಳಲುವ ಜೀವನು ಜನಧರ್ಮದಲ್ಲಿ ಶ್ರದ್ಧೆಯಿಟ್ಟು ಸಮ್ಯಗ್ದರ್ಶನ, ಸಮ್ಯಗ್ಜ್ಞಾನ, ಸಮ್ಯಕ್ಚಾರಿತ್ರವೆಂಬ ರತ್ನತ್ರಯಗಳಿಂದ ಪರಿಷ್ಕೃತನಾಗಿ, ದಾನಧರ್ಮ, ವೈರಾಗ್ಯ ತಪಸ್ಸುಗಳಿಂದ ಉತ್ತಮಜನ್ಮಗಳನ್ನು ಹೊಂದುತ್ತ, ಭವಾವಳಿಯ ತುದಿಯಲ್ಲಿ ಅಹಮಿಂದ್ರನಾಗಿ ದೇವಲೋಕದಲ್ಲಿದ್ದು, ಪರಿಶುದ್ಧಾತ್ಮನಾಗಿ ಮನುಷ್ಯ ಲೋಕಕ್ಕೆ ಬಂದು ಚರಮದೇಹಧಾರಿಯಾಗಿ ವೈರಾಗ್ಯದಿಂದ ಸಕಲವನ್ನೂ ತೊರೆದು ತಪಸ್ಸು ಮಾಡಿ ಕರ್ಮಕ್ಷಯವನ್ನು ಮಾಡಿಕೊಂಡು ತೀರ್ಥಕರನಾಗಿ ಜೈನಧರ್ಮವನ್ನು ಲೋಕಕ್ಕೆ ಬೋಧಿಸಿ ನಿರ್ವಾಣವನ್ನು ಹೊಂದುವ ಚರಿತ್ರೆಯೇ ತೀರ್ಥಕರ ಪುರಾಣದ ಸಾರಾಂಶ. ಕೆಲವು ಪುರಾಣಗಳಲ್ಲಿ ಆ ಕಾಲದ ಚಕ್ರವರ್ತಿಗಳ ಚರಿತ್ರೆಯೂ ಸೇರುತ್ತದೆ.

ಅದಿಪುರಾಣದ ಭವಾವಳಿಯನ್ನೂ, ತೀರ್ಥಕರಜನ್ಮಚರಿತೆಯನ್ನೂ, ಚಕ್ರವರ್ತಿ ಚರಿತೆಯನ್ನೂ ಸ್ವಲ್ಪ ವಿಶದವಾಗಿ ಪರಿಶೀಲಿಸೋಣ. ಏಕೆಂದರೆ ಈ ಆದಿಕಾವ್ಯವನ್ನು ಮನದಟ್ಟುಮಾಡಿಕೊಂಡರೆ ಮಿಕ್ಕ ಜೈನಪುರಾಣಗಳೆಲ್ಲಾ ಹೃದ್ಯತೆಗಳಾದಂತೆಯೇ.

ವೃಷಭನಾಥನ ಜನ್ಮಾವಳಿಯನ್ನು ಈ ಅಕ್ಕರ ವೃತ್ತದಲ್ಲಿ ಒಟ್ಟುಗೂಡಿಸಿ ಕವಿ ಹೇಳಿದ್ದಾನೆ—

ಭೋಗಕಾಂಕ್ಷೆಯೋಳ್ ಜಯವರ್ಮಂ ಬಲಿಕೀ ಮಹಾಬಳಂ ಲಲಿತಾಂಗಂ

ವಜ್ರಜಂಘಂ

ಭೋಗಭೂಮಿಜಂ ಶ್ರೀಧರದೇವಂ ಸುವಿಧಿನರಾಧಿಸನಚ್ಯುತೇಂದ್ರಂ |



ಸಾಗರಾಂತಂ ನೆಲನನಿತುಮಂ ಚಕ್ರದಿಂ ಬೆಸಕಯ್ಸಿದ ವಜ್ರನಾಭಿ  
ಯಾಗಿ ಸರ್ವಾರ್ಥಸಿದ್ಧಿಯೊಳ್ ಪುಟ್ಟಿ ಬಂದಿಲ್ಲಿ ತಾನಾದಿದೇವನಾದಂ ||

(XVI, 58 ಮತ್ತು II, 44)

ಮೊದಲು ಸಂಸಾರಭೋಗದ ದೃಶ್ಯಗಳನ್ನು ಕಣ್ಣಿಗೆ ಕಟ್ಟುತ್ತಾನೆ :—

ಮಹಾಬಳನೆಂಬ ವಿದ್ಯಾಧರ ಚಕ್ರವರ್ತಿಯ ಒಡ್ಡೋಲಗದಲ್ಲಿ ಸ್ವಯಂಬುಧ್ಧ  
ನೆಂಬ ಮಂತ್ರಿ—

“ ನಿನ್ನೀ ವಿದ್ಯಾಧರಲಕ್ಷ್ಮಿ ಪುಣ್ಯಜನಿತಂ ವಿದ್ಯಾಧರಾಧೀಶ್ವರಾ !

ಭವವಾರಾಶಿನಮಗ್ನರಂ ದಯೆ ದಮಂ ದಾನಂ ತಪಂ ಶೀಲಮೆಂ

ಬಿವೆ ಮೆಯ್ಯಾಗಿರೆ ಸಂದ ಧರ್ಮಮೆ ವಲಂ ಪೊತ್ತಿತ್ತುಗುಂ ಮುಕ್ತಿಪ |

ಯವಸಾನಂಬರಮ್, ಅನುಷಂಗಿಕಫಲಂ ಭೂವೇಂದ್ರ ದೇವೇಂದ್ರರಾ

ಜ್ಯವಿಕಾಸಂ, ಪೆಟತಲ್ತು ನಂಬು ಖಚರಕ್ಷ್ಮಪಾಲಚೂಡಾಮಣೀ || ”

ಎಂದು ಧರ್ಮಪ್ರಭಾವವನ್ನು ಸಾರುತ್ತಾನೆ. ಇದಕ್ಕೆ ಪ್ರತಿವಾದಿಗಳಾಗಿ “ ಜೀವಾ  
ಭಾವಮನೆ ಪಿಡಿಯಚ್ಚುವಿಡಿದು—

ಒಡಲೊಳೆ ಜೀವಮಿದುರ್ ಗಡ ಸಂಚಿಸುತಿರ್ಪುದು ಪುಣ್ಯಪಾಪಮಂ

ಗಡ ! ಬಲಾಕತ್ತ ಬೇಟ್ ಪೆಟತೊಂದೊಡಲೊಳ್ ಗಡ ತಾನೆ ನಿಂದೊಡಂ |

ಬಡಿವುದು ಧರ್ಮಕರ್ಮಫಲಮಂ ಗಡ ! ಸತ್ತನೆ ಮತ್ತೆ ಪುಟ್ಟುವಂ

ಗಡ ! ಪುಸಿ, ಕಾಣ ! ಡಂಬಮಿದು, ಖೇಚರ ನೀನಿದನೆಂತು ನಂಬಿದೋ ? ||

ತಲೆವಟಾದುಟ್ಟುದಿಕ್ಕಿ ಸುರಲೋಕಸುಖಂಗಳನುಣ್ಣೆನೆಂಬ ಬ

ತ್ತಲೆಗರ ಮಾತುಗಳೆದಿರು ! ಬಾಲ್ಯನಮಿಂದ್ರಿಯವರ್ಗದಿಚ್ಚೆಯಂ |

ಸಲಿಸಿ, ಬಸಂತದೊಳ್ ಕಳಿಕೆಗರ್ಚಿದ ಕೋಗಿಲೆಯಂತೆ ಬಿಚ್ಚತಂ

ನಲಿವುದು. ಕಂಡರಾರ್ ಮಟುಭವಂಗಳನಿಲ್ಲಿ ವಿಯಚ್ಚರೇಶ್ವರಾ ? || ”

(II, 6-9)

ಎಂದು ಇತರ ಮಂತ್ರಿಗಳು ಹಾಸ್ಯಮಾಡುತ್ತಾರೆ. ಇದು ಪಂಪನ ಧರ್ಮಶ್ರವಣಕ್ಕೆ  
ಶ್ರುತಿ :—ಇಲ್ಲಿ ಅಸ್ತಿತ್ವವೂ ನಾಸ್ತಿತ್ವವೂ, ಮುಕ್ತಿಯೂ ಭುಕ್ತಿಯೂ ಪ್ರತಿ  
ಭಟಿಸಿವೆ.



ಕೆಲವು ಕಾಲಾನಂತರ, ಸ್ವಯಂಬುದ್ಧನು ಮತ್ತೆ ಎಚ್ಚರಿಸುತ್ತಾನೆ :—

ಮಸೆದಂಗೋದ್ಭವನಸ್ತದಂತೆಸವ ನಿನ್ನೀ ರೂಪು ವೃದ್ಧತ್ವದೋಳಾ  
ಪೊಸತೊಂದಾಯ್ತು, ಮಮತ್ವಮಂ ಬಿಸುಟು ನೀನೇಕತ್ವಮಂ ಭವ್ಯ ಭಾ |  
ವಿಸು, ನಿನ್ನೀ ತನುವಂ ತಪೋವನವನಕ್ರೀಡಾಸುಖಕ್ಕೊಡ್ಡು, ಚಿಂ  
ತಿಸದಿರಾ ಮುನ್ನಿನ ನಿನ್ನ ಯಾವನವನಕ್ರೀಡಾವಿಳಾಸಂಗಳಂ ||

ನಿನಗೇ ಸಂಸೃತಿವಾರಿರಾಶಿತಟಮತ್ಯಾಸನ್ನಮ್, ಆಸನ್ನಭ  
ವ್ಯನೆಯೆಂದೆಯ್ತೆ ಮುನೀಂದ್ರದಿವ್ಯಮತದಿಂ ನಿಶ್ಚೈಸಿದೆಂ, ಮಾಣಲಿ |  
ನ್ನನಸುಂ ಬಾರದು ನಿನ್ನೊಳಾತ್ಮಹಿತಮಂ ನಿಶ್ಚೈಸು ಸನ್ಮಾರ್ಗಸೂ  
ಚನೆಗೆಯ್ತೆಂ, ಶರಣಂ ಜಿನೇಂದ್ರಚರಣಂ ವಿದ್ಯಾಧರಾಧೀಶ್ವರಾ ||

(II, 47-48)

ಮಹಾಬಳನು ಹಾಗೆಯೇ ತಪಸ್ಸುಮಾಡಿ ದೇವಲೋಕಗಳಲ್ಲಿ ಒಂದರಲ್ಲಿ ಹುಟ್ಟಿ  
ತ್ತಾನೆ—ಲಲಿತಾಂಗನಾಗಿ. ಅಲ್ಲಿಯ ಶೃಂಗಾರ ವೈಭವವೋ!—

ಸುರತರುನಂದನಂಗಳಿನಲರ್ಮುಚಿ ಬಂದೆಱಗಿತ್ತು ; ದೇವಸಾಂ

ದರಿಯರ ದಿವ್ಯಮಪ್ಪ ಪೊಸಗಂಪಿನಲಂಪನವುಂಕಿಕೊಂಡವ |

ಛಿದ್ರ ಮಿಳಿವೊಳ್ಗುರುಳ್ಗಳನೆ ಲೀಲೆಯಿನಾಡಿಸಿ, ಪುಷ್ಪಕೇಸರಂ

ತೆರಳೆ ತೆರಳ್ಳ, ಬೀಸಿದುದು ತೆಂಬೆಲರೆಂಬೆಲರಪ್ಪಿಕೊಳ್ಳವೋಲ್ || (II, 65)

ಅಲ್ಲಿ ಸ್ವಯಂಪ್ರಭೆಯೆಂಬುವಳು ಲಲಿತಾಂಗನಿಗೆ ಪ್ರಿಯೆಯಾಗುವಳು. ಅವಳ  
ಸೌಂದರ್ಯರಾಶಿಯನ್ನು ಹೇಗೆ ಹೊಗಳಬೇಕು ?—

ಅದು ಸುಖದೊಂದು ಪಿಂಡಮ್, ಅದು ಪುಣ್ಯದ ಪುಂಜಮ್, ಅದಂಗಳಂಗೆ ಬಾ

ಲಿಷ್ಠಾದಲ್, ಅದು ಚಿತ್ತಜಂಗೆ ಕುಲದೈವಮ್, ಅದಂಗಳಜಚಕ್ರವರ್ತಿಗೆ |

ತ್ತಿದ ಪೊಸವಟ್ಟಮ್, ಅಂತದು ಮನೋಜನ ಕೈಪಿಡಿ, ಯೆಂದು ಮಾಣ್ದೆನಾ

ಸುದತಿಯ ರೂಪನಿನ್ ಪೆಱತನೆಂದೊಡೆ ಚಿಃ ಕರಮೆಗ್ಗನಾಗೆನೇ ! || (II, 74)

ಈ ದಿವ್ಯಸುಖಕ್ಕೂ ಅವಸಾನಕಾಲ ಹತ್ತಿರವಾಯಿತು : ಲಲಿತಾಂಗನಿಗೆ ಭಯ  
ಹುಟ್ಟಿತು ! ಕೇಳಿ ಆ ಕುರಿಯ ಮೊರೆಯನ್ನು !—

ಸುರತರುನಂದನಂಗಳರ, ರತ್ನಪಿನ್ದವಿಮಾನಕುಟ್ಟಮಾಂ

ತರಸುರತಾಲಯಂಗಳರ, ಚಾರುವಿಲೋಲಕಟಾಕ್ಷಪಾತಸಾಂ |



ದರಪರಿವಾರದೇವಿಯಿರಲಾ, ಕಡುಕಯ್ಯ ಕೃತಾಂತನಿಂತು ನಿ  
 ನೇರಮೆಟಿದುಯ್ಯೆ ಬಾರಿಸದೆ ಕೆಮ್ಮನುಪೇಕ್ಷಿಸಿ ನೋಡುತಿರ್ಪಿರೇ ! ||  
 ಕಾಮಸಾಮ್ರಾಜ್ಯಸರ್ವಸ್ವಭೂತೆಯಾದ ನಲ್ಲಳಾದರೂ ಬಿಡಿಸಿಕೊಳ್ಳಬಾರದೇ ?

ಅಯ್ಯೋ,—

ಮೆಯ್ಯ ಕಿರಡಾದೊಡಮೇನ್, ಅಸುವೊಂದೆ ನೋಟೊಡೆಂ |  
 ಬಂತಿರ ಕೂಡಿ ನಿನ್ನೊಡನೆ ಭೋಗಿಸಲೀಯದೆ ಕೆಮ್ಮನೆನ್ನನು  
 ಯ್ಪಂತಕನೆಂಬ ಬೂತನೆಲೆ ಮಾಣಿಸಲಾಗದೆ ಪೇಟಾ ಸ್ವಯಂಪ್ರಭೇ !

(III, 4-5)

ಕನಿಕರಿಸಿ ಅಲ್ಲಿಯ ಜ್ಞಾನಿಗಳು ಸಂತೈಸುತ್ತಾರೆ—

ಅವನುಮೀಸಂಸಾರದೊಳ್ ಬೇಯದನೊಳನೆ ಶರಣ್ ಧರ್ಮದಿಂದೊಂದು

ಮುಂಟೇ !

ಜನಜೈತ್ಯವ್ರಾತಮಂ ಬಂದಿಸು, ಜನಪದಪದ್ಮಗಳಂ ದಿವ್ಯಮಪ್ಪ  
 ಚರ್ಚನೆಯಿಂದಂ ಭಕ್ತಿಯಿಂದರ್ಚಿಸು, ಜನನ ನಮಸ್ಕಾರಮಂತ್ರಂಗಳೊಳ್ ಭಾ |  
 ವನೆಯಂ ತಾಳ್ದಿಟ್ಟಿಯಿಂದಂ ಜನಮಹಿಮೆಗಳಂ ಮಾಡು, ನೀಂ ಭವ್ಯನೈ, ಮ  
 ತ್ತಿನ ವಿಠ್ಠಾಜ್ಞಾನಿವೋಲ್ ನೀನ್ ತರಳತೆವೆರಸಿಂತೇಕೆ ವಿಭ್ರಾಂತನಪ್ಪೈ ! ||

(III, 6-7)

ಜನಧ್ಯಾನಮಾಡುತ್ತ ಲಲಿತಾಂಗನು ಸ್ವರ್ಗಚ್ಯುತನಾಗುತ್ತಾನೆ ; ಅತ್ತ  
 ಸ್ವಯಂಪ್ರಭೆಯ ದುಃಖವನ್ನು ಯಾರು ಕೇಳಿಯಾರು ?—

ಮುಂದೆಟಿದುಯ್ಯೆ ನಿನ್ನನಿರದಂತಕನ್, ಆನ್ ನಡೆ ನೋಡೆ ನೋಡೆ ನೀನ್  
 ಕರಗಿದೆ ! ಎಂತುಮೆನ್ನ ಸುಶರೀರದೊಳಿದುರ್ವು ಜೀವಮ್ ? ಈಯೊಡಲ್ |  
 ಕರಗಿದುದಿಲ್ಲದೆನ್ನ ಬಸಮಲ್ಲೊಡಲಿಂದೆಮ ಶೋಕದೊಳ್ ಮನಂ  
 ಕರಗಿದುದೆಯ್ದೆ ವಾರದಿರೆ ಯಿದ್ಡೆಡೆಯಿಂ ಲಲಿತಾಂಗವಲ್ಲಭಾ ! ||

ಮದನನ ಕೈದುನೆಲ್ಲಿದನ್ ! ಅನಂಗನ ಕೈಪೊಡೆ ಯೆಲ್ಲಿದನ್, ವಿಳಾ  
 ಸದ ಕಣೆ ಯೆಲ್ಲಿದನ್, ಚದುರ ಪುಟ್ಟಿದನ್ ಎಲ್ಲಿದನ್, ಎಲ್ಲಿದನ್ ವಿನೋ |  
 ದದ ಮೊದಲ್, ಎಲ್ಲಿದನ್ ಸೊಬಗಿನಾಗರಮ್, ಎಲ್ಲಿದನ್ ಇಚ್ಛೆಯಾಣ್ಣನ್, ಎ  
 ಲ್ಲಿದನ್ ಎರ್ಡೆಯಾಣ್ಣನ್, ಎನ್ನರಸನೆಲ್ಲಿದನೋ ಲಲಿತಾಂಗ ವಲ್ಲಭಂ ||

(III, 14-15)



ಈ ಪ್ರಿಯರು ಭೂಲೋಕದಲ್ಲಿ ವಜ್ರಜಂಘ ಶ್ರೀಮತಿಯರಾಗಿ ಜನಿಸಿ ಒಬ್ಬರನ್ನೊಬ್ಬರು ನೆನೆಸಿಕೊಂಡು ವ್ಯಥಿಸಿದುವರು. ಶ್ರೀಮತಿ ಪೂರ್ವಜನ್ಮದ ಪ್ರೇಮದ ಗುರುತುಗಳನ್ನು ಬರೆದು ಪಂಡಿತಿಯೆಂಬ ದಾದಿಯೊಡನೆ ಚಿತ್ರಪಟವನ್ನು ಕಳುಹಿಸುವಳು. ವಜ್ರಜಂಘನು ಕಂಡು ಸುರಲೋಕ ಸುಖಾನುಭವವನ್ನೂ, ಅಭಿಜ್ಞಾನಗಳನ್ನೂ ತಿಳಿಸುವನು. ಮದುವೆಯಾಗುವುದು. “ನೂತನ ಪ್ರೇಮದೇ ನಿಮಿವೇಡೆಯೋಳ್ ದೃಷ್ಟಿಯಂ ಕಾವನಾವನ?” (IV, 51). ಊರಿಗೆ ದಂಪತಿಗಳು ಹೊರಡುವರು. ಕಾಳಿದಾಸನೂ ಪಂಪನೂ ಇಲ್ಲಿ ಧ್ವನಿಗೊಡುವರು :—

“ರಾಜಾಧಿರಾಜನಳಿಯನ ಮೊಗಮಂ ನೋಡಿ,

ಬಗೆದುಂ ನಿನ್ನನ್ನವಾಯೋನ್ನತಿಯನ್, ಇವಳತಿಸ್ನೇಹಸಂಬಂಧಮಂ ನೀನ್

ಬಗೆದುಂ, ಸಂದೆಮ್ಮನಣ್ಣಂ ಬಗೆದುಮ್, ಅಜ್ಞೆಯದೇನಾನುಮೆಂದಾಗಳುಂ ಮೆ |

ಲ್ಲಗೆ ನೀನ್ ಕಲ್ಪಿಪ್ಪುದೆಮ್ಮಂ ನೆನೆದೆರ್ಗಿಡದಂತಾಗೆ ಪಾಲಿಪ್ಪುದಿಂತೀ

ಮೃಗಶಾರ್ಪೇಕ್ಷಾಕ್ಷೆಯಂ ಮನ್ನಿಸುವುದಿನಿತನಾಂ ಬೇಡಿದೆಂ ವಜ್ರಜಂಘಾ ||

ಎಂದು ನುಡಿದು ಲಕ್ಷ್ಮೀಮತಿ ಮಹಾದೇವಿಯುಂ ತಾನುಮಾತ್ರೀಯಪ್ರಿಯಾತ್ಮಜೆಯ ಮೊಗಮನಲ್ಪರ್ತು ನೋಡಿ,

ಮನಮಱಿದಂಜಿ ಬಿರ್ಚಿ ಬೆಸಕಯ್, ನಿಜವಲ್ಲಭನೆನನೆಂದೊಡಂ

ಕೆನಿಸದಿರ್, ಒಂದಿದಗ್ರಮಹಿಷೀಪದದಲ್ಲಿ ಪದಸ್ಥೆಯಾಗು, ನಂ |

ದನರನಗಣ್ಣುಪುಣ್ಯಧನರಂ ಪಡೆ, ಯೆಂದಮರ್ದಪ್ಪಿಕೊಂಡು, ತ

ತ್ತನುಜೆಯಗಲ್ಪೆಯೋಳ್ ನೆಗಸಿದರ್ ಬಸಮಲ್ಲದ ಬಾಪ್ಪನಾರಿಯಂ ||

ಆಗಳ್ ವಜ್ರದಂತನಂತಸಾಮಂತಾಂತಃಪುರಪರಿವಾರಂ ಬೆರಸು ಪೋಗಿ, ಮಗಳು ಮನಳಿಯನುಮಂ ಕಿಱಿದಂತರಂಬರಂ ಕಟಾಪಿ ಮಗುಳ್ಳಾಗಳ್,

ಪೊಡೆವಡುವಪ್ಪಿಕೊಳ್ಳ, ನೆನೆಯುತ್ತಿರಿಮೆಂಬ, ಸಮಸ್ತವಸ್ತುವಂ

ಕುಡುವ, ಪಲವೆಯಿಂ ಪರಸಿ ಸೇಸೆಯನಿಕ್ಕುವ, ಬುದ್ಧಿವೇಟ್ಟು, ಕೈ |

ಯೆಡೆ ನಿಮಗಂದೊಡಂಬಡಿಸ, ನಲ್ಲರಗಲ್ಕೆಗೆ ಕಣ್ಣ ನೀರ್ಗಳಂ

ಮಿಡವ ಬಹುಪ್ರಕಾರಜನಸಂಕಟವೊಪ್ಪಿದುದಾಪ್ರಯಾಣದೊಳ್ ||”

(IV, 55-57)



ಈ ರಮಣೀಯ ಪ್ರೇಮಕಥಾಲಹರಿಗೆ ಕೊನೆ?—“ಭೋಗಿಸಿದನಖಿಳಭೋಗಂಗಳಂ  
ವಜ್ರಜಂಘಂ (V. 22); ಭೋಗಿಸಿ ಒಂದು ರಾತ್ರಿ ಇವರು ಮಲಗಿದ್ದ ಮನೆ  
ಯಲ್ಲಿ “ಮುಚ್ಚಿದ ಹರಿನೀಲಗವಾಕ್ಷಜಾಲಕವಾಟಪುಟಂಗಳಂ ತೆಪ್ಪಿಯಲಾ  
ಮುಟಿದು ಸೂರ್ಯಕಾಂತದ ಧೂಪಗುಂಡಿಗೆಯೊಳವಲಿಯದೆ ಸೆಜ್ಜೆವಳನಿಕ್ಕಿದ ಕೇಶ  
ಸಂಸ್ಕಾರ ಕಾಳಾಗರುಧೂಪಂ . . . . ಕೊಂದುದು ಕೃಷ್ಣೋರಗಂ ಕೊಲ್ಪವೋಲಾ!”  
ಕವಿ ಏನೆನ್ನುತ್ತಾನೆ?—

ಬಿಡದೆ ಪೊಗೆ ಸುತ್ತಿ ತೋಳಂ  
ಸಡಿಲಿಸದಾ ಪ್ರಾಣವಲ್ಲಭರ್ ಪ್ರಾಣಮನಂ |  
ದೊಡಗಳೆದರ್ ! ಓಪರೋಪರೊ  
ಕೊಡಸಾಯಲ್ ಪಡೆದರ್ ! ಇನ್ನವೇಂ ಸಯ್ಯೊಳವೇ ? ||

ಭೋಗಾಂಗಮಾಗಿಯುಂ ಕೃ  
ಷ್ಣಾಗರುಧೂಪಂ ಮುಸುಂಕಿ ಕೊಂದಿಕ್ಕಿದುದಾ |  
ಭೋಗಿಗಳನ್ ! ಇಂತು ಸಂಸ್ಕೃತಿ  
ಭೋಗಂಗಳ್ ! ಭೋಗಿಭೋಗದಿಂ ವಿಷಮಂಗಳ್ ! ||

ಅನಿತು ಸುಖದನಿತು ಭೋಗದ  
ಮನುಜಯುಗಂ ನೋಡೆ ನೋಡೆ ತತ್ಪಕ್ಷಣದೊಳ್ ತಾ |  
ನಿನಿತೊಂದು ದೆಸೆಯನೆಯ್ದಿದು  
ದೆನೆ ಜಡರೇನೆಂದು ನಂಬುವರ್ ಸಂಸ್ಕೃತಿಯಂ ! ||

(V. 22 ವಚನ-26)

ಭೋಗಕಾಂಕ್ಷೆಯಲ್ಲ ಸಮ್ಯಕ್ತ್ವವೇ ಕರ್ಮಬಂಧವನ್ನು ಕಳೆಯುವುದು.—

ಇವಲಿಂ ಸಮ್ಯಗ್ದರ್ಶನ  
ಮನಶ್ಚಮುಜ್ಜ್ವಲಿಕುಮ್ ಅದುವೆ ಸಮ್ಯಗ್ಜ್ಞಾನ |  
ಕೃವಕಾಶಮಕ್ಕುಮ್ ಅಂತದು  
ಕವಲ್ತು ಸಮ್ಯಕ್ಚರಿತ್ರಮಂ ಪ್ರಕಟಿಸುಗುಂ ||



ಈ ಸಂಸಾರಾಂಭೋಧಿಯ  
ನೀಸುವ ನೀನಗಿದುವೆ ನಾನೆ, ತಡಿಗಾಣ್ಣೆ ಯನಾ |  
ಯಾಸದೊಳೆ, ನೀನಗೆ ಮುಕ್ತಿ  
ಪ್ರಾಸಾದಮನಡರಲಿವುನೆ ಸೋಪಾನಂಗಳ್ | ||

ಸೂಕ್ತಂ ಭವ್ಯಜನಪ್ರ  
ವ್ಯಕ್ತಂ ಜೈನಾಗಮೋಕ್ತಮಿಂ ನೀನಗೆ ಮದೀ |  
ಯೋಕ್ತಮ್ ಇದೇರ್ಥಯೋಳ್ ನೆಲಸುಗೆ  
ಮುಕ್ತಿಶ್ರೀಹಾರವಿಭ್ರಮಂ ಸಮ್ಯಕ್ತ್ವಂ || (V, 59-61)

ಸಾಕು ಜನ್ಮಾವಳಿ : ತೀರ್ಥಕರದರ್ಶನವನ್ನು ಮಾಡೋಣ !

ಹೆದಿನಾಲ್ಕನೆಯ ಮನು ನಾಭಿರಾಜ (VI. 70); ಆತನ ಸತಿ ಮರುದೇವಿ  
(80); ಇವರಿಗೆ ತೀರ್ಥಕರನು ಜನಿಸುವುದನ್ನು ತಿಳಿದು ಇಂದ್ರನು ಅಯೋಧ್ಯಾ  
ಪುರವನ್ನು ನಿರ್ಮಿಸಿ (89), ಅರು ತಿಂಗಳು ಮುಂಚೆಯೇ ವಸುಧಾರೆಯನ್ನು ಕರೆ  
ಯಿಸಿ (VII. 3), ದೇವತಾಸ್ತ್ರೀಯರಿಂದ ಜಿನಾಂಬಿಕೆಗೆ ಸೇವೆಮಾಡಿಸಿ, ಗರ್ಭ  
ತೋಢನವನ್ನು ಮಾಡಿಸಿದನು (23). ಗರ್ಭಾವತರಣವೆಂಬ ಪ್ರಥಮಕಲ್ಯಾಣ  
ವಾಯಿತು; ಮಹಾಬಳನ ಒಂಬತ್ತನೆಯ ಜನ್ಮದ ಅಹಮಿಂದ್ರನು ಸರ್ವಾರ್ಥಸಿದ್ಧಿ  
ಯೆಂಬ ಸ್ವರ್ಗದಿಂದ ಬಂದು ಗರ್ಭದಲ್ಲಿ ಸೇರಿದನು.—

ಜ್ಞಾನಮಯಂ ತೇಜೋನಿಧಿ  
ತಾನಿದುರ್ಯ ತಾಯ ಗರ್ಭದೋಳ್ ಪೀಡೆಯನಂ |  
ತೇನಂ ಮಾಡಿದನಿಲ್ಲ, ಕೃ  
ಶಾನುವ ನೆಲಿಲಕುರದಂತೆವೋಲ್ ಕನ್ನಡಿಯಂ || (VII, 32)

ಆತನು ಹುಟ್ಟುತ್ತಲೇ,

ತ್ರಿದಶಾಸನಂಗಳಲ್ಲಾ  
ಡಿಡುವು ಜಗದ್ಗುರುಗೆ ಬೇಗಮುಚ್ಚಾಸನದಿಂ !  
ದಿದಿರೇಲಾಮೆಂದು ಪೇಟ್ಟವೋ  
ಲದೇಂ ಕರಂ ತೀರ್ಥಕರರ ಪುಣ್ಯಂ ಪಿರಿದೋ ! || (40)



ಒಡನೆಯೇ ಸೌಧಮೇಂದ್ರನು ಶಚಿಯನ್ನು ಕಳುಹಿಸಿ ತಾಯ ಹತ್ತಿರ ಮಾಯಾ ಶಿಶುವನ್ನಿಡಿಸಿ (44), ಜಿನಶಿಶುವನ್ನು ಐರಾವತದ ಮೇಲೆ ಏರಿಸಿಕೊಂಡು ಮೇರು ಪರ್ವತಕ್ಕೆ ಹೋಗಿ ಜನ್ಮಾಭಿಷೇಕವನ್ನು ಮಾಡುವನು. ಇದು ಎರಡನೆಯ ಕಲ್ಯಾಣ.

ನರಲೋಕಂಬರಮುಣ್ಮೈ ಪೊಣ್ಣಿದ ಪಯಃಪೂರಂಗಳಿಂದಂ ಮಹೀ

ಧರಕಾಂತಾರನದೀಪ್ರಕರಮುಂ ವಿಶ್ವಾವನೀಭಾಗಮುಂ |

ನರನಾರೀಜನಮುಂ ಪವಿತ್ರತರಮಾಯ್ತಂದದೆ ಕೇಳ್ವಂಗೆ ಬಿ

ತ್ತರಿಪಂಗಾದಮಳುಂಬಮಲ್ಲೆ ಭಗವಜ್ಜನ್ಮಾಭಿಷೇಕೋತ್ಸವಂ ||

(VII, 100)

ಬಳಿಕ ಇಕ್ಷ್ವಾಕುತಿಳಕನನ್ನು ಅಯೋಧ್ಯೆಗೆ ಕರೆತಂದು, ತಂದೆತಾಯಿಗಳಿಗೊಪ್ಪಿಸಿ, ಆನಂದನೃತ್ಯವನ್ನು ಮಾಡಿ, “ಈ ಪರಮೇಶ್ವರಂ ಧರ್ಮಾಮೃತವರ್ಷದಿಂ ಭವ್ಯ ಸಸ್ಯಸಮೃದ್ಧಿಯಂ ಮಾಡುವುದಲಿಂ ವೃಷಮೆಂಬುದು ಧರ್ಮಮದಲಿಂದೊಪ್ಪುವುದಲಿಂದಂ . . ವೃಷಭಸ್ವಾಮಿಯೆಂದು ವೆಸರನಿಟ್ಟು” ತನ್ನ ಲೋಕಕ್ಕೆ ಹೋದನು.

(VII, 126-127)

ಇತ್ತ ಯೌವನಪ್ರಾಪ್ತನಾದ ಪರಮನನ್ನು ನಾಭಿರಾಜನು ವಿವಾಹಕ್ಕೆ ಒಡಂಬಡಿಸುತ್ತಾನೆ.

ಉದಯಾಚಳಕ್ಕೆ ಪೆಸರಿನ

ನುದಯದಿನಾದಂತಿರೆಮಗೆ ಗುರುಗಂ ಗುರುವೆಂ |

ದೊದವಿದ ಪೆಂಪಿದು ನಿನ್ನೊಂ

ದುದಯದಿನಾಯ್ತು ಮರವೌಳಲಾಲಿತಚರಣಾ ||

ತುಂಗಭವದ್ವೋಧದ ಬೆಳ

ಗಿಂಗೊಳಗಪ್ಪನಿತನೆನ್ನ ಬಗೆ ಪುಗದು, ತಮಂ |

ಪಿಂಗೆ ದಿನಪತಿಯ ಬೆಳಪ ನ

ಭೋಂಗಣಮಂ ಜ್ಯೋತಿರಿಂಗಣಂ ಬಿಳಗುಗುಮೇ ! ||

ಇದು ದಲವಸ್ತುವೆನ್ನದೆ, ಮದುಕ್ತಿಯನೊಯ್ಯನೆ ಕೇಳ್ವು, ದಿವ್ಯಚಿ

ತ್ತದೊಳವಧಾರಿಸೆಂತೆನೆ, ಜಗದ್ಗುರು ಲೋಕಹಿತಾರ್ಥದಿಂದೆ ಸ |

ಲ್ಪುದು ನಲಮ್ ; ಇಂತಿದಂ ಬಗೆದು, ಪುತ್ರಕಳತ್ರಪರಿಗ್ರಹಕ್ಕೆ ಮಾ

ಣದೆ ಬಗೆದಪುರೋಲ್ಲೆ ನಿದನೆಂದೊಡೆ ಸೃಷ್ಟಿಯ ಕೆಟ್ಟು ಪೋಗದೇ ? ||



ಮನುಮಾರ್ಗನಿಪುಣನೆನಿಸಿದ

ನಿನಗಾಮ್ ಈ ರಾಜಮಾರ್ಗಮಂ ತೋಪ್ಪಿ ಜಗ |

ಜ್ಞನಕೆ ನಗೆಯಲ್ತೆ ? ಕಳಭಂ

ವನಪಥಮಂ ಯೂಧಸತಿಗೆ ತೋರ್ಪಂತಕ್ಕುಂ ||

ಶಾಂತಾತ್ಮ ಮದುನೆನಿಲ್ ನೀ

ನಿಂತೆನ್ನ ಗೃಹಸ್ಥಧರ್ಮದಿಂದಂ ನೀನೆಂ |

ತಂತೆ ಸಲೆ ನೆಗಟಿ ಜಗತೀ

ಸಂತತಿ ನಿಲೆ ನಿನ್ನ ಧರ್ಮಸಂತತಿ ನಿಲ್ಲುಂ || (VIII, 9-13)

ತಂದೆಯ ಮಾತಿಗೆ ಒಪ್ಪಿ ಯಶಸ್ವತಿ ಸುನಂದೆ ಎಂಬ ಕನ್ಯಾರತ್ನಗಳನ್ನು ಪುರುದೇವನು ವರಿಸಿದನು. ಯಶಸ್ವತೀಮಹಾದೇವಿಯಲ್ಲಿ ಭರತನೂ ಬ್ರಹ್ಮಿಯೂ, ಸುನಂದಾ ಮಹಾದೇವಿಯಲ್ಲಿ ಬಾಹುಬಲಿಯೂ ಸೌಂದರಿಯೂ, ಅಂತೂ ಒಟ್ಟು ನೂರ್ವರು ಕುಮಾರರೂ, ಇಬ್ಬರು ಹೆಣ್ಣುಮಕ್ಕಳೂ ಜನಿಸಿದರು. ಪುರುದೇವನೇ ಸರ್ವರಿಗೂ ಸಕಲಶಾಸ್ತ್ರಗಳನ್ನೂ ಉಪದೇಶಿಸಿದನು. ಮೊದಲು ಹೆಣ್ಣುಮಕ್ಕಳನ್ನು—

ತೆಗೆದುತ್ಸಂಗದೊಳಿಟ್ಟೊ

ಯ್ಯಗೆ ಮೊಗಮಂ ನೋಡಿ ಕರ್ಚಿ ಕದಪಂ ನುಡಿದಂ |

ಜಗದಧಿಪತಿ ನಿಮ್ಮಿರ್ಬರ

ನೆಗಟ್ಟಿ, ಮಕ್ಕಳಿರ, ವಿನಯವಿಳಸನನಿಳಯಂ ||

ಈ ವಯಸಮನೀ ಶೀಲಮ

ನೀ ವಿನಯಮನೆಯ್ದೆ ವಿದ್ಯೆಯಿಂ ಪುದಿದೊಡೆ ಮ |

ತ್ತೇ ವೇಟ್ಟುದೊ ನೀವೆ ಜಗ

ತ್ವಾವನೆಯರಿರಕ್ಕ ನಿಮಗಮಗ್ಗಲರೊಳರೇ ! || (VIII. 57-58)

ಎಂದು ಅವರಿಗೆ ಮೊದಲು, ಬಳಿಕ ಮಕ್ಕಳಿಗಲ್ಲಾ ವಿದ್ಯೋಪದೇಶ ಮಾಡಿ, ಕ್ಷತ್ರಿಯವಣಿಕ್ಕೂದ್ರರೆಂಬ ವರ್ಣತ್ರಯವನ್ನು ಪಡೆದು, ಕರ್ಮನಿರೂಪಣಮಾಡಿ (VIII. 64 ವಚನ) ಕೃತಯುಗವನ್ನು ಆರಂಭಮಾಡಿ (66), ರಾಜ್ಯಾಭಿಷಿಕ್ತ ನಾಗಿ (69), ಕುರು, ಹರಿ, ನಾಥ, ಉಗ್ರ ಎಂಬ ರಾಜವಂಶಗಳನ್ನು ಸ್ಥಾಪಿಸಿ,



ಸುತರುಮನವರ್ಗವರಭಿಮತ  
 ಮತಮಂತದನಿತ್ತು ನಿಜುಸಿದಂ ಪ್ರಭು, ನಿಜಸಂ  
 ತತಿಯಂ ತಣಿಪಿ ಸುಹೃತ್ಸಂ  
 ತತಿಯಂ ಪೆರ್ಚೆಪುದು ರಾಜ್ಯಫಲಮಿನಿತೆ ವಲಂ || (VIII, 57)

ಈಗ ಭೋಗದಿಂದ ವೈರಾಗ್ಯಕ್ಕೆ ತಿರುಗಿ ಪಂಪನ ಕವಿತೆ ಪರಮಾತ್ಮತ್ವವನ್ನೇರುವುದು. ದೇವೇಂದ್ರನು “ಆದಿದೇವನ ಪರಿನಿಷ್ಕ್ರಮಣಕಲ್ಯಾಣಮತ್ಯಾಸನ್ನಮೆಂಬುದನಟಾದು ಸಂಗೀತಪ್ರಸಂಗದಿಂದ ಮೋಲಗಿಸಲೆಂದು” ಬರುವನು. ಭಗವದಾಸ್ಥಾನ: ಇಂದ್ರನ ಬಿನ್ನಹ: “ಆವುದು ನಿಮಗಾನಂದಮದಕ್ಕೆ” ಎಂದು ಅಪ್ಪಣೆ (IX. 8. ವಚನ-13).

ಮದನನ ಬಿಲ್ಲೊ ಕಮಾತನ  
 ಸುದತಿಯ ಬೀಣೆಯೊಳಮೆಸೆವ ದನಿಯುಮನಿಟುಸಿ |  
 ತ್ತಿದು ದಲೆನಿಸಿದುದು ಸುರ  
 ತೂರ್ಯದ ರವದೊಳ್ ಪುದಿದ ಸುರವಧೂಗೀತರವಂ || (15)

ನೀಳಾಂಜನೆಯೆಂಬ ಅಮರನರ್ತಕಿ :

ಕಳೆ ಗೀತಂ ವಾದ್ಯಂ ನೈ  
 ತೈಲೀಳೆ ಪೆಟಗೊಪ್ಪದೀಕೆಗಲ್ಲದೆ, ಗಣಿಕಾ |  
 ತಿಳಕಮಿವಳ್ ನರ್ತನರಸ  
 ದೊಳೆ, ನಿಜ್ಜಂ ಮೆಚ್ಚುಗೊಳ್ಳಳಿಂದ್ರನ ಕಯ್ಯೋಳ್ || (18)

ಆಹ! ಏನಾಟ! ಏನು ನೋಟ!—

ಸುರಗಣಿಕಾನಾಟ್ಯರಸಂ  
 ಪರಮನ ಚಿತ್ತಮುಮನೆಯೈ ರಂಜಿಸಿದುದು! ವಿ |  
 ಸ್ಫುರಿತಸ್ಥಟಿಕಂ ಶುದ್ಧಾಂ  
 ತರಂಗಮೇನನ್ಯರಾಗದಿಂ ರಂಜಿಸದೇ ? (40)

ಆಗ ಏನಾಯಿತು?—ಯಮರಾಜ ಮತ್ತೆ!



ಆ ಮಧುರಾಕಾರಲತಾ  
ಕೋಮಲೆ ತನಗಾಗಳಾಯುರಂತಂ ಬರೆ, ಸೌ |  
ದಾಮಿನಿವೋಲ್, ಭೋಂಕನೆ ಸುರೆ.  
ಕಾಮಿನಿ ರಂಗದೊಳದೃಶ್ಯಮವ್ವುದುಮಾಗಳಾ ||

ರಸಭಂಗಭಯದಿನಿದ್ರಂ  
ಪೊಸತೊಂದಾ ದೊರೆಯ ಪಾತ್ರಮಂ ತಂದನುಸಂ |  
ಧಿಸುವುದುಮ್, ಅದನಣಮುಜಾಯ  
ಲೈ ಸುರಾಸುರಸಮಿತಿಗಾದುದಿಲ್ಲಾಕ್ಷಣದೊಳಾ ! ||

ಆ ನೀಲಾಂಜನೆಯೆಂದೆ ಮ  
ನೋನಯನೋದಿತವಿನೋಹದಿಂದಿರೆ ಸಭೆ, ವಿ |  
ದ್ಯಾನಿಳಯನುಜಾದದಂ ದೇ  
ಹಾನಿತ್ಯತೆಗಿಂತು ನಾಡೆ ಜೋದ್ಯಂಬಟ್ಟಂ || (IX, 41-43).

ನಾರೇರೂಪದ ಯಂತ್ರಂ,  
ಚಾರುತರಂ, ನೋಡೆ ನೋಡೆ, ಕರಗಿದುದೀ ಸಂ |  
ಸಾರದನಿತ್ಯತೆ ಮನದೊಳಾ  
ಬೇರೂಪಾದುದೀಗಿಂತಿದಂ ಕಡೆಗಣಿಸೆಂ ||

ಕೋಟಿತೆಜದಿಂದಮೆಸೆವೀ  
ನಾಟಕಮಂ ತೋಪು ಮಾಣ್ಡುಳ್ಳಳ್, ಬಗೆಯೊಳ್ |  
ನಾಟುವಿನಮಮರಿ ಸಂಸ್ಕೃತಿ  
ನಾಟಕಮುಮನೆನಗೆ ನೆಜೆಯೆ ತೋಪುವಳೆಗಳ್ || (44-45).

ಎಲ್ಲಾ ಮಿಂಚಿನ ಹೊಳಪು, ಮುಗಿಲ ನೆರಳು, ನೀರ ಗುಳ್ಳೆ !

ಕಷ್ಟಂ, ದುಃಖಾನಳಪರಿ  
ಪುಷ್ಟಂ, ಚಿಃ, ಗತಿಚತುಷ್ಟಯಂ, ಪ್ರಾಣಿಗೆ ಸಂ |  
ತುಷ್ಟತೆಯನೆಯ್ದೆ ಪಡೆದುಮ್ ! ಆ  
ಭೀಷ್ಟಸುಖಪ್ರದಮದೊಂದೆ ಮುಕ್ತಿಸ್ಥಾನಂ ! || (51).



ಎನಿತೊಡಲಂ ತಾಳ್ದುದುಡಿ  
 ಲೈನಿತೊಡಲಂ ಬಿಸುಟುದಿಲ್ಲ, ವಿಷಯಾನಳನಿಂ |  
 ದೆನಿತೆನಿತಂ ಮುಲುಗಿದುಡಿ  
 ಲ್ಲನಂತಸಂಸಾರಗಹನದೊಳ್ ಜೀವಂಗಳ್ ! ||  
 ಜನನೀಜನಕಸಹೋದರ  
 ವನಿತಾಸುತಪುತ್ರನಿತ್ರಸಂಬಂಧಮದೆಂ |  
 ತೆನಿತೆನಿತು ಭವದೊಳಾಯ್ತು  
 ಲೈನಿತೆನಿತಂ ನೆನೆವುದೆನಿತನವಧರಿಸುವುದೋ ! || (53-54).  
 ಎನಿತಾನುಮಂಬುನಿಧಿಗಳ  
 ನನೇಕನಾಕಂಗಳಲ್ಲಿ ಕುಡಿದುಂ ಪೋಯ್ತು |  
 ಲೈನಗೆ ನರಭೋಗಮೆಂಬೀ  
 ಪನಿಪುಲ್ಲಂ ನಕ್ಕೆ ತೃಷ್ಣೆ ಪೇಟೆ ಪೋದವುದೇ ? ||

ವಿದಿತಂ ಮೂರ್ಧಾಭಿಷಿಕ್ತರ್ ಪಲಬರರಸುಗಳ್ ಪ್ರಾಜ್ಯಸಾಮ್ರಾಜ್ಯಲಕ್ಷ್ಮೀ  
 ಪದಮಂ ಕೈಕೊಂಡು ತಮ್ಮಂ ಮುಟ್ಟಿದು ವಿಷಯಭೋಗಾಸವಾತ್ಯಂತಸೇವಾ |  
 ಮದದಿಂದಂ ಧರ್ಮಪೋತಚ್ಯುತರ್ ಅನವಧಿಸಂಸಾರವಾರಾಶಿಮಧ್ಯಾ  
 ಸ್ವದಸರ್ವಗ್ರಾಸಿಭೀಮಾಂತಕವದನಮಹಾಗರ್ತದೊಳ್ ಮಗ್ನರಾದರ್ ||  
 ಬಗೆದೀಡಾಡೆ ದುರಂತದುಃಖತತಿಗಳ್, ಬೆನ್ನಟ್ಟಿ ದುರ್ನೋಹಮ  
 ತ್ಸೃಗಣಂಗಳ್, ಕಡಿದಿಕ್ಕೆ ಲೋಭಮಕರಾನೀಕಂಗಳ್, ಅಟಂದು ನು |  
 ಣ್ಣಗೆ ನುಂಗುತ್ತಿರೆ ಮಾರರಾಗಶಿಶುಮಾರಂಗಳ್, ಮಹೋಗ್ರಂಗಳ್, ಇ  
 ನ್ನೇಮೋರಂತೆ ತೊಬಲೈನಿಂ ತಿರಿಯಲಾಟೆಂ ನಾಂ ಭವಾಂಭೋಧಿಯೋಳ್ ||

(57, 58, 60).

ಸರಿ: ಮೂರನೆಯದಾದ ಪರಿನಿಷ್ಟ್ರಮಣ ಕಲ್ಯಾಣ: ವೃಷಭನಾಥನು ತಪೋ  
 ರಾಜ್ಯಕ್ಕೆ "ನಡೆದನತ್ತೊಂದೆಡೆಯೋಳ್"; ಭರತರಾಜನು ಅಯೋಧ್ಯೆಯಲ್ಲಿ ಜಗತೀ  
 ರಾಜ್ಯದಲ್ಲಿ "ನಿಂದನಿತ್ತೊಂದೆಡೆಯೋಳ್". ಆ ಕಾಲದ ಕಾಮದೇವನಾದ ಬಾಹುಬಲಿ  
 ಯುವರಾಜನಾಗಿ ಪೌದನಪುರದಲ್ಲಿ ಆಳುತ್ತಿದ್ದನು. ಒಂದು ದಿವಸ ರಾಜನಿಗೆ  
 ಮೂರು ಒಸಗೆಗಳು ಒಟ್ಟಿಗೆ ಬಂದುವು: ಪುರುದೇವನ ಕೇವಲ ಜ್ಞಾನೋತ್ಪತ್ತಿ



(ಇದು ನಾಲ್ಕನೆಯ ಕಲ್ಯಾಣ); ಚಕ್ರವರ್ತಿಯ ಆಯುಧಶಾಲೆಯಲ್ಲಿ ಚಕ್ರರತ್ನದ ಉತ್ಪತ್ತಿ; ಮಹಾದೇವಿಗೆ ಪುತ್ರರತ್ನದ ಉತ್ಪತ್ತಿ—

ಧರ್ಮಾರ್ಥಕಾಮಮೆಂಬಿವು

ಧರ್ಮಾರ್ಥಜನಕ್ಕೆ ನೆಹಿತದ ನೆರ್ಮಂತವಪಿಠೋ |

ಧರ್ಮಂ ಪ್ರಧಾನಮರ್ಥಂ

ಧರ್ಮಾಂಘ್ರಿಪಘನಮದರ್ಕ ರಸಮದು ಕಾಮಂ || (X. 47-48).

ಆದುದರಿಂದ ಅರ್ಹತ್ವಾಜ್ಞೆ ಮುಖ್ಯವೆಂದು ಭರತ ಚಕ್ರವರ್ತಿಯೂ, ಬಾಹುಬಲಿಯೂ ಅದಿದೇವನಲ್ಲಿಗೆ ಬಂದು ಜಿನಸ್ತುತಿ ಮಾಡಿ, ತತ್ತ್ವೋಪದೇಶವನ್ನು ಪಡೆದು ಜಿನೇಶ್ವರ ಪಾದಪದ್ಮಗಳಿಗಿರಗಿ ನಿಜರಾಜಧಾನಿಗಳಿಗೆ ಹೋದರು. ಬ್ರಹ್ಮಿಯೂ, ಸೌಂದರಿಯೂ, ಅನೇಕ ರಾಜಕುಮಾರರೂ ದೀಕ್ಷೆಯನ್ನು ಕೈಕೊಂಡರು. ದೇವತೆಗಳು ಆನಂದಪಟ್ಟರು—

ಜಯ ಜಯ ನಂದ ನಂದ ಪರಮೇಶ್ವರ ಪಾಪವಿನಾಶ ಲೋಕವಿ

ಸ್ಮಯಕರ ಶಂಭು ಶಂಕರ ಮನೋಜಭಯಂಕರ ಭವ್ಯಬಂಧು ನಿ |

ಮೃಯ ದಯೆಯಿಂದವಿರಾ ಭವಸಮುದ್ರಮನೀಸುವೆವೆಂಬ ದೇವಕೋ

ಟಿಯ ನಿನದಂ ಪಳಂಚಲೆಯೆ ಘೋರ್ಣಿಸಿದತ್ತು ಸಮಸ್ತದಿಕ್ಪಟಂ || (X, 21).

ಬಳಿಕ ಸೌಧರ್ಮೇಂದ್ರನು ಸಮವಸರಣವನ್ನು ಕಂಡು, ಧರ್ಮಚಕ್ರವರ್ತಿತ್ವಕ್ಕೆ ದಿಗ್ವಿಜಯವೆನಿಸಿದ ಭಗವದ್ವಿಹಾರವನ್ನರಿದು,

ದೇವ ವಿನೇಯೋತ್ಥರಸ

ಸ್ಯಾವಳಿ ಸುಗಿದಗಿದು ಕೂಡೆ ಬಾಡಿದುರ್ದು ಪಾ |

ಪಾವಗ್ರಹದಿಂದದನಖಿ

ಳಾವನಿತಳಕಂತು ತಳಿಯು ಧರ್ಮಾಮೃತಮಂ ||

ಮಿಳಿರೆ ದಯಾಧ್ವಜಮುನ್ನತಿ

ಗೊಳಗಾಗಿರೆ ಧರ್ಮಚಕ್ರಮಾಯತಿಯಂ ಕೈ |

ಕೊಳೆ ಭವ್ಯವರೂಢಿನಿ ನಿ

ರ್ಮಳ ನಿನ್ನ ವಿಹಾರಮಾರನೇನೇಜಗಿಸದೋ || (X. 65-66).

ಎಂದು ಬಿನ್ನೈಸುವನು. ಜಗತ್ತಿಗಿಲ್ಲಾ ಜಿನೇಶ್ವರನಿಂದ ಧರ್ಮಬೋಧೆಯಾಗುವುದು.



ಬಳಕೆ ಭರತೇಶ್ವರನು ಚಕ್ರಪೂಜೆ ಮಾಡಿ ದಿಗ್ವಿಜಯಕ್ಕೆ ಹೊರಟು ಷಟ್ಪಂಡ ಮಂಡಳವನ್ನು ಜಯಿಸುವನು (XI-XIII). ಈ ಭಾಗದಲ್ಲಿ ಬರುವ ವನ ವಿಹಾರ ವರ್ಣನೆಯೂ, ಅದ್ಭುತ ಯುದ್ಧವರ್ಣನೆಗಳೂ ಪಂಪನಿಗೊಬ್ಬನಿಗೇ ಸಾಧ್ಯವಾದುವು. ಅವನ್ನು ಉದಾಹರಿಸುವುದಕ್ಕೆ ಇಲ್ಲಿ ಅವಕಾಶವಿಲ್ಲ. ಈ ದಿಗ್ವಿಜಯದ ಮಹತ್ವ ತಾನೇ ಏನು, ಕೊನೆಗೆ?—

“ಆ ವೃಷಭಾದ್ರಿಯ ಮೇಖಳಾಭಿತ್ತಿಯೊಳ್ ಆತ್ಮೀಯ ವಿಶ್ವವಿಶ್ವಂಭರಾ  
ವಿಜಯಪ್ರಶಸ್ತಿಯನಪ್ತಿಯೊಳ್ ಬರೆಯಿಸುವೆನೆಂದು ಪೋಗಿ ನೋಡುವನ್ನೆಗಂ,  
ಅದಜ್ಞಾನೇಕಕಲ್ಪಶತಕೋಟಿಗಳೊಳ್ ಸಲೆ ಸಂದ ಚಕ್ರಿವೃಂ  
ದದ ಚಲದಾಯದಾಯತಿಯ ಬೀರದ ಚಾಗದ ಮಾತುಗಳ್ ಪೊದ |  
ಒಪ್ಪಿದವಿರೆ ತತ್ಪ್ರಶಸ್ತಿಗಳೊಳಂತವನೊಯ್ಯನೆ ನೋಡಿ ನೋಡಿಸೋ  
ರ್ದುದು ಕೊಳಗೊಂಡ ಗರ್ವಸಮಾ ಭರತೇಶ್ವರಚಕ್ರವರ್ತಿಯಾ ||”

(VIII, 71).

ಅಲ್ಲಿಂದ ಬಂದು ಅಯೋಧ್ಯಾಪುರದ ಬಾಗಿಲಲ್ಲಿ ಚಕ್ರರತ್ನವು ನಿಂತುಹೋಗಲು, ಬಾಹುಬಲಿ ತನಗೆ ಸೇನಾವೃತ್ತಿಯಲ್ಲಿಲ್ಲವೆಂದು ಅವನ ಮೇಲೆ ನಡೆದು ದೃಷ್ಟಿಯುಂಟು, ಜಲಯುಧ, ಮಲ್ಲಯುಧಗಳನ್ನು ಮಾಡಿ ಸೋತುಹೋಗಿ ರೋಷದಿಂದ ಚಕ್ರವನ್ನೆಸೆಯುವನು. ಅದು ಬಾಹುಬಲಿಯನ್ನು ಪ್ರದಕ್ಷಿಣೆ ಮಾಡಿ ಭುಜದ ಹತ್ತಿರ ನಿಲ್ಲುವುದು. ಭರತನಿಗೆ ನಾಚಿಕೆ: ಬಾಹುಬಲಿಗೆ ನನ್ನಲ್ಲಿಯೂ ಈ ಸಾಹಸವನ್ನು ಮಾಡಿದನಲ್ಲಾ ಅಣ್ಣ ಎಂಬ ಜುಗುಪ್ಸೆ—

ಸೋದರರೊಳ್ ಸೋದರರಂ

ಕಾದಿಸುವುದು, ಸುತನ ತಂದೆಯೆಡೆಯೊಳ್ ಬಿಡದು |

ತ್ವಾದಿಸುವುದು ಕೋಪಮನ್, ಅಳ

ವೀ ದೊರೆತೆನೆ ತೊಡವುರ್ವೆಂತು ರಾಜ್ಯಪ್ರಿಯೊಳ್ ? ||

ಪಾತಕಿಯೊಳ್ ಲಕ್ಷ್ಮೀಯೊಳತಿ

ಕಾತರ ಕಾಪುರುಷಗಣನೆಯೊಳ್ ನೆರೆಯಲ್ಪಿಂ |

ತೀತನೆ ಬಗೆಗಾಂ ಪುರುತನು

ಜಾತರ ಬಗೆಡುದನೆ ಬಗೆವೆನಳಸಂ ಬಗೆಯೆಂ || (XIV, 122-3).



ಎಂದು ನಿರ್ಣಯಿಸಿ ಭಗವತ್ಪಾದಪೀಠದ ಪಕ್ಕದಲ್ಲಿ ಬಾಹುಬಲಿ ತಪಸ್ಸಿಗೆ ನಿಲ್ಲುವನು. ಈತನ ಪ್ರತಿಮೆಯೇ ಶ್ರವಣಬೆಳ್ಳೂಳದಲ್ಲಿ ಶಾಶ್ವತವಾಗಿ ಶಾಂತವಾಗಿ ನಿಂತಿರುವ ಗೊಮ್ಮಟೇಶ್ವರ!

ಭರತನು ರಾಜ್ಯವಾಳುತ್ತ ವಿಪ್ರವರ್ಣವನ್ನೂ ಅವರ ಕರ್ಮಗಳನ್ನೂ ವಿಧಾಯಕನಾಡಿ, ಜೈನಮತದ ಪ್ರೇರಣದಶೆಯನ್ನು ದುಸ್ವಸ್ಥಗಳಲ್ಲಿ ಕಂಡು, ಆದಿದೇವನು ಮುಕ್ತಿಗೆ ಸಲ್ಲುವ ಕಾಲಕ್ಕೆ ಅಲ್ಲಿಗೆ ಬರುವನು (XV).

ಧರ್ಮಚಕ್ರದ ದಿಗ್ವಿಜಯದ ಮುಂದೆ ಚಕ್ರವರ್ತಿಯ ದಿಗ್ವಿಜಯದ ಬೊಬ್ಬು ಏಕೆಯೊಂದು ಎದ್ದು ತಣ್ಣಗಾಗಿತ್ತು. ಭರತೇಶ್ವರನು ಜಿನಸನ್ನಿಧಿಯಲ್ಲಿ ನಿಶ್ಚಯ ವನ್ನು ಕಂಡುಕೊಂಡಿದ್ದನು.—

ಅಳತೆಗೆ ತೂಕಕ್ಕೆಣಿಕೆಗೆ  
ಮೊಳಗಾದುವು ಸಕಳವಸ್ತುಗಳ್ ಭುವನಜನ |  
ಕೃಳಿಯಲ್ ತೂಗಲ್ಪೆಣಿಸ  
ಲೃಳುಂಬಮೆನಿಸಿದುವು ನಿನ್ನ ಗುಣಗಣಮಹಾ ! ||  
ಆಕುಳನೆನಾಗಿ ಸುಲಾದಿನ  
ನಾಕುಳಮವೈಡೆಯನಟಿಸಿ, ಕಾಣೆಂ ಮೂಟುಂ |  
ಲೋಕದೊಳಂ ! ನಿನ್ನಿರ್ಕೆಯ  
ಲೋಕಾಗ್ರಮೆ ಸಂತಂ ! ಅದನೆ ಮಾಡಿನಗರ್ಹಾ ! ||  
ಭವನಿಗಳದ ತೊಡರಂ ಕಳೆ,  
ಭವಜಳಧಿಯ ತಡಿಗೆ ಸಾರ್ಚು, ಭವಗಹನದುಪ !  
ದ್ರವಮಂ ಕಿಡಿಸು, ಭವಾಂತಕ  
ಭವನಕ್ಕುಯ್ ತಡೆಯದೆನ್ನನಿಂ ಭವಮಥನಾ ! ||

ಅನುರೇಂದ್ರೋನ್ನತಿ, ಖೇಚರೇಂದ್ರವಿಭವಂ, ಭೋಗೀಂದ್ರಭೋಗಂ, ಮಹೇಂ ದ್ರಮಹೈಶ್ವರ್ಯಮಿವೆಲ್ಲಮಧ್ರುವಮ್ ! ಇವಂ ಬೇಟ್ಟುಂ ತು ಬೇಳೆಲ್ಲಿನ್ ! ಉ ತ್ತಮದೀಕ್ಷಾನ್ವಿಧಿಯುಂ, ಸಮಾಧಿಮರಣಂ, ಕರ್ಮಕ್ಷಯಂ, ಬೋಧಿಲಾ ಭಮಮೋಘಂ ದೊರೆಕೊಳ್ಳುದಕ್ಕೆನುಗೆ ಮುಕ್ತಿಪ್ರೀಮನೋವಲ್ಲಭಾ ! ||

(X, 53, 55, 56, 59).



ಮರುಸ್ಥಳದ ಮಾಳದೊಳ್ ನಡುವಗಲ್ವರಂ ಗ್ರೀಷ್ಮದೊಳ್  
 ಸುರುಚ್ಛನೆಗಮುಟ್ಟಿ ಬೇವವರ್ಗ ಜೊಂಪಮಿಮ್ಮಾವು ನಿ |  
 ರುರಾಂಬು ದೊರೆಕೊಳ್ಳವೊಲ್ ಭವದವಾಗ್ನಿಯೊಳ್ ಬೇವ ಜೀ  
 ವರಾಶಿಗೆ ಭವದ್ವಜೋಮೃತಮೆ ಮದನಂಗಾಂತಕಾ ||

(XII, 1.86).

ಹೀಗೆ ತಿಳಿದಿದ್ದರೂ ಐದನೆಯ ಕಲ್ಯಾಣವಾದ ಮಹಾಪರಿನಿರ್ವಾಣಕಲ್ಯಾಣವಾಗಿ ಗುರು  
 ಪರಬ್ರಹ್ಮಸ್ವರೂಪ ಹೋಗಲು, ಇಂದ್ರಾದಿಗಳು ಬಂದು ಭಗವತ್ಕೃಪಾಭಿಷೇಕ  
 ಯಿಂದ ತ್ರಿಪುಂಧ್ರವನ್ನಿಟ್ಟು, ಅನಂದನಾಟಿಕವನ್ನಾಡಿ ಹೋದರೂ, ಭರತನು ಗುರು  
 ವಿಯೋಗ ಶೋಕಾಗ್ನಿಯಿಂದ ಬೇಯುತ್ತಿರುವುದನ್ನು ನೋಡಿ ವೃಷಭಸೇನಗಣಾ  
 ಗ್ರಹಗಳು ಸಮಾಧಾನಪಡಿಸುತ್ತಾರೆ.

ಖಳಕರ್ಮಾಷ್ಟಕಮಂ ಪಡಲ್ವಡಿಸಿ, ಸಂಸಾರಾಬ್ಧಿಯಂ ದಾಂಟಿ, ನಿ  
 ಶ್ಚಳಸೌಖ್ಯಾಸ್ವದಮಂ ತ್ವದೀಯಜನಕಂ ಕೈಕೊಂಡೊಡೀ ದೇವಸಂ |  
 ಕುಳಮಿಂದ್ರಂ ಬೆರಸಾಡಿದಪ್ಪುದಿದಪ್ಪೊಳ್ ನೀಂ ರಾಗಸತ್ತಕ್ಕುದೇ  
 ಕೊಳಕೊಳ್ಳೈಜಡರಂತೆ ಶೋಕರಸಮಂ ಪಟ್ಟಂಡಧಾತ್ರೀಶ್ವರಾ ||

ನಿನಗೆ ವೃಷಭೇಶ್ವರಂ ಲೋ  
 ಚನಗೋಚರನ್ನಿವರೆಗಮ್, ಈಗಲ್ ನಿಂದಂ |  
 ಮನುಕುಲಲಾಮ, ನೆಟ್ಟನೆ  
 ಮನದೊಳ್ ! ಕಡುಸಾರೆಯಲ್ಲೆ ಮುನ್ನಿಂದೀಗಲ್ ?||

ಭವವಾರಾಶಿಯೊಳಿಂದು ಜೀವನಿವಹಂ ಬರ್ದುತ್ತುಮಿರ್ಕುಂ ; ಮಹೋ  
 ತ್ಸವಮಲ್ಲೇ ಗುರುವಿಂತು ದಾಂಟಿದೊಡಿದಂ ? ಬೇಡೀ ವಿಸಾದಂ, ನಿರ |  
 ಸ್ತವೀಕಂಬೊಲಿದೇಕೆ ಮೋಹಿಸಿದಪ್ಪೆ ? ನೀಂ ಮಾಣ, ಶಕ್ರಂಗೆ ವ  
 ಸ್ತುವಿವರ್ ; ನಿನ್ನವೊಲಾರ್ ಪೆಜರ್ ಭುವನದೊಳ್ ಪಟ್ಟಂಡಧಾತ್ರೀಶ್ವರಾ ! ||

ಎನೆ ದಾವದಗ್ಧಗಿರಿ ನೂ  
 ತನಜಳದಜಳಂಗಳಿಂದಮಾಲುಮವೊಲ್ ಭೋಂ |  
 ಕನೆ ಭರತನನಾಟಿಸಿದಂ  
 ಮುನಿ ವಿನುತಗಣಾಧಿನಾಥವಚನಾಮೃತದಿಂ ||

(XVI, 55, 56, 59, 60).



ಬಳಿಕ ಸಾಮ್ರಾಜ್ಯವನ್ನು ಬಿಟ್ಟು, ಪ್ರವ್ರಜ್ಯವನ್ನು ತೊಟ್ಟು, ಭರತನೂ ಮುಕ್ತಿಗೆ ಸಂದನು.

ಇನ್ನು ಪಂಪನ ಮಂಗಳ :—

ತ್ರಿದಶಸ್ತುತ್ಯಮಿದಾದಿದೇವಚರಿತಂ ಕರ್ಣಾಮೃತಸ್ಯಂದಿಯ  
ಕೈದು ಭವ್ಯಾವಳಿಗಂದು ಪೇಟಾಸೆ ಬುಧರ್ ಸ್ವರ್ಗಪವರ್ಗಕ್ಕಮಾ |  
ಸ್ವದಮಪ್ಪಾದಿಪುರಾಣವಸ್ತುಕೃತಿಯಂ ಪೇಟ್ಟಿಂ ಬೆಡಂಗಪ್ಪ ಮಾ  
ಗದೊಳಂ ದೇಸಿಯೊಳಂ ಪೊದಟಿಸೆವಿನಂ ಸಂಸಾರಸಾರೋದಯಂ ||

ರಸಭಾವೋಪೇತಧರ್ಮಾವೃತರಸಮಯದೊಳ್, ಘೋರಸಂಸಾರನಾನಾ  
ವ್ಯಸನವೃಚ್ಛಿತ್ತಿಯೊಳ್, ಧಾರ್ಮಿಕಜನಜನಿತಾನಂದಸಂದೋಹವಿದ್ಯಾ |  
ರಸದೊಳ್, ಸಂಸಾರಸಾರೋದಯವಿರಚಿತದೊಳ್, ವಾಗ್ವಿಧ್ಯಾಮುದ್ರೆಯೊಳ್, ಮು  
ದ್ರಿಸಿ ನಿಂದತ್ತಾದಿತಿರ್ಥೇಶ್ವರನ ಚರಿತದೊಳ್ ವಾಕ್ಯಮಾಣಿಕ್ಯಕೋಶಂ ! ||

(XVII. 78-79)

ವಿಕ್ರಮಾರ್ಜುನವಿಜಯದ ವಿಮರ್ಶೆ.—ಆದಿಪುರಾಣದಲ್ಲಿ ಮಾಣಿಕ್ಯ ಜನೇಂದ್ರ ಬಿಂಬವನ್ನು ಕಡೆದು, ದಿವ್ಯಚೈತ್ಯವನ್ನು ಕಟ್ಟಿ (XVI. 1-36) ಪಂಪನ ಕೈ ಸೋಲಿಲಿಲ್ಲ; ಒಡನೆಯೇ ಮಹಾಭಾರತದ ಗಾಂಡೀವವನ್ನು ಬಾಗಿ, ಕನ್ನಡ ಕವಿಗಳ ಕ್ಷಾತ್ರ ತೇಜಸ್ಸನ್ನೂ, ಕನ್ನಡ ರಾಯರ ಸದ್ಗುಣಾವಳಿಗಳನ್ನೂ, ಕನ್ನಡ ನಾಡಿನ ಅಂದಚಂದಗಳನ್ನೂ ಅದರಲ್ಲಿ ಹೂಡಿ, ತಿಳಿಯಾದ, ಎಲ್ಲರೂ ತಿಳಿಯಬಹುದಾದ, ತಿರುಳುಗನ್ನಡದಲ್ಲಿ ಭಾರತಭೂಮಿಯ ಅತ್ಯುತ್ತಮವಾದ ಇತಿಹಾಸವನ್ನು ಕನ್ನಡಿಗರಿಗೆ ಕಾಣಿಕೆಯಾಗಿ ಒಪ್ಪಿಸಿದನು. ಜನಪಾದಪದ್ಧತನ್ನು ಹೃದಯದಲ್ಲಿಟ್ಟು, ಸಂಸಾರ ಸಮುದ್ರದ ಹುಚ್ಚು ತೆರೆಗಳನ್ನು ಅಡಗಿಸಿ, ಮುಕ್ತಿಸೋಪಾನವನ್ನು ಏಕ ಮನಸ್ಸಿನಾಗಿ ಹತ್ತಿದನು—ಅಲ್ಲಿ; ಇಲ್ಲಿ, ಧರ್ಮಸಾಮ್ರಾಜ್ಯದಿಂದ ಒಂದು ಮೆಟ್ಟಿಲಿಳಿದು, ಸಂಸಾರಸಾರವನ್ನು ಗಂಭೀರಧ್ವನಿಯಿಂದ ಲೋಕಕ್ಕೆ ಸಾರಿದನು. ತನ್ನ ರಾಜನ ಹೆಸರನ್ನು ಚಿರಸ್ಥಾಯಿಯಾಗುವಂತೆ ಮಾಡಿ ಆತನ ಮನ್ನಣೆಯನ್ನು ಪಡೆದನು—ಉದ್ದೇಶದಿಂದಲ್ಲ; ಉಜ್ವಲ ಕರ್ಣಾಟಕ ಭಕ್ತಿಯ ಅನುಷಂಗಿಕಫಲವಾಗಿ. ಆತನ ಕೆಚ್ಚನ್ನು ಅಗಲೇ ಬಲ್ಲೆವಲ್ಲವೇ?—

“ವೆಲರೀವುದೇನು ? ವೆಲರ ಮಾಡುವುದೇನು ? ವೆಲರಿಂದಮಪ್ಪುದೇನು ?”



ಪಂಪನಲ್ಲಿ ಬ್ರಾಹ್ಮಣರತ್ತವಿದ್ದಿತು; ಆದರೆ ಅದು ಜೈನ ಸಂಸ್ಕಾರವನ್ನು ಹೊಂದಿದ್ದಿತು. ಮಹಾಭಾರತವು ವೈದಿಕಮತದವರಿಗೆ ಪುಣ್ಯಕಥೆ, ಪಂಚಮವೇದವೆಂದು ಪೂಜ್ಯವಾದುದು; ಅವರ ನಂಬಿಕೆಯಲ್ಲಿ ಶ್ರೀಕೃಷ್ಣನು ಭಗವಂತನು. ಜೈನ ಪುರಾಣಗಳಲ್ಲಿ ಆತನಿಗೆ ಅಷ್ಟು ಉತ್ಕೃಷ್ಟಪದವಿ ಇಲ್ಲ; ಜೈನಮತಕ್ಕೆ ಭಾರತದಲ್ಲಿ ಅಷ್ಟು ಶ್ರದ್ಧೆ ಇಲ್ಲ. ಪಂಪನು ಮಹಾಭಾರತವನ್ನು ಹೇಗೆ ನಿರ್ವಹಿಸಿ ಯಾನು? ಧರ್ಮಸಂಕಟವನ್ನು ಯಾವ ಚಾತುರ್ಯದಿಂದ ತಪ್ಪಿಸಿಕೊಂಡಾನು? ಭಾರತ ಕಥೆಯನ್ನು ಮುಖ್ಯ ಕಥೆ ಎದ್ದು ನಿಲ್ಲುವಂತೆ ಸ್ವಾರಸ್ಯವಾಗಿ ಸಿಂಹಾವಲೋಕನದಿಂದ ಸಂಕ್ಷೇಪಿಸಬಲ್ಲನು; ಆದರೆ ಅತಿರಥಮಹಾರಥರನ್ನು ತನ್ನ ಕಲ್ಪನಾಶಕ್ತಿಯಿಂದ ಸ್ಪಷ್ಟವಾಗಿ ಗುಣಾವಗುಣಮಿಶ್ರಿತರಾದ ಲೌಕಿಕ ಮನುಷ್ಯರಂತೆ ಚಿತ್ರಿಸಬಲ್ಲನು; ಅವರಲ್ಲಿ ಮೆಚ್ಚಿಕೆಯನ್ನೂ, ಸಂತಾಪವನ್ನೂ, ಸಹಾನುಭೂತಿಯನ್ನೂ ಹುಟ್ಟಿಸಬಲ್ಲನು; ತನ್ನ ರೀತಿಯ, ಪ್ರತಿಭೆಯ, ಸಂಸಾರಾನುಭವದ, ಉದಾತ್ತ ಧೈರ್ಯಗಳ ಚಮತ್ಕಾರ, ಸೌಂದರ್ಯ, ಸತ್ತ್ವ, ಗಾಂಭೀರ್ಯಗಳನ್ನೆಲ್ಲಾ ತನ್ನ ಕಾವ್ಯಕ್ಕೆ ಧಾರೆಯೆರೆಯಬಲ್ಲನು. ಇಷ್ಟನ್ನೂ ಮಾಡಬಲ್ಲೆನೆಂದು ಪಂಪನಿಗೆ ಧೈರ್ಯ; ಆತನಿಗೆ ಆ ಕೆಲಸವನ್ನು ಒಪ್ಪಿಸಿದ ಅರಿಕೇಸರಿಗೆ ನೆಚ್ಚಿಕೆ. ಕೆಲಸವೂ ನೆಚ್ಚಿದಂತೆಯೇ ನೆರವೇರಿತು. ಆದರೂ ಮಹಾಭಾರತದ ಉಜ್ವಲ ಜ್ವಾಲೆಗೆ ಸ್ವಲ್ಪ ಮಂಕು ಮುಚ್ಚದೆ ಹೋಗಲಿಲ್ಲ. ಸ್ವೇಚ್ಛೆಯಾಗಿ ಪಂಪನು ಭಾರತವನ್ನು ವ್ಯತ್ಯಾಸಪಡಿಸದೆ ಹೋದರೂ, ಕಥಾವಸ್ತುವಿನಲ್ಲಿ, ಪಾತ್ರರಚನೆಯಲ್ಲಿ, ಸೂಕ್ತಿ ಮಾಲೆಗಳಲ್ಲಿ, ವ್ಯಾಸಮಹರ್ಷಿಗಳ ಹಿಂದೆಯೇ ಪಂಪನು ನಮ್ಮನಾಗಿ ನಡೆದಿದ್ದರೂ, ಒಂದು ವೇಳೆ ತನ್ನ ಕೆಲವು ವ್ಯತ್ಯಾಸಗಳಿಂದ, ರಚನಾ ಕೌಶಲ್ಯದಿಂದ ಮೂಲಗ್ರಂಥಕ್ಕೆ ಒಂದು ಕಳೆಯನ್ನು ಏರಿಸಿದ್ದಾನೆಂದು ಹೇಳಬಹುದಾದರೂ, ಎಲ್ಲಕ್ಕೂ ಬಹು ಮುಖ್ಯವಾದ ಅಂಶದಲ್ಲಿ, ಮಹಾಭಾರತವೆಂಬ ವೇದಕ್ಕೆ ಬೃಹದ್ದೇವತೆಯಾದ ಶ್ರೀಕೃಷ್ಣನ ವಿಷಯದಲ್ಲಿ, ಆತನ ದಿವ್ಯಾವತಾರ, ದಿವ್ಯೋಪದೇಶ,\* ದಿವ್ಯಲೀಲೆಗಳ ವಿಷಯದಲ್ಲಿ, ಆದಿತಿರ್ಭೇಶ್ವರನಲ್ಲಿ ಪಂಪನಿಗಿದ್ದ ಅನನ್ಯಶರಣಭಾವವಿಲ್ಲದೆ ಇದ್ದದ್ದರಿಂದ, ತನ್ನ ಜೈನಶ್ರದ್ಧೆಗೂ, ತನ್ನ ಪೂರ್ವಿಕರ ವೈದಿಕ ಸಂಸ್ಕಾರಕ್ಕೂ ಹೋರಾಟ

\* ಭಗವದ್ಗೀತೆಯನ್ನು ಇಷ್ಟರಲ್ಲಿ ತೇಲಿಸಿದ್ದಾನೆ ಕವಿ: ವಿಕ್ರಮಾರ್ಜುನನ ಮನದೊಳಗಾದ ವ್ಯಾಮೋಹಮಂ ಕಳೆಯಲೆಂದು ಮುಕುಂದಂ ದಿವ್ಯ ಸ್ವರೂಪಮಂ ತೋಜು—



ಹುಟ್ಟಿ, ಒಳಗೆಯೇ ಪಂಪನ ಮನಸ್ಸು ಎರಡು ಕವಲಾಗಿ ಒಡೆದು, ಆತನ ಕವಿ ದೃಷ್ಟಿಯನ್ನೂ ಆತನ ಉತ್ಸಾಹ ಧ್ವನಿಯನ್ನೂ ಸ್ವಲ್ಪಮಟ್ಟಿಗೆ ಕುಗ್ಗಿಸಿತೆಂದು ಹೇಳಬೇಕಾದ ನಿರ್ಬಂಧ ಒದಗಿದೆ. ಪಂಪನಿಗೆ ಕೊಟ್ಟ ಸಮಸ್ಯೆಯ ಸ್ವಭಾವವದು; ಅಷ್ಟು ಮಟ್ಟಿಗೆ ಪಂಪನು ಆ ಸಮಸ್ಯೆಯ ತೊಡಕನ್ನು ಬಿಡಿಸಿಕೊಂಡು, ಕನ್ನಡದ ಕಾವ್ಯಗಳಲ್ಲಿ ಗುರುಸ್ಥಾನದಲ್ಲಿರುವ ಮಹಾಕಾವ್ಯವನ್ನು ಸೃಷ್ಟಿಸಲು ಶಕ್ತನಾದ ನೆಂದರೆ ಆತನ ಪ್ರತಿಭೆಯ ಶ್ರೇಷ್ಠತೆಗೆ ಅಶ್ಚರ್ಯವಾಗುವುದೇ ಹೊರತು ಕೊರತೆ ಕಾಣಿಸಿಕೊಂಡದ್ದಕ್ಕೆ ಅಶ್ಚರ್ಯವಾಗುವುದಿಲ್ಲ. ಕನ್ನಡದಲ್ಲಿ ಮಹಾಭಾರತದ ದಿವ್ಯಾಗ್ನಿಯನ್ನು ಮತ್ತೆ ಹೊತ್ತಿಸಬೇಕಾದರೆ ಶ್ರೀಕೃಷ್ಣಭಕ್ತನಾದ ವೇದವ್ಯಾಸರ ಮನೆಯ ಮಗನೊಬ್ಬನು ಮುಂದೆ ಹುಟ್ಟಬೇಕಾಯಿತು; ಆ ಅವತಾರವನ್ನು ಬಿಟ್ಟರೆ, ಪಂಪನ “ಕಥಿತ ಕಥಾವತಾರಮೇನ್ ಕೇವಲಮೇ?” ಏನು ಕವಿತೆ! ಏನು ಕಾವ್ಯ!

ವೈದಿಕಮತಾವಲಂಬಿಗಾಗಿ ಜೈನಕವಿ ಕಾವ್ಯವನ್ನು ಬರೆದದ್ದರ ಗುರುತನ್ನು ವಿಕ್ರಮಾರ್ಜುನವಿಜಯದಲ್ಲಿ ಒಂದು ಕಡೆ ಹೆಚ್ಚೆಚ್ಚೆಗೂ ಬರುವ ಶಿವಸ್ತುತಿಯಲ್ಲಿಯೂ, ಮತ್ತೊಂದು ಕಡೆ ಅಲ್ಲಲ್ಲಿ ಮುದ್ರೆಯೊತ್ತಿದಂತೆ ಜೋಡಿಸಿರುವ ಜೈನ ಸಂಸ್ಕಾರದಲ್ಲಿಯೂ ನೋಡಬಹುದು. ಅರಿಕೇಸರಿ ಈಶ್ವರ, ಉದಾರಮಹೇಶ್ವರ (1.2). ಗುಣಾರ್ಣವನಾದ ಅರ್ಜುನನು ಹುಟ್ಟುವುದಕ್ಕೆ ಆತನ ತಂದೆತಾಯಿಗಳು ಶಿವನನ್ನು ಆರ್ಚಿಸುವರು (I. 135). ತೀರ್ಥಯಾತ್ರೆಯಲ್ಲಿ ಅರ್ಜುನನು “ಗೋಕರ್ಣ ನಾಥನಂ ಗೌರಿನಾಥನಂ ಅವನಿ ಪವನ ಗಗನ ದಹನ ತರಣಿ ಸಲಿಲ ತುಹಿನಕರ ಯಜಮಾನ ಮೂರ್ತಿಯಂ ತ್ರಿಲೋಕೈಕಸಂಗೀತಕೀರ್ತಿಯಂ ಕಂಡು ಕೈಗಳಂ ಮುಗಿದು—

ಸರ್ವಜಗತಾಂ ಗುರುರ್ಗಿರಿಸುತಾಪತಿಃ ಪಾತು ನಃ

ಎಂದು ಬಾಳೆಂದು ಪೌಳಿಯಂ” ಸ್ತುತಿಸುವನು (IV. 26 ವಚನ—27). ಇಂದ್ರಕೀಲದಲ್ಲಿ ಬರುವ ಶಿವಪಾರಮ್ಯವನ್ನು ಬೇರೆ ಹೇಳಬೇಕಾಗಿಲ್ಲ (VIII. 8-26

ಅದಿರದಿವಿರ್ಚಿ ತಲ್ಲೀಲಾಯಲೀ ಮಲೆದೊಡ್ಡಿದ ಚಾತುರಂಗಮಂ

ಬುದು ನಿನಗೊಡ್ಡಿ ನಿಂದುದಿದನೋವದೆ ಕೊಲ್ಲೊಡೆ ನಿಜನಮೆನ್ನ ಕ |

ಜ್ವದೊಳಿಸಗೊಂದು ಸೈತಚಿತನಾದಿಯ ವೇದರಹಸ್ಯದೊಳ್ ನಿರಂ

ತದ ಪರಿಚರ್ಯೆಯಿಂ ನೆಜೆಯ ಯೋಜಿಸಿದಂ ಕದನ ತ್ರಿಜೇತ್ರನಂ (X. 64)



ವಚನ). ಭೀಷ್ಮನು “ಶ್ವೇತನ ಬಿಲ್ಲೊಳಿದ್ ಮದನಾರಿಯ ರೂಪೆರ್ದೊಳ್ಳುಡುಂ, ಉದಾತ್ತ ಭಕ್ತಿಯೊಳೆ” ಕೈಮುಗಿಯುವನು : ತನಗೆ ಹೆದರಿದನೆಂದು ತಿಳಿದು ಶ್ವೇತನು ಹಾಸ್ಯಮಾಡಲು, “ತೈಲೋಕ್ಯನಾಥಂ ಕಣಾ, ವಿನಮನ್ಮಸ್ತಕನಾದೆಂ” ಎಂದು ಹೇಳುವನು (X. 118—120). ಸೈಂಧವ ವಧೆಗಾಗಿ ವರವನ್ನು ಬೇಡಲು ಕೃಷ್ಣನು ಅರ್ಜುನನನ್ನು ಶಿವನಲ್ಲಿಗೆ ಕರೆದೊಯ್ಯುವನು (XI. 130-1). ಕರ್ಣಾರ್ಜುನರ ಕಾಳಗವನ್ನು ಆಕಾಶದಲ್ಲಿ ನೋಡುತ್ತಿದ್ದ ದೇವತೆಗಳಲ್ಲಿ ಶಿವನೂ ಪಾರ್ವತಿಯೂ ಪ್ರಮುಖರು (XII. 139, 142-144). ಶರಶಯನದಲ್ಲಿ ಭೀಷ್ಮನು ಶಿವಧ್ಯಾನವನ್ನು ಮಾಡುತ್ತಿರುವನು :—“ಚಿತ್ತದೊಳೆ ಮೃಡಂ ತೊಡರ್ದಿರೆ” — “ಹರನೊಳೆ ಸತ್ತಿ ತೆತ್ತಿಸಿದ ಚಿತ್ತಂ” (XIII. 62-63). ಈ ಶಿವಭಕ್ತಿ ಕೇವಲ ಭಾರತ ಕಥೆಯಿಂದಲೇ ಬಂದುದಲ್ಲ : ರಾಜನ ಇಷ್ಟದೇವತೆಯ ನಿರ್ದೇಶ ಕೃಾಗಿಯೇ ಅಲ್ಲ : ಪಂಪನ ಮನೆತನದ ಉಪಾಸನಾಫಲವೂ ಆಗಿರಬೇಕು.

ವೈದಿಕ ಕಥೆಯನ್ನು ಸಾಧ್ಯವಾದಮಟ್ಟಿಗೆ ವೈದಿಕನಂತೆಯೇ ಬರೆಯುತ್ತಿದ್ದರೂ ಕವಿ ತನ್ನ ಮತವನ್ನು ಸ್ಪಷ್ಟವಾಗಿಯೂ ಸೂಚನೆಯಾಗಿಯೂ ತಿಳಿಸದೆ ಬಿಟ್ಟಿಲ್ಲ. ಆಶ್ವಾಸಾಂತ ಗದ್ಯಗಳಲ್ಲಿ ತನ್ನ ಕವಿತೆ “ಜಿನಪದಾಂಭೋಜ ವರಪ್ರಸಾದೋತ್ಪನ್ನ” ಎಂದು ಸ್ಪಷ್ಟವಾಗಿ ಹೇಳಿದ್ದಾನೆ. ವ್ಯಾಸರು ಪಂಪನಿಗೆ ವ್ಯಾಸಭಟ್ಟಾರಕರು (I. 130 ವ). ಶಿವ, ವಿಷ್ಣು ಕೃಷ್ಣರ ಹೆಸರನ್ನು ಹೇಳುವಾಗ ಅಲ್ಲಿ ದುರಿತಹರ, ತೈಲೋಕ್ಯನಾಥ, ಅಭವ, ಅಜ (=ಅದಿಬ್ರಹ್ಮ), ಅಜಿತ, ಅನಂತ, ಎಂಬುದಾಗಿ ತೀರ್ಥಕರರ ಹೆಸರುಗಳನ್ನು ಶ್ಲೇಷೆಯಿಂದ ನೆನಸಿಕೊಳ್ಳುತ್ತಾನೆ. ಅರ್ಜುನನ ಜನನವನ್ನು ವರ್ಣಿಸುವಾಗ, ತೀರ್ಥಕರರ ಜನ್ಮೋತ್ಸವದ ವರ್ಣನೆಯನ್ನು ಬಿಂಬಿಸುತ್ತಾನೆ :—“ಮೂವತ್ತುಮೂದೇವರುಂ, ಇಂದ್ರಂ ಬೆರಸು ವೈಮಾನಿಕದೇವರುಂ ನೆರೆದು....ಕೂಸಿಗೆ ಜನ್ಮೋತ್ಸವಮಂ ಮಾಡಿ—

ನೋಡುವನಾ ಬ್ರಹ್ಮಂ ಮುಂ

ಡಾಡುವನಮರೇಂದ್ರನಿಂದ್ರನಚ್ಚರಸೆಯರೆ |

ಛಾಡುವರೆಂದೊಡೆ ಪೊಗಲು

ಲೈಡ ಗುಣಾರ್ಣವನ ಜನ್ಮದಿನದ ಬೆಡಂಗಂ ||”

(I. 148).

ತೀರ್ಥಕರನಿಗೆ ಹೇಗೋ ಹಾಗೆ ಈತನಿಗೂ ದೇವತೆಗಳು “ಅಷ್ಟೋತ್ತರ ಶತನಾಮಂಗಳ” ನಿಡುತ್ತಾರೆ (148 ವ.). ಹರಿಶ್ಚಂದ್ರನ ಧಾನದ ಫಲವಾಗಿ ಆತನನ್ನು



ಇಂದ್ರನು “ನಿಚ್ಚವೊಂದು ಪೊಟ್ಟುಪೋಗಿ ಪೂಜಿಸಿಬರ್ಪಂ” (VI. 17. ವ.). ಚಿತ್ರಾಂಗದನು ಅರ್ಜುನನಿಗೆ “ಪೂರ್ವಜನ್ಮದ ಪಗೆ” (VII. 32. ವ.). ಅರ್ಜುನನು ತಪಸ್ಸು ಮಾಡುವಾಗ ದೇವೇಂದ್ರನಿಗೆ “ಅಸನಕಂಪ” (VII. 80. ವ.). ಅಭಿಮನ್ಯುವಿನ ಸಾವಿಗಾಗಿ ದುಃಖಪಡುವ ಧರ್ಮರಾಯನನ್ನು ವ್ಯಾಸರು ಜೈನ ಮುನಿಗಳ ರೀತಿಯಲ್ಲಿ ಸಮಾಧಾನ ಪಡಿಸುತ್ತಾರೆ—

ಜ್ಞಾನಮಯನಾಗಿ ಸಂಸಾರಾ  
ರಾನಿತ್ಯತೆಯಂ ಜಲಕ್ಶನಾಗಱದಿದರ್ |  
ಜ್ಞಾನಿಯವೋಲ್ ನೀನುಂ ಶೋ  
ಕಾನಲಸಂತಪ್ತ ಚಿತ್ತನವ್ವುದು ದೊರೆಯೇ ? || (XI. 108)

ಕರ್ಣನು ಸತ್ತಮೇಲೆ ಸಂಧಿಗೊಪ್ಪದೆ ದುರ್ಯೋಧನನು “ಸಂಸಾರಾಸಾರತೆಯ ನಱಿದನುಂ ಮಹಾಸತ್ತನುಮವ್ವುದಱಂ ತನ್ನಂ ತಾನೆ ಸಂತೈಸಿ” ಕೊಳ್ಳುತ್ತಾನೆ. (XIII. 20 ವ.). ಧರ್ಮರಾಯನು ಜೂಜನ್ನು ಬಿಡದೆ ದ್ರೌಪದಿಯನ್ನು ಸೋತದ್ದಕ್ಕೆ ಕವಿ—

ಆ ಪಲಗೆಯುಮಂ ಸೋಲ್ತು ಮ  
ಹೀಪತಿ ಚಲದಿಂ ಬಱುಕ್ಕೆ ಸೋಲ್ತುಂ ಗಡಮಾ |  
ದ್ರೌಪದಿಯುಮನೇನಾಗದೊ  
ಪಾಸದ ಫಳಮೆಯ್ದೆವಂದ ದೆವಸದೊಳಾಗ್ಗಂ ! || (VII. 4).

ಎಂದು ವ್ಯಾಖ್ಯಾನ ಮಾಡುತ್ತಾನೆ. ಈ ಸ್ಥಳಗಳಲ್ಲಿ ಜೈನಮತ ಸಂಸ್ಕಾರದ ಧ್ವನಿ ಇದೆ.

ಉತ್ತಮವಾದ ವೈದಿಕ, ಶೈವ, ಜೈನ ಭಕ್ತಿಗಳನ್ನೂ ಭಾವಗಳನ್ನೂ ಸಮತಾದೃಷ್ಟಿಯಿಂದ ಆ ಕಾಲದ ಉದಾತ್ತಚರಿತರ ಮನಸ್ಸಿಗೆ ಹಿತವಾಗುವಂತೆ ಪಂಪನು ಹೇಗೆ ಸಮನ್ವಯ ಮಾಡಿರುವನೆಂಬುದು ಇದರಿಂದ ಚೆನ್ನಾಗಿ ಕಾಣುತ್ತದೆ.

ಮಹಾಭಾರತದ ಕಷ್ಟದ ಸಮಸ್ಯೆಯಲ್ಲಿ ಬ್ರಾಹ್ಮಣಮತದ ಉತ್ಕಟಭಕ್ತಿ ಒಂದು ಬಣ್ಣವಿಳಿದರೂ, ಮತಾಂತರಗಳ ಉದಾತ್ತ ಭಾವಗಳನ್ನು ಕವಿ ಹೇಗೆ ಹೊಂದಿಸಿಕೊಂಡು ಕಾವ್ಯರಚನೆ ಮಾಡಿರುವನೆಂದು ಹೇಳಿದ್ದಾಯಿತು. ಈಗ



ಭಾರತ ಕಥೆಯನ್ನು ಯಾವ ರೀತಿ ಕವಿ ಸಂಗ್ರಹಿಸಿದ್ದಾನೆಂಬುದನ್ನು ಪರೀಕ್ಷಿಸೋಣ. ಭಾರತ ಕಥಾವಸ್ತುವಿಗೆ ಸೇರದ ಉಪಕಥೆಗಳು, ನೀತಿತತ್ತ್ವಗಳು, ಪಟ್ಟಾಭಿಷೇಕದ ಮುಂದಿನ ವೃತ್ತಾಂತಗಳು—ಮುಂತಾದುವೆಲ್ಲಾ ಬಿಟ್ಟುಹೋಗುವುದು ನ್ಯಾಯವಾಗಿಯೇ ಇದೆ. ವಿಕ್ರಮಾರ್ಜುನನು ಕಥಾನಾಯಕನಾದದ್ದರಿಂದ ಭಾರತದ ಪರ್ವಗಳ ವಿಭಾಗವನ್ನೂ ಪಂಪನು ಅಳಿಸಿ, ತನ್ನ ನಾಯಕನಿಗೆ ಸಂಬಂಧಪಟ್ಟ ಯಾವುದಾದರೂ ಒಂದು ಸಂದರ್ಭಕ್ಕೆ ಆಶ್ವಾಸವನ್ನು ತಂದು ನಿಲ್ಲಿಸಿ, ಆ ಆಶ್ವಾಸದ ಕಡೆಯ ಪದ್ಯದಲ್ಲಿಯೂ, ಮುಂದಿನ ಆಶ್ವಾಸದ ಮೊದಲನೆಯ ಪದ್ಯದಲ್ಲಿಯೂ ಅರಿಕೇಸರಿಯನ್ನು ಸ್ತುತಿಸುವ ಕ್ರಮವನ್ನು ಏರ್ಪಡಿಸಿಕೊಂಡಿದ್ದಾನೆ. ಉದಾಹರಣೆಗಾಗಿ, ಆರನೆಯ ಆಶ್ವಾಸದ ಕಡೆಯಲ್ಲಿ, ದ್ಯೂತದ ಮಧ್ಯದಲ್ಲಿ, ಭೀಷ್ಮಾದಿಗಳು ಧೃತರಾಷ್ಟ್ರನಿಗೆ ದ್ಯೂತವನ್ನು ನಿಲ್ಲಿಸು—

ಕದನಪ್ರಾರಂಭಶೌಂಡಂ, ರಿಪುನ್ಯಪಬಲದಾವಾನಲಂ, ವೈರಿಭೂಭೃ  
 ನೃದವನ್ಮಾತಂಗ ಕುಂಭಸ್ಥಳದಳನಖರೋಗ್ರಾಸಿ, ಪಂಚಾಸ್ಯಧೈರ್ಯಂ, |  
 ವಿದಿತಪ್ರತ್ಯಕ್ಷನಾಶಾಕರಿನಿಕಟಿತಟ ಶ್ರಾಂತದಾನಂ ಭರಂಗಿ  
 ಯ್ದಿದಿರೋಹ ವಿಕ್ರಾಂತತುಂಗಂ ಹರಿಗನಿರೆ ಬಿಗುರ್ತಾಂಪನಂತಾವಗಂಡಂ ||

(VI. 77).

ಎಂದೂ, ಏಳನೆಯ ಆಶ್ವಾಸದ ಮೊದಲನೆಯ ಪದ್ಯದಲ್ಲಿ—

ಶ್ರೀರಮಣೇರಮಣಗಂ  
 ನಾರೀ ವೈಧವ್ಯ ದಿವ್ಯ ದೀಕ್ಷಾದಕ್ಷಂ |  
 ಗಾರಣಿ ಹರಿಗಂಗೀಗಡೆ  
 ಬಾರಿಸು ನೀಂ ನಿನ್ನ ಮಗನನಂಧನರೇಂದ್ರಾ ||

(VII. 1).

ಎಂದೂ ಹೇಳುತ್ತಾರೆ; ಆದರೆ ದುರ್ಯೋಧನನು ಒಪ್ಪದೆ ಜೂಜು ಮುಂದೆ ಸಾಗುತ್ತದೆ. ಹೀಗೆ ಪ್ರತಿ ಆಶ್ವಾಸದ ಕಡೆ ಮೊದಲು ಅರಿಕೇಸರಿಯ ಸ್ತೋತ್ರವು ಗ್ರಂಥವಿಭಾಗಕ್ಕೆ ಗುರುತಾಗಿದೆ.

ತಾನು ಆಯ್ದು ಸಂಗ್ರಹಿಸಿರುವ ಭಾರತದ ವಿಷಯಗಳನ್ನು ಪಂಪನೇ ಗ್ರಂಥದ ಕೊನೆಯಲ್ಲಿ ತಿಳಿಸಿರುತ್ತಾನೆ (XIV. 52 ವ). ಆಶ್ವಾಸ ವಿಭಾಗವನ್ನು



ಸೇರಿಸಿ, ಅವುಗಳನ್ನು ಹೀಗೆ ತೋರಿಸಬಹುದು :—

I-II. 64 ವ. ಅದಿವಂಶಾವತಾರಸಂಭವಂ (ಅರ್ಜುನನ ಜನ್ಮೋತ್ಸವಕ್ಕೆ ನೊದಲನೆಯ ಆಶ್ವಾಸ ನಿಲ್ಲುತ್ತದೆ).

II. 64 ವ—98. ರಂಗಪ್ರವೇಶಂ (ವಾರಣಾಸತಕ್ಕೆ ಪಾಂಡವರು ಹೊರಡುವುದು).

III. ಜತುಗೃಹದಾಹಂ, ಹಿಡಿಂಬವಧೆ, ಬಕಾಸುರವಧೆ, ದ್ರೌಪದೀ ಸ್ವಯಂವರಂ, ವೈವಾಹಂ.

IV. ಯುಧಿಷ್ಠಿರಪಟ್ಟಬಂಧನಂ, ಇಂದ್ರಪ್ರಸ್ಥಪ್ರವೇಶಂ, ಅರ್ಜುನ ದಿಗ್ವಿಜಯಂ, ದ್ವಾರಾವತೀಪ್ರವೇಶಂ.

V. ಸುಭದ್ರಾಹರಣಂ, ಸುಭದ್ರಾವಿನಾಹಂ, ಖಾಂಡವನದಹನಂ.

VI-VII. 21. ಮಯದರ್ಶನಂ, ನಾರದಾಗಮನಂ, ಜರಾಸಂಧವಧೆ, ರಾಜಸೂಯಂ, ಶಿಶುಪಾಲವಧೆ, ದ್ರೂತವೃತಿಕರಂ.

VII. 22-95. ನನಪ್ರವೇಶಂ, ಕಿಮ್ಮೀರವಧೆ, ಕಾಮ್ಯಕವನದರ್ಶನಂ, ದ್ವೈತವನಪ್ರವೇಶಂ, ಸೈಂಧವಬಂಧನಂ, ಚಿತ್ರಾಂಗದಯುದ್ಧಂ, ಕಿರಾತದೂತಾಗಮನಂ, ದ್ರೌಪದೀವಾಕ್ಯಂ, ಪಾರಾಶರವೀಕ್ಷಣಂ, ಇಂದ್ರಕೀಲಾಭಿಗಮನಂ.

VIII. ಈಶ್ವರಾರ್ಜುನಯುದ್ಧಂ, ದಿವ್ಯಾಸ್ತ್ರಲಾಭಂ, ಇಂದ್ರಲೋಕಾಲೋಕನಂ, ನಿವಾತಕವಚಾಸುರವಧೆ, ಕಾಳಕೇಯಪಾಳೋಮವಧೆ, ಸೌಗಂಧಿಕ ಕಮಲಾಹರಣಂ, ಜಟಾಸುರವಧೆ, ಮಾಯಾಮತ್ತಹಸ್ತಿ ವ್ಯಾಜಂ, ನಿರಾಟಪುರಪ್ರವೇಶಂ, ಕೇಚಕವಧೆ, ದಕ್ಷಿಣೋತ್ತರ ಗೋಗ್ರಹಣಂ.

IX. ಅಭಿಮನ್ಯುವಿನಾಹಂ, ಮಂತ್ರಾಳೋಚನಂ, ದೂತಕಾರ್ಯಂ ಕುರುಕ್ಷೇತ್ರ ಪ್ರಯಾಣಂ.

X-XI. 51. ಭೀಷ್ಮಕರ್ಣವಿನಾದಂ, ಯುಧೋದ್ಯೋಗಂ, ಶ್ವೇತವಧೆ, ಭೀಷ್ಮಶರಶಯನಂ.



XI. 51-155 ದ್ರೋಣಾಭಿಷೇಕಂ, ಅಭಿಮನ್ಯುವಧಿ, ಸೈಂಧವನಧಿ.

XII. ಘಟೋತ್ಕಚವಧಿ, ದ್ರೋಣಚಾಪಮೋಕ್ಷಂ, ದ್ರೋಣವಧಿ, ಅಶ್ವ  
ತಥಾಮಕರ್ಣವಿನಾಡಂ, ಕರ್ಣಾಭಿಷೇಕಂ, ಸಂಸತ್ತಕವಧಿ,  
ದುಶ್ಯಾಸನವಧಿ, ವೇಣೀಸಂಹನನಂ, ಕರ್ಣಾರ್ಜುನಯುದ್ಧಂ,  
ಕರ್ಣಸೂರ್ಯಲೋಕಪ್ರಾಪ್ತಿ.

XIII. ಶಲ್ಯಾಭಿಷೇಕಂ, ಶಲ್ಯನಿಪಾತನಂ, ಭೀಮದುರ್ಯೋಧನ ಗದಾ  
ಯುದ್ಧಂ, ಧುರ್ಯೋಧನವಧಿ, ಪಂಚಪಾಂಡವಹರಣಂ.

XIV. ಸ್ತ್ರೀಪರ್ವಂ, ಅರ್ಜುನಾಭಿಷೇಕಂ. (ಕವಿವಿಷಯ, ಮಂಗಳ).

ಆ ಕಾಲದ ಅಭಿರುಚಿಗೆ ತಕ್ಕಂತೆ ಶೃಂಗಾರವರ್ಣನೆ, ಬೇಟೆಯವರ್ಣನೆ, ಸಂಕಲನ ಯುದ್ಧವರ್ಣನೆ ಮುಂತಾದ ಕೆಲವು ಭಾಗಗಳ ವಿಳಂಬವನ್ನು ಬಿಟ್ಟರೆ ಭಾರತ ರಥಕ್ಕೆ ಹೂಡಿದ ಪಂಪನ ಪ್ರತಿಭೆ ಉಸಿರಾಡುವುದಕ್ಕೆ ವಿರಾಮವಿಲ್ಲದೆ ಮೊದಲಿಂದ ಕಡೆಯವರೆಗೂ ಒಂದೇ ನಾಗಾಲೋಟದಿಂದ ಓಡುತ್ತದೆ. ಈತನ ಪದ್ಯಗಳನ್ನು ವಚನವನ್ನು ಓದಿದಂತೆ ಅರ್ಥದ ಮೇಲೆ ದೃಷ್ಟಿಯಿಟ್ಟು ಓದಬೇಕು. ಪದ್ಯದಿಂದ ಗದ್ಯಕ್ಕೆ ಗದ್ಯದಿಂದ ಪದ್ಯಕ್ಕೆ ಹಾರುತ್ತ, ಎರಡು ಗೆರೆಯ ಚಿತ್ರದಲ್ಲಿ ಅಧ್ಯಾಯಗಳನ್ನೇ ಹೊಳೆಯಿಸುತ್ತ, ಪಾತ್ರನಿರೂಪಣೆ ಮತ್ತು ಸಂವಾದಗಳನ್ನು ರಸಪುಷ್ಟಿ ಭಾವ ಪುಷ್ಟಿಗೂ ಅವಕಾಶ ತೆಗೆದುಕೊಳ್ಳದೆ ಸೂಕ್ಷ್ಮವಾಗಿ, ಸಾರವತ್ತಾಗಿ, ಸೂಚಿಸುತ್ತ, “ವಿಕ್ರಮಾರ್ಜುನನ” ಪರಾಕ್ರಮವನ್ನು ಮಾತ್ರ ಅರಿಕೇಸರಿಯ ಬಿರುದಾವಳಿಗಳೊಂದಿಗೆ ಸಾಧ್ಯವಾದ ಕಡೆಯೆಲ್ಲಾ ವಿಸ್ತರಿಸುತ್ತ, ಅಲ್ಲಲ್ಲಿ ಋತುಗಳ ಸೂರ್ಯೋದಯಾಸ್ತಗಳ ಒಂದೆರಡು ಪದ್ಯದ ವರ್ಣನೆಯಿಂದ ಮನಸ್ಸಿಗೆ ಉಲ್ಲಾಸವನ್ನು ಉಂಟುಮಾಡುತ್ತ, ಒಟ್ಟು ಕಥೆಯ, ಮಹಾವೀರರ, ಜೀವಾಳದ ಮೇಲೆಯೇ ದೃಷ್ಟಿಯನ್ನಿಟ್ಟು ಭಾರತದ ಮುಖ್ಯ ಸನ್ನಿವೇಶಗಳನ್ನೆಲ್ಲಾ ಸ್ಪಷ್ಟವಾಗಿ ತನ್ನ ಯಕ್ಷಿಣಿಯ ಕನ್ನಡಿಯಲ್ಲಿ ಪ್ರತಿಬಿಂಬಿಸುತ್ತ, ಶಾಕುಂತಲ, ಕುಮಾರಸಂಭವ, ರಘುವಂಶ, ಕಿರಾತಾರ್ಜುನೀಯ, ಶಿಶುಪಾಲವಧಿ, ವೇಣೀಸಂಹಾರ, ಊರುಭಂಗ ಮುಂತಾದ ಸಂಸ್ಕೃತ ಮಹಾಕಾವ್ಯಗಳ ಮತ್ತು ನಾಟಕಗಳ, ಉತ್ಕೃಷ್ಟಭಾವನೆಗಳನ್ನೂ, ಸಾರವನ್ನೂ ಸಮಯೋಚಿತವಾಗಿ ಗರ್ಭೀಕರಿಸುತ್ತ, ಅಲ್ಲಲ್ಲಿ ಭಾರತ ಸನ್ನಿವೇಶಗಳನ್ನು ತನ್ನ ಸೊಗಸಿಗೆ ತಕ್ಕಂತೆ ಉಪಾಯದಲ್ಲಿ ಅನಾಯಾಸವಾಗಿ ತಿದ್ದಿಕೊಳ್ಳುತ್ತ,



ತಿರುಳುಗನ್ನಡವನ್ನು ಕಿವಿಯ ಬರ ತೀರಿಹೋಗುವಂತೆ ಭೂಯಿರಚುತ್ತ, ಲೀಲಾ ಜಾಲವಾಗಿ ತಾಂಡವವಾಡುವ ಪಂಪನ ದಿವ್ಯಶಕ್ತಿಯನ್ನು ವರ್ಣಿಸುವವನು ಏನು ವರ್ಣಿಸುವನು? ಕವಿತಾಗುಣಾರ್ಣವನ ಗುಣಾರ್ಣವವನ್ನು ಕವಿತಾಗುಣಾರ್ಣವನೇ ಅಳೆಯಬೇಕು :—

ವಿದಿತಂ ಪ್ರಾತೀತಿಕಂ ಕೋಮಳಮತಿಸುಭಗಂ ಸುಂದರಂ ಸೂಕ್ತಿಗರ್ಭಂ,  
ಮೃದುಸಂದರ್ಭಂ, ವಿಚಾರಕ್ಷಮಮುಚಿತಪದಂ ಶ್ರವ್ಯಮವ್ಯಾಕುಳಂ ವ್ಯಾ !  
ಪ್ರದಿಗಂತಂ ಕಾವ್ಯಮೆಂದನ್ವಿತ ಸುಕವಿಜನಂ ಮೆಚ್ಚಿ ನಿಚ್ಚಂ ಮನಂಗೊ  
ಳ್ಳುದಱಿಂದಂ ನೆಟ್ಟಿನೀತಂ ಸುಕವಿಜನಮನೋಮಾನಸೋತ್ತಂಸಹಂಸಂ ||

ಇದು ನಿಚ್ಚಂ ಪೊಸತರ್ಣವಂಬೊಲಿತಗಂಭೀರಂ ಕವಿತ್ವಂ ಜಗ  
ಕ್ಕದಱಿಂದಂ ಕವಿತಾಗುಣಾರ್ಣವನಿಳಾಲೋಕೈಕವಿಖ್ಯಾತನ |  
ಭೃದಯಪ್ರಾಪ್ತಿ ನಿಮಿತ್ತಮುತ್ತಮಯಶಂ ಸಂಸಾರದೊಳ್ ಸಾರಮ  
ವೃದಱಿಂ ಧರ್ಮಮದಂ ನಿಮಿರ್ಚುವುದಱಿಂ ಸಂಸಾರಸಾರೋದಯಂ ||

ಅತಿಸುಭಗೆಗೆ ಸಂದ ಸರ  
ಸ್ವತೀಗೀತನ ಲಲಿತವಾಗ್ನಿಳಾಸಮೆ ದಲಲಂ |  
ಕೃತಿಯವೊಲಿಸೆದಪುದು ಜಗ  
ತ್ಪ್ರತೀತನೀತನೇ ಸರಸ್ವತೀಮಣಿಹಾರಂ || (ಅದಿಪುರಾಣ 1. 26-28)

ಪಂಪಭಾರತದ ಉತ್ಕೃಷ್ಟತೆಯನ್ನು ಕೆಲವು ಅಂಶಗಳಲ್ಲಾದರೂ ಪ್ರದರ್ಶಿಸದ ಹೊರತು ವಾಚಕರಿಗೆ ಸಮಾಧಾನವಾಗಲಾರದು. ಮೂರು ವಿಷಯಗಳನ್ನು ತೆಗೆದು ಕೊಳ್ಳೋಣ :— I. ವರ್ಣನೆಯ ಮತ್ತು ಶೈಲಿಯ ಬಿಗಿಯನ್ನು ತೋರಿಸುವ ಚಲನಚಿತ್ರದಂತಹ ಚಿತ್ರಗಳು. II. ನಾಯಕ ಪ್ರತಿನಾಯಕರು—ವಿಕ್ರಮಾರ್ಜುನ, ಕರ್ಣ ಇವರ ಪ್ರಶಸ್ತಿ. III. ದುರ್ಯೋಧನನ ಪಾತ್ರದಲ್ಲಿ ಕವಿಯ ಸಹಾನುಭೂತಿ.

I. ಚಿತ್ರಗಳು :—

(i) ಕುರುಜಾಂಗಣದೇಶದ ನೆವದಲ್ಲಿ ಕನ್ನಡನಾಡಿನ ಸೊಬಗು : (ಬನವಾಸಿಯ ವರ್ಣನೆಯನ್ನು ಅಗಲೇ ಓದಿ ಸುಖಪಟ್ಟಿದ್ದೇವೆ).



“ಅವಲರೂಂ ಪಣ್ಣಂ ಬೀ  
ತೋವವು ಗಡ, ಬೀಯವಲ್ಲಿ ಮಲ್ಲಿಗೆಗಳುಮಿ |  
ಮ್ತಾವುಗಳುಮಂದೊಡಿನ, ಪೆಟ  
ತಾವುದು ಸಂಸಾರಸಾರಸರ್ವಸ್ವಫಲಂ ! ||

ಮಿಡಿದೊಡೆ ತನ್ನಿಗರ್ವ ರಸಂ  
ಬಿಡುವವು, ಬಿರಿದೊಂದು ಮುಗುಳ ಕಂಪಿನೊಳೆ ಮೊಗಂ |  
ಗಿಡುವವು ತುಂಬಿಗಳ, ಅಲ್ಪಮೆ  
ವಡುವವು ಕುಡಿದೊಂದು ಪಣ್ಣ ರಸದೊಳೆ ಗಿಳಿಗಳಾ !”

(I. 55-56).

(ii) ಪಾಂಡುವಿನ ಮರಣ, ಮಾದ್ರಿಯ ಸಹಗಮನ: (ಕನ್ನಡನಾಡಿನ ಮಾಸತಿ ಕಲ್ಲುಗಳನ್ನು ಜ್ಞಾಪಿಸಿಕೊಳ್ಳಿ).

“ವನದೇವತೆಗಳೆಲ್ಲಂ ಕರುಣಮಾಗಿ ಪಳಯಿಸುವ ಮಾದ್ರಿಯ ಸರಮಂ  
ಕುಂತಿ ಕೇಳ್ದು ಭೋಂಕನೆರ್ದೆದೊಡಿದು

ಆ ದೆಸೆಯೊಳ್ ಭೂಭುಜನೋ,  
ಆ ದೆಸೆಯೊಳ್ ಮಾದ್ರಿ, ನೆಗೆವ ಕರುಣಾರವಮಂ |  
ತಾ ದೆಸೆಯೊಳ್, ಭೂಪತಿಗೇ  
ನಾದುದೊ ಪೇಲ್ ಬಿದಿಯೆ ಕೆಟ್ಟಿನಲಾದಿನೆನುತ್ತಂ ||

ಬಲಯನೆ ಮಕ್ಕಳ ಭೋರ್ಗರೆ  
ದಲುತುಂ ಪೆಟಪೆಟಗನಂತೆ ಪರಿತರೆ, ಮುಡಿ ಬಿ |  
ಟೈಲಲೆ, ನಡು ನಡುಗೆ, ಕಣ್ಣೀರ್  
ಗಲಗಲನೊರ್ವೊದಲೆ ಸುರಿಯೆ ಪರಿತಂದಾಗಳಾ

ಅಂತು ತನ್ನ ನಲ್ಲನ ಕಳೆವರಮಂ ತಲೆಕ್ಕೊಪ್ಪಿಸಿಕೊಂಡು ತನ್ನ ಸಾವಂ  
ಪರಿಚ್ಛೇದಿಸಿ ಪಲ್ಲಂ ಸುಲಿಯುತ್ತಮಿರ್ಪ ಮಾದ್ರಿಯಂ ಕಂಡು ಕೊಂತಿ ನೆಲ  
ದೊಳ್ ಮೆಯ್ಯನಿಡಾಡಿ ನಾಡಾಡಿಯಲ್ಲದೆ ಪಳಯಿಸಿ,



ಅಡವಿಯೊಳೆನ್ನ ಮನೆನ್ನೀ  
ನಡಪಿದ ಶಿಶುಗಳುಮನಿರಿಸಿ, ನೀನ್ ಪೇಟದೆ ಪೋ |  
ದೊಡಮೇನೊ, ನಿನ್ನ ಬಟಾಯನೆ  
ನಡೆತರ್ಪೆಂ, ನಿನ್ನನರಸ ಬಿಸುಟಿಂತಿರ್ಪೆಂ ?

ಎಂದು ನೀನೀ ಕೂಸುಗಳಂ ಕೈಕೊಂಡು ನಡಪು, ನಲ್ಲನನೆನಗೊಪ್ಪಿ  
ಸಾನಾತನಾದುದನಪ್ಪೆನೆನೆ, ಮಾದ್ರಿಯಂತೆಂದಳಾ,

ಎನಗಿಂದಿನೊಂದು ಸೂಟುಮು  
ನಿನಿಯಂ ದಯೆಗೆಯ್ದನೆನ್ನ ಸೂಟಂ ನಿನಗಾ |  
ನೆನಿತಾದೊಡಮೀವೆನೆ ? ಮು  
ತ್ತನಯರ್ ಕಯ್ಯೆಡೆ, ಪಲುಂಬದಿರ್ ಪೆಟಪೆಟವಂ. ||

ಎಂದು ತಪೋವನದ ಮುನಿಜನಮುಂ ವನದೇವತಾಜನಮುಂ ತನ್ನಣ್ಣಂ  
ಪೊಗಟಿ ಮಾದ್ರಿ ಪಾಂಡುರಾಜನೊಡನೆ ಕಿರ್ಚಂ ಪುಗೆ, ಕುಲದೊಳಂ ಚಲ  
ದೊಳಮಾವ ಕಂದುಂ ಕುಂದುಮಿಲ್ಲದೆ ತನ್ನೊರೆಗಂ ದೊರೆಗಮಾರುಮಿಲ್ಲೆನಿಸಿದಾ  
ಗಳ್, ಕೊಂತಿ ಶೋಕಾಕ್ರಾಂತೆಯಾಗಿರೆ, ತಪೋವನದ ತಪೋವೃದ್ಧರಾಕಾಂತೆಯ  
ನಂತೆಂದು ಸಂತೈಸಿದರ್ :

ಕಲಾದವರ್ಗಟ್ಟುದಲಕ್ಕೊಡವರೆಱಕ್ಕೊಡಮ್, ಅಂತವರಿಂ ಬಲಕ್ಕೈ ತಾ  
ಮುಟುವೊಡಮ್, ಏಟರೆಂತವರಣಂ, ತಮಗಂ ಬರ್ದುಕಿಲ್ಲ, ಧರ್ಮಮಂ |  
ಗಟಾಯಿಸಿಕೊಳ್ಳುದೊಂದೆ ಚದುರ್, ಇಂತುಟು ಸಂಸ್ಕೃತಿ ಧರ್ಮಮ್, ಏಕೆ ಬಾ  
ಯಲುವುದಿದೇಕೆ ಚಿಂತಿಸುವುದೇಕೆ ಪಲುಂಬುವುದೇಕೆ ನೋವುದೋ ||

ಬಿಡದಲಲ್ಪ ಬಂಧುಜನದೊ  
ಬೃಡಿಯದ ಕಣ್ಣೀರ ಪೂರಮಾ ಪ್ರೇತಮನೋ |  
ಗಡಿಸದೆ ಸುಡುವುದು ಗಡಮಿ  
ನ್ನಡುಗುವುದೀ ಶೋಕಮಂ ಸರೋಜದಳಾಕ್ಷೀ ||"

(II. 22 ವ.-28).



(iii) ಪಾಂಡವರು ವಾರಣಾವತಕ್ಕೆ ಪ್ರಯಾಣಮಾಡಿದ್ದು—(ಕನ್ನಡ ರಾಯರ ದೇಶಸಂಚಾರವನ್ನು ಪಂಪನು ಬಲ್ಲನು; ಶಾಸನಗಳಲ್ಲಿ ನಾವು ಕಾಣಬಹುದು.)

- "ತಾವಾದಿಗರ್ಭೇಶ್ವರರವೈದಲಿಂ ತಳರ್ಧೆಡೆಯೆಡೆಯ ಮರಂಗಳ  
ತೋಟಿಗಳ ಬಾಡಂಗಳ ವೆಸರ್ಗಳಂ ಬೆಸಗೊಳುತ್ತಂ, ಮಹಾಗ್ರಹಾರಂಗಳ  
ಮಹಾಜನಂಗಳ ಕೊಟ್ಟ ಪೊನ್ನ ಜನ್ನಿವರಂಗಳುಮನವರ ಪರಕೆಯುಮಂ  
ಕೈಕೊಳುತ್ತಂ, ಅವರ್ಗೆ ಬಾಧೆಯಾಗದಂತು ಕಾಪಂ ನಿಯಮಿಸುತ್ತಂ, ಕಾಲೂ  
ರ್ಗಳ ಗಂಡರ ಪೆಂಡಿರ ನಡೆಯುಡೆಯ ನುಡಿಯ ಮುಡಿಯ ಗಾಂಪಿಗೆ ಮುಗು  
ಳ್ಳಗೆ ನಗುತ್ತಂ, ಅಲ್ಲಿಗಲ್ಲಿಗೊಡೆದ ಕೆಪಿಗೆಂ, ಅಟಾದಾಯತನಕ್ಕಂ, ಧನಮ  
ನಿತ್ತು ಜೀರ್ಣೋದ್ಧಾರಮಂ ಮಾಡಿಸುತ್ತಂ, ಬೀಡುದಾಣಂಗಳೊಳಿಕ್ಕಿದ ಬಳ್ಳಿ  
ಗಾವಣಂಗಳೊಳಂ ನನೆಯಜೊಂಪಂಗಳೊಳಂ ವಿಶ್ರಮಿಸುತ್ತಂ ಬಂದು...."

(II. 97 ವ.)

(iv) ಬಕಾಸುರವಧಿ:—

ಓಡೆ ತಮೋಬಳಮಗಿದ

ಇೞ್ತೆ ನಿಶಾಚರಒಲಂ, ರಥಾಂಗಯುಗಂಗಳ್ |

ಕೂಡೆ, ಬಗೆ ಕೂಡೆ, ನೇಸಪ್ಪ

ಮೂಡಿದುದು ಬಕಂಗೆ ಮಿಲ್ಲು ಮೂಡುವ ತೆಪದಿಂ ||

ಆಗಲ್ ಸಾಹಸಭೀಮಂ ತನ್ನ ಸಾಹಸಮಂ ತೋಪಲೆಂದು ಬಂದು ಪಾರ್ವನ  
ಮನೆಯ ಮುಂದಣ ಬಂಡಿಯ ಕೂಟು ಕೈಕೊಂಡು ನಿಲ್ಲುದುಂ, ಪಾರ್ವಂತಿ  
ಯುಂ ಪಾರ್ವನುಂ ಪರಸಿ ಸೇಸೆಯನಿಕ್ಕಿ ಕಟಾಪೆ, ಪೊಟಲಿಂ ಬಂಡಿಯನೆಟ್ಟ  
ಕೊಂಡು ರಕ್ತಸನಿರ್ದೆಡೆಗೆಯ್ದುದು,

ದಾಡೆಗಳನಪ್ಪಿಯೊಳಿಂಬಿಂ

ತೀಡುತ್ತಂ ತೀವ್ರಮಾಗಿ ಬಂಡಿಯ ಬರವಂ |

ನೋಡುತ್ತಿದಾರ್ ಬಕನಂ

ನಾಡೆಯೆ ಅಂತರದೆ ಕಂಡು ಮುಳಿದಂ ಭೀಮಂ ||



ಕಡೆಗಣ್ಣೊಳೆ ರಕ್ಕಸನಂ  
ನಡೆನೋಡಿ ಕೊಲಲ್ವೆ ಸತ್ವಮುಪ್ಪಂತಿರೆ ಮುಂ |  
ಪೊಡೆವೆಂ ಕೂಟಂ, ಬಲಾಯಂ  
ಪೊಡೆವೆಂ ರಕ್ಕಸನನೆಂದು ಸಾಹಸಭೀಮಂ ||

ಅಂತು ತನ್ನ ತಂದ ಬಂಡಿಯ ಕೂಟಿಲ್ಲಮಂ ಪತ್ತೆಂಟು ತುತ್ತಿನೊಳೆ ಸಮೆ  
ಯೆ ತುತ್ತುವುದಂ ಕಂಡು ರಕ್ಕಸನಿವನ ಪಾಂಗಂ ಮೆಚ್ಚಲಾಟನೆನ್ನುಮನಿತು  
ಸಮೆಯೆ ತುತ್ತುಗುಮೆಂದು ಬಕಂ ಬಕವೇಷದಿಂ ಪೆಟಗಣದೆಸೆಗೆ ಮೆಲ್ಲನೋಸರಿಸಿ  
ಬಂದು,

ಎರಡುಂ ಕೆಲನುಮನೆರತುಂ  
ಕರಪರಿಘದಿನಡಸಿಗುರ್ದಿ ಪೆಟಪಿಂಗುವಿನಂ |  
ಮುರಿದಡಸಿ ಪಿಡಿದು ಘಟ್ಟಿಸಿ  
ಪಿರಿಯುಟಿಯೋಳ್ ಪೊಯ್ದ ನಸಗವೊಯ್ಲಂ ಭೀಮಂ ||

(III. 27-30)

(V) ಖಾಂಡವದಹನ :—

“ಅಂತಾ ವನಗಹನಮೆಲ್ಲಂ ದಹನಮಯಮಾದ ಪ್ರಸ್ತಾವದೋಳ್  
ವಿಸ್ಮಯಮಾಗೆ ಮುನುನೆಂಬ ದಾನವ ವಿಶ್ವಕರ್ಮಂ ನೆಗೆದುರಿವುರಿಮಾಲೆಗಳಂ  
ಗದೆಯೋಳ್ ಬೀಸುತ್ತಂ ಪೊಟಮುಡೆ ಪೊಟಮುಡಲೀಯದೆ,

ಒಂದು ದೆಸೆಯೋಳ್ ತಗುಳ್ಳ ಮು  
ಕುಂದನ ಕರಚಕ್ರಮ್, ಒಂದು ದೆಸೆಯೋಳ್ ನರನೆ |  
ಚೊಂದು ಶರಮ್, ಒಂದು ದೆಸೆಯೋಳ್  
ಕುಂದದೆ ದಹನಾರ್ಚಿ, ಸುತ್ತಿ ಮುತ್ತುವ ಪದದೋಳ್ ||

ಶರಣಕ್ಕೈನಗರಿಕೇಸರಿ  
ಯೆರಡು ಪದಾಂಬುಜಮುಖೀಗಳೆಂಬುದುಮಾಗಳ್, |  
ಹರಿಚಕ್ರಂ ಕೊಳ್ಳದೆ ! ನರ  
ಶರಮುರ್ಚದೆ ! ದಹನಶಿಖೆಗಳಳುರದೆ ಅವನಂ ||



ಆಗಲ್ ಮಯಂ ವಿಸ್ತಯಂಬಟ್ಟು ಪೊಡೆವಟ್ಟು ಪೋದಂ. ಆಗಲಾ ವನಾಂತ  
ರಾಳದೊಳಿಡ್ ತಕ್ಷಕನ ಮಗನಪ್ಪಶ್ಚಸೇನನೆಂಬ ಪನ್ನಗಂ ತನ್ನ ತಾಯು ತನ್ನ  
ಬಾಲಮಂ ಕರ್ಚಲ್ವೀಟ್ಟು ದಹನಾರ್ತಿಗಳಿಂ ಬರ್ದುಂಕಿ ನೆಗೆದು ಪಾಟುವಾಗ  
ಳದನೆರಟ್ಟುಂಡಮಪ್ಪಿನಂ ಅಖಂಡಳತನಯನಿಸುವುದುಂ ತನ್ನ ಬಾಲಂಬೆರ  
ಸುರಿಯೊಳ್ ಬಿಟ್ಟು ಮಿಡುಮಿಡುಮಿಡುಕುತಿದ್ ಜನನಿಯಂ ಕಂಡು ಪಾವು  
ಗಳುಳ್ಳ ಪಗೆಯಂ ಮಱಿಯವೆಂಬುದಂ ನನ್ನಿಮಾಡಿ

ಪಗೆ ಸಾಟುವುದುಂ, ಕೊಲ್ಲೆಂ  
ಪಗೆ ಸಾಟಿದ ನಿನ್ನನಾರ ಮಱಿಯಂ ಪೊಕ್ಕುಂ |  
ಪಗೆಯಂ ನೆಟಪೆನೆ, ನೆಟಪುವ  
ಬಗೆಯೊಳೆ ಪೊಕ್ಕುಂ ಕಡಂಗಿ ಕರ್ಣನ ದೊಣೆಯಂ ||

(V. 97 ವ—100)

(vi) ಶಿಶುಪಾಲನ ಕೋಪ :—

ಮುಳಿದು ಶಿಶುಪಾಲನಾಸಭೆ  
ಯೊಳಗೆ ಮಹಾಪ್ರಳಯಜಳಧಿನಾದದಿನಿರದು |  
ಚ್ಚಳಿಸಿ ನುಡಿದಂತೆ ! ಕಳೆ ! ಕಳೆ !  
ಹರಿಗೆತ್ತಿದನಘೈದಘೈಮಂ ಧರ್ಮಸುತಾ !

ತೀವಿದ ನರೆಯುಂ ಡೊಳ್ಳುಂ  
ದೇವವ್ರತನೆನಿಸಿ ನೆಗಟ್ಟು ಯಶಮುಂ ಬೆರಸಿ |  
ನ್ನೀವುದು ಹರಿಗಘೈಮನೆಂ  
ದಾವನುಮೀ ಭೀಷ್ಮರಂತು ನುಡಿದರುಮೊಳರೇ ?

ಕುರುವೃದ್ಧಂ ಕುಲವೃದ್ಧಂ  
ಸರಿತ್ಸುತಂ ತಕ್ಕನೆಂದು ನಂಬಿದ ಸಭೆಯೊಳ್ |  
ದೊರೆಗಿಡಿಸಿ ನುಡಿದೊಡೇನೊಲ  
ನರಮೆನ್ನದೆ ನೀನುಮದನೆ ಕೊಂಡೆಸಗುವುದೇ ?



ಮನದೊಲವರಮುಳ್ಳೊಡೆ ಕುಡು  
ಮನೆಯೊಳ್ ಹರಿಗ್ರಪೂಜೆಯಂ, ಯಜ್ಞದೊಳಿ |  
ಮನುಜಾಧೀಶ್ವರ ಸಭೆಯೊಳ್  
ನೆನೆಯಲುಮಾಗದು, ದುರಾತ್ಮನಂ ಬೆಸಗೊಳ್ವಾ ?

ಅಳವಳಾಯದೆಗ್ಗು ಬಳವಳ  
ಬಳವಿನೆಗಂ ಪಚ್ಚ ಪಸಿಯ ತುಳುಕಾಟಂಗ |  
ಗ್ಗಳಿಕೆಯನೆ ಮಾಡಿ ನೀನುಂ  
ಪಳಿಯಂ ಕಟ್ಟಿದೆಯೊ ಭೂಪರಿನಿಬರ ಕೊರಲೊಳ್ ||

ದೇವರನಡಿಗಿಳಗಿಸಿ ಸಕ  
ಳಾವನಿ ತಳದದಟಿರಂ ಪಡಲ್ಪಡಿಸಿದ ಶೌ |  
ರಾಜವಸ್ತ್ರಂಭದೊಳಾನಿರೆ  
ಗೋವಳಿಗಂಗ್ರಪೂಜೆಯಂ ನೀನ್ ಕುಡುವಾ ?

ಸಮಕಟ್ಟುಲಾಯದೆ ಹರಿಗ  
ಘೈಮೆತ್ತಿನಿದಿದ್ ಯಜ್ಞ ಮದು ಮೊದಲೊಳ್ ತಾ |  
ನಮರ್ದುಮಮದಿರದೆ ತಣಿಯುಂ  
ಡಮರ್ದುಂ ಗೋಮೂತ್ರದಿಂದೆ ಬಾಯ್ಬೊಸಿದವೊಲಾ ||

ಕುಡವೇಲ್ವಿನ, ಕುಡುವನ, ಕುಡೆ  
ಪಡೆವನ ಪೆಂಪೇಂ ನೆಗಟ್ಟಿವಡೆಗುಮೊ ! ಪೇಲ್ವಂ |  
ಕುಡವೇಲ್ಗಿನು ! ಕುಡುವಣ್ಣಂ  
ಕುಡುಗೆನು ! ಕುಡೆ ಕೊಳ್ಳ ಕಲಿಯನಲಾಯಲ್ಪಕ್ಕುಂ ! ||

(VI. 42-49).

ಈ ಕಡೆಯ ಪದ್ಯದ ಕನ್ನಡವನ್ನೂ, ಅದರ ಪರಿಹಾಸ್ಯವನ್ನೂ, ಧಿಕ್ಕಾರ  
ವನ್ನೂ, ಕ್ರೋಧವನ್ನೂ, ಶಾರ್ಯವನ್ನೂ ಪಂಪನಲ್ಲದೆ ಬೇರೆ ಯಾರು ಬರೆಯಬಲ್ಲರು ?



(vii) ಅಪ್ಸರಸ್ತ್ರೀಯರು ಜರ್ಜರಿತನ ತಪೋಭಂಗಕ್ಕೆ ಪ್ರಯತ್ನಪಟ್ಟದ್ದು :—

“ ಆಟುಂ ಋತುಗಳ ಪೂಗಲು  
 ಮಾಟುಂ ಋತುಗಳ ಪೊದಟ್ಟ ಚೆಲ್ವುಗಳುಮಣಂ |  
 ಬೇಟುಲ್ಲದೊಂದು ಸೂಟು ಮೆ  
 ಯ್ದೊಟುಮೊಡನೊಡನೆ ನೆಲದೊಳಂ ಗಗನದೊಳಂ ||  
 ಮೆಯ್ಯೊಟುದೊಡವಟೊಡನೆಯೆ  
 ಮೆಯ್ಯೊಟಲ್ ಬಗೆದನಂಗಜಂಗಮಲತೆಗಳ್ |  
 ಮೆಯ್ಯೊಟುವಂತೆ ಮೆಲ್ಲನೆ  
 ಮೆಯ್ಯೊಟುದರಮರಗಣಿಕೆಯರ್ ಪಂದಾಗಳ್ ||  
 ಸಮದಗಜಗಮನೆಯರ್ ಮುಗಿ  
 ಲ ಮೇಲೆ ನಡಪಾಡುವಾಕೆಗಳ್ ತಮಗೆ ಧರಾ |  
 ಗಮನಂ ಪೊಸತಪ್ಪುದಟುಂ  
 ದಮರ್ದಿರೆ ನಡೆನಡೆದು ನಡೆಯಲಾಟದೆ ಸುಟುದರ್ ||

ಅಂತಾಕೆಗಳೆಡೆಯಾಡಿಯುಂ ಮನಂಗೊಳೆ ಪಾಡಿಯುಂ ಮನುಜ  
 ಮಾಂಧಾತನಂ\* ಸೋಲಿಸಲಾಟದೆ, ಸಕಜಮನೋಜನ\* ರೂಪಿಂಗಂ, ಗಂಧೇಭ  
 ವಿದ್ಯಾಧರನ\* ಗಂಡಗಾಡಿಗಂ ತಾಮೆ ಸೋಲೈಯ್ದಿವಂದು,

ಬೂದಿ, ಜಡೆ ಲಕ್ಕಣಂ ತಪ  
 ಕಾದುವೆರಟೊಣೆ ಶರಾಸನಂ ಕವಚಮಿವಂ |  
 ತಾದುವೊ ಮುತ್ತುಂ ಮೆಟುಂ  
 ಕೋಬಂತುಟಿ, ನಿನ್ನ ತಪದ ಪಾಂಗಂತು ಗಡಾ ?

ಕಡುತಪದಿಂದೆ ನಿನ್ನ ಪಡೆಪಾವುದೊ ಗಾವಿಲ ? ಸಗ್ಗಮಲ್ತೆ ? ಪೋ !  
 ನುಡಿಯವೊ ! ಮೂರ್ಖ ! ಸಗ್ಗದ ಫಲಂ ಸುಖಮಲ್ತೆ ? ಸುಖಕ್ಕೆ ಪೇಟೊಡಂ |  
 ಬಡದವರಾರೊ ? ಪೆಂಡಿರೊಳಗಾರ್ ಪೆಟರ್ ? ಆಮೆ ದಲ್ ? ಆಮೆ ಬಂದು ಕಾ  
 ಲ್ವಿಡಿದವೆವಿಂಬುಕಯ್ಯೊಡಿವು ಮೆಲ್ಲಡಿಗಳ್ ಗಡ ! ಕರ್ಕು ಬೂದಿಯಂ ||

\* ಅರಿಕೇಸರಿಯ ಬಿರುದುಗಳು.



ಕೋಕಿಳ ಕುಳಕಳಗಳ ನಿನ  
ದಾಕುಳರವಮಿಂಪನಾಗಳುಂ ಪಡೆದುದು ನೋ |  
ಡೀಕೆಗಳ ಚಳಿತ ಲುಳಿತ  
ಭ್ರೂಕುಟಿಯೇ ಪರಮಸುಖದ ಕೋಟಿಯನೀಗುಂ ||

ಎಂದೆನಿತಾನುಂ ತೆಜದೊಳಲಾಸಿನ, ಲಲ್ಲಿಯ, ಚೆಲ್ಲದ, ಪುರುಡಿನ, ಮುಳ  
ಸಿನ, ನೆವದ ಪಡೆನಾತುಗಳಂ ನುಡಿದುಂ, ಕಾಲ್ವಿಡಿದುಂ, ಅಚಳಿತಧೈರ್ಯನ  
ಮನಮಂ ಚಳಿಯಿಸಲಾಪದಚ್ಚರಸೆಯರಚ್ಚಿಗಂಗೊಂಡಂತಾಗೆಯುಂ. "

(VII. 82, 91 ವ-94 ವ.)

(viii) ಯುದ್ಧಕ್ಕೆ ಕರೆಯುವುದು :—

ದುರ್ಯೋಧನಂ . . . . ಕುರುಕ್ಷೇತ್ರದ ಪೂರ್ವದಿಗ್ಭಾಗದೊಳೊ ಪ್ರಳಯಂ  
ಮೂರಿವಿಟ್ಟಂತೆ ಬೀಡಂ ಬಿಟ್ಟು ಧರ್ಮಪುತ್ರನಲ್ಲಿಗೆ ಉಳೂಕನೆಂಬ ದೂತನ  
ನಿಂತೆಂದಟ್ಟಿದಂ :

ಮಸೆಯಿಸುಗುಳ್ಳ ಕೈದುಗಳನರ್ಚಿಸುಗಾನೆಗಳಂ ತಗುಳ್ಳು ಪೂ  
ಜಿಸುಗೆ ವಿಶುದ್ಧವಾಜಿಗಳನಾಜಿಗೆ ಜಟ್ಟಿಗರಾಗಿ ಕೊಳ್ಳುವೆ |  
ಸಿಸುಗೆ ನಿರಂತರಂ ರವಳಿ ಘೋಷಿಸುಗಿಂದೆ ಕಡಂಗಿ ಸಾರ್ಜಿ ಬಿ  
ಟ್ಟುಸಿರದೆ ನಿಲ್ವ ಕಾರಣಮದಾವುದೊ ನೆಟ್ಟನೆ ನಾಳೆ ಕಾಳೆಗಂ ||

ಎಂದಾ ದೂತನಾ ಮಾಟೈಯೊಳೆ ಬಂದು ಪೇಟೆ ಕೇಳ್ವು ಯಮನಂದ  
ನನಿಂತೆಂದಂ :

ಪಗೆ ಮಸೆದಂದೆ ಕೈದು ಮಸೆದಿರ್ದುವು, ಪೂಜಿಸುವಂಕದಾನೆ ವಾ  
ಜಿಗಳಮಗಿಲ್ಲ, ಜಟ್ಟಿಗರೆ ಎನ್ನೊಡವುಟ್ಟಿದರತ್ತೆ; ನಾಲ್ಕುಮಾ |  
ನೆಗಳವನಾಂ ದಲೀರಣದೊಳರ್ಚಿಸಿ ಬಿಟ್ಟಪೆನೇಕೆ ಮಾಣೈನಾ  
ವಗಮಿದನಂತೆ ಪೇಟೆ ನೆಜೆಯೆ ನಾಳೆಯೆ ಕಾಳೆಗಮಂತೆ ಗೆಯ್ವನಾಂ ||

(X. 32-33).

II. ನಾಯಕ ಪ್ರತಿನಾಯಕರು :—

(i) ಪಂಪನ ನಾಯಕ ಅರಿಕೇಸರಿ—"ವಿಕ್ರಮಾರ್ಜುನ." ಚಿತ್ರಪಟದ ಮಧ್ಯೆ  
ದಲ್ಲಿ ಅರ್ಜುನ; ಒಂದು ಕಡೆ ದ್ರೌಪದಿ, ಒಂದು ಕಡೆ ಸುಭದ್ರೆ; ಹಿಂದೆ ಕೃಷ್ಣ, ಧರ್ಮ



ರಾಜ, ಭೀಮ; ಮೇಲೆ ಇಂದ್ರ, ಈಶ್ವರ, ಪಾರ್ವತಿ. ಕಾವ್ಯದ ಉದ್ದಕ್ಕೂ ಅರ್ಜುನ-  
ಅರಿಕೇಸರಿಯ ಸ್ತೋತ್ರ, ವರ್ಣನೆ, ವಂಶಾವಳಿ, ಬಿರುದು. ಗ್ರಂಥಾದಿಯಲ್ಲಿ ಶ್ಲೇಷ  
ಯಿಂದ ಅರಿಕೇಸರಿಯೇ ನಾರಾಯಣ, ಈಶ್ವರ, ಸೂರ್ಯ, ಮನ್ಮಥ (I. 1-4).  
(ರಾಜನೇ ಪ್ರತ್ಯಕ್ಷ ದೇವತೆಯಲ್ಲವೆ?) ಆಮೇಲೆ ಆತನ ಮಂಗಳಾಶಾಸನ  
(I. 5-7). ಚಾಳುಕ್ಯ ವಂಶಾವಳಿ (I. 15-50). ಅರಿಕೇಸರಿ—

ಸಾಕ್ಷಾ |

ದಿಂದ್ರಂ ತಾನೇನೆ ಸಲೆ ನೆಗ

ಛಂದ್ರೇಂದ್ರನ ತೋಳಿ ತೊಟ್ಟಲಾಗರೆ ಬಳಿದಂ ||

(44)

ಮೇಲೆಬ್ಬ ಬಲಂ ಕೋಟಿಗೆ

ಮೇಲವ್ವೊಡಮನ್ಯವನಿತೆ ನೆಗಬ್ಬೊರ್ವಶಿಗಂ |

ಮೇಲವ್ವೊಡಮುಕ್ಕೇಂದುಂ

ಸೋಲವು ಕಣ್ ಪರಬಲಾಬ್ಧಿಗಂ ಪರವಧುಗಂ ||

(47)

ಧುರದೊಳ್ ಮೂಟುಂ ಲೋಕಂ

ನೆರೆದಿರಿಯುಂ, ಕುಡುವ ಪೊಟ್ಟುಟಿಲೋ ಮೇರುವೆ ಮುಂ |

ದಿರಿಯುಂ, ಬೀರದ ಬಿಯದಂ

ತರಕ್ಕೆ ಕಿಟಾದೆಂದು ಚಿಂತಿಸಂ ಪ್ರಿಯಗಳ್ಳಂ ||

(48)

ಧರ್ಮಪುತ್ರ ಭೀಮರ ಜನನಕ್ಕೆ ಎರಡು ಮೂರು ಪದ್ಯ : ಗುಣಾರ್ಣವನ ಜನ  
ನಕ್ಕೆ ವಿಸ್ತಾರ ವರ್ಣನೆ. (I. 134-149). “ಸರ್ವಲಕ್ಷಣ ಸಂಪೂರ್ಣನಪ್ಪ  
ಮಗನನವೋಳಂ” ಪಡೆಯುವುದಕ್ಕೆ ಪಾಂಡುರಾಜನೂ ಕುಂತಿಯೂ

ಅಲಸದೆ ಮಾಡಿ ಬೇಸಟದೆ ಸಾಲು ಮಿದೆನ್ನದೆ ಮೆಯ್ದೊಗಕ್ಕೆ ಪಂ

ಬಲಿಸದೆ ನಿಡ್ಗೆ ಗಟ್ಟು ನಿಡುಜಾಗರದೊಳ್ ತೊಡರ್ದೇಕಪಾದದೊಳ್ |

ಬಲಿದುಪವಾಸದೊಳ್ ನಮೆದು ನೋಂಪಿಗಳೊಳ್ ನಿಯಮಕ್ರಮಂಗಳಂ

ಸಲಿಸಿದರಂತು ನೋನದೆ ಗುಣಾರ್ಣವನಂ ಪಡೆಯಲ್ವೆ ತೀರ್ಗುಮೇ ? (136)

ದೇವತೆಗಳು, ಬ್ರಹ್ಮ, ಇಂದ್ರ ಮುಂತಾದವರು ಜನ್ಮೋತ್ಸವವನ್ನು ನೆರೆ  
ವೇರಿಸಿ, ಅಷ್ಟೋತ್ತರ ಶತನಾಮಗಳ ನೆವದಲ್ಲಿ ಆತನ ಬಿರುದುಗಳನ್ನು ಹೇಳಿ ಆಶೀ



ವರ್ಗದ ಮಾಡುತ್ತಾರೆ (147-149). ಎರಡನೆಯ ಅಶ್ವಾಸದಲ್ಲಿ ಗುಣಾರ್ಣವನ ವಿದ್ಯೆ (II. 34-36), ಯೌವನ (39-40), ದ್ರುಪದನನ್ನು ಗುರುಗಳಾದ ದ್ರೋಣಾಚಾರ್ಯರ ಮಂಚಕ್ಕೆ ಕಟ್ಟಿದ್ದು, ದ್ರುಪದನು ಅರ್ಜುನನಿಗೆ ಕೊಡುವುದಕ್ಕೆ ಮಗಳನ್ನು ಪಡೆಯಲು ಪ್ರತಿಜ್ಞೆ ಮಾಡಿದ್ದು (61-65).

ಮೂರನೆಯಾಶ್ವಾಸದಲ್ಲಿ ದ್ರೌಪದೀ ಸ್ವಯಂವರ, ಕೃಷ್ಣಬಲರಾಮರ ಪ್ರಥಮ ಪರಿಚಯ, ಅರ್ಜುನನ ಪ್ರತಾಪ: ಬಿಲ್ಲನ್ನು ಎರಿಸುವುದಕ್ಕೆದ್ದವನನ್ನು ಕಂಡು " ಕಡ್ಡು ವಂದ ದೊಡ್ಡ ರೆಲ್ಲಂ ಮುಸುಟಾ—

ಸಂಗತಸತ್ಪರ್ ಕುರುರಾ

ಜಂಗಂ ಕರ್ಣಂಗಮೇಱಾಸಲ್ಪರಿದನಿದಂ |

ತಾಂ ಗಡಮೇಱಾಪನೀ ಪಾ

ವಂಗಕ್ಕಟ ಮೆಯ್ಯೊಳೊಂದು ಮರುಳುಂಟಕ್ಕುಂ ! ”

(III, 62)

ಎಂದು ಬಾಯ್ಗವೆಂದುದನೆ ನುಡಿಯೆ ” ಲಕ್ಷಿಸದೆ ಬಿಲ್ಲನ್ನು ಎರಿಸಿ, ದ್ರೌಪದಿಯನ್ನು ವರಿಸುವನು :

ಇಡಿದರೆ ಮಂಜನೊಳ್ ತುಲುಗಿ ತೆಂಕಣ ಗಾಳಿಯೊಳಾದ ಸೋಂಕಿನೊಳ್

ನಡುಗುವಶೋಕವಲ್ಲರಿಯ ಪಲ್ಲವದೊಳ್ ನವಚೂತಪಲ್ಲವಂ |

ತೊಡರ್ದವೊಲಾಗೆ ಘರ್ವಜಲದಿಂ ನಡುಪಾಕೆಯ ಪಾಣಿಪಲ್ಲವಂ

ಬಿಡಿದು ಬೆಡಂಗನಾಳ್ವದು ಗುಣಾರ್ಣವನೊಪ್ಪುವ ಪಾಣಿಪಲ್ಲವಂ || (III. 75)

ಅರ್ಜುನನೊಬ್ಬನಿಗೆ ದ್ರೌಪದಿ ಹೆಂಡತಿ :

“ ಮತ್ತಿನ ನಾಲ್ವರ್ಗಂ ಕೊಂತಿಗಂ ಬೇಱಿ ವೇಱಿ ಮಾಡಂಗಳಂ ಬೀಡು ವೇಲ್ದು ಗುಣಾರ್ಣವನಂ ಸೆಜ್ಜಿಗೆ ಬಿಜಯಂ ಗೆಯ್ಯಮೆನೆ ” . . . . (III. 81 ವ.)

ನಾಲ್ಕನೆಯಾಶ್ವಾಸದಲ್ಲಿ ಅರ್ಜುನನ ದೇಶಸಂಚಾರ, ಸುಭದ್ರಾವಿವಾಹ. ಧರ್ಮರಾಜನು ಇಂದ್ರಪ್ರಸ್ಥದಲ್ಲಿ ರಾಜ್ಯಭಾರಮಾಡುತ್ತಿರಲು, “ ವಿಕ್ರಾಂತ ತುಂಗನೊಂ ದೆಡೆಯೊಳರ್ಪಿರವಿಗುಮ್ಮಳಿಸಿ ದಿಗಂಗನಾಮುಖಾವಲೋಕನಂ ಗೆಯ್ಯಲ್ಪಗೆದು—



ಸೇನಸುಳ್ಳುದ್ವೈತ್ತರಂ ತಳ್ತುಟಿಯದೆ, ಚತುರಂಭೋಧಿಸರೈಂತಮಂ ಧಾ  
ರಿಣಿಯಂ ತಾಂ ಪೋಗಿ ಬಾಯ್ಕೊಳಸದೆ, ಮುನಿಜನಕ್ಕಿಷ್ಟಿವಿಘ್ನಂಗಳಂ ದಾ |  
ರುಣದೈತ್ಯರ್ ಮಾಡೆ ನೀಡಿಲ್ಲದೆ ಸಲೆ ಚಲದಾಟೆಂದು ಕೊಂದಿಕ್ಕದೊರ್ವಂ  
ಗುಣಮುಂಟೆಂದುಂ ಪಟ್ಟರ್ಪನನಣಮೆ ನಿರುದ್ಯೋಗಿಯಂ ಭೂಪನೆಂಬರ್ ||

ಎಂದು ವಿಜಿಗೀಷುವೃತ್ತೋದ್ಯುಕ್ತನಾಗಲ್ ಬಗೆದು—

ಅಜ್ಞಾಪಿದೊಡೆನ್ನ ಪೋಗನಿನಿಯಳ್ಗೆ ಮನಂ ಮಜುಕಕ್ಕೆ ನೀಳ್ವ ಕ  
ಣ್ಣೊಜ್ಜಿದುಗುವಶ್ರುವಾರಿಗೆ ತೊದಳ್ಳುಡಿ ಲಲ್ಲಗೆ ಪಕ್ಕುಗೊಟ್ಟು ಕಾ |  
ಲೆಗಾಗಿರೆ ಪೋಗುಗೆಟ್ಟಪುದು ಮೋಹಮಯಂ ನಿಗಳಂ ಕಳತ್ರಮೆಂ  
ದಜಾಪದೆ ನಟ್ಟರುಳ್ ಮಜ್ಜಿದು ಸಾರ್ಜಿದ ನಲ್ಲಳ ತಳ್ತ ತೋಳ್ಗಳಂ ||

(IV. 11-12 ವ.)

ಮೆಲ್ಲಮೆಲ್ಲನೆ ಪತ್ತುವಿಡಿಸಿ ” ಹೊರಡುವನು. (ಮಹಾಭಾರತದ ಕಾರಣ  
ವನ್ನು ಕವಿ ಇಲ್ಲಿ ವೃತ್ತಾಸಪದಿಸಬೇಕಾಯಿತು.) ಅರ್ಜುನನು ದ್ವಾರಾವತಿಗೆ ಬಂದು  
ಕೃಷ್ಣನ ಆತಿಥ್ಯವನ್ನು ಸ್ವೀಕರಿಸುವನು :

“ ಈತಂ ಬರ್ದಿನನೀತಂ

ಭೂತಳಪತಿಯೆನಿಸದರಿಗನೊಡೆಯಂ ಹರಿ ತಾ |

ನೀತನೆ ಬರ್ದಿನನೆನೆ ವಿ

ಖ್ಯಾತಂಗೆ ನರಂಗೆ ಸೆಜಪುಗೆಯ್ದ ನನಂತಂ ||

(IV 44)

ಅಂತೆನಿತಾನುಮಂದದೊಳ್ ಸೆಜಪುಗೆಯ್ದ ವಿವಿಧ ವಿನೋದಂಗಳಂ ತೋಪಿ  
ಮುನ್ನೆ ಬದರಿಕಾಶ್ರಮದೊಳ್—

ಆಯತಿಯಿಂದಂ ನರ ನಾ

ರಾಯಣನೆ ನೆಗಟ್ಟಿವರಿಗ ನಾವಿರ್ವರುಮಿಂ |

ತೀ ಯುಗದೊಳೆಗಳಾಂ ನಾ

ರಾಯಣನೆ ನೀನುದಾತ್ತನಾರಾಯಣನಯ್

(45)

ಅದಜಿಂ ನಿನಗಮೆನಗಮೇತಜಿಂಗಳಂ ವಿಕಲ್ಪಮುಂ ವಿಚ್ಛಿನ್ನಮು  
ಮಿಲ್ಲಂ ”.



[ಅರಿಕೇಸರಿ ಹೇಗೆ ಅರ್ಜುನನೋ ಹಾಗೆ ರಾಮನೂ ಅಹುದು !—

“ ದಕ್ಷಿಣಸಮುದ್ರದ ತಡಿವಿಡಿದು ಬಂದು ರಾಮಚಂದ್ರಂ ವಿಹರಿಸಿದೆಡಿ  
ಗಳಂ ನೋಡಿ—

ಅಂದಿದು ಸೀತೆಯಂ ನೆರೆದು ನಂದೆಡೆ, ತತ್ಪರದೂಷಣಾರ್ಕಳಂ  
ಕೊಂದೆಡೆ, ಪೋಗಿ ಪೊಮ್ಮರೆಯನೆಚ್ಚೆಡೆ, ತಪ್ಪದಿದವ್ವುದೆಂದು ಕಾ |  
ಯ್ವಿಂ ದಶಕಂಠನಂ ತ್ರಿದಶಕಂಠಿಕನಂ ಕೊಲಲೆಂದು ರಾಮನಾ  
ದಂದಿನ ಸಾಹಸಂ ಮನದೊಳಾವರಿಸಿತ್ತ ಕಳಂಕ ರಾಮನಾ || (IV. 19)]

ಅನೆಯ ಮೇಲೆ ದ್ವಾರಕೆಯನ್ನು ಪ್ರವೇಶಿಸುವಾಗ ಅರ್ಜುನನು ಉಪ್ಪರಿ  
ಗೆಯ ಮೇಲಿದ್ದ ಸುಭದ್ರೆಯನ್ನು ನೋಡಿ ಮೋಹಗೊಳ್ಳುವನು (ಸನ್ಯಾಸಿಯಾಗಲ್ಲ).  
ಸುಭದ್ರೆಯೂ ಮೋಹಿಸುವಳು :

ಅತ್ತ ಸುಭದ್ರೆಯುಮೊಡಲುರಿ  
ಯುತ್ತಿರೆ ಮರವಟ್ಟು ವಿಜಯನಿರ್ದತ್ತಲೆ ನೋ |  
ಡುತ್ತಿರೆ ಸುಸಾಳ ಭಂಜಿಕೆ  
ಗೆತ್ತುದು ಕೆಳದಿಯರ ತಂಡಮಾಕೆಯ ರೂಪಂ || (IV. 54)

ನುಡಿಯಿಸಿ ಕೇಳ್ಕುಂ ಹರಿಗನ  
ಪಡೆಮಾತನೆ ಮಾತು ತಪ್ಪೊಡಂ ಮತ್ತಮದಂ |  
ನುಡಿಯಿಸುಗುಂ ಮೊದಲಿಂದಾ  
ನುಡಿ ಪಟುಪಡೆ ಮುಳಿದು ನೋಡುಗುಂ ಕೆಳದಿಯರಂ || (56)

ಉಪಾಯದಿಂದ ಕೇಳಿದ ಕೆಳದಿಗೆ ತನ್ನ ರಹಸ್ಯವನ್ನು ಹೇಳುತ್ತಾಳೆ :

ಉಸಿರದಿರೆ ಮನದೊಳೆರ್ದೆಯಂ  
ಪಸರಿಸುಗುಂ ಮಜುಕಮದಜಾನೆನಗಿಂತುಟಿ ಎಂ |  
ದುಸಿರುಸಿದೊಡೆ ಬಗೆ ತೀರ್ಗುಂ  
ಬಿಸಿದುಂ ಬಿಟ್ಟಿತ್ತುಮುಸಿರದೇಂ ತೀರ್ದವುದೇ || (60)



ಪೇಟೆಂಬುದುಮಾಂ ನಿನಗೆಡೆ  
 ನೇಟದೆ ಪೇಟಾರ್ಗಿ ಪೇಟಿತ್ತಿನಿಂದಿನ ಬಾದಾ |  
 ಕಾಟಾದ ವಾಟಿಗೊಂಡೊಡೆ  
 ಪಾಟಾದುದು ಮನಮುಮೆದೆಯುಮೇನಂ ಪೇಟಿತ್ತಿಂ || (61)

ಭೋಂಕನೆ ಮನಮಂ ಕದಡಿ ಕ  
 ಲಂಕಿದಪುದು ಬಿಡದೆ ಮನಮನೊನಲಿಸಿದಪುದಾ |  
 ದಂ ಕೆಳದಿ ಪಾಣ್ಣರಂಕುಸ  
 ನಂಕುಸದಾ ಪೊಳಪುಮವನ ಕಣ್ಣಳ ಬೆಳ್ಳುಂ || (62)

ಕಡೆಗೆ ಇಬ್ಬರೂ ಉದ್ಯಾನವನದಲ್ಲಿ ಸೇರುತ್ತಾರೆ.

ಶ್ರೀ ವೀರಶ್ರೀ ಕೀರ್ತಿ  
 ಶ್ರೀ ವಾಕ್ಶ್ರೀಯೆಂಬ ಪೆಂಡಿರಗಲದೆ ತನ್ನೊಳ್ |  
 ಭಾವಿಸಿದ ಪೆಂಡಿರೆನಿಸಿದ  
 ಸೌವಾಗ್ಯದ ಹರಿಗನೆಮ್ಮನೇನೊಲ್ದ ಪನೊ || (V, 1)

ಎಂಬ ಬಗೆಯೊಳ್ ಸುಭದ್ರೆ ಪ  
 ಲುಂಬಿ ಮನಂಬಸದೆ ತನುವನಾಟಿಸಲಲರಿಂ |  
 ತುಂಬಿಗಳಿಂ ತಣ್ಣೆಲರಿಂ  
 ತುಂಬಿದ ತಿಳಿಗೊಳದಿನೆಸೆವ ಬನಮಂ ಪೊಕ್ಕಳ್ ||

ಅರ್ಜುನನೊ—

“ ಬೇಟೆದೊಳ್

ಬಿರಿವೊಡಲೊಯ್ಯನಂಕುರಿಸೆ ಸೈಪಿನೊಳಿಂತೆನಗೀಗಲೇ ನನಾಂ  
 ತರದೊಳೆ ಕಾಣಲಕ್ಕುವೊ ಮದೀಯ ಮನೋರಥ ಜನ್ಮಭೂಮಿಯಂ || (14)

ಎಂದು ಬಗೆಯುತ್ತಮಾಕೆಯರ್ಧ ಮಾಧವೀಮಂಟಪಕ್ಕೆ ” ಬಂದು ಆಕೆಯ  
 ಪ್ರೇಮವನ್ನು ಸ್ವೀಕರಿಸುವನು. ಕೃಷ್ಣನು ಒಪ್ಪಿ, “ ಈ ಪೊಟಿತ್ತಿ ಪೊಟುತ್ತಿಗೆ  
 ನೀನೊಡಗೊಂಡುಯ್ಯುದು ಕನ್ನೆಯಂ ತಡೆಯದಿರ್ ” ಎಂದು ಕಳುಹಿಸುವನು;  
 ಬಲರಾಮನ ಕೋಪವನ್ನು ಶಾಂತಮಾಡುವನು.



ಆ ಬಳಿಕ ಖಂಡವದಹನ:—ಅಗ್ನಿಯ ಪ್ರಾರ್ಥನೆಯನ್ನು ನಡೆಸುವುದಕ್ಕೆ ಹೊರಟ ಅರ್ಜುನನನ್ನು ಕೃಷ್ಣನು “ಈ ಮಾತು ಮಾತಲ್ಲವೆಂದೋಡಾ ಮಾತು ತನ್ನಂ ಮೂದಲಿಸಿದಂತಾಗೆ ವಿದ್ವಿಷ್ಟವಿದ್ರಾವಣನಿಂತೆಂದಂ :

ಎರೆದನ ಪೆಂಪುವೇಟ್ರೊಡನಲಂ, ಪೊಣರ್ವಾತನ ಪೆಂಪುವೇಟ್ರೊಡಾ  
ಸುರಪತಿ, ಕೊಟ್ಟ ತಾಣದೆಡೆವೇಟ್ರೊಡಮಾ ಯಮುನಾನದೀ ತಟಾಂ |  
ತರನೊಸೆದಿತ್ತನಾನೆರೆಯ ಕೇಳ್ದ ನಿಳಾಧರ ನೀನದರ್ಕೆ ಮಾ  
ತೆರಡಣಮಾಡಲಾಗದಿದು ಸೈಸಿನೊಳಲ್ಲದೆ ಕೂಡಿ ಬರ್ಕುಮೇ || (73)

ಒತ್ತಿ ತಟುಂಬಿ ಸಿಂದ ರಿಪುಭೂಜಸಮಾಜದ ಬೇರ್ಗಲಂ ನಭ  
ಕೈತ್ತದೆ, ತನ್ನ ಮಟಿವೊಕ್ಕೊಡೆ ಕಾಯದೆ, ಚಾಗದೊಳ್ಳಿದ |  
ಚಿಕ್ಕಿತ್ತದೆ ಮಾಣ್ಣ ಬಾಲ್ವ ಪುಟುವಾನಸನೆಂಬನಜಾಂಡಮೆಂಬುದೊಂ  
ದತ್ತಿಯ ಪಣ್ಣೊಳರ್ಪ ಪುಟುವಲ್ಲದೆ ಮಾನಸನೇ ಮುರಾಂತಕಾ ||” (75)

ಇಂದ್ರನು ಯುದ್ಧಕ್ಕೆ ಬಂದು, ಬ್ರಹ್ಮನು ತಡೆದಮೇಲೆ ಗುಣಾರ್ಣವನಿಗೆ ಕಿರೀಟ, ಕೃಷ್ಣ, ಎಂದು ಹೆಸರುಗಳನ್ನಿಡುವನು. “ಬ್ರಹ್ಮಂ ಬ್ರಹ್ಮಾಯುನಕೈಂದು ಪರಸಿದಂ, ಈಶ್ವರಂ ನೀನುದಾರಮಹೇಶ್ವರನಪ್ಪುದಟಾಂ ನಿನಗಮನಗಮೇತಟಾಂಳಂ ವಿಕಲ್ಪಮುಂ ವಿಚ್ಛಿನ್ನಮುಮಿಲ್ಲೆ ದಂ.” (101—105)

ಅಂತೂ ಅರಿಕೇಸರಿ ಈಶ್ವರ, ವಿಷ್ಣು, ಅರ್ಜುನ, ರಾಮ—ಸರ್ವವೂ ಅವನೇ ! ಅಭೇದವಾದ !

ಅರನೆಯ ಅಶ್ವಾಸದಲ್ಲಿ ರಾಜಸೂಯ ಯಾಗ:—ದಿಗ್ವಿಜಯದಲ್ಲಿ ಯಥಾ ಪ್ರಕಾರ ಅರ್ಜುನನ ಪರಾಕ್ರಮ (VI. 29-33). ಶಿಶುಪಾಲ ಕೃಷ್ಣರ ವಾಗ್ವೃದ್ಧದಲ್ಲಿ ಗುಣಾರ್ಣವ ಸ್ವಲ್ಪ ಹಿಂದೆ: ಜೂಜಿನಲ್ಲಿ ಮತ್ತೆ ಮುಂದೆ—ಭೀಷ್ಮಾದಿಗಳು ಹರಿಗನಲ್ಲಿ ದ್ವೇಷ ಬೇಡ ಎಂದು ದುರ್ರೋಧನನನ್ನು ಎಚ್ಚರಿಸುವರು—(VI. 77. VII.1—2). ಅದರಿ ಅವನು ಕೇಳ. ಪಾಂಚಾಲಿಯನ್ನು ಸಭೆಗೆಳೆದು ತರಿಸುವನು (ನಸ್ರಾಪಹರಣವೂ ಅಕ್ಷಯವಸ್ತ್ರದಾನವೂ ಇಲ್ಲ).



“ ಮನದೊಳ್ ನೊಂದಮರಾಸಗಾಸುತಕೃಪದೋಷಾದಿಗಳ್ ಬೇಡವೇ  
 ಡನೆಯುಂ ಮಾಣದೆ ತೊಟ್ಟಿ ತೊಟ್ಟು ವೆಸಕಯ್ ಪೋಪೋಗು ನೀನೆಂದು ಬ |  
 ಯ್ದೆನಿತಾನುಂ ತೆಪ್ಪದಿದಮುಟ್ಟುದುವರಂ ಕೈದಂದು ದುಶ್ಯಾಸನಂ  
 ತನಗು ಮೆಲ್ಲನೆ ಮೃತ್ಯುಸಾರೆ ತೆಗೆದಂ ಧಮ್ಮಿಲ್ಲ ಮುಂ ಕೃಷ್ಣಯಾ || (VII.5)

ಅಂತು ಕೃಷ್ಣಯ ಕೃಷ್ಣಕಬರೀಭಾರಮುಂ ಮೇಗಿಲ್ಲದೆ ಪಿಡಿದು ತೆಗೆದು  
 ಕೃಷ್ಣೋರಗನಂ ಪಿಡಿದ ಬೆಳ್ಳಾಳಂತುಮ್ಮನೆ ಬೆಮರುತ್ತುಮಿದ್ ದುಶ್ಯಾಸನನುಮುಂ  
 ಕಣೈತ್ತು ಕಿಟುನಗೆನಗುವ ಕೂರದರ ಮೊಗಮುಮುಂ ತಮ್ಮಣ್ಣನ ಬಿನ್ನನಾದ  
 ಮೊಗಮುಮುಂ ಕಂಡು ಕಣ್ಣಳಂ ನೆತ್ತರ್ ತುಳುಂಕೆ,

ಕೋಪದ ಪೆರ್ಚಿನೊಳ್ ನಡುಗುವೂರುಯುಗಂ ಕಡುಪಿಂದರಲ್ವ ನಾ  
 ಸಾಪುಟವೆಕ್ಕೆಯಿಂ ಪೊಡರ್ವ ಪುರ್ವ ಪೊದಟ್ಟು ಲಯಾಂತಕ ತ್ರಿಶೂ |  
 ಲೋಸಮಭೀಷಣಭುಕುಟಿ ಮುನ್ನಮೆ ರೌದ್ರಗದಾಯುಧಂಬರಂ  
 ಪೋಪ ಭುಜಾರ್ಗಳಂ ರಿಪುಗಳ್ಗ್ರಹಮಾದುದು ಭೀಮಸೇನನಾ ||

ನೆಲನು ನುಂಗುವ ಮೇರುವಂ ಪಿಡಿದು ಕೀಲ್ಪಾಶಾಗಜೇಂದ್ರಂಗಳಂ  
 ಚಲದಿಂ ಕಟ್ಟುವ ಸಪ್ತಸಪ್ತಿಯನಿಳಾಭಾಗಕ್ಕೆ ತರ್ಪೊಂದು ತೋ |  
 ಕ್ಷಲಮುಂ ಗರ್ವಮುಮುಣ್ಣಿ ಪೊಣ್ಣಿ ಮನದೊಳ್ ಕೋಪಾಗ್ನಿ ಕೈಗಣ್ಣಿ ಕ  
 ಣ್ಣಿಲರೊಳ್ ಬಂದಿರೆ ನೋಡಿದಂ ಕಲುಷದಿಂ ಗಾಂಡೀವಿ ಗಾಂಡೀವಮುಂ ||

ಪ್ರಕುಪಿತ ಮೃಗಪತಿಶು ಸ  
 ನ್ನಿಕಾಶರತಿ ವಿಕಟಭೀಷಣ ಭ್ರೂಭಂಗರ್ |  
 ನಕುಲಸಹದೇವರರ್ವರು  
 ಮಕಾಲಕಾಲಾಗ್ನಿರೂಪಮುಂ ಕೈಕೊಂಡರ್ ||

ಅಂತು ವಿಳಯಕಾಲ ಜಳನಿಧಿಗಳಂತೆ ಮೇರೆದಪ್ಪಲ್ ಬಗೆದ ತನ್ನ  
 ನಾಲ್ವರ್ ತಮ್ಮಂದಿರ ಮುನಿದ ಮೊಗಮುಂ ಕಂಡು ತನ್ನ ನುಡಿದ ನನ್ನಿಯ ಕೇಡಂ  
 ಬಗೆದರೆಂದು ಕಟಾಕ್ಷವಿಕ್ಷೇಪದಿಂ ಬಾರಿಸೆ.



ಅನಿತೊಂದುರ್ಕೆನೊಳುರ್ಕೆ ಕೌರವಖಳರ್ ಪಾಂಚಾಳರಾಜಾತ್ಮಜಾ  
ನನ ಪದ್ಮಗ್ಲ ಪನ್ನೈಕಕಾರಣಪರರ್ ತಾಮಾಗೆಯುಂ ಮತ್ತಮು |  
ಣ್ಣನ ಕಣ್ಣನ್ನೆಗೆ ಮೀಟಲಣ್ಣದೆ ಸಮಂತಿದರ್ ಪೃಥಾಪುತ್ರರಂ  
ತಿನಿತೊಂದಾದೊಡಮೇಂ ಮಹಾಪುರುಷರಾಜ್ಞಾ ಲಂಘನಂಗೆಯ್ಯರೇ ||”

(VII. 5—9)

ಸರಿಯೆ. ಆದರೆ ಎಷ್ಟು ಚಮತ್ಕಾರ ಮಾಡಿದರೂ ಪಂಪನಿಗೆ ಇಲ್ಲಿ ಕಷ್ಟ. ದ್ರೌಪದಿ ಅರ್ಜುನನೊಬ್ಬನಿಗೆ ಹೆಂಡತಿ ಎಂದು ತಿದ್ದಿಕೊಂಡಾಗೇನೋ ಚೆನ್ನಾಗಿಯೇ ಇತ್ತು. ರಾಜಸೂಯಯಾಗದಲ್ಲಿ ತೇಲಿಸಿ “ಧರ್ಮಪುತ್ರಂ ಸಪತ್ನಿಯಜಮಾನನಾಗಿದಾರ್ಗಳ್” (VI. 33 ವ) ಎಂದು ಹೇಳಿದರೆ, ಪತ್ನಿ ಯಾರು ಎಂದು ನಾವು ನಿರ್ಬಂಧಪಡಿಸಿ ಕೇಳಬೇಕಾಗಿಲ್ಲ. ಆದರೆ ಇಲ್ಲಿ ಪತ್ನಿಗೆ ಇಷ್ಟು ಅನಮಾನವಾದಾಗ ಪ್ರತೀಕಾರ ಪ್ರತಿಜ್ಞೆ ಮಾಡುವರು ಯಾರು? ದ್ರೌಪದಿ, ಭೀಮ! (VII. 10-15) ಗುಣಾರ್ಣವ ಮಹಾಪುರುಷನೇನು ಮಾಡಿದನು? ಮಹಾಭಾರತದ ಕಟ್ಟಡವನ್ನು ಮುಖ್ಯಾಂಶದಲ್ಲಿ ಓರೆಮಾಡುವುದಕ್ಕೆ ಹೋದರೆ ಒಂದೆರಡು ತೊಂದರೆಯಾಗಬಹುದು! ದ್ರೌಪದಿಯ ಮಾನಭಂಗ; ದುರ್ರೋಧನ ದುಶ್ಯಾಸನರ ಛಲ, ದುಷ್ಟತನ; ಭೀಮನ ಕ್ರೋಧ, ಪ್ರತೀಕಾರ—ಇವು ಮಹಾಭಾರತದ ವೀರಕಥೆಯ ಕಟ್ಟಡ. ಸಾಹಸ ಭೀಮ ವಿಜಯದಲ್ಲಿ ರನ್ನನು ಪಂಪನ ಕ್ಲೇಶವನ್ನು ಕಂಡು ಈ ಕಟ್ಟಡವನ್ನು ಬಿಡದೆ ಬುದ್ಧಿವಂತನಾದನು: ಪಂಪನು ಇಕ್ಕಟ್ಟಿಗೆ ಸಿಕ್ಕಿ ತನ್ನ ಕವಿತಾಸಂಪತ್ತಿನಲ್ಲಿ ಈ ಕುಂದನ್ನು ಮುಚ್ಚುವುದಕ್ಕೆ ಪ್ರಯತ್ನಪಟ್ಟನು. ಇಂದ್ರಕೀಲ ವಿಜಯದಲ್ಲಿ ಮತ್ತೆ ಅರ್ಜುನ ದ್ರೌಪದಿಯ ಸಂಬಂಧವನ್ನು ಒತ್ತಿ ಹೇಳಿದನು:

“ವಿಕ್ರಾಂತ ತುಂಗನುಂ ಧರ್ಮಪುತ್ರಂಗಂ ವಾಯುಸುತಂಗಂ ವೋಡವಟ್ಟು  
ಬೆಸಕೇಳ್ವೆನೆಂದಾಗಳ್ ಪಾಂಚಾಳರಾಜತನೊಜೆಯಿಂತೆಂದಳ್ :

ಬಗೆಯದೆ ಮೆಯ್ಯೊಕಮಂ, ಬಗೆ

ಸಗೆವರ ಕಡುವೆರ್ಚನೆನ್ನ ಪುಣ್ಣೆಯನೆರ್ದೆಯೊಳ್ |

ಬಗೆ, ಮುನಿಯ ಮಂತ್ರಪದಮಂ

ಬಗೆ ಕೂಡುಗೆ ನಿನ್ನ ಬಗೆದ ಬಗೆಯೊಳ್ ಪಾರ್ಥಾ ||

ಎಂದು ಬುದ್ಧಿವೇಟ್ಟು ಮನದೇಟಕಂ ಮನೋವೇಗದಿಂ ಪರಿಯೆ ಸ್ಮರಿಸಲಾಡಿದೆ,



ಬಳ್ಳವನೀಳ್ ಕಣ್ಣುಲರ ತಕ್ಕಮೆಯಿಂ ಕರೆಗಣ್ಣಿ ಬೆಳ್ಗಡ  
 ಲ್ಲಳ್ಳರಿಯಲ್ಪವಾಟಿಸಿದೊಡೊಯ್ಯನೆ ಮಂಗಳಭಂಗಭೀತಿಯಂ |  
 ತಳ್ಳದೆ ಮಾಡೆ ಬಾಪ್ಪಜಳಮಂ ಕಳೆದಲ್ಪಿಱನೀಯೆ ಸಂಬಳಂ  
 ಗೊಳ್ಳವೊಲಾ ತಳೋದರಿಯ ಚಿತ್ತಮನಿಟ್ಟುಳಿಗೊಂಡನರ್ಜುನಂ ||”

(VII.67-68)

ಅರ್ಜುನ ದ್ರೌಪದಿಯರ ನಿಕಟ ಸಂಬಂಧ ಇಲ್ಲಿಗೆ ತೀರಿತು !

ಅರಣ್ಯಕೇಶದಲ್ಲಿ ಧರ್ಮರಾಯನಲ್ಲಿ ದ್ರೌಪದಿ ದುಃಖವನ್ನು ಹೇಳಿ  
 ಕೊಳ್ಳಬೇಕು (VII. 45 52). ಭೀಮನು ಬೆಂಬಲವಾಗಬೇಕು (VII. 52  
 ವ-58). ಮತ್ತೆ, ಕೀಚಕನ ಬಾಧೆಯಿಂದ ನೊಂದು “ತಳೋದರಿ ವೃಕೋದರ  
 ನಲ್ಲಿಗೆ ವಂದು ಕಟ್ಟಿಕಾಂತದೊಳ್....ಪರಿಭವಮನಿದಂ ನೀಗು ನೀನಾ ಭೀಮ  
 ಸೇನಾ” ಎಂದು ಕೇಳಬೇಕು. ತನ್ನ ಪತಿ ಬೃಹಂದಳೆಯಾಗಿ ಬಳೆಯನ್ನು ತೊಟ್ಟು  
 ಕುಳಿತಿದ್ದಾನೆ! ದುಶ್ಶಾಸನನನ್ನು ಭೀಮನು ಕೊಂದಾಗ, “ಪವನಾತ್ಮಜಂ  
 ದ್ರುಪದಾತ್ಮಜೆಗೆ ಬಲಾಯನಟ್ಟುವುದುಂ ಆ ವನಿತೆ ಜಯವನಿತೆ ಬರ್ಪಂತೆ  
 ಬಂದು....ಪುಡಿಯೊಳ್ ಪೊರಳ್ಳ ಪಗೆಯಂ ಕಣ್ಣಾರ್ವನಂ ನೋಡಿದಳ್.  
 ಆಗಳ್ ವೃಕೋದರಂ ತನ್ನ ತಳೋದರಿಯ ಮುಖಮಂ ನೋಡಿ ನಿನ್ನೆನ್ನ  
 ಪ್ರತಿಜ್ಞೆಯಂ ನೆಪಪುವಂ ಬಾಯೆಂದು....” ಸಾರ್ಥಕವಾಯಿತು !

ಅರಿಕೇಸರಿಯ ದಾಕ್ಷಿಣ್ಯದಲ್ಲಿ ಭಾರತದ ಕವಿ ಜಾರಿದನು : (ಕಣ್ಣು  
 ಬಿಟ್ಟುಕೊಂಡೇ ಜಾರಿರುವನು). ಉಪೋದ್ಭಾತದಲ್ಲಿ ತನ್ನ ರಾಜನನ್ನು ಸ್ತೋತ್ರಮಾಡಿ  
 ಯಾವ ಅಭೇದವನ್ನು ಬೇಕಾದರೂ ಹೇಳಿ, ಕಥಾಪ್ರವೇಶಮಾಡಿದೊಡನೆಯೇ ಭಾರತದ  
 ಅರ್ಜುನನನ್ನು ಸ್ಥಿರವಾಗಿಟ್ಟುಕೊಂಡಿದ್ದರೆ ಭಾರತದ ನಡುನಡುವೆ ಅರಿಕೇಸರಿಯ  
 ಬಿರುದುಗಳ ಅನೌಚಿತ್ಯಕ್ಕೆ ಅವಕಾಶವಿರುತ್ತಿರಲಿಲ್ಲ :

“ಆನರಸುಗೆಯ್ವ ಪಟುವಗೆಯನದಂ |

ಪರಿಹರಿಸಿದನಾತನನೀ

ಕಿರೀಟ ಗೆಲೆನೆಗೆ ಪಟ್ಟಮಂ ಕಟ್ಟುವನೇ ?”

ಎಂದು ನೊಂದು ನುಡಿದ ಧರ್ಮರಾಜನಿಗೆ, ಅರ್ಜುನನು :



“ಮುಳಿದಿಂತು ಬೆಸೆಸೆ ನಿಮ್ಮಡಿ  
ಯೋಳೆ ಮಾರ್ಕೊಂಡೆಂತು ನುಡಿನೆನುಸಿರೆ ನಿಮ್ಮಂ |  
ಮುಳಿಯಿಸಿದ ಸುರಾಸುರರುಮು  
ನೊಳರೆನಿಸೆಂ ಕರ್ಣನೆಂಬನೆನಗೇವಿರಿಯಂ ?

ನರಸಿಂಗಂಗಂ ಜಾಕ  
ಬ್ಬರಸಿಗಮಳವೊದವೆ ಪುಟ್ಟಿ ಪುಟ್ಟಿಯುಮರಿಕೇ |  
ಸರಿಯೆನೆ ನೆಗಲ್ದು ಮರಾತಿಯ

ಸರಿದೊರೆಗೆಂ ಬಂದೆನಪ್ಪೊಡಾಗಳ್ ನಗಿರೇ ?” (XII. 131-2)

ಎಂದು ಕೇಳುವಾಗಲೂ, ಕೃಷ್ಣನು ಸಂಧಿಕಾರ್ಯಕ್ಕೆ ಹೋಗಿದ್ದಾಗ ದುರ್ರೋಧನನನ್ನು ಗದರಿಸಿ ಅರಿಕೇಸರಿಯ ಬಿರುದಾವಳಿಗಳನ್ನೂ ಯುದ್ಧದಲ್ಲಿ ಗೋವಿಂದರಾಜ, ಗೊಜ್ಜಿಗ, ಕಕ್ಕಲನ ತಮ್ಮ ಬಪ್ಪನ, ಮುಂತಾದವರನ್ನು ಗೆದ್ದ ಜಯಗಳನ್ನು ಹೇಳುವಾಗಲೂ (IX. 25 ವ.) ಅಭಾಸ ತೋರದೆ ಇರದು. ದ್ರೌಪದೀಮಾನಭಂಗವಾದಮೇಲೆ ಅರಿಕೇಸರಿಗೆ ಪ್ರಾಮುಖ್ಯತೆಯನ್ನು ಕೊಡುವುದು ಕಷ್ಟ; ಅಲ್ಲಿಂದ ಮುಂದಕ್ಕೆ ಕಥಾನಾಯಕ ಭೀಮ, ಅರ್ಜುನನಲ್ಲ. ಕರ್ಣಾರ್ಜುನರ ಸಂಗ್ರಾಮವನ್ನು ವಿವರಿಸ ಬಹುದು. ಆದರೆ ದುರ್ರೋಧನವಧೆಯಲ್ಲಿ ಅರ್ಜುನನಿಗೆ ಹೇಗೆ ಪ್ರಾಶಸ್ತ್ಯ ವನ್ನು ಹೇಳುವುದು ? ಕಡೆಗೆ ಪಟ್ಟಾಭಿಷೇಕ ಮಾಡುವುದು : ಆಗಬಹುದು : ಪಟ್ಟಮಹಿಷಿ ಯಾರು ? ಸುಭದ್ರೆ. ಏಕೆ ? ದ್ರೌಪದಿ ಏನಾದಳು ?—ಅರಿಕೇಸರಿಯ ಮಹಾರಾಣಿ ಯಾದವವಂಶದ ರಾಜಪುತ್ರಿಯಾಗಿದ್ದಳೋ ಏನೋ !—“ಯಾದವ ವಂಶ ಸಂಭೂತಿಯುಮನೇಕಲಕ್ಷಣೋಪೇತಿಯುಮಪ್ಪ ಸುಭದ್ರೆಗೆ ಮಹಾದೇವಿ ಪಟ್ಟಮಂ ಕಟ್ಟಿ....ಪುರುಷೋತ್ತಮನ ತಂಗಿಯುಂ ತಾನುಂ ತುಳಾಪುರುಷನು ನಿರ್ದು....” (XIV. 18ವ—20ವ). ಇರಲಿ. ಉಂಡದ್ದು ಬಂತು ಸುಭದ್ರೆಗೆ : ನವೆದದ್ದು ಬಂತು ದ್ರೌಪದಿಗೆ—ನ್ಯಾಯ !

(ii) ಅರ್ಜುನನ ಸ್ಥಾನದಲ್ಲಿ ಅರಿಕೇಸರಿ ತಲೆಹಾಕಿದರೆ ನಮಗೆ ಸ್ವಲ್ಪ ಬೇಸರವಾಗಬಹುದು. ದ್ರೌಪದಿಯ ಸ್ಥಾನದಲ್ಲಿ ಸುಭದ್ರೆ ಪಟ್ಟಮಹಿಷಿಯಾದರೆ ನಮಗೆ ಸ್ವಲ್ಪ ಅತ್ಯಸ್ತಿ ಹುಟ್ಟಬಹುದು. ಆದರೆ ವಿಕ್ರಮಾರ್ಜುನನ ವೀರ್ಯ ಪ್ರತಾಪಗಳ ವರ್ಣನೆಯಲ್ಲಿ ಸಂಸನ ಕೆಲಸದಲ್ಲಿ ಯಾವ ಕೊರತೆಯೂ ಇಲ್ಲ. ಪ್ರತಿ



ನಾಯಕನಾದ ಕರ್ಣನಿಗಂತೂ ತನ್ನ ಹೃದಯವನ್ನೇ ಅರ್ಪಿಸಿರುವನು : ಕರ್ಣನಿಗೆ ಕವಿ ಹೇಳುವ ಚರಮಶ್ಲೋಕವೇನು ?—

ನೆನೆಯದಿರಣ್ಣ ಭಾರತದೊಳಿನ್ ಪೆಟರಾರುಮನೊಂದೆ ಚಿತ್ತದಿಂ  
ನೆನೆಯೊಡೆ ಕರ್ಣನಂ ನೆನೆಯ, ಕರ್ಣನೊಳಾರ್ ದೊರೆ ? ಕರ್ಣನೇಱು ಕ |  
ರ್ಣನ ಕಡುನನ್ನಿ ಕರ್ಣನಳವಂಕದ ಕರ್ಣನ ಚಾಗಮೆಂದು ಕ  
ರ್ಣನ ಪಡೆಮಾತಿನೊಳ್ ಪುದಿದು ಕರ್ಣರಸಾಯನನುಲೈ ಭಾರತಂ ?”

(XII. 217.)

ಕೆಲವು ಭಾಗಗಳಿಂದ ಕರ್ಣನ ಸ್ವರ್ಣಚಾರಿತ್ರಕ್ಕೆ ಪಂಪನು ಹೇಗೆ ಬಣ್ಣ ಹಾಕಿದ್ದಾನೆಂಬುದನ್ನು ತೋರಿಸಬೇಕು.

ವಿದ್ಯಾಪರೀಕ್ಷೆಯ ಯುದ್ಧದಲ್ಲಿ ಅರ್ಜುನನನ್ನು ಕರ್ಣನು ಪ್ರತಿಭಟಿಸಿದಾಗ ದ್ರೋಣನು :

“ಏನದ ಮುಳಸಿನ ಕಾರಣ  
ಮಾವುದೊ ನೀನ್ ನಿನ್ನ ತಾಯ ತಂದೆಯ ದೆಸೆಯಂ |  
ಭಾವಿಸದೆ ಕರ್ಣ ನುಡಿನಂ  
ತಾವುದು ಸಮಕಟ್ಟು ನಿನಗಮರಿಕೇಸರಿಗಂ ?” || (II. 82.)

ಎಂದು ಜರೆಯುತ್ತಾನೆ. ಸೂರ್ಯಾಂಶದಿಂದ ಸತ್ಕುಲದಲ್ಲಿ ಹುಟ್ಟಿದರೂ ಸೂತಪುತ್ರನೆಂಬ ಅಪವಾದ !

“ ಕುಲಮೆಂಬುದುಂಟೆ ಬೀರನೆ  
ಕುಲಮಲ್ಲದೆ ಕುಲಮನಿಂತು ಸಿಕ್ಕದಿರಿಂ” (II. 83.)

ಎಂದು ದುರ್ರೋಧನನು ಸಮಾಧಾನ ಹೇಳಿ, ಅಂಗರಾಜ ಪದವಿಯನ್ನು ಕೊಟ್ಟು ಸ್ನೇಹವನ್ನು ಬೀಡುವನು : “ನೀನೆನಗೊಂದನೀಯಲ್ವೇಟ್ಟುದು—

ಪೊಡಮಡುವರ್, ಜೀಯೆಂಬರ್,  
ಕುಡು ದಯೆಗೆಯ್ಯೆಂ ಪ್ರಸಾದಮೆಂಬಿವು ಪೆಟರೊಳ್ |  
ನಡೆಗೆಮ್ಮ ನಿನ್ನಯೆಡೆಯೊಳ್  
ನಡೆಯಲ್ವೇಡೆನಗೆ ಕೆಳೆಯನಯ್ ರಾಥೇಯಾ ||” (II. 85.)

ಅಂದು ಹೂಡಿದ ಸ್ನೇಹ ದುರ್ರೋಧನನು ಸತ್ತಮೇಲೆಯೇ ಕಳಚಿ ಬಿದ್ದದ್ದು.



ಕೃಷ್ಣನು ಸಂಧಿಗಾಗಿ ಬಂದಾಗ ಒಡ್ಡೊಲಗದಲ್ಲಿ ಸುಯೋಧನನು “ಯುವ ರಾಜನಪ್ಪಣುಗ ದುಶ್ಯಾಸನನುಮಂ, ಅಂಗರಾಜನಪ್ಪಣುಗಾಳ್ ಕರ್ಣನುಮನೆರಡುಂ ಕೆಲದೊಳಂ ತೊಡೆಸೋಂಕೆ ಕುಳ್ಳಿರಿಸಿ” ಇದ್ದಾನೆ. ಕೃಷ್ಣನು ಕರ್ಣನನ್ನು ಭೇದಿಸುವುದಕ್ಕೆಂದು—“ಕರ್ಣನ ಮನೆಯ ಮುಂದನೆ ಬಂದು ಮೇಲೆ ಬಿಟ್ಟಿಮ್ಮಂ ಕಿಟಾದಂತರಂ ಕಟಾಪಿ ಮಗುಟ್ಟಿ ಬಾ ಪೋಪಮೆಂದು ತನ್ನೊಡನೆ ರಥಮನೆಗಟಾಸಿಕೊಂಡು ಪೋಗಿ ಮುಂದೊಂದೆಡೆಯೊಳ್ ನಿಂದು—

ಭೇದಿಸಲೆಂದೆ ದಲ್ ನುಡಿದರೆನ್ನದಿರೊಯ್ಯನೆ ಕೇಳ ಕರ್ಣ ನಿ  
ನ್ನಾದಿಯೊಳಬ್ಬಿ ಕೊಂತಿ, ನಿಗಗಮ್ಮನಹರ್ಪತಿ, ಪಾಂಡುನಂದನರ್ |  
ಸೋದರರೆಯ್ದೆ ಮಯ್ಯದನೆ ನಾನ್, ಪೆಟತೇನ್ ಪಡೆಮಾತೊ ನಿನ್ನದೀ  
ಮೇದಿನಿ, ಪಟ್ಟಮುಂ ನಿನತೆ, ನೀನಿರೆ ಮತ್ತೆ ಪೆಟರ್ ನರೇಂದ್ರರೇ || (IX. 64.)

ದುಶ್ಯೋಧನನು ನಿನ್ನ ನಿಜವೃತ್ತಾಂತವನ್ನು ದಿವ್ಯಜ್ಞಾನಿಗಳಿಂದ ತಿಳಿದು (66 ವ)

“ಪಾಟಿಸುವೆನೊಯ್ಯನೆ ಮುಳ್ಳೊಳೆ ಮುಳ್ಳನೆಂದು ತಾ  
ನೀ ನಯದಿಂದೆ ಪೆರ್ಚಿ ಪೊರೆದಲ್ಪುಟೊಳಂದೊಡನುಂಡನಲ್ಲನೇ ? (67)

ಎನೆಯನೆ ಬಾಷ್ಪವಾರಿ ಪುಳಕಂ ಬೆರಸೊರ್ಮೆಯ ಪೊಣ್ಣೆ ಮುನ್ನ ನೀ  
ಮೆನಗದನೇಕೆ ಪೇಟ್ಟು ರೊ ! ನೆಗಟ್ಟಿ ಪೊಗಟ್ಟಿಯನಾಂಪಿನಂ ಸುಯೋ |  
ಧನನೆನಗೊಳ್ಳಕ್ಕೆದ ಕೃತಮಂ ಪೆಟಗಿಕ್ಕೆ ನೆಗಟ್ಟಿ ಮಾಸೆ ನ  
ಣ್ವೆ ನೆವದಿಂದೆ ಪಾಂಡವರನಾನೊಳಪೊಕ್ಕೊಡೆ ನೀಮೆ ಪೇಸಿರೇ ? ||

ನೆತ್ತಮನಾಡಿ ಭಾನುಮತಿ ಸೋಲೊಡೆ ಸೋಲಮನೀವುದೆಂದು ಕಾ  
ಡುತ್ತಿರೆ ಲುಬಣಂ ಪಟಾಯೆ, ಮುತ್ತಿನ ಕೇಡನೆ ನೋಡಿ ನೋಡಿ ಬ |  
ಳ್ಳುತ್ತಿರೆಯೇವಮಿಲ್ಲದಿವನಾಯ್ದೊ ತಪ್ಪದೆ ಪೇಟುವೆಂಬ ಭೂ  
ಪೋತ್ತಮನಂ ಬಿಬಿಟ್ಟರೆದೆ ನಿಮ್ಮೊಳೆ ಪೊಕ್ಕೊಡೆ ಬೇಡನಲ್ಲನೇ !|| (68-69).

ಎಂದು ನಿರ್ಣಯವಾಗಿ ಹೇಳಿ—“ಕುರುಪತಿಗಿಲ್ಲ ದೈವಬಲಂ, ಸೋದರರನೆಂತು  
ಕೊಟ್ಟೆಂ, ಅಲ್ಪುಟೊಳೆನ್ನಂ ಪೊರೆದೆಯ್ದೆ ನಂಬಿದ ಸ್ವಪಂಗಂತಾಜಿಯೊಳ್ ತಪ್ಪುವೆಂ ?  
ಎನ್ನೊಡಲನಾಂ ತವಿವೆಂ ” (70-71) ಎಂದು ದೃಢಸಂಕಲ್ಪನಾಗುವನು.



ಕೃಷ್ಣನು ಕಳುಹಿಸಿದ ಕುಂತಿಗೆ

“ ಒಪ್ಪಿಸಿದೆಂ ಕಯ್ಯೆಡೆಯೆಂ  
ದಪ್ಪೈಸಿದ ನಿನ್ನ ಮಗನನೀಗಳೆ ನಿನಗೆಂ |  
ದಪ್ಪೈಸಿ ಗಂಗೆ ಪೋಪುದು  
ಮೊಪ್ಪುವ ನಿಜಬಿಂಬದೊಳಗಣೆಂದಂ ದಿನಪಂ ||

ಪೊಟಮಟ್ಟು ಬರಲ್ ತನ್ನಡಿ  
ಗೆಟಗಿದ ನಿಜಸುತನನಟ್ಟುಂ ಪರಸಿ ಮನಂ |  
ಮಟ್ಟುಗಿ ರವಿ ನುಡಿದನೆನ್ನುಮ  
ನುಟದೆ ಮರುಳ್ಳಗನೆ ಹರಿಗೆ ಕವಚವನಿತ್ತಯಾ !

ನುಡಿಯೆನದಂ, ನಿನ್ನಂ ಬಿಕೆ  
ಪಡೆನಾತೇಂ ಕೊಂತಿ ಹರಿಯು ಮತದಿಂ ಕಾಯ |  
ಲೊಡರಿಸಿ ಬಂದಳಾ ಸುತರಂ,  
ಕುಡದಿರ್ ಪುರಿಗಣೆಯನೆನಿತು ಲಲ್ಲೈಸಿದೊಡಂ ||

ಎಂದರವಿಂದ ಪ್ರಿಯಸಖ  
ನಂದಂಬರತಳಮನಡವುಡುಂ, ಕಯ್ಯುಗಿದಿಂ |  
ತೆಂದಂ ಕುಂತಿಯನಬ್ಬೀಂ  
ವಂದಿರ್, ಪುದಿದನೆಗೆ ಸಯ್ಯು ಬರ್ಪಂತೀಗಳಾ ||

ಚಲಮುಂ ಚಾಗಮುಮಳವುಂ  
ಕಲಿತನಮುಂ ಕುಲಮುಮೀಗಳೆನ್ನಯ ಮೆಯ್ಯೊಳಾ |  
ನೆಲಸಿದುವು ನಿಮ್ಮ ಕರುಣಾ  
ಬಲದಿಂ ನೀವೆನ್ನನಿಂದು ಮಗನೆಂದುದಲುಂ ||

ಪಡೆದರ್ ತಾಯುಂ ತಂದೆಯು  
ಮೊಡಲಂ ಪ್ರಾಣಮುಮನಾ, ಅವರವವು, ಕಯ್ಯೆಡೆಯಂ |  
ಕುಡುವುದರಿದಾಯ್ತೆ ನೀವೆನಗೆಡೆ  
ಮಡಗದೆ ಬೆಸಪ ತೊಟ್ಟುವೆಸನಂ ಬೆಸಸಿಂ ||



ಎಂಬುದುಮಂಚಿಕೆ ಮಗನೆ ಮ  
 ನಂಬೆಳಲದೆ ನೀನುಮಿತ್ತೆಯಾನುಂ ಪೆತ್ತೆಂ |  
 ನಂಬಿದ ನಿನ್ನನುಜರ್ ನಿ  
 ನ್ನಂ ಬೆಸಕೆಯೆ ನೀನೆ ನೆಲನನಾಳ್ವುದು ಕಂದಾ ||  
 ನಿನಗಪ್ಪರಸಂ ದುರ್ಯೋ  
 ಧನನೊಲವಂ ಮುಂದುಗೆಯ್ದು ಬೆಸಕೈವರೆ ನಿ |  
 ನ್ನನುಜರ್, ಎರಬ್ಬಿ ಸೆಗಂ ಕಿಸು  
 ಜುನಿಸಾಗದು, ಮಗನೆ ನೀನೊಡಂಬಡವೇಲ್ಪುಂ ||

ಎಂಬುದೆಲ್ಲಮಂ ಕೇಳ್ವ ಕರ್ಣಂ ಮುಗುಳ್ಗೆ ನಕ್ಕು—

ಭಯಮುಂ ಲೋಭಮುಮೆಂಬ ತಮ್ಮತ್ತೆರಡುಂ ಪಾಪಕ್ಕೆ ಪಕ್ಕಾಗೆ ಪಾ  
 ಟಾಯನೊಕ್ಕಾಳ್ವದನ ಗೆಯ್ದ ಸತ್ಯತಮುಮಂ ಸಿಂತಿಕ್ಕಿ ಜೋಳಕ್ಕೆ ತ |  
 ಪ್ಪಿಯುಮಿನ್ ಬಾಲ್ಪುದೆ ಪೂಣ್ಣ ನಿಲ್ಲದಿಕೆಯಿಂ ಬಾಲ್ಪುಂತು ವಿಖ್ಯಾತ ಕೇ  
 ತಿಯವೋಲೀಯೊಡಲಬ್ಬಿ ಪೇಟಾಮನಗೇಂ ಕಲ್ಪಾಂತರ ಸ್ಥಾಯಿಯೇ ?

ಮೀಂಗುಲಿಗನನಾಗಿಯುಮಣ  
 ಮಾಂ ಗುಣಮನೆ ಬಿಸುಟಿನಿಲ್ಲ ನಿಮಗಂ ಮಗನಾ |  
 ದಂಗೆನಗೆ ಬಿಸುಡಲಕ್ಕುಮೆ  
 ನೀಂ ಗಳ ಪಂಬಲನೆ ಬಿಸುಡಿಮಿನ್ನೆಡೆಯೊಳ್ ||

ಎಂಬುದುಂ ಕೊಂತಿ ಭೋಂಕನೆರ್ಡೆಡೆಱಿದು—

ಅಲಾದೆಂ ನೆಟ್ಟನೆ ಬೆಟ್ಟನಿಂತು ನುಡಿವೈ ನೀಂ ಕಂದ ಪೋಗಿಂದೆ ಕೆ  
 ಟ್ಟುಟಾದತ್ತಾಗದೆ ಸೋಮವಂಶಮೆನಗಿನ್ ಬಾಲ್ಪುಸೆಯಲ್ಲಿತ್ತೊ ಬಿ |  
 ಟ್ಟುಟಾದೆಂ ಮತ್ತಿನ ಮಕ್ಕಳಾಸೆಯುಮನಾನೆಂದಕ್ಕ, ಶೋಕಾಗ್ನಿ ಪೊಂ  
 ಪುಳಿವೋಗುತ್ತಿರೆ ಕರ್ಣನೆಂದನಿನಿತೇನ್ ಪೇಟಬ್ಬಿ ಚಿಂತಾಂತರಂ ||

ಪಿಡಿಯೆಂ ಪುರಿಗಣೆಯೆಂ ನರ  
 ನೆಡೆಗೊಂಡೊಡಮುಟಾದ ನಿನ್ನ ಮಕ್ಕಳನಿನ್ನೇ |  
 ದೊಡಮುಟಾಯೆಂ ಪೆರ್ಜಸಮನೆ  
 ಪಿಡಿದಿನ್ನನೆ ರಣದೊಳಲಾವೆನಿರದಡಿಯೆತ್ತಿಂ ||



ಎಂದು ಕೊಂತಿಯು ವಿಸರ್ಜಿಸಿ ಚಲದ ಚಾಗದ ಕುಲದ ನನ್ನಿಯನಾ  
ವರ್ಜಿಸಿ ರಾಧೇಯನೊಳ್ಳಿಂಗಾಧೇಯಮಾಗಿದಂ.” (IX.76-87),

ಇದಲ್ಲವೆ ಮಹಾಕವಿಯ ಬರವಣಿಗೆ! ತಿಳಿಯಾದ ಕನ್ನಡಶೈಲಿ, ಗಂಭೀರಭಾವ  
ಪ್ರವಾಹ, ಒಂದು ಮಾತು ಹೆಚ್ಚಿಲ್ಲದ ವಾಕ್ಯಂಯಮ, ಸ್ವಾಭಾವಿಕತೆಯನ್ನು ಸ್ಪಷ್ಟ  
ವಾಗಿ ಕಂಡ ಕಲ್ಪನಾದೃಶ್ಯ; ಮೈತ್ರಿಯ, ಸ್ವಾಮಿಭಕ್ತಿಯ, ಧರ್ಮನಿಷ್ಠೆಯ,  
ಸ್ವಾರ್ಥತ್ಯಾಗದ ಪರಾಕಾಷ್ಠೆ—ಈ ಸಂಪನ್ನ ಕರ್ಣನ ಮುಂದೆ ವಿಕ್ರಮಾರ್ಜುನ  
ನೇನು? ಕಡೆಗೆ ಕೃಷ್ಣನೂ ಏನು? “ಕರ್ಣಂ ತನ್ನಗಂತುಮೊಡಂಬಡದುದಂ  
ನಿರ್ಣಯಮಾಗುಡು ಪೋದ ನಾರಾಯಣಂ” ಸ್ವಲ್ಪ ನಾಚಿಕೆಪಟ್ಟುಕೊಂಡು  
ಹೋಗಿರಬೇಕಲ್ಲವೆ?

ಇಲ್ಲಿಂದಾಚೆಗೆ ಕರ್ಣನು ರುದ್ರನಾಯಕ: ಉಭಯಸಂಕಟದಲ್ಲಿ ಧರ್ಮ  
ಮಾರ್ಗವನ್ನು ಹುಡುಕುತ್ತಿರುವನು. ಭೀಷ್ಮರನ್ನು ಮೂದಲಿಸಿ ಆಮೇಲೆ  
ಪಶ್ಚಾತ್ತಾಪ ಪಟ್ಟುದನ್ನು ನಾವು ತೋರಿಸದೆ ಹೋಗಿರಲಾದೀತು? ಭೀಷ್ಮರಿಗೆ ಪಟ್ಟಾಭಿಷೇಕ  
ವಾದಾಗ—

ಭಗವತೀಽಽನೇಽಪ್ಪ ತೇಽದಿಂ ಕಥೆಯಾಯ್ತವರೇಽಽ, ನೀನಿದಂ  
ಬಗೆದಿವರನ್ನು ಮಾಂತಿಽವರೆಂದು ವಿವೋಹಿಸಿ ವೀರಪಟ್ಟವಂ |  
ಬಗೆಯದೆ ಕಟ್ಟಿದಯಾ, ಗುರುಗಳಂ ಕುಲವೃದ್ಧರನಾಜಿಗುಯ್ದು ಕೆ  
ಮ್ಮಿಗೆ ಪಗೆವಾಡಿಯೊಳ್ ನಗಿಸಿಕೊಂಡೊಡೆ ಬಂದವುದೇನ್ ಸುಯೋಧನಾ ?

ಕಟ್ಟಿದ ಪಟ್ಟವು ಸರವಿಗೆ  
ನೆಟ್ಟನೆ ದೊರೆ, ಪಿಡಿದ ಬಿಲ್ಲೆ ದಂಟೆಗೆಣೆ ಕ |  
ಣೆಟ್ಟ ಮುದುಪಂಗೆ, ಪಗೆವರ  
ನೆಟ್ಟಿಲ್ಲಂ ಮುಽವೊಡೆನಗೆ ಪಟ್ಟಂಗಳ್ಳಾ || (X, 16-17)

ಗಂಗಾಸುತಂ ಪೃಥಾಸುತ  
ರೆಂ ಗೆಲ್ಲೊಡೆ ತಪಕೆ ಪೋಪೆನ್, ಆವರ್ಗಳ ಕಯ್ಯೊಳ್ |  
ಗಾಂಗೇಯನಽಽದೊಡಹಿತರ  
ನಾಂ ಗೆಲೆ ತಲ್ಲಽಽವೆನನ್ನೆಗಂ ಬಿಲ್ವಿಡಿಯೆಂ || (22).



ಎಂದುದಕ್ಕೆ ಭೀಷ್ಮರು ನಕ್ಕು—

ಕಲಿತನದುರ್ಕು, ಜನ್ಮನದ ಸೊರ್ಕು, ನಿಜೇಶನ ನಚ್ಚು, ಮಿಕ್ಕ ತೋ  
ಳ್ವಲದ ಪೊಡರ್ಕು, ಕರ್ಣ, ನಿನಗುಳ್ಳನಿತೇನೆನಗುಂಟೆ? ಭಾರತಂ |  
ಕಲಹಮಿದಿರ್ಚುವಂ ಹರಿಗನಪ್ಪೊಡೆ, ಮೊಕ್ಕಳಮೇಕೆ ನೀಂ ಪಳಂ  
ಚಲೆದಸೆಯಣ್ಣ, ಸೊಟ್ಟಡೆಯಲಪ್ಪುದು ಕಾಣ ಮಹಾಜಿರಂಗದೊಳ್ ! || (23)

ಅನುಭವದಲ್ಲಿ ಹಣ್ಣಾದ ಮುದುಕನ ನಯದ ಪೆಟ್ಟು ಕರ್ಣನ ಹೃದಯವನ್ನಿರಿಯದೆ  
ಬಿಡಲಿಲ್ಲ. ತನಗೆ ಸಟ್ಟಾಭಿಷೇಕವಾದಾಗ—

“ಒರೈನೆ, ಶರಶಯನದೊಳರ್ದ ಗಾಂಗೇಯನಲ್ಲಿಗೆ ಬಂದು ರಥದಿಂದಮಿಲಾಡು  
ಮೂಱುಸೂಟು ಬಲವಂದು ತದೀಯ ಪಾದಸದ್ದಂಗಳಂ ತಲೆಯೊಳಿಟ್ಟುಕೊಂಡು—

ಅಮ್ಮಾತಟಾಯದೆ ಮುಳಿದುಂ  
ನಿಮ್ಮಡಿಯಂ ನೋಯೆ ನುಡಿದೆನುಟದೇಳಿಸಲೇ |  
ನೆಮ್ಮಳವೆ ? ಮುಟಿವುದಾ ಮನ  
ದುಮ್ಮಚ್ಚಮನಜ್ಜ ನಿಮ್ಮನೆಯಲೆ ಬಂದೆಂ ||  
ಧುರದೊಳ್ ನಿಮ್ಮಡಿಯುಂ ಗೆಲ  
ಲರಿಯರನಾ ಪಾಂಡುಸುತರನೆಮ್ಮಂದಿಗರ |  
ಚ್ಚರಿಯಲೈ ಗೆಲ್ಲರೆಂಬುದು  
ಹರಿಗನೊಳುಟದೆಂತುಮೆನ್ನ ಚಲಮನೆ ಮೆಟಿವೆಂ ||

ಎಂಬುದುಂ, ಕುರುಪಿತಾಮಹನಹರ್ಪತಿಸುತನನಿಂತೆಂದಂ—

ನುಡಿವುದಂ ಪತಿಭಕ್ತಿಯ ಪೆಂಪಿ ನೀನ್ ನುಡಿದಯ್ ಪೆಟತಂದದಿಂ  
ನುಡಿದೆಯಲ್ಲು.....” (XII. 53 ವ-56)

ಅರ್ಜುನ ಕರ್ಣರ ಮೂದಲೆಗಳನ್ನು ಹೇಳಿ ಕರ್ಣನ ದಿವ್ಯವಿಗ್ರಹವನ್ನು  
ವಿಸರ್ಜಿಸೋಣ :

“ಪಿರಿದು ಪೊರೆದಂ ನಿನ್ನಂ ದುರ್ಯೋಧನಂ ನಿನಗೆನ್ನೊಳಂ  
ಪಿರಿದು ಕಲುಷಂ. . . . .



ಎನ್ನ ಪೆಸರ್ಗೇಳ್ವು ಸೈರಿಸ  
 ದನ್ನಯ್, ಅದೆಂತೀಗೇನ್ನ ರೂಪಂ ಕಂಡುಂ |  
 ನಿನ್ನ ರಸನಣುಗದಮ್ಮನ,  
 ನಿನ್ನ ತನೂಭವನ ಸಾವು ಗಂಡುಂ, ಮಾಣ್ಣಾ ?....

ಸೆಟ್ಟಿಯ ಬಳ್ಳಂ ಕಿಟಾದೆಂಬುದೊಂದು ನುಡಿಯಂ ನೀಂ ನಿಕ್ಕುವಂ  
 ಮಾಡಿದಯ್ !....

ಪೆಸರೆಸೆಯೆ ಬೀರಮಂ ಪಾ  
 ಡಿಸಿಯುಂ ಪೊಗಟಿಸಿಯುಮುರ್ಕೆ, ಬಿಲ್ವಾ ಹವದೊಳ್ |  
 ಕುಸಿದು ಪೆಟಪಿಂಗಿ ಪೇಲ್ ಮಾ  
 ನಸರೇನಿನ್ನಾಟು ವರ್ಷಮಂ ಬಲ್ವ ಪರೇ ?

ಎಂದ ನೃಪಸರಮಾತ್ಮನ ಪಾಟಾಯ ಪಸುಗೆಯ ನುಡಿಗೆ ಪರಮಾರ್ಥ  
 ನಾಗಿ, ತನ್ನನುಧ್ವಾಟಿಸಿ ನುಡಿದೊಡುಮ್ಮಚ್ಚದೊಳ್ ಮೆಚ್ಚದೆ ದರಹಸಿತವದನಾ  
 ರವಿಂದನಾಗಿ ದಶಶತಕರತನೂಜನಂತೆಂದಂ—

ಏಲ್ವಟ್ಟಿನೆಲೆದು ನಿಮ್ಮಂ  
 ನಾಲ್ವಡಿಗಳೆದೊಡೆ ಮದೀಯನಾಥಂ, ಬೇರಂ |  
 ಬಿಲ್ವೆಯನೆ ತಿಂದ ದೆವಸದೊ  
 ಕಲ್ವಾಡಿದ ಬೀರಮೀಗಳೇಂ ಪೊಸತಾಯ್ತೇ ?

ಮತ್ತನಯನರಸನನುಜನ  
 ಸತ್ತಲಲಂ ನಿನ್ನೊಳಟಸಲೆಂದಿದೊಂ ಬೆ |  
 ಕೃತ್ತಿದೊನವೊಡೇ ತೊದ  
 ಕತ್ತಣ ದಿನನಾಥನಿತ್ತ ಮೂಡುಗುಮಲ್ತೇ ?

ಕಸವರದ ಸವಿಯುಮಂ ಭಯ  
 ರಸಕದ ಸವಿಯುಮನದೆಂತುಮಾನಲಿಯದುದಂ |  
 ವಸುಮತಿಯಲಿವುದು, ನೀಂ ಪುರು  
 ಡಿಸಿ ನುಡಿದೊಡೆ ನಿನ್ನ ನುಡಿದ ಮಾತೇಲುಗುಮೇ ?



ಒಡಲುಂ ಪ್ರಾಣಮುಮೆಂಬಿವು  
ಕಿಡಲಾದುವು ಜಸಮದೊಂದೆ ಕಿಡದದನಾಂ ಬ |  
ಲ್ಪಿಡಿವಿಡಿದು ನೆಗಟ್ಟಿ ನುಟಾದಲಾ  
ವಡೆಮಾತಂ ಮಾಡಿ ನೀನೆ ಕೆಮ್ಮನೆ ನುಡಿವೈ ||

ಬಿವಿವಸದಿಂದೆ ಪುಟ್ಟುವುದು, ಪುಟ್ಟಿಸುವಂ ಬಿವಿ ಪುಟ್ಟಿದಂದಿವಂ  
ಗಿದು ಬಿಯಮ್, ಒಳ್ಳಿವಂಗಿದು, ವಿನೋದಮಿವಂಗಿದು, ಸಾವ ಪಾಂಗಿವಂ |  
ಗಿದು, ಪಡೆಮಾತಿವಂಗಿದು ಪರಾಕ್ರಮಮೆಂಬುದನೆಲ್ಲ ಮಾಟಕ್ಕಿಯಿಂ  
ಬಿವಿ ಸಮಕಟ್ಟಿ ಕೊಟ್ಟೊಡೆಯೊಳ್ ಕಿಡಿಸಲ್ ಕುಡಿಸಲ್ ಸಮರ್ಥರಾರ್ !

ಎಂದೀ ಬಾಯ್ವಾತಿನೊಳೇ  
ವಂದಪುದಣ್ಮಣ್ಮ ಕಾದುಕೊಳ್ಳೆನುತುಂ ಭೋ |  
ರೆಂದಿಸೆ ಪೊಸಮಸೆಯೆಂಬಿನ  
ತಂದಲ ಬೆಳ್ಳರಿಗಳರೆದೆ ಕವಿದುವು ನರನಂ ||" (XII.173-183).

ಎಧಿ ಕಟ್ಟಿಕೊಟ್ಟಂತೆಯೆ "ಕುಲಶೈಲಂ ಬೀಳ್ವಂತೆ ನೆಲನದಿರೆ" ಬಿದ್ದ ಕರ್ಣ !

ಕುಡುಮಿಂಚಿನ ಸಿಡಿಲುರುಳಿಯೊ  
ಳೊಡಂಬಡಂ ಪಡೆಯೆ ಕರ್ಣನೊಡಲಿಂದಾಗಳ್ |  
ನಡೆ ನೋಡೆ ನೋಡೆ ದಿನಪನೊ  
ಳೊಡಗೂಡಿದುದೊಂದು ಮೂರ್ತಿ ತೇಜೋರೂಪಂ || (XII. 215)

ಅರಿಕೇಸರಿಗೆ ಪಂಪಕವಿ ತನ್ನ ಭಾರತವನ್ನು ಓದುತ್ತ ಇಲ್ಲಿಗೆ ಬಂದು ಕತ್ತೆತ್ತಿ ನೋಡಿ  
ಕಣ್ಣೀರಿಟ್ಟು :

"ನೆನೆಯದಿರಣ್ಣ ಭಾರತದೊಳಿನ್ ವೆಟರಾರುಮನೊಂದೆ ಚಿತ್ತದಿಂ  
ನೆನೆವೊಡೆ ಕರ್ಣನಂ ನೆನೆಯ ! ಕರ್ಣನೊಳಾರ್ ದೊರೆ ? ಕರ್ಣನೇಱು, ಕ |  
ರ್ಣನ ಕಡುನನ್ನಿ, ಕರ್ಣನಳವಂಕದ ಕರ್ಣನ ಚಾಗಮೆಂದು ಕ  
ರ್ಣನ ಪಡೆಮಾತಿನೊಳ್ ಪುದಿದು ಕರ್ಣರಸಾಯನಮಲ್ಲಿ ಭಾರತಂ !"

ಎಂದು ಮೆಲ್ಲನುಸರಿದಾಗ ಅರಿಕೇಸರಿಯೂ ತನ್ನ ಹೆಮ್ಮೆಯನ್ನು ಮರೆತು ಕರ್ಣನಲ್ಲಿ  
ಹೆಮ್ಮೆಪಟ್ಟು ತಾನೂ ಕಣ್ಣೀರು ಸುರಿಸಿರಬೇಕಲ್ಲವೆ ?



## III. ದುರ್ಯೋಧನನ ಪಾತ್ರ :—

ಆ ಪಾಪಿಯೆಂದು ಪ್ರಸಿದ್ಧನಾದ, ಅಸುರಾಂಶನೆಂದು ನಿಂದಿತನಾದ ದುರ್ಯೋಧನನಲ್ಲಿಯೂ ಸಂಪನ ಉದಾರಹೃದಯದ ಸಹಾನುಭೂತಿ ಎಷ್ಟರಮಟ್ಟಿಗೆ ಇದ್ದಿತೆಂದು ತೋರಿಸುವುದಕ್ಕೆ ಹೆಚ್ಚು ಅವಕಾಶವಿಲ್ಲ. ಮಹಾಕವಿಗಳ ಕೈಯಲ್ಲಿ ಆಗುವುದೇ ಹೀಗೆ—ಭಗವಂತನಿಗೂ ಹೀಗೆಯೇ ಎಂದು ತಿಳಿದವರು ಹೇಳುತ್ತಾರೆ— ಪಾಪಿಗಳಲ್ಲಿ ಗುಣಾನ್ವೇಷಣ, ಕನಿಕರ, ದಯೆ. ವಿಕ್ರಮಾರ್ಜುನ ನಾಯಕ : ಕರ್ಣ ರಸಾಯನ ಕರ್ಣ ; ಭೀಮ ಧರ್ಮವೀರ, ನ್ಯಾಯಮೂರ್ತಿ, ಶಿಕ್ಷಾದೇವತೆ : ದುರ್ಯೋಧನನಲ್ಲಿ ಅಭಿಮಾನದ ಮೆಚ್ಚಿಕೆ, ಮರುಕ. ಕೆಲವು ರತ್ನಗಳನ್ನು ಮಾತ್ರ ಸಂಪನ ಅಪಾರರತ್ನಾಕರದಿಂದ ತೆಗೆದಿಟ್ಟು ತೃಪ್ತನಾಗುತ್ತೇನೆ—ಹೆಚ್ಚು ಹೊರಟರೆ ಈ ಸಾಹಿತ್ಯಚರಿತ್ರೆಯೆಲ್ಲಾ ಸಂಪನೇ ಆದಾನ್ !—ರನ್ನ ಕಾದಿದ್ದಾನೆ !

ಇದು ಭೀಮ ದುರ್ಯೋಧನರ ದ್ವೇಷಾಂಕುರಾರ್ಪಣ : ಎಷ್ಟು ಸಹಜವಾಗಿದೆ ನೋಡಿ:—

“ಗಾಂಗೇಯನಯ್ಯರ್ ಕೂಸುಗಳುಮಂ ತನ್ನ ತೊಡೆಯೆ ತೊಟ್ಟಲಾಗೆ ನಡ  
ಪುತ್ತಮಿರೆ ದುರ್ಯೋಧನ ಪ್ರಭೃತಿಗಳ್ ನೂರ್ವರುಂ ಧರ್ಮಪುತ್ರಾದಿ  
ಗಳಯ್ಯರುಂ ಸಹಪಾಂಸುಕ್ರೇಡಿತರಾಗಿ—

ಒಡನಾಡಿಯುಮೊಡನೊಡಿಯು

ಮೊಡವಳೆದುಂ ಗುಳ್ಳೆಗೊಟ್ಟ ಬಟ್ಟುಳಿಸೆಂಡುಂ |

ಪೊಡೆಸೆಂಡೆಂಬಿನಾಡು

ತೊಡವಳೆದರ್ ತಮ್ಮೊಳೆಸೆ ತಂತಂಗೆಡೆಗಳ್ ||

ಅಂತಾ ಕೂಸುಗಳ್ ಕೂಸಾಟವಾಡುತ್ತಿದ್ದೊಂದು ದಿವಸಂ ಮರಗೆರಸೆ  
ಯಾಡಲೆಂದು ಮುಂದೆ ತಮ್ಮ ಪಗೆ ಪರ್ವವಂತೆ ಪನ್ನಿರ್ಮತ್ತರ್ ಪರ್ವದಾಲದ  
ಮರದ ಮೊದಲೆ ನಂದು ಭೀಮನಂ ಮುಱೆಮಾಡಿ ಕೋಲನೀಡಾಡಿ ಪಲವು  
ಸೊಲಿ ಕಾಡಿ—

ಪರದನಿಬರುಮೊಡನಡದಿರೆ

ಮರನಂ ಮುಟ್ಟಲೈ ಪಡೆಯದನಿಬರ್ಗಂ ಕಿಂ |

ಕಿರಿವೋಗಿ ಭೀಮಸೇನಂ

ಮರನಂ ಪಿಡಿದಲುಗೆ ಪಣ್ಣೊಲನಿಬರುಮುದಿದರ್ ||



ಅಂತು ಬಿಟ್ಟು ಸುಲಿದ ವೊಬಕಾಲ್ಗಲಂ ಕಲಬ್ಬ ಪಲ್ಲಳುಮೆಲ್ಲಡಗಾದ  
ಮೆಯ್ಗಲಮುಡಿದ ಕಯ್ಗಲಮಾಗಿ ಬೆರಸಲುತ್ತುಂ ಬಂದು ಗಾಂಗೇಯ  
ಧೃತರಾಷ್ಟ್ರಗೆ ಕಾರಣಂ ಬೇಟೆಬಿಡವಂದಿತ್ತು ಭೀಮನೊಡನಾಡದಿರಮೆಂದು  
ಮುದುಗಣ್ಣಳ್ ಬಾರಿಸೆ, ತಮ್ಮ ನೊಂದ ಸಿಗ್ಗಿಂಗನಿಬರುಮೊಂದಾಗಿ ಪೋಗಿ  
ಪೊಟಪೊಟಲ ಮರದ ಕೆಲಗೆ ವ:ಟಿಸೊಂದಿದ ಭೀಮನನಡಸಿ ಪಿಡಿದು ನೂರ್ವರುಂ  
ಗಂಟಿಲು ಮೆಟ್ಟಿ—

ಪಾವುಗಳಂ ಕೊಳಸಿ, ಮಹಾ  
ಗ್ರಾವಮನುಜದಡಸಿ ಕಟ್ಟಿ ಕೊರಲೊಳ್, ಗಂಗಾ |  
ದೇವಿಯ ಮಡುವಿನೊಳಲ್ಪಿದ  
ರಾವರಸದೆ ತಮ್ಮ ಕುಲಮನಡಿಗಲ್ಲು ವವೋಲ್ || "

(II. 29 ವ. 32).

ದುರೋಧನನ ಮಾತ್ಸರ್ಯ ಬೆಳೆಯುತ್ತಾ ಹೋದದ್ದು :—ರಂಗಪರೀಕ್ಷೆಯಾದ  
ಮೇಲೆ—

ಪಾಲನೆಱಿವಿರ್ ಪಾವಿಗೆ ದಾಯಾದ್ಯರಂ  
ಪಿರಿಯರ್ ಮಾಡಿದಿರೆಮ್ಮ ಸಾವುಮುಟಿವುಂ ದೈವೇಚ್ಛೆಯಾಯ್ತಾಗದೇ !  
(II. 89).

ನಿಮಗಯ್ಯ ವಿಧಾತ್ಮಯೋಗದಿಂ  
ಕಣ್ ಕುರುಡಾದೊಡೇನೊ ಕುರುಡಾಗಲೆ ವೇಲ್ಪುದೆ ನಿಮ್ಮ ಬುದ್ಧಿಯುಂ ?  
(II. 91).

ದ್ರೌಪದೀ ವಿನಾಹವಾದಮೇಲೆ—ಭೀಷ್ಮರು “ ಎನ್ನ ನಡಸಿದುದರ್ಕಂ,  
ಕೂರ್ತುದರ್ಕಂ, ಪಾಂಡುಪುತ್ರಗೆ ನೆಲನಂ ಪಚ್ಚುಕೊಟ್ಟು ಪಟ್ಟಮಂ ಕಟ್ಟುವೆನೆನೆ  
ದುರ್ಯೋಧನನೇಗೆಯ್ಯು ಮೊಡಂಬಡದಿರೆ . . . . .

ಸೊರ್ಕಿನೀನ್  
ನುಡಿಯದಿರಣ್ಣ, ನಿನ್ನ ನುಡಿಗಾಂ ತಡೆದಿರ್ಪನೆ ? . . . .  
ಕ್ರಮಮುಟಿದೆನ್ನ ಕೊಟ್ಟುದನೆ ಕೊಂಡು ಮನೋಮುದದಿಂದೆ ಬಾಲ್ಪುದಂ  
ತವರಿವರೆಲ್ಲರುಂ ಸಮನ್ . . . .

SRI JAGADGURU VISHWARADHYA  
JNANA SIMHASAN JNĀNĀMANDIR  
LIBRARY.

Jangamwadi Math, VARANASI,



ಅನವರ್ಗ ಪಟ್ಟಮಂ ಕಟ್ಟಿ ನೆಲನಂ ಪಚ್ಚು ಕುಡುವಾಗಳಡ್ಡಂ ಬರ್ಪ  
ಗಂಡರಂ ನೋಲ್ಪಿನೆಂದು ಭೀಷ್ಮರ್ ಬಗ್ಗಿಸಿದೊಡೆ ದುರೋಧನನತಿಸಂಭ್ರ  
ಮಾಕುಳಿತನಾಗಿ ನೀಮೆಂದುದನೆಂದು ಬಾಲ್ಪಿನೆಂದೊಡವ್ವುದೆಂದು ”  
ಇಂದ್ರಪ್ರಸ್ಥ ರಾಜ್ಯವನ್ನು ಯುಧಿಷ್ಠಿರನಿಗೆ ಕೊಟ್ಟರು. (IV. 5ವ-9).

ರಾಜಸೂಯವಾದಮೇಲೆ—

“ ಮೇಗಿಲ್ಲದ ಬಲ್ಲಾಳ್ತನ  
ದಾಗರಮನೆ ನೆಗಟ್ಟು ತತ್ಪ್ರಥಾನಂದನರು |  
ದೋಗದ ಚಾಗದ ಯಾಗದ  
ಭೋಗದ ಮೈಮೆಗೆ ಸುಯೋಧನಂ ಬೆಟಗಾದಂ ! (VI. 67).

ಅಗಿ ದುಶ್ಯಾಸನ ಕರ್ಣ ಶಕುನಿ ಸೈಂಧವರೆಂಬ ದುಷ್ಟಚತುಷ್ಟಯದೊಳಾ  
ಮಂತಣಮಿದುರ್ — ದ್ಯೂತವನ್ನು ಹೂಡಿ, ದ್ರೌಪದಿಯನ್ನು ಅವಮಾನಪಡಿಸಿ,  
ಭೀಮನಿಂದ ಪ್ರತಿಜ್ಞೆಗಳನ್ನು ಹೊರಡಿಸಿ—“ ಕೌರವರ್ ಕಡಲ ನಡುವಣ  
ವಹಿತ್ರದಂತಳ್ಳಾಡೆ, ಕುರುವೃದ್ಧನುಂ ಬುದ್ಧಿವೃದ್ಧನುಮಪ್ಪ ಗಾಂಗೇಯಂ ಧೃತ  
ರಾಷ್ಟ್ರಂಗಿತೆಂದಂ—

ಭರತ ಯಯಾತಿ ಕುತ್ಸ ಪುರುಕುತ್ಸ ಪುರೂರವರಿಂದಮಿನ್ನೆಗಂ  
ಸರಿವಿಡಿಯಿದೆ ಬಂದ ಶಶಿವಂಶಮದೀಗಳಿವಂದಿರಿಂದೆ ನಿ  
ತ್ತರಿಸುವುದಕ್ಕುಮೆಂದೆ ಬಗಿದಿದೊಡೆ, ಕೀಲೊಳೆ ಕಿಚ್ಚುಪುಟ್ಟ ಭೋ  
ಗರೆದುರಿವಂತೆ ನಿನ್ನ ಮಗನಿಂದುರಿದತ್ತಿದನಾರೊ ಬಾರಿಪರ್ ? ” (VII. 16).

ದ್ವೈತವನದಲ್ಲಿ ಪಾಂಡವರಿದ್ದಾಗ—

“ ದುರ್ಯೋಧನಂ ಸಮಸ್ತ ಸಾಧನಸಹಿತನಾಗಿ ಕಾಡೊಳಾ ಬೇಡರಂತೆ  
ತೊಲಲ್ವ ದಾಯಿಗರ ಕಂದಿಕುಂದಿದ ಮೊಗಂಗಳಂ ನೋಡುವುದುಂ, ಎನ್ನನವರಿಂ  
ನೋಡಿಸುವುದುಂ, ಈ ಎರಡೆ ಸಂಸಾರಫಲಮೆಂದು ನಾಗಪುರದಿಂ ಪೊಟಮಟ್ಟು  
..... ಪಾಂಡವರ್ಗೆ ಸಮೀಪಮಾಗೆ ಬೀಡಂ ಬಿಟ್ಟು ಪಾಡಿಸುತ್ತುಂ ಪೊಗಲ್  
ಸುತ್ತುಮಿದರ್. ” (ಘೋಷಯಾತ್ರೆ ಇಲ್ಲ). ಆಗ ಆದದ್ದು ತಿಳಿದೇ ಇದೆ !



ಭಾನುಮತಿ ಧರ್ಮರಾಜನಲ್ಲಿಗೆ ಬಂದು

“ ನೋಂತರ ಪಗೆವರನೆಲ್ಲಾ  
ದಂತಾಯ್ತೆಂದಿರದೆ, ಪುರುಷಕಾರದ ಪೆಂಪಂ |  
ಚಿಂತಿಸಿ, ತರಿಸಿ ಮಹೀಶನ  
ನೆಂತವೈದಿದನೆನೆಗೆ ಪುರುಷಭಿಕ್ಷಮನಿಕ್ಕಿಂ ! ” (VII. 34).

ಎಂದು ಯಾಚಿಸಿ ಕೃತಾರ್ಥಳಾದದ್ದು.

ಕೃಷ್ಣ ದೌತೃದಲ್ಲಿ ದುರ್ಯೋಧನನ ಪಾತ್ರನಿರೂಪಣವನ್ನು ಗಮನಿಸಿ :

“ ಲೋಕಗುರು ಶಂಖಚಕ್ರ ಗ  
ದಾಕರನತಿಶಯ ಚತುರ್ಭುಜಂ ಜನಜನಿತ |  
ವ್ಯಾಕುಳದೆ ಬಂದನೆಂದೊಡೆ  
ಲೋಕದೊಳಿನ್ನೆನ್ನ ದೊರೆಗೆ ಪಿರಿಯರುಮೊಳರೇ ! ” (IX. 30).

ಎಂದು ಎದ್ದು, ಅಪ್ಪಿಕೊಂಡು, ಕುಳ್ಳಿರಿಸಿ, ಅರ್ಘ್ಯವನ್ನಿತ್ತು, ಬಳಿಕ ತಾನು ಕುಳಿತು—

ಸಂಸಾರದೊಳಿನ್ನೆನ್ನವೊ  
ಲೇಂ ಸಯ್ಯಂ ಪಡೆದರೊಳರೆ, ನೀಂ ಬರೆ, ಪೆಟತೇಂ |  
ಕಂಸಾರೀ ಯುಷ್ಮತ್ಪದ  
ಪಾಂಸುಗಳಿಂದಾಂ ಪವಿತ್ರಗಾತ್ರನೆನಾದೆಂ || (32)

ಬಂದ ಬರವಾವುದಿದು ? . . . . ಬೆಸನಾವುದು ? . . . . ”

ಎಂದು ಕೇಳುತ್ತಾನೆ. ಕೃಷ್ಣನು—

“ ಅಯನಯ ಪರಾಕ್ರಮೋಪಾ  
ಶ್ರಯಂಗಳಂ ಶ್ರೀಗಡಪುರಮಾಡಿದ ನಿನ್ನಿಂ |  
ದ್ರಿಯಜಯಮೆ ಕೂಡೆ ಲೋಕ  
ತ್ರಯದಿಂ ಪೊಗಟಾಸಿದುದಿಂತು ಪಿರಿಯರುಮೊಳರೇ ? ||



ಉನ್ನತನೆ ಆಗಿಯುಂ ನುಡಿ  
 ನನ್ನಿಯನಳವಣ್ಣನಟುವು ವಿನಯಮನಾದಂ |  
 ಮನ್ನಣೆ ಗುರುಜನಮಂ ನೆಟೆ  
 ಮನ್ನಿಸಿದುದು ಪಿರಿಯ ಸಿರಿಯೊಳೇಂ ಸುಜನತೆಯೋ ! ” (35-36)

ಇದು ಪೀಠಿಕೆ. ಬಳಿಕ ಅಹಿತಭಾಷಣ. ಪರಿಣಾಮ—

“ ಸುಯೋಧನಂ ಕ್ರೋಧಾನಲೋದ್ಧಿಪಿತಹೃದಯನಾಗಿ ಶೌರ್ಯ  
 ಮದಾಡಂಬರದೊಳಂಬರಂಬರಂ ಸಿಡಿಲ್ಲ —

ತೊಲಗದೆ ಗೋವುಗಾದ ಕಿಟಿಯಂದಿನ ಗೋವಿಕೆ ನಿನ್ನ ಚಿತ್ತದೊಳ್  
 ನೆಲಿಸಿದುದಕ್ಕುಂ . . . . .

ಪಟುಪಟ್ಟ ಪಗೆವರಂ ನೆಟೆ  
 ಪಟುಪಡಲಣಮೀಯದವರನವರ್ಗಳ ಬಾಟಿಕೊಳ್ |  
 ನಿಟುಸಲ್ ಬಗೆವಯ್ ! ಕರಮೆನ  
 ಗುಡಿದಿರ್ಕುಮೆ ನಿನ್ನ ಪೇಟಿ ಧರ್ಮಶ್ರವಣಂ ! (44-45)

. . . . ನಾಮೆಲ್ಲನೊಂದೆಗರುಡಿಯೊಳೋದಿದ ಮಾನಸರೆವೆಮ್ಮಂ ನಿಮ್ಮಡಿ ಕೆಮ್ಮನೆ  
 ಬಬಲಿಸಲ್ವೇಡ ಬಂದ ಬಟ್ಟಿಯಿಂ ಬಿಜಯಂಗೈಯ್ಯಂ . . . . . ” (48 ವ)

ಶಾಂತಿಯನ್ನು ತಳ್ಳಿ ಖಡ್ಗವನ್ನು ಹಿರಿದವರು ಖಡ್ಗದಿಂದ ತಾನೇ ಮಡಿಯಬೇಕು.  
 ಭೀಷ್ಮರು ಹೋದರು, ದ್ರೋಣಾಚಾರ್ಯರು ಹೋದರು—ಪ್ರಾಣಮಿತ್ರ ಕರ್ಣನೂ  
 ಹೋದ! ದುರ್ಯೋಧನನಿಗೆ ಹುಚ್ಚು! ಅಶ್ವತ್ಥಾಮನ ಮೇಲೆ ಕ್ರೋಧ—ತನ್ನೊ  
 ಳಗೇ ಪಶ್ಚಾತ್ತಾಪ. ಹಾಗೇ ಆಗಬೇಕು! ಎನ್ನುವವರು ಕೆಲವರು : ಅಯ್ಯೋ  
 ಪಾಪ! ಎನ್ನುವವರು ಕೆಲವರು—ಲೋಕೋ ಭಿನ್ನರುಚಿ !

“ನೀನುಮಗಲ್ತೆಯಿನ್ನನಗೆ ಪೇಟು ಪೆಟರಾರೆನಗಾಸೆ, ನಿನ್ನನಿ  
 ನ್ನಾನುಮಗಲ್ತೆನೇ ಕೆಳೆಯ, ಬೆನ್ನನೆ ಬಂದಪೆನಾಂತರಂ ಯಮ  
 ಸ್ಥಾನಮನೆಯ್ದಿಸುತ್ತಿದುವೆ ದಂದುಗಂ, ಎಂತೆದ್ದೆ ಮುಟ್ಟಿ ಕೂರ್ತು ಪೇಟು  
 ಮಾನಸವಾಟನಂಗವಿಷಯಾಧಿಪ ನೀಂ ಪೊಟಗಾಗಿ ಬಾಟಿಸ್ತಿನೇ !



ಒಡಲೆರಡೊಂದೆ ಜೀವಮಿವರ್ಗಂಬುದನೆಂಬುದು ಲೋಕಂ, ಈಗಲಾ  
ನುಡಿ ಪುಸಿಯಾಯ್ತು !

(XIII. 3-4)

ಅನುಂ ದುಶ್ಯಾಸನನುಂ

ಕಾನೀನನುಮೊಡನೆ ಪೋಗಿ ಬೀಚ್ಚೊಂಡು ರಣ |

ಸ್ಥಾನಕ್ಕೆ ಪೋದೆವಿನ್ ಮಗು

ಒತ್ತಿನೆಂದಾನ್ ನಾಣ್ಣದಿವರ\* ಮೊಗಮು ನೋಚ್ಚಿಂ ! (7)

ಅಶ್ವತ್ಥಾಮನು ಹೀಯಾಳಿಸುವನು—

“ಕುಳಬಳ ಶೌರ್ಯಧೈರ್ಯಯುತರೆಲ್ಲರುಮಂ ಪೆಜಗಿಕ್ಕಿ ಕರ್ಣನಂ

ಪಳಯಿಸುತಿರ್ಪೆಯೇನೊ ಗಳ ! ನಿನ್ನಯ ತಮ್ಮನ ನೆತ್ತರು ಭಯಂ |

ಗೊಳೆ ಪವಮಾನಸೂನು ತವೆ ಪೀಡೆಡೆಯೊಳ್ ಕಲಿಕರ್ಣನೇಕೆ ಪೇಯ್

ಮಿಳಮಿಳನೋಡುತಿದನನುರ್ಕನ್ ? ಇಳಾಧಿಸರುಂಟೆ ನಿನ್ನವೋಲ್ ?

ಅಂಬಿಗನೊಳಾದುದಿದು ಋಣ

ಸಂಬಂಧಂ ನಿನಗಮೋಘಮಿದನುಬಾದವರಾ |

ಗಂ ಬಿಸುಡಿಸಲ್ವೆ ಬರ್ಕುಮೆ ?

ನೀಂ ಬೆಸಸುವುದೆನ್ನನಾಂತರಂ ತವೆ ಕೊಲ್ವೆಂ ||

ಎಂದಶ್ವತ್ಥಾಮಂ ಕರ್ಣನಂ ಪಟಾದು ನುಡಿದೊಡಾ ನುಡಿಗೆ ಮುನಿದು  
ಕೊಲ್ವನಿತುವರಂ ಬಗೆದು ದುರ್ಯೋಧನನಿಂತೆಂದಂ—

ನಿನ್ನಿಂದಂ ತ್ರಿಭುವನ ರಾ

ಜ್ಯೋನ್ನತಿ ಬಂದೆನೆಗೆ ಸಾರ್ಗಮಪ್ಪೊಡಮೊಲ್ಲೆಂ !

ನೀನ್ ನುಡಿದು ಬರ್ದುಕಿದೈ, ಪೆಜ

ರೆನ್ನಿದಿರೊಳ್ ನುಡಿದು ಕರ್ಣನಂ ಬರ್ದುಕುವರೇ ?

(XIII. 25-27).

ಯುದ್ಧ ಭೂಮಿಯಲ್ಲಿ ತನ್ನ ಪಾಪಕರ್ಮದ ಕೊಯಿಲನ್ನೆಲ್ಲಾ ನೋಡಿ ಬಂದು,  
ಭೀಷ್ಮರ ಸಂಧಿಯ ಮಾತನ್ನು ವಿನಯದಿಂದ ತಳ್ಳಿ, ಹೇಳುತ್ತಾನೆ :—

\* ತಾಯಿತಂದೆಗಳ.



“ ಶರಶಯ್ಯಾಗ್ರದೊಳಿಂತು ನೀಮರೆ ಘಟವೊಡ್ಡುತ್ತನಂತಾಗೆ ವಾ  
 ಸರನಾಥಾತ್ಮಜನಂತು ಸಾಯೆ ರಣದೊಳ್ ದುಶ್ಯಾಸನಂ ತದ್ವೃತ್ತೋ |  
 ದರನಿಂದಂತಲಾದಲಿ ಸೈರಿಸಿಯುಮಾಂ ಸಂಧಾನಮಂ ವೈರಿಭೂ  
 ಪರೋಳಿನ್ ಸಂಧಿಸಿ ಪೇಲಾಮಾರ್ಗ ಮೆಲಿವೆಂ ಸಂಪತ್ತುಮಂ ಶ್ರೀಯುಮಂ ||

ಬಿಡಿನೊನ್ನ ನುಡಿಗೆ ಬೀಜೊಳಿ  
 ನುಡಿಯದಿರಿಂ ಪೆಟತನಜ್ಜ, ಮುಂನುಡಿದೆರಡಂ |

ನುಡಿನೆ ? ಚಲಮಂ ಬಲ್ವಿಡಿ

ನಿಡಿದೆಂ ; ತನ್ನಪ್ಪದಕ್ಕೆ ಸಂಗರ ಧರೆಯೊಳ್. || ” (XIII. 69-70)

ಆಗುವುದೇ ಆಯಿತು.

“ ಗದಾಘಾತದಿಂದೂರುಯುಗ್ಗಂ

ಮುಲಾದೆತ್ತಂ ನುಚ್ಚುನೂಟಾಗರೆ ಕಡೆದನಿಳಾಭಾಗದೊಳ್ ಧಾರ್ತರಾಷ್ಟ್ರಂ ”  
 (XIII, 90)

ಪಂಪನ ಕಡೆಯ ಮೆಚ್ಚುನುಡಿ ಇದು :—

“ನುಡಿದುದನೆಯ್ದೆ ತುತ್ತತುದಿಯೆಯ್ದು ವಿನಂ ನುಡಿದಂ, ಚಲಂ ಚಲಂ  
 ಬಿಡಿದುದನೆಯ್ದೆ ಮುಂ ಪಿಡಿದುದಂ, ಸಲೆ ಪೂಣ್ಡ ಪೂಣೈ ನೇ |  
 ಪಡೆ ನಡೆವನ್ನೆಗಂ ನಡೆದನಕ್ಕದೆ ಬಳ್ಳದೆ ತನ್ನೊಡಲ್ ಪಡ  
 ಲ್ಪಡುವಿನಮುಣ್ಣುಗುಂದನೆ ದಲೇನಭಿಮಾನಧನಂ ಸುಯೋಧನಂ ! ||

ಅಂತು ಸತ್ತುಂ ನೆಲನಂ ಪತ್ತುವಿಡೆನೆಂಬಂತೆ ನೆಲನಂ ಪತ್ತಿ ಮೂರ್ಛಾ  
 ಗತನಾಗಿದಂ. ” (IX. 97, ವ).

ಭಾರತದ ಸಾರಾಂಶವನ್ನು ಹೇಳುವಾಗಲೂ ಮೊದಲು ದುರ್ಯೋಧನ, ಅಮೇಲೆ  
 ಕರ್ಣ. (ಕೃಷ್ಣನ ಹೆಸರೇ ಇಲ್ಲ !)

ಚಲದೊಳ್ ದುರ್ಯೋಧನಂ, ನನ್ನಿಯೊಳಿನತನಯಂ, ಗಂಡಿನೊಳ್ ಭೀಮಸೇನಂ  
 ಬಲದೊಳ್ ಮದ್ರೇಶನ್, ಅತ್ಯುನ್ನತಿಯೊಳಮರಸಿಂಧೂದ್ಭವಂ, ಚಾಪವಿದ್ಯಾ |  
 ಬಲದೊಳ್ ಕುಂಭೋದ್ಭವಂ, ಸಾಹಸದ ಮಹಿಮೆಯೊಳ್ ಫಲ್ಲಣಂ, ಧರ್ಮ

ದೊಳ್ ನಿ

ಮೂಲಚಿತ್ತಂ ಧರ್ಮಪುತ್ರಂ ಮಿಗಿಲ್, ಇವರ್ಗಳಿನೇ ಭಾರತಂ ಲೋಕಪೂಜ್ಯಂ !  
 (XIV. 64).



ಪೊನ್ನ (ಸುಮಾರು 945-950)

ಸಾಮಂತ ರಾಜನ ಆಸ್ಥಾನದಲ್ಲಿ ತನ್ನ ಧಾರ್ಮಿಕ ಲೌಕಿಕ ಗ್ರಂಥಗಳ ಬೆಳಕನ್ನು ಬೀರಿ ಪಂಪ ಮಹಾಕವಿ ಕರ್ನಾಟಕ ಸಾಹಿತ್ಯದಲ್ಲಿ ನವ ಜೈತನ್ಯವನ್ನು ಹೊಮ್ಮಿಸಿದಾಗ, ರಾಷ್ಟ್ರಕೂಟ ಚಕ್ರವರ್ತಿಯಾದ ಕೃಷ್ಣ-ಕನ್ನರನ (939-968) ಸಭೆಯಲ್ಲಿ, “ಸರಸ್ವತಿಯಂ ಸಾಧಿಸೆ ಸಂದ ಸಯ್ಪು ಸವಣಂಗಳ್ಕುಂ ವೆಲಂಗಳ್ಕುಮೇ?” ಎಂದು ಹೊಗಳಿಸಿಕೊಳ್ಳುತ್ತಿದ್ದ ಪೊನ್ನ ಕವಿಯೂ ಕಾವ್ಯಸೃಷ್ಟಿಗೆ ಉತ್ತೇಜನ ಗೊಂಡನು. ಈತನು ಸಂಸ್ಕೃತದಲ್ಲಿಯೂ ಕನ್ನಡದಲ್ಲಿಯೂ ಪ್ರೌಢನಾಗಿದ್ದು ರಾಜನಿಂದ “ಉಭಯಕವಿಚಕ್ರವರ್ತಿ” ಎಂಬ ಬಿರುದನ್ನು ಪಡೆದನು.

ಭುವನದ ಕನ್ನಡ ಸಕ್ಕದ |

ಕವಿಗಳ್ ಸಲೆ ಸಾಲೆ ಸೋಲೆ ಸವಣಂಗಿತ್ತಂ |

ಸವಿವೇಕಮುಭಯಕವಿಚ

ಕ್ರವರ್ತಿವೆಸರಂ ನಿಜಾಹಿತೋಷ್ಣಂ ಕೃಷ್ಣಂ || (ಶಾಂತಿ. 1. 9)

ಕವಿತಾವಿಳಾಸಮಂ ಚ

ಕ್ರವರ್ತಿ ತಾನಿದುರ್ ಮಜ್ಜೆ ವೆಸಗೊಂಡೆರಡುಂ |

ಕವಿತೆಯೊಳಮುಭಯಕವಿಚ

ಕ್ರವರ್ತಿಯೆನೆ ನೆಗಟ್ಟು ನೀ ಕುರುಳ್ಳಳ ಸವಣಂ || (XII. 72.)

ಈ ಅಂಶವನ್ನು ದುರ್ಗಸಿಂಹನೂ ಜನ್ನನೂ ದೃಢಪಡಿಸಿದ್ದಾರೆ.

ಜೈನಶಾಸ್ತ್ರದಲ್ಲಿ ಉದ್ಧಾವು ಪಂಡಿತನಾಗಿ, ಯತಿವರ್ಮನಂತೆ ಗೌರವ ಪಡೆದು, “ಸವಣ,” “ಕುರುಳ್ಳಳ ಸವಣ” ಎಂದು ಈತನು ಕರೆಸಿಕೊಳ್ಳುತ್ತಿದ್ದನು. ಜಿನಾಕ್ಷರಮಾಲೆ ಎಂಬ ೩೯ ಕಂದಪದ್ಯಗಳಲ್ಲಿ ಕ ಕಾರದಿಂದ ಳ ಕಾರದವರೆಗೆ ಅಂತಾದಿಯಾಗಿ ಜಿನಸ್ತೋತ್ರ ಮಾಡಿದ್ದಾನೆ.

ಳಾಂತಂಬರಂ ಬುಧರ್ ಪೊಗ

ಛಿಂತಕ್ಕರಮಾಲೆಯಂ ಜಿನಸ್ತವದೊಳಗೋ |

ರಂತಿರೆ ಪೇಟ್ಟಂ ಹಿಮಸೇ

ತ್ವಂತವರಂ ಪರೆವಿನಂ ಕುರುಳ್ಳಳ ಸವಣಂ ||



ಈತನ ಕೀರ್ತಿ ಶಾಂತಿಪುರಾಣ\* ದ ಮೇಲೆ ನಿಂತಿದೆ. ಇದರಲ್ಲಿ ತಾನು ಭುವನೈಕ ರಾಮಾಭ್ಯುದಯ ಎಂಬ ಹದಿನಾಲ್ಕು ಅಶ್ವಾಸಗಳುಳ್ಳ ಒಂದು ಲಾಂಕಿಕ ಗ್ರಂಥವನ್ನೂ, ಒಂದು ಗತಪ್ರತ್ಯಾಗತವನ್ನೂ (ಸಂಸ್ಕೃತ ?) ಬರೆದಂತೆ ಹೇಳಿದ್ದಾನೆ.

ಪ್ರಕಟಂ ಲೋಕೋತ್ತರ ಲಾ  
ಕಿಕ ಪರಿಣತಿ ಪೊನ್ನಿಗಂಗೆ ಶಾಂತೀಶ್ವರ ರಾ |  
ಮಕೆಥಾ ಪ್ರಶಸ್ತಿಯಿಂದಾ  
ದ ಕೃತಿಗಳಿಂ [ಕೃತಿಯುಗಂಗಳ]ನ್ನವ ಮೊಳವೇ ? ||  
ವಿದಿತ ಭುವನೈಕ ರಾಮಾ  
ಭ್ಯುದಯಕ್ಕುಂ ಬಿಲೆಗಮಾವುದಂತರಮಿಂತೀ ||  
ಪದಿನಾಲ್ಕುಂ ಭುವನಂಗಳ್  
ಪದಿನಾಲ್ಕಾಶ್ವಾಸ ರಚನೆಗಂ ಬಿಲೆಯಕ್ಕುಂ ||

(ಶಾಂತಿ. XII. 65-66)

ಈ ಭುವನೈಕ ರಾಮಾಭ್ಯುದಯದಿಂದ ಕೇಶಿರಾಜನು ಶಬ್ದಮಣಿದರ್ಪಣದಲ್ಲಿ ಎರಡು ಪದ್ಯಗಳನ್ನು ಉದಾಹರಣೆಗಾಗಿ ಎತ್ತಿರುವಂತೆ ಕಾಣುತ್ತದೆ :—

ಅನೆಯಮೇಲೆಯುಮಾಳಮೇಲೆಯುಂ  
ಕುದುರೆಯಮೇಲೆಯುಂ ಪರಿದುಡೊಂದೆ ಗಜಂ ಭುವನೈಕರಾಮನಾ ||  
ಉದಯಾಸ್ತೋನ್ನತ ಶೈಲಸೇತುಹಿಮವತ್ಕುಶ್ಚಿಲಪರ್ಮಂತ ಸಂ  
ಪದೆಯಂ ವಾರ್ಧಿತರಂಗ ರಂಗನಿನದತ್ಪಾಂಚೀಕಲಾಪಾಂಚಿತಾ |  
ಸ್ವದೆಯಂ ಸಾಧಿಸಿ ಕಬ್ಬಿಗಂಗೆ ನೆಲನಂ ನಿವ್ಯಾಜದಿಂದಂ ನಿಮಿ  
ರ್ಚಿದ ಗೆಲ್ಲಂ ಭುವನೈಕರಾಮಮಹಿಪಂಗಳಕ್ಕುಂ ಪೆಟರ್ಗಕ್ಕುಮೇ

ಈ ಕಾವ್ಯ ಪಂಪನ ವಿಕ್ರಮಾರ್ಜುನ ವಿಜಯದಂತೆ ತನ್ನ ರಾಜನನ್ನು ರಾಮನೊಡನೆ ಅಭೇದವಾಗಿ ಹೋಲಿಸಿ ರಾಮಾಯಣ ಕಥೆಯನ್ನು ಹೇಳಿದ್ದಿರಬಹುದು.

\* ಮದರಾಸು ವಿಶ್ವವಿದ್ಯಾನಿಲಯ ಮುದ್ರಣ, 1929.



ಶಾಂತಿಪುರಾಣದಲ್ಲಿ ಕವಿ ತನ್ನ ವಿಷಯವಾಗಿ ಕೆಲವು ಸಂಗತಿಗಳನ್ನು ತಿಳಿಸಿದ್ದಾನೆ. ತಾನು ಶಾಸ್ತ್ರಜ್ಞನೆಂಬ ಅಂಶವನ್ನು

ಸಕಳೇತರ ನೈಗಮ ಸ

ಕ್ತಕ ಭವಕಾರಣದೇ ಜೀವ [ಮುಖ್ಯ] ಪದಾರ್ಥ |

ಪ್ರಕರಮನಲಾವೆಡೆಗೆರಡನೆ

ಯಕಳಂಕಂ ನೋಡಿಮೀ ಕುರುಳ್ಳ ಸವಣಂ ||

ತತ್ವಮನಾದಿನಾಥ ಮತದಿಂ ಸಿರಿಯಂ ನೈಪರಿಂ ಮಹಾಪ್ರಸಿ

ದ್ಧತ್ವಮನಗ್ಗದಕ್ಕರಿಗರಿಂ ಕವಿತಾರಸಮಂ ಸದರ್ಥವಾ |

ದಿತ್ವಮನಿಂದ್ರನಂದಿಮುನಿಯಿಂ ಪಡೆದೊಂ ದೊರೆಯಾರ್ "ಕವಿತ್ವವಾ

ದಿತ್ವಫಲಂ ಹಿ ಶಾಸ್ತ್ರ" ಮೆನಿಪುನ್ನತಿಯಾ ಕವಿಚಕ್ರವರ್ತಿಯಾ ||

(ಶಾಂತಿ. XII. 71-80)

ಈ ಪದ್ಯಗಳಲ್ಲಿ ಹೇಳುತ್ತಾನೆ. ಇದರಿಂದ ಈತನ ಗುರು ಇಂದ್ರನಂದಿ ಎಂದು ತಿಳಿಯುತ್ತದೆ.

ತನ್ನ ಕವಿತಾಶಕ್ತಿಯನ್ನು ಹೊಗಳಿಕೊಳ್ಳುವುದರಲ್ಲಿ ಈತನಿಗೆ ಸಂಕೋಚವಿಲ್ಲ. ಕಾಳಿದಾಸನಿಗೆ ನೂರ್ಮಡಿ ಎಂದಮೇಲೆ ಮತ್ತೇನು ಹೇಳುವುದಿದೆ? ಸಂಸ್ಕೃತದೊಡನೆ ಕನ್ನಡದ ಮೇಲಾಟವನ್ನು ಈ ಕಾಲದ ಕವಿಗಳು ಕೈಕೊಂಡ ಧೀರತನವನ್ನು ಇದು ಸೂಚಿಸುತ್ತದೆ.

ದೊರೆಯಿಲ್ಲೆನೆ ಪೊರೆಯಿಲ್ಲೆನೆ

ನೆರಮಿಲ್ಲೆನೆ ಸಮಲಾ ಸಕ್ಕದಂ ಕನ್ನಡಮೆಂ |

ಬೆರಡುಂ ಕವಿತೆಯನಮಕ್ಕೆ

ತ್ತರಂತಿರೊಡನಡಪಿದಂ ಕುರುಳ್ಳ ಸವಣಂ ||

ಕನ್ನಡಗವಿತೆಯೊಳಸಗಂ

ಗನ್ನೂರ್ಮಡಿ ರೇಖೆಗ್ಗಲಂ ಸಕ್ಕದದೊಳ್ |

ಮುನ್ನುಳ್ಳ ಕಾಳಿದಾಸಂ

ಗನ್ನೂರ್ಮಡಿ \* ರಚನೆಯೊಳ್ ಕುರುಳ್ಳ ಸವಣಂ || (I. 10, 11)

\* ಪಾಠಾಂತರ : ನಾಲ್ವಡಿ.



ಇದಿಗ್ಗೆ ಬರೆ ಪೊನ್ನಿಗಂ ಕಿಡಿ  
 ಸದಿರಂ ಕವಿ ಗಮಕಿ ವಾದಿ ವಾಗ್ಮಿಗಳ ಕವಿ |  
 ತ್ವದ ಗಮಕಿತ್ವದ ವಾದಿ  
 ತ್ವದ ವಾಗ್ಮಿತ್ವದ ಪೊಡಪುರಮಂ ದರ್ಪಮುಮಂ || (XII. 64)

ನೇರಿದುನೇನಿಪೆರಡುಂ ಕವಿ  
 ತಾ ರಸಮೀ ಸವಣನೊರ್ವನೊಳ್ ನೆಲಸಿದುವಿ |  
 ನ್ನಾರಾರ ಕವಿತ್ವಮುಮವಿ  
 ಚಾರಿತ ರಮಣೀಯಮಲ್ಲಿ ಪುರುಳಸುವುದೇ ? ||

ಎರಡೆಡೆಗೆ ವರ್ಪನುಂ ಮ  
 ಚ್ಚರಿಸುವನುಂ ನುಡಿಗೇ ಸಕ್ಕದಂ ಕನ್ನಡಮೆಂ |  
 ಬೆರಡುಂ ಕವಿತೆಯ ಬಲೈಗೆ  
 ಬೆರೆಲೆತ್ತಿದನಿಳೆಯೋಳೇ ಕುರುಳ್ಳಳ ಸವಣಂ || (XII. 69, 70)

ಅಯ್ಯ ಕಷಾಯೋದಕದೊಳ್  
 ತೊಯ್ದ ಸಗಂಬೋಲ್ ನೈವೇಂದ್ರಸಭೆಯೆಂಬ ಕೊಳ |  
 ಕ್ಕಯ್ಯ [ಲಸದಲೆದು ಸಿಲೆಯೊಳ್]  
 ಪೊಯ್ಯಂ ಕವಿಚಕ್ರವರ್ತಿ ಕವಿಚೇವರಮಂ || (73)

ನೋಡಿರೆ ಪೇಟ್ಟ ಮೂಟುವರೆ ಭಾಷೆಗಳಂ ಪೆಟರರ್ಥಮಂ ಪೆಟರ್  
 ಮಾಡಿದ ದೇಸೆಯಂ ಪೆಟರ ಬಿನ್ನಣಮಂ ಪೆಟರೋಜೆಯಂ ಕಡಂ |  
 ಮಾಡುವ ಕಳ್ಳ ಕೊಳ್ಳ ಖಳರಿಕೆಮ ಕಬ್ಬಿಗಗಳ್ಳರೆಂದು ಕೂ  
 ಸಾಡಿಸಬಾರದಕ್ಕರದ ರಾಜ್ಯದೊಳೇ ಕವಿಚಕ್ರವರ್ತಿಯಾ || (77)

ಉಡುಗುದುರೀಗಳೇಗಳಿನ ಕಬ್ಬದೊಳೊಟ್ಟಜೆ ಕೆಟ್ಟುದೀಗಡೀ  
 ಗಡಿನ ಕವಿವ್ರಜಕ್ಕೆ ಪದಸಂಚಯಮಂಚಿರಮಾದುದೀಗಡೀ |  
 ಗಡಿನ ಕಥಾನ್ವಯಕ್ಕೆ ರಸಮುಂ ಪೊಸಗಬ್ಬಮಪೂರ್ಮಮಾವುವು  
 ಕೊಡುವು ಪೇಟ್ಟು ಸಾಧಿಸಿದ ಕಬ್ಬಮೆ ದಲ್ ಕವಿಚಕ್ರವರ್ತಿಯಾ || (79)



ಈ ಆತ್ಮಪ್ರಶಂಸೆಯ ಭಾವವನ್ನೂ, ಪಂಪನ ಹೆಸರನ್ನು ಎತ್ತದಿರುವ ಸಂಗತಿಯನ್ನೂ, ಕೆಲವು ಕವಿಗಳು (ನಯಸೇನ, ದುರ್ಗಸಿಂಹ, ಕೇಶಿರಾಜ) ಕವಿ ಸ್ತುತಿಯಲ್ಲಿ ಪಂಪನ ಹೆಸರಿನ ಹಿಂದೆ ಪೊನ್ನನ ಹೆಸರನ್ನು ಹೇಳಿರುವುದನ್ನೂ ಗಮನಿಸಿ ಕೆಲವರು ಪೊನ್ನನು ಪಂಪನಿಗಿಂತ ಮುಂಚೆ (937 ರ ಚಿತ್ರದುರ್ಗದ 76 ನೆಯ ಶಾಸನದಲ್ಲಿ ಕೃಷ್ಣನ ಶಾರ್ಯವನ್ನು ಹೊಗಳಿರುವುದರಿಂದ) ಕೃಷ್ಣರಾಜನು ಯುವರಾಜ ನಾಗಿರುವಾಗಲೇ ಭುವನೈಕರಾಮಾಭ್ಯುದಯವನ್ನು ಸುಮಾರು 935 ರಲ್ಲಿ ಬರೆದಿರಬೇಕೆಂದು ಊಹಿಸುತ್ತಾರೆ. ಈ ಸಂಬಂಧದಲ್ಲಿ ರನ್ನನು ಸ್ಪಷ್ಟವಾಗಿ ಪಂಪನಾದ ಮೇಲೆ ಪೊನ್ನನ ಹೆಸರನ್ನು ಹೇಳುತ್ತಾನೆಂಬುದನ್ನೂ, ಪಂಪನಿಗೆ ಆದಿಕವಿ ಎಂದಿರುವ ಪ್ರಶಸ್ತಿಯನ್ನೂ, ಗಮನಿಸಬೇಕು. ಪಂಪನನ್ನು ಸ್ಪರ್ಧಿಸಿ ಪೊನ್ನನು ಸಾಮಂತ ರಾಜನ ಪ್ರತಿಯಾಗಿ ಚಕ್ರವರ್ತಿಯನ್ನೂ, ಜಿನೇಂದ್ರನೂ, ಮನ್ಮಥನೂ, ಚಕ್ರವರ್ತಿಯೂ ಆಗಿ ಈ ದೃಷ್ಟಿಯಿಂದ ವೃಷಭನಾಥನಿಗೆ ಮಿಗಿಲಾದ ಶಾಂತಿನಾಥನನ್ನೂ, ಆಯ್ದುಕೊಂಡನೆಂದು ಊಹಿಸಬಹುದಾಗಿದೆ. ಪಂಪನ ಕೆಲವು ಪದ್ಯಗಳನ್ನು ಪೊನ್ನನು ಸ್ಮರಿಸಿಕೊಂಡಿರುವಂತೆಯೂ ತೋರುತ್ತದೆ. ಒಟ್ಟಿನಮೇಲೆ, 950 ಅಲ್ಲ ದಿದ್ದರೂ 945 ರ ಸುಮಾರು ಕಾಲವನ್ನು ಪೊನ್ನನಿಗೆ ಹೇಳಬಹುದು.

**ಶಾಂತಿಪುರಾಣ :** ಹೆಸರು.— ಪೊನ್ನನು ಈ ಗ್ರಂಥಕ್ಕೆ ಪುರಾಣಚೂಡಾ ಮಣಿ ಎಂಬ ಹೆಸರನ್ನು ಕೊಟ್ಟು, ಶಾಂತೀರ್ಥೇಶ್ವರನ ಮೇಲ್ಮೆಯನ್ನು ಸೂಚಿಸಿರುವನು.

ಶಾಂತಿಜನ ಜನ್ಮ ಜಲಧಿಗೆ  
ಶಾಂತಿಪುರಾಣಮೆ ಪರಾರ್ಥ್ಯರತ್ನಮಿದಂ ಪೇ |  
ಛ್ವಂತು ಕವಿಚಕ್ರವರ್ತಿಯೆ  
ನೋಂತಂ ಪೆಸರಿಂ ಪುರಾಣಚೂಡಾಮಣಿಯಂ ||

ಜಿನಮದನರೊಳಗೆ ಪದಿನಾ  
ಱನೆಯಂ ತತ್ಸಕಳ ಚಕ್ರವರ್ತಿಗಳೊಳಗ |  
ಯ್ದನೆಯನೆನೆ ಪುಣ್ಯಪುಂಜಾ  
ರ್ಜನಕ್ಕೆ ಶಾಂತೀಶನಂತು ನೋಂತರುಮೊಳರೇ ||



ಆ ತೀರ್ಥಕರನ ಪೆಂಪುಪ

ಮಾತೀತಮದರ್ಕೆ ಬಯಸಿ ಕಣ್ಣುಂ ಕಾಲುಂ |

ಬಾತೊಡೆ ಬರ್ಕುಮೆ ಪುಣ್ಯಮ

ನಾತನ ನೆರಪಿದುದನೆಯ್ದೆ ನೆರಪದೆ ಮೊದಲೊಳ್ ? || (I. 12-14)

ಜಿನಚಂದ್ರನ ಹೆಸರಿನಲ್ಲಿ ಬರೆದದ್ದು.—ಈ ಗ್ರಂಥವನ್ನು ಬರೆದ ಸಂದರ್ಭವನ್ನು ಹೀಗೆ ಹೇಳಿರುವನು. ವೆಂಗೀವಿಷಯದ ಕಮ್ಮೆನಾಡಿನ ಪುಂಗ ನೂರಿನಲ್ಲಿ ನಾಗಮಯ್ಯನೆಂಬ ಜೈನಬ್ರಾಹ್ಮಣನ ಮಕ್ಕಳು ಮಲ್ಲಪಯ್ಯ, ಪುನ್ನಮಯ್ಯ ಎಂಬ ಶ್ರೀಮಂತರು ವಾಣಿಯವಾಡಿಯಲ್ಲಿದ್ದ (? 33) ತಮ್ಮ ಗುರುವಾದ ಜಿನಚಂದ್ರನ “ಪರೋಕ್ಷವಿನಯ” ಕೃತಿಗೆ (I. 50) ಈ ಗ್ರಂಥವನ್ನು ಬರೆಸಿದರು. ಪೂಜ್ಯಪಾದ, ಅಕಳಂಕ, ಸಮಂತಭದ್ರ ಇವರಿಗೆ ಸಮಾನನಾದ ಜಿನಚಂದ್ರನೇ ಈ ಕೃತಿಗೆ ಪತಿ (I. 25-55).

ಆ ಜಿನಚಂದ್ರನನಯನಯ

ಭಾಜನನಂ ಸಲೆ ಪುರಾಣಚೂಡಾಮಣಿಗೀ |

ಭ್ರಾಜಿತ ಶಾಂತೀಶ್ವರಕಥೆ

ಗೀ ಜಗದೊಳ್ ಪತಿಯೆನಲ್ಕೆ ಪೇಟಪ್ಪಿಂ ಕೃತಿಯುಂ ||

ಕವಿ ಕವಿಚಕ್ರವರ್ತಿ ಕೃತಿನಾಯಕನಾ ಜಿನಚಂದ್ರದೇವನು

ತ್ಸನನಿಧಿ ಮಲ್ಲಪಾರ್ಯನುಮುದಾತ್ತ ಯಶೋನಿಧಿ ಪುನ್ನಮಾರ್ಯನುಂ |

ಸವಿ ತವದಂತು ಪೇಟಿಸಿದರೆಂದೊಡೆ ಶಾಂತಿಪುರಾಣಮೇನ್ ಕರಂ

ನವರಸಮೇನ್ ಸಮರ್ಥಯುತಮೇನ್ ಮೃದುಬಂಧನಮೇನ್ ಪ್ರಸನ್ನಮೋ ||

ಉಪಮಾತೀತಂ ಕೃತಿ ಶಾಂ

ತಿಪುರಾಣಂ ಸಲೆ ಪುರಾಣಚೂಡಾಮಣಿಯೆಂ |

ದುಪಶಮದಿಂ ಬರೆಯಿಸಿ ಮ

ಲ್ಲಪಯ್ಯನುಂ ಪುನ್ನಮಯ್ಯನುಂ ಪಡೆಯಿಸಿದರ್ || (I. 36-38)

ತವದ ಪಿರಿದಪ್ಪಿಯಿಂದಿದ

ನವರಿವರುಮುಱಿಯೆ ನೆಟಿಯೆ ಪೇಟಿಸಿ ಜಿನಚಂ |



ದ್ರವರಮುನೀಂದ್ರರ ವೆಸರೋಳ್  
 ಸವೆಯಿಸಿದರ್ ನೆಗಲ್ಲ ಖಂಡಭೂಮಂಡಳದೊಳ್ || (55)  
 ನಿಜಗುರುಪರೋಕ್ಷ ವಿನಯದಿ |  
 ನಜಿತರ್ ಜಿನಚಂದ್ರಕೃತಿಗೆ ಕಲಶಮನಿಟ್ಟರ್ ||  
 (XII. 63. ಮತ್ತು XIII. 54-63)

ಕಥಾವಸ್ತು.—ಶಾಂತಿಪುರಾಣದಲ್ಲಿ ಹನ್ನೆರಡು ಅಶ್ವಾಸಗಳಿವೆ. ಶಾಂತಿ  
 ನಾಥನ ಹನ್ನೆರಡು ಜನ್ಮಗಳ ಕಥೆಯನ್ನೂ, ಸಂದರ್ಭೋಚಿತವಾಗಿ ಸಂಕ್ಷೇಪವಾಗಿ  
 ಜೈನಧರ್ಮದ ಸಾರಾಂಶವನ್ನೂ ತಿಳಿಸಿದೆ. ಹನ್ನೆರಡು ಜನ್ಮಗಳು ಯಾವುವೆಂದರೆ—  
 1. ಶ್ರೀಪೇಣ, 2. ಭೋಗಭೂಮಿಜ, 3. ಶ್ರೀದೇವ, 4. ಅಮಿತತೇಜ, 5. ಮಣಿ  
 ಚೂಳ, 6. ಅಪರಾಜಿತ, 7. ಅಚ್ಯುತೇಂದ್ರ, 8. ವಜ್ರಾಯುಧ, 9. ಅಹಮಿಂದ್ರ,  
 10. ಮೇಘರಥ, 11. ಮಹೇಂದ್ರ, 12. ಶಾಂತಿನಾಥ.

ಜಿನಚಂದ್ರಂ ಮುನಿಚಂದ್ರನೆ ಶಾಂ

ತಿನಾಥನೀ ಶಾಂತಿನಾಥನಾ ಜಿನಚಂದ್ರಂ |

ಜಿನಚಂದ್ರಮುನೀಂದ್ರನೆ ಶಾಂ

ತಿನಾಥನಾದೊನ್ ಭವಾವಳೀ ವಿರಮಣದೊಳ್ || (XII. 60)

ಕಥೆ ೬ನೆಯ ಜನ್ಮದಲ್ಲಿ ಆರಂಭವಾಗಿ ಹಿಂದಿನ ಜನ್ಮಗಳನ್ನು ಪ್ರಕರಣಾಂತರವಾಗಿ  
 V-VIII ಅಶ್ವಾಸಗಳಲ್ಲಿ ತಿಳಿಸುತ್ತದೆ. ಅಪರಾಜಿತ ಅನಂತವೀರ್ಯರು ಬಲದೇವ  
 ನಾಸುದೇವರಾಗಿರುತ್ತಾರೆ. ದಮಿತಾರಿ ಚಕ್ರವರ್ತಿ ನಾರದನ ಮಾತನ್ನು ಕೇಳಿ ಇವರ  
 ಬಳಿಯಿದ್ದ ಬರ್ಬರೆ ಕಿರಾತಿಯರೆಂಬ ಗಾಯಕಿಯರನ್ನು ಕೇಳುತ್ತಾನೆ. ಅಧಿರಾಜ  
 ಯುವರಾಜರು ಮಂತ್ರಾಲೋಚನೆ ಮಾಡಿ, ಗಾಣತಿಯರ ವೇಷದಿಂದ ಹೋಗಿ,  
 ದಮಿತಾರಿಯ ಮಗಳಾದ ಕನಕಶ್ರೀಯನ್ನು ಕರೆದುಕೊಂಡು ಬರುತ್ತಾರೆ: ದಮಿ  
 ತಾರಿ ಯುದ್ಧಕ್ಕೆ ಬಂದು ಸಾಯುತ್ತಾನೆ. ದಾರಿಯಲ್ಲಿ ವಿಮಾನ ನಿಲ್ಲುತ್ತದೆ.  
 ಕೇವಲಿಗಳ ದರ್ಶನದಿಂದ ಕನಕಶ್ರೀ ಹಿಂದಿನ ಜನ್ಮದ ಕಥೆಯನ್ನು ತಿಳಿದು ಮದುವೆ  
 ಯನ್ನೊಲ್ಲದೆ ವೈರಾಗ್ಯವನ್ನು ಕೈಕೊಳ್ಳುತ್ತಾಳೆ.

ಒಂದು ದಿವಸಂ ಪುರಂಧ್ರೀ

ವೃಂದದ ಕಾತುಕದಿನಱುದು ಪಾಣಿಗ್ರಹಣಾ |



ನಂದಮನಬಲ್ಲು ಚಿತ್ತದೊ  
ಳಿಂದಳ್ ಪಿತ್ತಮರಣ ಕುಲವಿನಾಶವ್ಯಥೆಯಿಂ ||

ಆ ದೊರೆಯ ತಂದೆ ಸಾಯೆಯು  
ಮೀದೊರೆಯ ಕುಲಾಪವಾದವಾಗೆಯುಮೆನಗಿ |  
ನ್ನೇದೊರೆ ವಿವಾಹಮಯಶದೊ  
ಳಾದೀ ಕರ್ಪಿ ಕರ್ಚಿ ಪೋಗದೀ ಕಯ್ನೀರೊಳ್ ||

ತೊಳೆವೊಡದಂ ಜನಪತಿ ಮತ  
ಸಳಿಳಂ ತೊಳೆಗುಂ ವಿತೋಧಿ ತೊಳೆಗುಂ ನಿಯಮಂ ||  
ತೊಳೆಗುಂ ದಯೆ ತೊಳೆಗುಮುಟಂ  
ತೊಳೆಗುಮಯಂ ತೊಳೆಗುಮುಚಿತ ಚರಿತಂ ತೊಳೆಗುಂ ||

(IV. 77-79)

ಅಪರಾಜಿತನ ಮಗಳಾದ ಸುಮತಿಯು ಸ್ವಯಂವರದಲ್ಲಿ ಹಿಂದಿನ ಜನ್ಮದ ಪಂಥ  
ದಂತೆ ಒಬ್ಬ ಖೇಚರಿ ಬಂದು ಎಚ್ಚರಿಸುತ್ತಾಳೆ. ಸುಮತಿ ದೀಕ್ಷೆ ವಹಿಸುತ್ತಾಳೆ.

“ಅಕ್ಕ....ಸಿರಿಯೆ ನಾನ್ ನೀನ್ ಕಿಟಾಯಯ್....ಮನುಷ್ಯಲೋಕದೊಳ್  
ನಮ್ಮೊಳಾರಾದೊಡಮೊಂದೊರ್ವಂ ಪ್ರತಿಬೋಧಿಸುವಂತು ಪೂಣ್ಣಪೋದವು  
....ಅದಂ ನೀನೀಗಳ್

ಮುಟಿದುಬಾದೀ ಸಂಸಾರಮು  
ನಟಾಯದರಂತೇನುಮಲ್ಲದಲ್ಪಸುಖಕ್ಕುಂ |  
ತೆಟಗಿ ಮರುಳಕ್ಕ ಕನಸಿನ  
ತೊಟಿಯೊಳ್ ನೀರ್ಗುಡಿದು ತಡೆವನಟಿಸಿದರೊಳರೇ ?||

.... ಈ ದೊರೆಯ ಪರಿಗ್ರಹಭಾರದಿಂದ ಮುಲುಗಲ್ಪಟ್ಟದೊಂದಿಂಗಂ ನೆಗೆಯ  
ಲ್ಪಕ್ಕುಮೆ ? ಮೇಗಪ್ಪುದಂ ನೀನಟುವೆಯೆಂದು ಮಾಣ್ಣುದುಂ,

ಅಟುವನೆಡೆವಟುದು ಕೆಟ್ಟುದ  
ನಟಸಲ್ ಪೋಪಂತೆ. . . .



ಸುಮತಿ ಮುಚ್ಚಿ ವೋಗಿ ಎಚ್ಚತ್ತು—

ಅನುಭವಿಸುತ್ತಮಿದುರ್ ಸುಖದಿಂ ಸುಖಮಂ ಸುರಲೋಕದೊಳ್ ಪುರಾ  
ತನ ಭವನೋಹದಿಂದನುಜೆಯೆಂದೆನಗಿಷ್ಟಮತಿಪ್ರಕಾಶಮಂ |  
ಜನಯಿಪ ನಿನ್ನದೊಂದು ದಯೆಗೆನ್ ತೊದಳಕ್ಕ ಮಹಾಪ್ರಸಾದಮಾ |  
ಜನಮತಮಂ ಭವನ್ಮತಮುಮಂ ಮಹಿಡಿಂದವಿವೇಕಿಯಪ್ಪೆನೇ ||

ಇದು ಭವದಮಳನ ಸೌಹಾ  
ದ್ರದುದಯಮಲ್ಲದೆ ಮದೀಯ ಮಹಿಮೋನ್ನತಿಯ |  
ಲ್ಪದನಱಾದೆಂ ಮಾರ್ಗಂದ  
ಪ್ಪಿದ ಕುರುಡರನಱದ ಬಟ್ಟಿಗುಯ್ಯರ್ ಪಿರಿಯರ್ ||

ಅದಱಿಂದಮೆಮಗೆ ನಿಮ್ಮ ನುಡಿ ಮರ್ದಿನ ಕೈವೆಯಂತುಟಿ. . . ನಿಮ್ಮ ಪೇಟ್ಟುದ  
ನುಪೇಕ್ಷಿಸಿದೊಡೆನ್ನ ದೋಷಂ, ಎಂದು ಸುಮತಿನೆಸರಂ ನನ್ನಿನಾಡಿ. . . ಪರಮ  
ದೀಕ್ಷೆಯಂ ಕೈಕೊಂಡಳು.” (IV. 93-105 ಗದ್ಯ.)

ಕಾಲಾಂತರದಲ್ಲಿ ಅನಂತವೀರ್ಯ ಅಪರಾಜಿತರು ಜನ್ಮವನ್ನು ನೀಗುತ್ತಾರೆ  
(ಆಶ್ವಾಸ (I-IV). ಜೈನಮತದಲ್ಲಿ ಪೂರ್ವಜನ್ಮ ಪ್ರೇಮದಿಂದ ಅನುಸರಿಸಿ ಬಂದು  
ವಿರಕ್ತರು ಸಂಸಾರವೋಹಬದ್ಧರನ್ನು ಎಚ್ಚರಿಸುವ ಕಥಾಸಂದರ್ಭಗಳು ಬಹು  
ಹೃದಯಂಗಮವಾಗಿರುತ್ತವೆ. ದಯೆ ಅನಂತವಾದುದೆಂದು ಜೈನಧರ್ಮ ಒತ್ತಿ  
ಹೇಳುತ್ತದೆ.

ಶಾಂತಿನಾಥನ ಜನ್ಮ IX-XII ಆಶ್ವಾಸಗಳಲ್ಲಿ ಬರುತ್ತದೆ. ಕುರುಜಾಂ  
ಗಲದ ಹಸ್ತಿನಪುರದ ವಿಶ್ವಸೇನ ಮಹಾರಾಜನಿಗೂ ಐರಾವತೀ ಮಹಾದೇವಿಗೂ ಮಗ  
ನಾಗಿ ಹುಟ್ಟುವನು “ಶಲಾಕಾಪುರುಷನುಂ, ಚಕ್ರವರ್ತಿಯುಂ, ಮನ್ಮಥನುಂ,  
ತೀರ್ಥಕರ ಪರಮದೇವನುಂ”. ಜೈನಪುರಾಣಕ್ರಮದಲ್ಲಿ ತಾಯಿಗರ್ಭಶುದ್ಧಿಯೂ, ಇಂದ್ರ  
ಶಚಿಯರಿಂದ ಜನ್ಮಾಭಿಷೇಕವೂ, ಇಂದ್ರನ ಅನಂದನೃತ್ಯವೂ, ನಡೆಯುವುವು.

“ಅಂತಾ ಕುರುವಂಶಶಿಖಾಮಣಿ, ಜಿನಚಂದ್ರದೇವಂ, ವಯೋಬಾಲಕನುಂ  
ಜ್ಞಾನವೃದ್ಧನುಮಪ್ಪ ಜಗದ್ಗುರು . . . . ಬಾಲಭಾವಮಂ ಪೆಟಿಗಿಕ್ಕಿ ಯೌವನ  
ಪ್ರಾದುರ್ಭಾವಕ್ಕಿದಿರಾಗಿ—



ಎಯ್ದದ ಬಗೆಯನೆ ಮೆಯ್ದ ಪಂತ್ಸೆನಿತು  
ಮೆಯ್ದರೆ ವಧುವರ್ ಬಂಧರೂಪಿಂಗಾಯ್  
ಪೊಯ್ದನ್ನನಪ್ಪ ಪರಮನಂ |

ಅಂತುಮಾರೂಪನೆ ಚಿಂತಿಸಿ ಚಿಂತಿಸಿ  
ಕಾಂತೆಯರ್ ಪತಿಗೆ ರತಿ ಸೋಲ್ತು ಕೆಂದಳಿ  
ರಂತಲರ್ಗಣೆಗೆ ಡೋಣೆಯಾದರ್ ||

(X. 81, ಗ-92).

ಬಳಿಕ ರಾಜ್ಯಾಭಿಷೇಕವಾಗುವುದು : ಚಕ್ರಹುಟ್ಟುವುದು : ಅದನ್ನು ಪೂಜಿಸಬೇಕೆಂದ  
ಕುಲವೃದ್ಧರಿಗೆ—

...ದರಹಸಿತಾಸ್ಯಂ ಶಾಂ  
ತಿನಾಥನೆಂತೆಂತೊ ಚಕ್ರಮಂ ಪೂಜಿಸೆ ಮು |  
ನ್ನಿನ ಚಕ್ರವರ್ತಿಗಳ ತೆಲ  
ದಿನಾಮುಮೆಲಗುವುದು ನಿಮಗೆ ಹೃದಯಂಗಮಮೇ ? ||

ಬಗೆಗೆಲಗೆ ಸಿದ್ಧ ಪರಮೇ  
ಸ್ಥಿಗಳಲ್ಲದೆ ರಮ್ಯರಲ್ಲರುಲಾದ ಸಮಸ್ತೋ |  
ರ್ವಿಗಳಮ್ಮಂಘ್ರಿಯುಗಕ್ಕೆಲ  
ಗುಗುಂ ಸ್ಫುರದ್ವೀಪವರ್ತಿ ನಿಧಿಗೇಲಗುವವೋಲ್ ||

ಅದಲ್ಲದೆಯುಮೀಶರೇದೋಳ್ ಘಾತ್ಯಘಾತಿ ದುರಿತವಿನಾಶಮುಂ, ಅನಂತ  
ಚತುಷ್ಟಯಮುಂ, ಕೇವಲಲಬ್ಧಿಲಾಭಮುಮಪ್ಪುದನಲಾದುಂ ಈ ಚಕ್ರಲೋಹ  
ಖಂಡಕ್ಕುಂ, ಕುಡುಗಲ್ಲ ಮೆಲಗಿಮೆಂಬೊಡದುವುಮಂ ನೀಮಲುವಿರೆಮಗೆ  
ಮಹತ್ತರ ವಚನಮನೋಘಂ ಮಾನ್ಯಮೆ ?

ಎನೆಯೆನೆ ಚಕ್ರರತ್ನಮಮರಾಳವೃತಂ ಬಲಗೊಂಡು ಶಾಂತಿನಾ  
ಥನ ಪದಪಂಕಜಕ್ಕೆಲಗೆ ಮುನ್ನಿದನರ್ಚಿಸು ಪೂಜಿಸೆಂದು ಪೇ |  
ಲ್ಲನುಮೆಲಗೊಂದು ಪೇಲ್ಲನುಮಿದಾದಿಯ ಚಕ್ರಗಳಿಂದಮೆಂದು ಪೇ  
ಲ್ಲನುಮಿದು ಜೋದ್ಯಮೆಂದು ಬೆಲಗಾಗಿ ನಿಜೋಕ್ತಿಗೆ ತಾಮೆ ನಾಣ್ಬಿದರ್ ||

(X. 115-122)



ಇಲ್ಲಿ ಸಂಪನ ವರ್ಣನೆಗೆ ವಿರುದ್ಧವಾಗಿರುವುದನ್ನು ಕಾಣಬಹುದು.

ಬಳಿಕ ದಿಗ್ವಿಜಯದಿಂದ ಭರತಷಟ್ಪಂಡನನ್ನು “ಕಡಿತ” ಕೈ ತರುತ್ತಾನೆ. ಈ ದಿಗ್ವಿಜಯಪೂಜೆ ಸಂಪ್ರದಾಯಾನುಸಾರವಾಗಿ ಸಂಪನಲ್ಲಿದ್ದಂತೆ ಇದ್ದರೂ,

“ಇತ್ತುತ್ತರ ಭರತಮನಾ  
ಛುತ್ತಿದ್ರನೇಕ ಚಕ್ರವರ್ತಿಗಳ ಪೆಸರ್ |  
ಸುತ್ತು ಬರೆದರೆ ನಿಬಂಧದ  
ಹೊತ್ತಗೆಯೆಂಬಂತಿರಿದ್ ವೃಷಭಾಚಲಮಂ ||

ಕಂಡು. . . . ಲಿಪಿಪ್ರಸಂಚ ವಚನಾಳಿಯನೋಳಿಯ ಕೇಳ್ತು. . . . ಆತ್ಮಗುಣಸ್ತುತಿ  
ಸಿಗ್ಗನೀಯೆ . . . . ಕಿಕ್ಕಿಟಾಗಿಟಾದಿದ್ ಪುರಾತನ ಚಕ್ರವರ್ತಿಗಳ ನಾನಾಂಕಮಾಳಿ  
ಕೆಯಂ ಕಂಡಟಾದು ಮಂತ್ರಿವರ್ಗಮನಟಾಪಲೆಂದು ಬಂದನಪ್ಪುದಟಂದಂ—

ಮುಂ ಬರೆದಭಿಧಾನಮನಟಾ  
ದಿಂ ಬರೆವಹಮಿಕೆಯ ಪೆಸರೋಳೇವಂದಪುದೇ |  
ನುಂ ಬೇಡ ಬನ್ನಿಮೆಂದಧಿ  
ಸಂ ಬೀಡಂ ಬಂದು ಪೊಕ್ಕು ಸುಖದಿಂದಿದ್ ||

ಮಂತ್ರಿ ಮುಖ್ಯರು. . . . ಮುನ್ನಿದೊಂದು ಪ್ರಶಸ್ತಿಯಂ ಪರಾಮೃಷ್ಟಂ  
ಮಾಡಿ ಪ್ರಶಸ್ತಿಯಂ ಬರೆಯಿಸಿದರ್.” (XI. 61-67 ಗ)

ಎಂಬ ಭಾಗದಲ್ಲಿ ಸಂಪನ ಭರತಪ್ರಶಸ್ತಿಗೆ ಸ್ಪರ್ಧೆಯಲ್ಲಿ ವಿರುದ್ಧವಾಗಿ ಬರೆದುದಾಗಿ ಕಾಣುತ್ತದೆ.

ಶಾಂತೀಶ್ವರನು ಚಕ್ರವರ್ತಿ ಭೋಗದಲ್ಲಿ ಬೀಳದೆ,

ಕೈಕೊಳ್ಳೊಡ್ವಾತ್ಮಸುಖಮನೆ  
ಕೈಕೊಳ್ಳುದು ದೇಹಿ ನೆಗಟಿ ಪರಹಿತಮುಮನೀ |  
ಹೈಕನೆರಡಟಿಗಳಮೊಂದಂ  
ಕೈಕೊಳ್ಳೊಡೆ ಹಿತಮುಮಾತ್ಮಹಿತಮೊಂದೆ ವಲಂ ||



ಧರೆ ಶಾಶ್ವತಮಲ್ಪಷ್ಟಮು  
 ಧರೆ ಶಾಶ್ವತಮವನಿಚಕ್ರವಿಕ್ರಮಚಕ್ರಂ |  
 ದೊರೆಯಲ್ತು ಧರ್ಮಚಕ್ರಂ  
 ದೊರೆಯಕ್ಕುಂ ಭವ್ಯವಿನಮದಪ್ರತಿಬದ್ಧಂ ||  
 ಈ ಪದಿನಾಲ್ಕುಂ ರತ್ನ ಕ  
 ಲಾಪಂ ರತ್ನತ್ರಯಕ್ಕೆ ಬರ್ಯಮೆ ಭೂಪಾ |  
 ಟೋಪಂ ಬರ್ಯಮೆ ವೃಜಿನ ವಿ  
 ಲೋಪಿ ಜನೇಂದ್ರ ಪ್ರಶಾಂತಿಯೊರೆಗಂ ದೊರೆಗಂ ? ||  
 ಸ್ತ್ರೀರತ್ನದೆಡೆಗೆ ಮುಕ್ತಿ  
 ಸ್ತ್ರೀರತ್ನಂ ಸಭೆಗೆ ದೇವಮಾನವ ಸಭೆ ಗಂ |  
 ಭೀರೋಕ್ತಿಗೆ ದಿವ್ಯಧ್ವನಿ  
 ಸಾರಮವಂ ಬಿಸುಟಿನಪೊಡುಮಾಟಲೀ ? ||

ಅದಟೊಂದಮಲ್ಪಮುನುನಿತ್ಯಮುಮಪ್ಪಾ ಜನಂಜವಾಂತರ್ವರ್ತಿಗಳೆ ಪಲರುಂ  
 ಆಸನ್ನಭವ್ಯತಾವ್ಯಪೇತರವ್ಯವಸಾಯಪರರಾಗಿ—

ಶಿವಸುಖಮನಲಿಯದೀ ಮಾ  
 ನವಸುಖದ ನಿಮಿತ್ತದಿಂ ತಪಂಗೆಯ್ಯವವರೊ |  
 ಪುನ ಮಾಣಿಕಮಂ ತೌಡಿಂ  
 ಗವಯವದಿಂ ಮಾಲುಗುಡುವ ಮರುಳಂ ಪೋಲ್ಕುಂ ||

ಇಂತೆಂದು ವಿಸ್ತರರೂಪದೊಳ್ ಸಂಸಾರ ತದ್ಧೇತುಬಂಧ ತನ್ನಿಮಿತ್ತ ಮೋಕ್ಷ  
 ತತ್ಕಾರಣಪ್ರಪಂಚಮಂ ದಿವ್ಯಚಿತ್ತದೊಳ್ ಪರಮಾರ್ಥಂಗೆಯ್ದು ಪರಿನಿಷ್ಕ್ರಮಣ  
 ಕಲ್ಯಾಣಾಭಿಮುಖನಾಗಿದ್ ಚಕ್ರವರ್ತಿಯ ಬಗೆಯನಲಿದು ಲೋಕಾಂತಿಕ  
 ದೇವರ್ ಬಂದು ಪ್ರತಿಜೋಧಿಸಿದರ್.

ಮಳರಹಿತನೊರ್ಮೆ ವಿಳಸ  
 ನೃಳನೊರ್ಮೆ ಪೆಟಂ ಸದಾಚ್ಛನೈ ನೀನ್ ಬೇಗಂ |  
 ತಿಳಿವುದುಮಾ ಕದಡುವುದುಂ  
 ಕುಳುಂಪೆಯೊಳ್ ನೆಗಟ್ಟು ಮುದಧಿಯೊಳ್ ನೆಗಟ್ಟು ಪುದೇ ? ||



ನೀರಜದ ರಜದ ಪೊರೆಪಾ  
ನೀರೇಜದ ನೀರ ಪೊರೆಪು ಪೊರೆಪೊರೆ ನೀನ್ ಸಂ |  
ಸಾರಕ್ಕೆ ನಿನಗಮೀ ಸಂ  
ಸಾರಂ ಪೊರೆಪೊರೆ ಪರಾತ್ಮಹಿತನುತಚರಿತಾ || (XI.87-98)

ಆ ಬಳಿಕ ಪುರಾಣೋಕ್ತಕ್ರಮದಲ್ಲಿ ದೀಕ್ಷೆ, ತಪಸ್ಸು, ಕರ್ಮಕ್ಷಯ, ನಿರ್ವಾಣ.

ಕದಳಿಘಾತಂ ಜೀವ  
ಕೈ ದುರಿತದಿಂದಕ್ಕುಮೆಂಬುದರ್ಹನೈತಮಂ |  
ತದು ಮಾಣ್ಣಿರೆ ಬೇರ್ವೆರಸಾ  
ದುದು ಜಿನನೀಘಾತಿಗಲ್ಲಿ ಕದಳಿಘಾತಂ || (XI. 112)

ಆತನ ಧರ್ಮೋಪದೇಶವನ್ನು ಸಂಕ್ಷೇಪವಾಗಿ ೧೨ನೆಯ ಅಶ್ವಾಸದಲ್ಲಿ  
ಕೊಟ್ಟಿದೆ. ಆಸ್ರವ—

“ಮನೋವಚನಕಾಯವೃತ್ತಿ ಶುಭಮಲ್ತೆ ಪುಣ್ಯಾಸ್ರವಂ |  
ಮನೋವಚನಕಾಯವೃತ್ತಿ ಶುಭಮಲ್ತೆ ಪಾಪಾಸ್ರವಂ” — (—)

ಸಂವರ—ನಿರ್ದರೆ—ಕರ್ಮಬಂಧ—ಕರ್ಮನಿರ್ಮೂಲನ—ಮೋಕ್ಷ; ಲೋಕವಿಭಾಗ—  
ಜೀವಗತಿ ನಾಲ್ಕು—ನಾಕ, ನರಕ—ನಿಗೋದ—ಸಿದ್ಧಲೋಕ—ಅಷ್ಟಾವರಣೀಯಗಳು  
—ಇವು ಹೇಳಿವೆ, ಆಮೇಲೆ ಧರ್ಮವಿಹಾರ—

ಬಾಲಂಗಳಲೆಗೆ ಬಲಗೋ  
ಪಾಲಕವರ್ಗಕ್ಕೆ ಸಗ್ಗದಪವರ್ಗದ ಮಾ |  
ಗಾಲಂಬನಮಾದುದು ತತ್  
ತ್ರೈಲೋಕ್ಯಶರಣ್ಯಸೇವ್ಯ ದಿವ್ಯಧ್ವನಿಯಿಂ || (28)

ಪುರುದೇವಂ ದಿವ್ಯಕೈಲಾಸದೊಳಘಮಧನಂ ಸಾವೆಯೊಳ್ ವೀರನಾಥಂ  
ಸ್ಥಿರಬೋಧಂ ಚಂಪೆಯೊಳ್ ಪೆಂಪೆಸೆದಿರೆ ವಸುಪೂಜ್ಯಾತ್ಮಜಂ ನೇಮಿನಾಥಂ |  
ದೊರೆನೆತ್ತುಜ್ಜಂತದೊಳ್ ನೆರ್ಮಿದರುಲಾದ ಜಿನರ್ ಸಂದಸಮ್ಮೇದದೊಳ್ ಮು  
ತ್ತರುಮಾದೇಶರ್ಕಳೆಂದಲ್ಲಿಗೆ ಮಿಗೆ ಬಿಜಯಂಗೆಯ್ದನಾ ಶಾಂತಿನಾಥಂ || (30)



ಅಲ್ಲಿ ಮೂವತ್ತಿಬ್ಬರಿದ್ದರು ಸೇರಿ ಜಿನದೇಹವನ್ನು ಸಂಸ್ಕರಿಸಿ ತ್ರಿಪುಂಡ್ರವನ್ನು ನೊಸಲಲ್ಲಿಟ್ಟು ಅನಂದನೃತ್ಯವನ್ನಾಡಿದರು.

ಆ ಸಮಯದೊಳಂದರ್ಹ

ಚಾಪನಬದ್ಧ ಪ್ರಸಿದ್ಧಭವಸಂತತಿಯಂ |

ಭಾಸುರಕುಳಿತದೆ ಬರೆಯಿಸಿ

ವಾಸವನೇಗಿದನದರ್ಹ ಭಕ್ತಿಯ ಭರದಿಂ ||

(೪೦)

ಅಯ್ಯಂ ಕಲ್ಯಾಣಂಗಳ

ನೆಯ್ದಿಸಿ ಪೋಡಶ ಜಿನೇಂದ್ರನಂ ಮುಕ್ತಿಯನಿ |

ನ್ನೆಯ್ದುವುದು ಮರಿದೆ ಹರಿಗಾ

ರಯ್ಯಿದನಾರ್ ನಂಬರಖಿಳಭುವನತ್ರಯದೊಳ್ ||

(೪೧)

ಆ ಜಿನೇಂದ್ರನ ಶರೀರಸಂಸ್ಕಾರಭೂಮಿಪ್ರದೇಶಕ್ಕೆ ಕಾಲತ್ರಯನಿಯಮಮಂ ತಪ್ಪದೆ—

ಇಂದ್ರರ್ ಬಂದೆಟಗುವರಹ

ಮಿಂದ್ರರ್ ತಮ್ಮಿದ್ ನೆಲೆಯೊಳರ್ಡೆಟಗುವರ |

ಗ್ನಿಂದ್ರರ್ ಸೊಡರಂದೆಟಗುವ

ರೆನ್ ದ್ರವ್ಯದ ಭಾವದರ್ಚನಾವಿಧಿ ಪಿರಿದೋ ||

(೪೨)

### ಚಾವುಂಡರಾಯ (978)

ಚಾವುಂಡರಾಯನು ಬಹಳ ಪ್ರಸಿದ್ಧಪುರುಷನು. ಈತನು ಗಂಗರಾಜನಾದ ರಾಚಮಲ್ಲನ (977-984) ಮಂತ್ರಿಯಾಗಿ, ಅನೇಕ ಯುದ್ಧಗಳಲ್ಲಿ ಜಯ ತೀಲನಾಗಿ ಬಿರುದುಗಳನ್ನು ಸಂಪಾದಿಸಿರುವುದಲ್ಲದೆ, ಶ್ರವಣಬೆಳ್ಳೂಳದಲ್ಲಿರುವ ಗೊಮ್ಮಟೇಶ್ವರನ ವಿಗ್ರಹವನ್ನು ಪ್ರತಿಷ್ಠೆಮಾಡಿಸಿ (982), ಅಲ್ಲಿ ಒಂದು ಬಸದಿಯನ್ನು ಕಟ್ಟಿಸಿರುವನು. ಈತನನ್ನು ವಿಷ್ಣುವರ್ಧನನ ಮಂತ್ರಿಯಾದ ಗಂಗರಾಜನಿಗೆ (1120) ಹೋಲಿಸಿ, ಜೈನಭಕ್ತ, ದಾನಿ, ವೀರ, ಕವಿಜನಪೋಷಕ



ಮುಂತಾಗಿ ಬೆಳ್ಳೊಳ ಶಾಸನಗಳಲ್ಲಿ ಶ್ಲಾಘಿಸಿದೆ. ಈತನು ತಮ್ಮ ಆಶ್ರಯದಾತ ನೆಂದು ರನ್ನನೂ ನಾಗವರ್ಮನೂ ಹೇಳಿದ್ದಾರೆ. ಈತನನ್ನು ರಾಯ, ಅಣ್ಣ ಎಂದು ಗೌರವಿಸಿ ಕರೆಯುತ್ತಿದ್ದರು; ಇವು ಈತನ ಲೌಕಿಕ ಧಾರ್ಮಿಕ ಶ್ರೇಷ್ಠತನವನ್ನು ತೋರಿಸುತ್ತವೆ. ಬ್ರಹ್ಮ ಕ್ಷತ್ರಿಯ ಕುಲದಲ್ಲಿ ಹುಟ್ಟಿ, ಅಜಿತಸೇನಾಚಾರ್ಯರ ಶಿಷ್ಯನಾಗಿ, ನೊಳಂಬಕುಲಾಂತಕ ಮಾರಸಿಂಹ (961-974), ರಾಜಮಲ್ಲ ಸತ್ಯವಾಕ್ಯ (974-77), ರಕ್ಕಸ ಗಂಗರಾಜಮಲ್ಲರ (977-984) ಆಳಿಕೆಗಳಲ್ಲಿ ಸೇನಾಧಿಪತಿಯೂ ಮಂತ್ರಿಯೂ ಆಗಿ ರಾಜ್ಯಭಾರವನ್ನು ನಿರ್ವಹಿಸಿ, ಕವಿಗಳನ್ನು ಪ್ರೋತ್ಸಾಹಿಸಿ, ತಾನೇ ತನ್ನ ಮತಪ್ರಭಾವನೆಗಾಗಿ ತ್ರಿಷ್ಠಪ್ಪಿಲಕ್ಷಣವುಹಾ ಪುರಾಣವನ್ನು (978) ಬರೆದಿದ್ದಾನೆ. ಗೊಮ್ಮಟಸಾರವನ್ನು ಬರೆದ ನೇಮಿಚಂದ್ರ ಸಿದ್ಧಾಂತಿಯೂ ಈತನ ಗುರುವಾಗಿದ್ದನು. ಈತನು ಸಂಸ್ಕೃತ ಪ್ರಾಕೃತ ಕನ್ನಡ ಮೂರು ಭಾಷೆಗಳಲ್ಲಿಯೂ ಪಂಡಿತನಾಗಿದ್ದನು.

ನವಶತಸಂಖ್ಯೆಯಾಗೆ ಶಕಕಾಲಸಮಂ ನೆಗಟ್ಟ್ವಾಶ್ವರಾಬ್ದಮು

ತ್ಸವಕರಮಾಗೆ. . . . .

ಕವಿಜನಶೇಖರಂ ಬರೆದು ಪುಸ್ತಕಕೇಟಾಸಿದಂ ಪುರಾಣಮಂ—

ಎಂಬ ಪದ್ಯದಿಂದ ಕ್ರಿ. ಶ. 978 ಈ ಗ್ರಂಥದ ರಚನೆಯ ಕಾಲವೆಂದು ಸ್ಪಷ್ಟವಾಗುತ್ತದೆ. ಇದನ್ನು ಸಾಮಾನ್ಯವಾಗಿ ಚಾವುಂಡರಾಯ ಪುರಾಣ ವೆಂದು ಕರೆಯುತ್ತಾರೆ.

ಗ್ರಂಥದ ಮೊದಲಲ್ಲಿಯೂ ಕಡೆಯಲ್ಲಿಯೂ ಕೆಲವು ಪದ್ಯಗಳಿವೆ; ನಡುವೆಯೂ ಕೆಲವುಂಟು. ಅದರೆ ಇದು ಗದ್ಯಗ್ರಂಥ. ಹಳಗನ್ನಡದಲ್ಲಿ ನಮಗೆ ಸಿಕ್ಕಿರುವ ಗದ್ಯಗ್ರಂಥಗಳಲ್ಲಿ ಮೊದಲನೆಯದಿರಬಹುದು. ಶಿವಕೋಟ್ಯಾಚಾರ್ಯರ ವಡ್ಡಾರಾಧನೆ ಇದಕ್ಕೆ ಪೂರ್ವದ್ದೋ, ಸಮಕಾಲೀನವೋ ಹೇಳಲು ಅದರ ಕಾಲ ನಿರ್ಧರವಾಗಿಲ್ಲ; ಭಾಷಾಪ್ರಯೋಗವನ್ನು ನೋಡಿದರೆ ಸ್ವಲ್ಪ ಹಿಂದಿನದಿದ್ದರೂ ಇರಬಹುದು.

ಗ್ರಂಥದ ಅದಿಯಲ್ಲಿ ತೀರ್ಥಂಕರರ ಸ್ತುತಿ ಇದೆ—

ಶ್ರೀವೃಷಭ ಜಿನೇಂದ್ರಾದಿ ಮ

ಹಾವೀರಜಿನಾಂತರಾದ ಜಿನಪತಿಗಳ್ ಭ |



ವ್ಯಾವಳಿಗೆ ಚತುರ್ವಿಂಶತಿ

ದೇವರ್ ದಯೆಗೆಯ್ಗೆ ವಿಮಲರತ್ನತ್ರಯಮಂ ||

ಬಳಿಕ ತತ್ಪಾರ್ಥಸೂತ್ರವನ್ನು ಬರೆದ ಗೃಹ್ಯಪಿಂಭಾಚಾರ್ಯರು, ಸಮಂತ ಭದ್ರ, ಪೂಜ್ಯಪಾದ, ಕವಿಪರಮೇಶ್ವರ, ವೀರಸೇನ, ಜಿನಸೇನ, ಗುಣಭದ್ರ ಮುಂತಾದ ಪೂಜ್ಯ ಜೈನಾಚಾರ್ಯರನ್ನು ಸ್ಮರಿಸಿ, ತನ್ನ ಗುರುವಾದ ಅಜಿತಸೇನಾಚಾರ್ಯ ರನ್ನು ಹೊಗಳಿದ್ದಾನೆ.

ಶೋಧಿಸಲುಗ್ರಹಮಮಳಮಂ ಪ್ರತಿಬೋಧಿಸಲಾಪ್ತವರ್ಗಮಂ

ಬಾಧಿಸಲನ್ಯವಾದಿ ನಿಕುರುಂಬಮನಕ್ಷಯಮೋಕ್ಷ ಲಕ್ಷ್ಮಿಯಂ |

ಸಾಧಿಸಲಲ್ಪಿಯಂ ಬಗೆಯುಮುಕ್ಕೊಡೆ ಚಿತ್ತವಿಶುದ್ಧಿಯಿಂದಮಾ

ರಾಧಿಸು ಭವ್ಯ ನೀನಜಿತಸೇನಮುನೀಂದ್ರರ ಪಾದಪದ್ಮಮಂ ||

ಪ್ರಿಯದರ್ಶನರೆನೆ ಧರ್ಮ

ಪ್ರಿಯರೆನೆ ಧರ್ಮಾನುರಾಗಮಂ ಕೂಡೆ ಜಗತ್

ತ್ರಯದೊಳ್ ಮಾಡಿದ ಪೆರ್ಮಾ

ಡಿಯುಮಣ್ಣನುಮಜಿತಸೇನದೇವರ ಗುಡ್ಡರ ||

ಎಂದರೆ ರಾಜನಾದ ರಾಜಮಲ್ಲನೂ, ಚಾವುಂಡರಾಯನೂ, ಹಾಗೆಯೇ ನಾಗ ವರ್ಮನೂ, ರನ್ನನೂ ಈ ಅಜಿತಸೇನರ ಶಿಷ್ಯರಾದರು. ಎಂತಹ ಶಿಷ್ಯರು, ಎಂತಹ ಗುರು !

ತನ್ನ ಪರಾಕ್ರಮವನ್ನು ಹೀಗೆ ವರ್ಣಿಸಿದ್ದಾನೆ—

ನಡೆಯಲ್ ಬಗೆದಂ ತನ್ನಿ

ದೇಡೆಯಿಂದಂ ತಳರ್ಧನೆತ್ತಮೊಗಸಿದನಾವಂ |

ಗಡಿಯಿಟ್ಟನಣ್ಣನೆಂದುಂ

ಪುಡಿಕೆಯ ಮೊಲದಂತೆ ತುಬ್ಬುತಿರ್ಪರ್ ಪಗೆವರ್ ||

ಮುಳಿದನಸಹಾಯವಿಕ್ರಮ

ನೊಳಕೊಳ್ಳುದು ಕಾವುದೆಮ್ಮನೆಂದೆಂದರಿಮಾಂ |

ಡಳಿಕರ್ ಭಯವಶದಿಂ ದೀ

ವಳಿಗೆಯ ಪಟಿಯಂತೆ ಪೊಕ್ಕಪರ್ ಮನೆಮನೆಯಂ ||



ಬಳಿಕ ತನ್ನ ಗ್ರಂಥದ ಆಕರಗಳನ್ನು ತಿಳಿಸುತ್ತಾನೆ—

ಇಂತೆನಿಸಿ ನೆಗಟ್ಟು ಸಮ್ಯಕ್ಸ್ವರತ್ವಾಕರಂ ಶ್ರೀಮಚ್ಚಾವುಂಡರಾಜಂ—

ವಿರಚಿಸಿದರ್ ಮುನ್ನೆ ಮಹಾ  
ಪುರಾಣಮಂ ನೆಗಟ್ಟು ಕೂಚಿಭಟ್ಟಾರಕರುಂ |  
ಪರಮ ಶ್ರೀನಂದಿಮುನೀ  
ಶ್ವರರುಂ ತದನಂತರಂ ಜಿನಾಗಮತಿಲಕರ್ ||

ಕವಿಪರಮೇಶ್ವರರ್ ಬರೆದುದಂ ಜಿನಸೇನಮಹಾಮುನೀಶರೀ  
ಯವನಿಗೆ ಪೇಟ್ಟುನಾಣೆ ಗುಣಭದ್ರಮುನೀಶ್ವರರೆಯ್ದೆ ಪೇಟ್ಟು ಪ |  
ಲ್ಲವಿಸಿದುದಂ ತ್ರಿಷಷ್ಟಿಪುರುಷಪ್ರತಿಬದ್ಧ ಪುರಾಣಮಂ ಮಹೋ  
ತ್ಸವದೊಳೆ ಭವ್ಯಕೋಟಿಗಟಾಯಲ್ ಬರೆದಂ ಗುಣರತ್ನಭೂಷಣಂ ||

ಗ್ರಂಥದ ಕೊನೆಯ ಪದ್ಯಗಳಲ್ಲಿ ವರ್ಧಮಾನನಿಂದೀಚೆಗೆ ಆದ ಶ್ರುತಕೇವಲಿ  
ಗಳಿಂದ ಹಿಡಿದು ಆಚಾರ್ಯಪರಂಪರೆಯನ್ನು ನಿವೇದಿಸಿ,

ಇಂತಯ್ವತ್ತೊಂಬ ಜಿನಮುನಿ  
ಸಂತತಿಯಿಂದಂ ಶ್ರುತಾವತಾರಂ ಧರೆಗೋ |  
ರಂತೆ ನಿಮಿದುರ್ವದವರ್ಗಳ  
ಸಂತತಿಯೊಳ್ ನೆಗಟ್ಟು ರಜಿತಸೇನಾಚಾರ್ಯರ್ ||

ಎಂದು ತಿಳಿಸಿ, ತನ್ನ ಪರಾಕ್ರಮವನ್ನೂ ಬಿರುದುಗಳನ್ನೂ ಹೇಳಿ, ಗ್ರಂಥ ನಿರ್ಮಾಣ  
ಶಕೆಯನ್ನು ಕೊಟ್ಟು—

ಎನಿತೊಳವು ಮನದ ಸಂದೆಯ  
ಮನಿತುಮಸಂದಿಗ್ಧಮೆನಿಸುಗುಂ ಧರ್ಮದೊಳ |  
ಪುನುರಾಗಂ ಪೆರ್ಚುಗುಮ  
ಣ್ಣನ ಬರೆದ ಮಹಾಪುರಾಣಮಂ ಕೇಳಲೊಡಂ ||  
ಪರಿಪೂರ್ಣಮಾಗಿರಣ್ಣಂ  
ಬರೆದಂ . . . . . ತ್ರಿಷಷ್ಟಿಶಲಾಕಾ |



ಪುರುಷ ಪುರಾಣಗಭೀರಾಂ

ಬುರಾಶಿಯೊಳ್ ಕವಿಗಳಾಡಿದರ್ ತಡಿದಡಿಯೊಳ್ ||

ಎಂದು ಮುಗಿಸುತ್ತಾನೆ.

ಈ ಕೊನೆಯ ಪದ್ಯಗಳು—

ನೆಗಟ್ಟ ಕವಿರತ್ನನಂ ತೊಳ

ಪುಗುವುದು ಮೊಗ್ಗಾಯ್ತಿ ಜಿನಮತಾಂಭೋಧಿಯುಮಂ |

ಪುಗದಾಗಮಮಱುವರ ಬಗೆ

ವುಗದೆ ಕೆಲರ್ ಕವಿಗಳಾಡಿದರ್ ತಡಿದಡಿಯೊಳ್ ||

(ಅಜಿತಪುರಾಣ. I. 94)

ಎನಿತೊಳವು ಮನದ ಸಂದೆಯ

ಮನಿತುಮಸಂದಿಗ್ಧಮೆನಿಸುಗುಂ ಧರ್ಮದೊಳ |

ಪ್ಪನುರಾಗಮೊದವುಗುಂ ರ

ತ್ನನ ಪೇಟ್ಟ ಜಿತನ ಪುರಾಣಮಂ ಕೇಳಲೊಡಂ || (XII. 31)

ಎಂಬ ರನ್ನನ ಪದ್ಯಗಳನ್ನು ನೆನಪಿಗೆ ತಂದು ಆತನ ಕೈವಾಡವೂ ಸೇರಿದೆಯೋ ಎಂಬ ಅನುಮಾನವನ್ನುಂಟುಮಾಡುತ್ತವೆ. ಮತ್ತು ಅದಿಪುರಾಣದ ಭಾಗ ಸಂಪನ್ನ ಗ್ರಂಥದ ಸಾರಾಂಶದಂತೆ ಕಾಣುತ್ತದೆ; ಪದಸರಣಿ ಅದನ್ನು ಹಿಂಬಾಲಿಸುವಂತೆ ತೋರುತ್ತದೆ. ಅದಿಪುರಾಣ, ಶಾಂತಿಪುರಾಣ, ರಾಮಕಥೆ, ನೇಮಿಪುರಾಣ, ವರ್ಧಮಾನಪುರಾಣ ಇವು ಮಾತ್ರ ತಕ್ಕಮಟ್ಟಿಗೆ ವಿಸ್ತಾರವಾಗಿವೆ. ಮಿಕ್ಕುವು ಬಹು ಚಿಕ್ಕವಾಗಿವೆ. ಲಂಬಿಸಿರುವವು ಹಿಂದಿನ ಕನ್ನಡ ಕವಿಗಳ ಚಂಪುಗಳನ್ನು ಅವಲಂಬಿಸಿರುವವೋ ಹೇಗೋ ವಿಚಾರಮಾಡತಕ್ಕದ್ದಾಗಿದೆ.

ಚಾವುಂಡರಾಯ ಪುರಾಣ\*

ಇದರಲ್ಲಿ ಜೈನಧರ್ಮದ ನಂಬಿಕೆಗಳೂ, ತತ್ತ್ವಗಳೂ, ಇತಿಹಾಸಗಳೂ ಅಡಕ ವಾಗಿವೆ. ಇದು ಜೈನಧರ್ಮದ ಕೈಪಿಡಿ ಎನ್ನಬಹುದು: ಸರಳ ಗದ್ಯದಲ್ಲಿ ಮುಖ್ಯಾಂಶ

\* ಅದಿಪುರಾಣ ಭಾಗ ಮಾತ್ರ ಪರಿಷ್ಕೃತಿಯಿಂದ ಪ್ರಕಟವಾಗಿದೆ (ಎರಡನೆಯ ಮುದ್ರಣ, 1928).



ಗಳನ್ನೆಲ್ಲಾ ತಿಳಿಯಬಹುದಾಗಿದೆ. 63 ಮಹಾಪುರುಷರು ಯಾರೆಂದರೆ :—೨೪ ತೀರ್ಥಂಕರರು, ೧೨ ಚಕ್ರವರ್ತಿಗಳು, ೯ ಬಲದೇವರು, ೯ ವಾಸುದೇವರು, ೯ ಪ್ರತಿವಾಸುದೇವರು.

೨೪ ತೀರ್ಥಂಕರರು ಯಾರೆಂದರೆ :—

- |              |               |                |
|--------------|---------------|----------------|
| 1. ವೃಷಭ      | 9. ಪುಷ್ಪದಂತ   | 17. ಕುಂಭ       |
| 2. ಅಜಿತ      | 10. ಶೀತಲ      | 18. ಅರ         |
| 3. ಶಂಭವ      | 11. ಶ್ರೀಯಾಂಸ  | 19. ಮಲ್ಲಿ      |
| 4. ಅಭಿನಂದನ   | 12. ವಾಸುಪೂಜ್ಯ | 20. ಮುನಿಸುವ್ರತ |
| 5. ಸುಮತಿ     | 13. ವಿಮಲ      | 21. ನಮಿ        |
| 6. ಪದ್ಮಪ್ರಭ  | 14. ಅನಂತ      | 22. ನೇಮಿ       |
| 7. ಸುಪಾರ್ಶ್ವ | 15. ಧರ್ಮ      | 23. ಪಾರ್ಶ್ವ    |
| 8. ಚಂದ್ರಪ್ರಭ | 16. ಶಾಂತಿ     | 24. ವರ್ಧಮಾನ    |

೧೨ ಚಕ್ರವರ್ತಿಗಳಲ್ಲಿ ಪ್ರಸಿದ್ಧರು :—1. ಭರತ, 2. ಸಗರ, 3. ಮಘವ, 4. ಸನತ್ಕುಮಾರ, 5. ಶಾಂತಿನಾಥ, 6. ಪದ್ಮ.

ಬಲದೇವ ವಾಸುದೇವ ಪ್ರತಿವಾಸುದೇವರಲ್ಲಿ ಪ್ರಸಿದ್ಧರಾದವರು :—ರಾಮ, ಲಕ್ಷ್ಮಣ, ರಾವಣ ; ಬಲರಾಮ, ಕೃಷ್ಣ, ಜರಾಸಂಧ.

ಜಾವುಂಡರಾಯನು ಮೊದಲು—“ ಎಲ್ಲಾ ಪ್ರಾಣಿಗಳುಂ ಆತ್ಮಂತಿಕ ಸುಖ ಮನಿಚ್ಛಿಸುವರೆ. ಆ ಸುಖಂ ಕರ್ಮಕ್ಷಯದಿನಲ್ಲದಾಗದು. ಕರ್ಮಕ್ಷಯಕ್ಕೆ ಪಲವು ಕಾರಣಮೊಳವಾಗಿಯುಂ ಮುಖ್ಯಕಾರಣಂ ಸಮ್ಯಕ್ತ್ವಂ ” ಎಂದು ಹೇಳಿ, ಕಾಲವನ್ನು ಉತ್ಸರ್ಪಿಣಿ, ಅವಸರ್ಪಿಣಿ ಎಂದು ವಿಭಾಗಿಸಿ, ಅವಸರ್ಪಿಣಿಯಲ್ಲಿ ಚತುರ್ದಶ ಮನುಗಳ (ಕುಲಧರರ) ಚರಿತ್ರೆಯನ್ನು ವರ್ಣಿಸಿ, ಹದಿನಾಲ್ಕನೆಯ ಮನುವಾದ ನಾಭಿರಾಜನ ಮಗನಾದ ಮೊದಲನೆಯ ತೀರ್ಥಂಕರನಾದ ವೃಷಭ ನಾಥನ ಕಥೆಯನ್ನು ಭವಾವಳಿಯೊಡನೆ ವಿವರಿಸುವನು. ಅವನ ಮಕ್ಕಳು ಭರತ (ಮೊದಲನೆಯ ಚಕ್ರವರ್ತಿ) ಬಾಹುಬಲಿ ಇವರ ಯುಧ್ಧವನ್ನೂ, ಬಾಹುಬಲಿಯ ವೈರಾಗ್ಯವನ್ನೂ ವರ್ಣಿಸುವನು (ಈ ಬಾಹುಬಲಿಯ ವಿಗ್ರಹವೇ ಗೊಮ್ಮಟನೆಂದು ಹೆಸರುಳ್ಳ ಜಾವುಂಡರಾಯನು ಪ್ರತಿಷ್ಠೆಮಾಡಿದ ವಿಗ್ರಹ.) ಇದು ಪಂಪನ ಆದಿ ಪುರಾಣದ ವಸ್ತು ; ಅದರ ಸಂಗ್ರಹವೂ ಇರಬಹುದು.



ಆಮೇಲೆ ಸ್ವಲ್ಪದರಲ್ಲಿ ಅಜಿತನ, ಆ ಕಾಲದ ಚಕ್ರವರ್ತಿ ಸಗರನ ಕಥೆ. ಇದು ರನ್ನನ ಅಜಿತಪುರಾಣದ ವಸ್ತು: ಅದರ ಸಂಗ್ರಹವೂ ಇರಬಹುದು. ಇದರ ಸಾರಾಂಶ, ಈ ತೀರ್ಥಕರರ ಕಥೆಗಳ ಅಂಚನ್ನು ತೋರಿಸುತ್ತದೆ—ಆ ಕಾಲದ ತಿಳಿಗನ್ನಡ ಶೈಲಿಯನ್ನೂ ತೋರಿಸುತ್ತದೆ.

“ಅಜಿತಪುರಾಣಂ

ಶ್ರೀಮದಮರೇಂದ್ರರುಂದ್ರ ಶಿ

ಖಾಮಣಿಗಣಕಿರಣಜಾಳಜಟಿಲಿತ ಚರಣಂ |

ಚಾಮೀಕರಾಂಗರಜಿತ

ಸ್ವಾಮಿಗಳೆಮ್ಮಗೇಗೆ ನೋಕ್ಷಲಕ್ಷ್ಮೀ ಪದಮಂ ||

ಈ ಜಂಬೂದ್ವೀಪದ ಪೂರ್ವ ವಿದೇಹದ ಸೀತಾ ನದಿಯ ತೆಂಕಣ ತಡಿಯ ವತ್ಸಕಾವತೀ ವಿಷಯದ ಸುಸೀಮಾನಗರಮನಾಳ್ವ ವಿಮಲವಾಹನನೊಂದು ದಿನಸಂ ಸಂಸಾರುಭೀರುತೆಗೆ ಕಾರಣಮಾಗಿ . . . . ಸಂಯಮಮಂ ಕೈಕೊಂಡು . . . . ತೀರ್ಥಕರ ಮಹಾಪುಣ್ಯಮಂ ಕಟ್ಟಿ, . . . . ಅಹಮಿಂದ್ರನಾಗಿ . . . . ತ್ರಯಸ್ತ್ರಿಂಶತ್ ಸಾಗರೋಪಮಾಯುಷ್ಯನುಂ . . . . ಏಕಪತ್ನಿಪ್ರಮಾಣನುಂ . . . . ದಿವ್ಯಭೋಗಂಗಳ ನುಣುತಿದ್ದಿನಂ; ಇತ್ತ ಜಂಬೂದ್ವೀಪದ ಭರತಕ್ಷೇತ್ರದಯೋಧ್ಯಾಪುರಮನಾಳ್ವ ಇಕ್ಷ್ವಾಕು ವಂಶದ ಅಜಿತಶತ್ರುವೆಂಬರಸನ ಮನೋವಲ್ಲಭೆ ಜಯಸೇನಾಮಹಾ ದೇವಿ . . . . ಷೋಡಶಸ್ವಪ್ನಾಂತರಂ ನಿಜವದನಮಂ ಗಜಂ ಪುಗುವುದಂ ಕಂಡು . . . . ಫಲಂಗಳಂ ಕೇಳ್ವು ಸಂತೋಷದೊಳರ್ಪಿನಂ; (೧) ಸ್ವರ್ಗಾವತರಣ ಕಲ್ಯಾಣಪೂರ್ವಕಂ ವಿಮಲವಾಹನಚರಾಹಮಿಂದ್ರಂ ಮಹಾದೇವಿಯ ಗರ್ಭ ದೊಳ ಸಂಕ್ರಮಿಸಿ . . . . ವೃಷಭನಾಥತೀರ್ಥಸಂತಾನಕಾಲಂ ಪಂಚಾಶಲ್ಲಕ್ಷಣ ಕೋಟಿಸಾಗರೋಪಮಂ ಪೋಗೆ ತತ್ಕಾಲದೊಳೆ ತ್ರಿಜ್ಞಾನಧರಂ ಪುಟ್ಟಲೊಡಂ ದೇವೇಂದ್ರಂ ಬಂದು (೨) ಜನ್ಮಾಭಿಷೇಕ ಮಹಾಕಲ್ಯಾಣಮಂ ಮಾಡಿ . . . . ಅಜಿತರೆಂದು ವೆಸರನಿಟ್ಟು ಆನಂದನೃತ್ಯಮಂ ಮಾಡಿ ಪೋದಂ. ಇತ್ತ ಎಪ್ಪ ತೈರಡುಲಕ್ಕೆ ಪುಬ್ಬೆ ಪರಮಾಯುಷ್ಯವೊಡೆಯನುಂ, ನಾಲ್ಕಾರಯ್ಯತ್ತು ಬಿಲ್ಲಿಡಿಯನುಂ, ಹೇಮವರ್ಣನುಮೆನಿಸಿ ಬೆಳೆದು ಪದಿನೊಟುಲಕ್ಕೆ ಪೂರ್ವಂ ಕುಮಾರಕಾಲಂ ಪೋಗೆ ಕುಮಾರಂಗೆ ಪಟ್ಟಮಂ ಕಟ್ಟಿ, ಸಾಸಿರ್ವರ್ ಕನ್ನೆಯರೆಂ



ಮದುವೆನಿಂದು . . . . ರಾಜ್ಯಕಾಲಂ ಸಲ್ಲಿನವೊಂದುದಿನಸಮುಳ್ಳಾಪಾತದರ್ಶನ  
ನಿಮಿತ್ತದಿಂ ಪುಟ್ಟಿದ ಸಂಸಾರಶರೀರಭೋಗ ನಿರ್ವೇಗದಿನ್ನಿರೆ, ಲೋಕಾಂತಿಕ  
ದೇವರ್ ಪ್ರತಿಬೋಧಿಸೆ, ರಾಜ್ಯಮನಜಿತಸೇನನೆಂಬ ಮಗಂಗೆ ಕೊಟ್ಟು (೩)  
ಪರಿನಿಷ್ಕೃಮಣ ಕಲ್ಯಾಣಾಭಿಷೇಕಪುರಸ್ಕರಂ . . . . ದೀಕ್ಷೆಯಂ ಕೈಕೊಂಡು  
. . . . ಸಾಕೇತನಗರಮಂ ಚರ್ಯಾಮಾರ್ಗದಿಂ ಪೊಕ್ಕು . . . . ಬ್ರಹ್ಮನೆಂಬರಸಂ ನಿಜಾಸೆ  
ನಿಲೆ ಪಂಚಾಶ್ವರ್ಯಂಗಳಾಗಿ . . . . ಭದ್ರಸ್ಥಕಾಲಂ ಪೋಗೆ . . . . ಕಾಯೋತ್ಸರ್ಗ  
ದೊಳ್ (೪) ಕೇವಲಜ್ಞಾನೋತ್ಪತ್ತಿಯಾಗಿ ಸೌಧರ್ಮೇಂದ್ರನಿಂ ತತ್ಕಲ್ಯಾಣ  
ಮನೆಯ್ದು . . . . ಸಿಂಹಸೇನ ಗಣಾಗ್ರಣಿವರಸು ತೊಂಬತ್ತಿರ್ದರ್ ಗಣಧರರುಂ . . . .  
ಪೂರ್ವಧರರುಂ . . . . ಶಿಕ್ಷಕರುಂ . . . . ಅವಧಿಜ್ಞಾನಿಗಳುಂ . . . . ಕೇವಲಿಗಳುಂ,  
. . . . ವಿಕ್ರಿಯರ್ಥಿ ಸಂಪನ್ನರುಂ, . . . . ಅಜ್ಜಿಕೆಯರುಂ, . . . . ಶ್ರಾವಕರುಂ  
ಶ್ರಾವಕಿಯರುಂ, . . . . ದೇವದೇವಿಯರುಂ, . . . . ತೀರ್ಥಗಾತಿಗಳುಂ . . . . ಮಹಾ  
ಯಕ್ಷನುಂ, ಯಕ್ಷಿಯುಂ ಬೆರಸು ಧರ್ಮಾಮೃತಮಂ ಕಟಿಯುತ್ತುಂ . . . .  
ಕಾಲಂ ವಿಹಾರಿಸಿ, ಒಂದು ತಿಂಗಳ್ ವಿಹರಣವಿಧಿಯಂ ಮಾಣ್ದು ಸಮ್ಮೇದಗಿರಿ  
ಯೊಳ್ ಚೈತ್ರ ಶುದ್ಧ ಪಂಚಮಿ ಪೂರ್ವಾಕ್ಷದೊಳ್ ರೋಹಿಣೀ ನಕ್ಷತ್ರಮಾಗೆ  
ಪ್ರತಿಮಾಯೋಗದೊಳ್ ಅಜಿತಭಟ್ಟಾರಕರ್ ಮುಕ್ತಿಗೆ ಸಂದರ್. ಸೌಧರ್ಮೇ  
ಂದ್ರನುಂ (೫) ಪರಿನಿರ್ವಾಣ ಕಲ್ಯಾಣದೊಳ್ ಅನಂದನೃತ್ಯಮನಾಡಿ ಪೋದಂ.”

ತೀರ್ಥಂಕರರ ಪುರಾಣಗಳೆಲ್ಲಾ ಈ ಅಜ್ಜಿನಲ್ಲಿ ಎರಕಹೊಯ್ದವಾಗಿವೆ:—  
ಭವಾವಳಿ, ತಂದೆ ತಾಯಿ, ಊರು, ಎತ್ತರ, ಬಣ್ಣ ಮುಂತಾದುವು ಬೇರೆ ಬೇರೆ:  
ಕ್ಷತ್ರಿಯವಂಶ, ೫ ಕಲ್ಯಾಣಗಳು, ವೈರಾಗ್ಯ, ಧರ್ಮವಿಹಾರ, ತಪಸ್ಸು, ಮುಕ್ತಿ  
ಸ್ಥಳ, ಇಂದ್ರನ ಪೂಜೆ, ಅನಂದನೃತ್ಯ.

ಅಜಿತಪುರಾಣದ ನಂತರ ಆ ಕಾಲದ ಎರಡನೆಯ ಚಕ್ರವರ್ತಿ ಸಗರನ ಕಥೆ.  
ಮೂರರಿಂದ ಹನ್ನೊಂದನೆಯ ವರೆಗಿನ ತೀರ್ಥಂಕರರ ಕಥೆ. ಶ್ರೇಯಾಂಸನ ಕಾಲದ  
ಮೊದಲನೆಯ ಬಲದೇವ ವಾಸುದೇವ ಪ್ರತಿವಾಸುದೇವರಾದ ವಿಜಯ, ತ್ರಿಪುಷ್ಪ,  
ಅಶ್ವಗ್ರೀವರ ಕಥೆ, ಪರಶುರಾಮನ ಕಥೆ. ಹೀಗೆಯೇ ಜೋಗಿ, ಹದಿನಾರನೆಯ ತೀರ್ಥಂ  
ಕರನಾದ ಶಾಂತೀಶ್ವರನ ಪುರಾಣ: ಆತನೇ ಐದನೆಯ ಚಕ್ರವರ್ತಿ. ಇಪ್ಪತ್ತನೆಯ  
ತೀರ್ಥಂಕರ ಮುನಿಸುವ್ರತನ ಕಾಲದಲ್ಲಿ ಎಂಟನೆಯ ಬಲದೇವ ವಾಸುದೇವ ಪ್ರತಿ



ವಾಸುದೇವರಾದ ರಾಮ ಲಕ್ಷ್ಮಣ ರಾವಣರ ಕಥೆ. ಇಪ್ಪತ್ತೆರಡನೆಯ ತೀರ್ಥಂಕರ ನಾದ ನೇಮಿನಾಥನ ಕಾಲದಲ್ಲಿ ಬಲರಾಮ ಕೃಷ್ಣ ಜರಾಸಂಧರ ಕಥೆ. ಮಹಾವೀರನ ಕಥೆ; ಜೀವಂಧರ ಮುಂತಾದವರ ಕಥೆ.

ಈ ಮಧ್ಯೆ ಅಲ್ಲಲ್ಲಿ ಯಜ್ಞಖಂಡನ, ಅಹಿಂಸಾಬೋಧೆ, ಸಮ್ಯಕ್ತ್ವ ಪ್ರತಿಪಾದನೆ, ಮಿಥ್ಯಾನಿರಸನ, ಜೈನಪ್ರಕ್ರಿಯೆಗಳು ಮುಂತಾದುವು ಬರುತ್ತವೆ. ಚಕ್ರವರ್ತಿಗಳ ದಿಗ್ವಿಜಯಗಳೆಲ್ಲಾ ಒಂದೇ ಕ್ರಮದಲ್ಲಿ ನಿರೂಪಿತವಾಗಿವೆ.

ಚಾವುಂಡರಾಯನ ಶೈಲಿಯನ್ನು ತೋರಿಸುವುದಕ್ಕೆ ಒಂದು ಪದ್ಯ ಒಂದು ಗದ್ಯ ಭಾಗವನ್ನು ಬರೆಯಬಹುದಾಗಿದೆ—

### ಶಲಾಕಿಪುರುಷರು

ಎನಿಬರ್ ಜಿನರುಂ ಚಕ್ರಿಗ  
 ಕೆನಿಬರ್ ಬಲದೇವರೆನಿಬರಚ್ಯುತರುಂ ತಾ |  
 ಮೆನಿಬರ್ ವೃಷಭೇಶ್ವರ ಬೆಸ  
 ಸೆನಿಬರ್ ಪ್ರತಿವಾಸುದೇವರವಸರ್ಪಿಣಿಯೊಳ್ ||

### ಸ್ತ್ರೀ ಜನ್ಮ

ಶೂರ್ಪನಖಿ ಸೀತೆಯು ಕಂಡು ವೃದ್ಧಿಯವೇಷದಿನೆಯ್ತಿದ್ದ ವರೆ, ಕೆಲದೊಳ ದಾಕೆಗಳ್ ಆಕೆಯು ನೀನಾರ್ಗೇನೆಂಬೆಯೆಂದು ಬೆಸಗೊಳೆ, ಪೇಟ್ಟುಮಾನ್ ಧನಪಾಳಿಕೆಯೆನೆಂದವರ ಮನಮುಂ ನೋಡಲ್ ನುಡಿದು, ನೀಮೆ ಪುಣ್ಯ ವಂತೆಯರ್ ಇಂತಪ್ಪ ರಾಜಕುಮಾರರೊಳನುಭವಿಸಲ್ ಪಡೆದಿರ್, ಮುನ್ನಿನ ಜನ್ಮದೊಳಾವ ಪುಣ್ಯಮುಂ ನೆರವಿರಿದನೆನಗಿಟುಪಿಮಾನುಮಂತೆ ನೆಗಟ್ಟು ನಿಮ್ಮಂತರಸಿಯಾಗಿ ನಿಮ್ಮ ನಲ್ಲರನೆನಗೆ ನಲ್ಲರ್ ಮಾಡಿ ನಿಮಗೆ ವಿರಕ್ತಂ ಮಾಟಪ್ಪಿ ನೆಂಬುದುಂ, ಅದು ಕೇಳಿಕೆಯ ಮನಮೆಳದು ಮೆಯ್ಯೊಳ್ ಮುಪ್ಪೆಂದು ಓರೊರ್ವರ ಕಯ್ಯುಂ ಪೊಯ್ದು ನಗುವುದುಂ, ಮಾಯಾವೃದ್ಧಿ ಮತ್ತಮಿಂತೆ ದಳ—ಎಲೆ ಕುಲರೂಪಯಾವನ ಸೌಭಾಗ್ಯದಿಂ ಸಂಪನ್ನೆಯರಪ್ಪ ವನಿತೆಯರ್ಗೆ ಸುಭಗರ್ಗನುಕೂಲಮಪ್ಪ ಪುರುಷನೊಡನಿರ್ಪುದಿಂ ಮೊಕ್ಕಳಂ ಜನ್ಮಸಫಲ



ಮುಳ್ಳೊಡೆ ವೇಲುವೆಂಬುದುಂ, ಪ್ರಿಯಸಂಗಮೆ ನಿನಗೆ ಜನ್ಮಸಫಲಮವೊಡದ  
ನರಸನೊಳ್ಳುತ್ತಾಗಿ ಮಾಲ್ಪುಂ, ಆವೊರ್ನೆಯುಂ ಬಾರಿಸುವೆಮಲ್ಲೆಮ್ಮರ  
ಸಂಗೆ ಮಹಾದೇವಿಯಾಗೆಂದು ಅಂತಃಪುರಕಾಂತೆಯರಪಹಾಸ್ಯಂಗೆಯ್ದು ಸರಸಂ  
ನುಡಿಯೆ, ಸೀತೆ ಕಂಡು ಕರುಣಿಸಿ ನೀನ್ ಹಿತಮನಲಾಯದೆ ವೆಣ್ಣಿರಪ್ಪುದ  
ನೇಕೆ ಬಯಸುವೆ, ಸ್ತ್ರೀಯರ ಪಾಪಫಲಮಂ ಕೇಳೆಂದಿಂತೆಂದಳ್—ಗರ್ಭದೊ  
ಳಿದ್ವಂದಿನ ದುಃಖಮುಂ, ಕನ್ಯಾಕಾಲದೊಳಭಿಮತಲಕ್ಷಣಮಾಗಿ ಪುಟ್ಟಿದ ಮನೆ  
ಯೊಳಂ ಕೊಟ್ಟ ಮನೆಯೊಳಂ ದೂಟೆಯ್ದುವುದುಂ, ಬಂಜೆಯಪ್ಪುದುಂ, ಬಡ  
ತನಂ ಬರ್ಪುದುಂ, ಪಡಣಿಕೆಯೆಂದು ಗಂಡನೊಲ್ಲ ಬಿಸುಟ್ಟುದುಂ, ಅಸುಜಿ  
ಯೆಂದು ಪೆಟರ್ ಮುಟ್ಟದಿರ್ಪುದುಂ, ಪತಿವಿಯೋಗದಿಂ ಸಂತಾಪಂಗೆೊಳ್ಳುದುಂ,  
ಚಕ್ರವರ್ತಿಯ ಮಗಳಾದೊಡಂ ವೆಟರ್ಗೆ ಕಿಂಕುರಾಣಂ ಗೆಯ್ಯುದುಂ, ಸವತಿ  
ಯರ್ ಗೆಯ್ಯಪಮಾನಕ್ಕೆ ಭಂಗಮಂ ಸೈರಿಸುವುದುಂ, ಸ್ವಭಾವಕುಟಿಳಂಗಳಪ್ಪ  
ಮನೋವಾಕ್ಯಾಯಂಗಳೊಳ್ ಮಾಯಾಪ್ರಪಂಚಮಂ ತಾಳ್ದುದುಂ, ಗರ್ಭಿಣಿ  
ಯಾಗಿ ಗರ್ಭರೋಗಾದಿ ವೇದನೆಯಂ ಸೈರಿಸುವುದುಂ, ಪ್ರಸವಸಮಯದೊಳಂ  
ಮತ್ತಂ ಪುಟ್ಟಿನೊಳಂ ಮಕ್ಕಳ ಸಾವಿನೊಳಮಪ್ಪ ಮಲಕಮಾರೊಳಂ ನಂಬುಗೆ  
ವಡೆಯದಿರ್ಪುದುಂ, ತನ್ನ ಬಸವುಲ್ಲದುದಲಿಂ ದಾನಶೀಲೋಪವಾಸಾದಿಗಳಿಂ  
ಪರಲೋಕಹಿತದೊಳ್ ನೆಗಲಲ್ಪಡೆಯದುದುಂ, ವೈಧವ್ಯದೊಳಾಮರಣಾಂತ  
ದುಃಖಮನುಣ್ಣುದುಂ, ಪರಪುರುಷಕಾಂಕ್ಷೆಯಿಂ ತಪಶ್ಚರಣದೊಳ್ ನೆಗ  
ಲ್ಪುದುಂ, ಪಡೆಗದಂತೆ ಪಲಂಬರಿಂಜಲ್ಗೆ ಪೋತಕಮಪ್ಪುದುಂ, ಎಲ್ಲಾ  
ಸ್ತ್ರೀಯರ್ಗಂ ಸಾಧಾರಣಮದಲಿಂ ಸ್ತ್ರೀತ್ವಮಂ ಬಯಸದೆ ಸದಾಚಾರದೊಳ್  
ನೆಗಲ್ಪುದು ಎಂದು ಸೀತೆ ನುಡಿದಳ್.

### ನಾಗವರ್ಮ I (ಸುಮಾರು 990-1000)

ಈ ಕವಿಯ ಚರಿತ್ರೆ ಚರ್ಚಾಸ್ಪದವಾಗಿದೆ. ಛಂದೋಂಬುಧಿ, ಕಾದಂಬರಿ  
—ಈ ಎರಡು ಗ್ರಂಥಗಳನ್ನು ಸುಮಾರು 990 ರಲ್ಲಿ ಒಬ್ಬ ನಾಗವರ್ಮನು ಬರೆದ  
ನೆಂದೂ, ಕಾವ್ಯಾವಲೋಕನ ಮುಂತಾದ ಗ್ರಂಥಗಳನ್ನು ಬರೆದವನು ಸುಮಾರು  
1145 ರಲ್ಲಿದ್ದ ಮತ್ತೊಬ್ಬ ನಾಗವರ್ಮನೆಂದೂ ಕವಿಚರಿತಕಾರರ ಮತ. ಕಾದಂಬರಿ



ಯನ್ನು ಬರೆದ ನಾಗವರ್ಮನೇ ಭಂದೋಂಬುಧಿಯನ್ನೂ ಬರೆದನೆಂಬುದಕ್ಕೆ ತಕ್ಕಷ್ಟು ಪ್ರಮಾಣವಿಲ್ಲದಿದ್ದರೂ, ಈ ಮತವನ್ನು ಇಲ್ಲಿ ಅನುಸರಿಸಿದೆ.

ಭಂದೋಂಬುಧಿಯಲ್ಲಿ—

ಅರಸಂ ರಕ್ಕಸಗಂಗಂ

ಗುರುಗಳ್ ನೆಗಟ್ಟ ಜಿತ ಸೇನದೇವ\*ರ್ ದಯೆಯಿಂ |

ಪೊರೆವ ನೃಪನಣ್ಣನೆನೆ ಮ

ಚ್ಚರಿಸುವರಾರ್ ನಾಕಿಯಿರುಳೊಳೇಂ ಪುಟ್ಟಿದನೇ ? ||

ಗಂಡರ ಮೂಕುತಿಯೆನಿಸಿದ

ಮಂಡಳಕರ ಮಂತ್ರಿ ಸಂಧಿವಿಗ್ರಹ ರಾಯಂ |

ಕೊಂಡಾಡಿ ಪೊರೆದನೆನೆ ಧರೆ

ಕೊಂಡಾಡದೆ ಕೊಂಡುಕೊನೆಯದೇ ನಾಕಿಗನಂ ||

ಎಂಬ ಎರಡು ಪದ್ಯಗಳಿವೆ. ಇವು ಕೆಲವು ಪ್ರತಿಗಳಲ್ಲಿಲ್ಲವಾದ್ದರಿಂದ ಪ್ರಸ್ತುತವೇ ಎಂಬ ಸಂದೇಹವುಂಟಾಗುವುದಾದರೂ, ಇವು ಪ್ರಾಮಾಣಿಕವೆಂದು ತಿಳಿದರೆ, ನಾಗವರ್ಮನು ಜಾವುಂಡರಾಯನ ಆಶ್ರಿತನಾದ, ಅವನ ಗುರುಗಳ ಶಿಷ್ಯನಾದ, ರಾಚಮಲ್ಲನ ತಮ್ಮ ರಕ್ಕಸಗಂಗನ (984-) ಪ್ರಜೆಯಾದ ಜೈನನಾಗುವನು. ಇವನ ಕಾಲ ಸುಮಾರು 990 ಆಗುವುದು :

ಭಂದೋಂಬುಧಿಯಲ್ಲಿ, ತಾನು ಯುದ್ಧವೀರನೆಂದು “ಭಗವತಿ ಕೂರ್ತು ಬೀರ ಸಿರಿಯೇಗೆ ಭುಜಾಸಿಗೆ ನಾಗವರ್ಮನಾ”, “ಕುಂತೀಪುತ್ರಂ ಪೊಣರ್ದ ರಣದೊಳ್” ಎಂಬ ಕಡೆಗಳಲ್ಲಿ ಹೇಳಿಕೊಂಡಿದ್ದಾನೆ. ತಾನು ಸಯ್ಯಡಿಯಾತನೆಂದೂ, ವೆಂಗಿಪಟು ವಿನ ವೆಣ್ಣಮಯ್ಯನೆಂಬ ವೈದಿಕ ಬ್ರಾಹ್ಮಣನ ಮಗನೆಂದೂ, ತನಗೆ ಕವಿರಾಜಹಂಸ ವಿಬುಧಜನಮನಃಪದ್ಮಿನೀರಾಜಹಂಸ (ಕಾದಂಬರಿಯಲ್ಲಿ ಬುಧಾಬ್ಜವನಕಳಹಂಸ), ನೆಗಟ್ಟಿಗೋಜ, ಕಂದಕಂದರ್ಪ ಎಂಬ ಬಿರುದುಗಳಿದ್ದವೆಂದೂ ಹೇಳಿದ್ದಾನೆ. “ಕಾಳಿದಾಸನುಮನೇಳಿಸಿತು” ತನ್ನ ಪಾಂಡಿತ್ಯ ಪ್ರಚುರತೆ ಎಂದೂ, “ತನಗಿನ್ನಾರ್

\* ಪಾಠಾಂತರ: ವೀರಸೇನರ್.



ಸರಿ ನಾಗವರ್ಮನೊಳೆ ದಾಸರ್ ಕಾಳಿದಾಸಂಬರಂ” ಎಂದೂ ಹೇಳಿ ಬಾಣ, ಮಯೂರ, ಮಾಳ, ಗುಣಾಡ್ಯ, ದಂಡಿ, ಧನಂಜಯ ಮುಂತಾದ ಸಂಸ್ಕೃತಕವಿಗಳಿಗೆ ಶ್ಲೇಷೆಯಿಂದ ತನ್ನನ್ನು ಹೆಚ್ಚಿಸಿ ಹೋಲಿಸಿಕೊಂಡಿದ್ದಾನೆ. ಇದರಿಂದ ತಾನು ಉದ್ಧಾಮಕವಿಯೆಂದೂ, ಲಕ್ಷಣಕಾರನೆಂದೂ ಸೂಚಿಸಿರುವಂತಿದೆ.

ಕಾದಂಬರಿಯಲ್ಲಿ ಭೋಜರಾಜನು ತನಗೆ “ಸತ್ಯತೀವನಿತೆಗಿದಾಚಿತ್ಯಮೆಂದು” ಜಾತ್ಯಶ್ಚಗಳನ್ನು ಕೊಟ್ಟಂತೆ ಹೇಳಿರುವುದರಿಂದ ೧೦ ನೆಯ ಶತಮಾನದ ಅಂತ್ಯ ಅಥವಾ ೧೧ ನೆಯ ಶತಮಾನದ ಆದಿಯಲ್ಲಿದ್ದಿರಬಹುದಾಗಿದೆ. ಸುಮಾರು 990 ರಲ್ಲಿ ಛಂದೋಂಬುಧಿಯನ್ನೂ, ಸುಮಾರು 1110 ರಲ್ಲಿ ಕಾದಂಬರಿಯನ್ನೂ ಬರೆದಿರಬಹುದು. ಆದಿಪದ್ಯದಲ್ಲಿ ಕಾವ್ಯನಾಯಕನಾದ ಚಂದ್ರನನ್ನು ಶ್ಲೇಷೆಯಿಂದ ಒಬ್ಬ “ಕೃತಿಪತಿ ನರೇಂದ್ರಚಂದ್ರಂ” ಗೆ ಹೋಲಿಸುವಂತೆ ತೋರುವುದರಿಂದ ಈತನ ರಾಜನು ನಾಗರಖಂಡವನ್ನು ಆಳುತ್ತಿದ್ದ ಒಬ್ಬ ಚಂದ್ರರಾಜನೆಂದು ಕೆಲವರು ಊಹಿಸುತ್ತಾರೆ.

ಈತನ ಮತವೂ ನಿಷ್ಕರ್ಷೆಯಿಲ್ಲ. ಛಂದೋಂಬುಧಿ, ಕಾದಂಬರಿಗಳಲ್ಲಿ ಶೈವ ವಾತಾವರಣವೇ ತುಂಬಿದೆ; ಶಿವ ಪಾರ್ವತೀ ಸ್ತುತಿಯೇ ಎಲ್ಲೆಲ್ಲಿಯೂ. ಆಜಿತಸೇನ ದೇವರು ಗುರುಗಳು ಎಂಬ ವಾಕ್ಯವನ್ನೂ, ಜಾವುಂಡರಾಯನ ತಮ್ಮನಿರಬಹುದು ಎಂಬ ಊಹೆಯನ್ನೂ ಬಿಟ್ಟರೆ ಈತನು ಶೈವನೆಂದೇ ಹೇಳಬಹುದಾಗಿದೆ. ಛಂದೋಂಬುಧಿಯ ಗ್ರಂಥಾಂತಗದ್ಯದಲ್ಲಿ “ಭಗವದರ್ಹತ್ವರಮೇಶ್ವರಚರಣಾರವಿಂದ” ಎಂದು ಕೆಲವು ಪ್ರತಿಗಳೂ “ಪರಮೇಶ್ವರ”, “ಭಗವದ್ಭವಾನೀವಲ್ಲಭ” ಎಂದು ಕೆಲವೂ ತೋರಿಸುವುದರಿಂದ ವಿಷಯ ಸಂದೇಹದಲ್ಲಿಯೇ ಉಳಿಯುತ್ತದೆ. ಆಜಿತಸೇನರು ಕೇವಲ ವಿದ್ಯಾಗುರುಗಳು ಮಾತ್ರ ಇರಬಹುದೇ? ಕಾದಂಬರಿ ಭಾಷಾಂತರವಾದ್ದರಿಂದ ಬಾಣನ ಮತವೇ ಪ್ರತಿಬಿಂಬಿಸಿ, ತನ್ನಮತದ ಮಾತನ್ನೆತ್ತಿಲ್ಲವೋ ಹೇಗೋ? \* ಲೌಕಿಕ ಕಾವ್ಯದಲ್ಲಿ ಪಂಪ ರನ್ನರಂತೆ ವೈದಿಕದೇವತೆಗಳನ್ನು ಸ್ತುತಿಸಿದ್ದಾನೆಯೋ? ಛಂದೋಂಬುಧಿಯನ್ನು ಲಕ್ಷಣಗ್ರಂಥಗಳ ಕೆಳಗೆ ವಿಮರ್ಶಿಸುವುದಕ್ಕೆಟ್ಟುಕೊಂಡು, ಇಲ್ಲಿ ಕಾದಂಬರೀ ಕಾವ್ಯವನ್ನು ಪ್ರಸ್ತಾಪಿಸೋಣ.

\* ಇದರ ವಿಸ್ತಾರವಾದ ಚರ್ಚೆಯನ್ನು ಮೈಸೂರು ವಿಶ್ವವಿದ್ಯಾನಿಲಯ ಕನ್ನಡ ಗ್ರಂಥ ಮಾಲೆಯ “ಕಾದಂಬರೀ ಸಂಗ್ರಹ” ದಲ್ಲಿ ನೋಡಬಹುದು.



## ಕಾದಂಬರಿ

ಇದು ಬಾಣನ ಪ್ರಸಿದ್ಧಗ್ರಂಥದ ಕನ್ನಡದ ಅನುವಾದವಾಗಿದೆ; ಅಕ್ಷರಶಃ ಭಾಷಾಂತರವಲ್ಲ. ಮೂಲಗ್ರಂಥ ಗದ್ಯದಲ್ಲಿದೆ; ಇದು ಚಂಪೂಕಾವ್ಯ. ಕವಿಯೇ ಹೇಳಿರುವಂತೆ, ಗ್ರಂಥಾದಿಯಲ್ಲಿ—

ಬಾಣಂ ವಲ್ಲಭನಕ್ಕುಮೆಂದು ಪಡೆದಾ ವಾಗ್ದೇವಿಗಬ್ಬೋದ್ಭವಂ  
ಜಾಣಂ ಬಾಣಿಯೆನಿಪ್ಪದೊಂದು ಪೆಸರಂ ಮುನ್ನಿತ್ತನೆಂದಂದು ಪೋ |  
ಮಾಣೆನ್ನನ್ಯ ಕವಿಸ್ತುತಿ ವ್ಯಸನಮಂ ವಾಗ್ಜಾತಚಾತುರ್ಯ ಗೀ  
ರಪ್ಪಾಣಂ ತಾನೆನೆ ಸಂದ ಬಾಣನೆ ವಲಂ ವಂದ್ಯಂ ಪೆಟರಾ ವಂದ್ಯರೇ ||

ಸತ್ಯತಿ ಸಂಸ್ಕೃತದಿಂದೆ ಜ  
ಗತ್ಪಾತುಕಮಾಗಿ ಮತ್ತೆ ಕರ್ಣಾಟದೊಳಂ |  
ಸತ್ಯವಿ ನಿವಹಂ ಪೊಗಟೆ ಚ  
ಮತ್ಯತಿಯಂ ಪಡೆದು ಸೊಬಗುವಡೆದತ್ತೀಗಳ್ ||

ಕೃತಿಪತಿ ನರೇಂದ್ರಚಂದ್ರಂ  
ಕೃತಿಯಂ ಪೇಟ್ಟಂ ಬುಧಾಬ್ಜ ವನಕಳಹಂಸಂ |  
ಕೃತಿ ಕಾದಂಬರಿಯೆನೆ ಸ  
ತ್ಯತಿ ಕಥಿತ ಕಥಾವತಾರಮೇಂ ಕೇವಳಮೇ ||

## ಗ್ರಂಥಾಂತ್ಯದಲ್ಲಿ—

ಪ್ಲಿಟಿಯೋ ಸೌವರ್ಣಕಾಂತಿ ಪ್ರಸರಮಸದಳಂ ಪರ್ವೆ ಸಂದಿರ್ದುದಂತಾ  
ಕೃತಿ ಮುನ್ನಂ ಬಾಣವಾಣೀಪ್ರಿಯನ ವಚನದಿಂ ಮತ್ತೆ ಕರ್ಣಾಟಭಾಷಾ |  
ಚತುರತ್ವಂ ಬೋದಿ ಕಾದಂಬರಿ ಪಸರಿಸಿ ರಾಜೇಂದ್ರ ಚಂದ್ರಾಂಕನೋಳ್ ಸಂ  
ಗತಿವೆತ್ತಾದಂ ತ್ರಿಲೋಕೀ ಸಹಚರಿಯೆನೆ ತಾಂ ಸಂದುದಾ ಚಂದ್ರತಾರಂ ||  
ಇದು ಜೋಡ್ಯಂ ಕವಿಹೃದ್ಗತಂ ನವರಸಂ ನಿರ್ದೋಷಮಂದೀಗಳಾ  
ದುದು ಕಾದಂಬರಿ ಸೇವ್ಯಮಾದುದನಿತುಂ ತಾನೆಯ್ದೆ ಭೂಭಾಗದೊಳ್ |  
ವಿದಿತ ಶ್ರೀಕವಿ ನಾಗವರ್ಮನ ವಚಿಸಂದೋಹದಿಂ ದೋಷಮೊಂ  
ದದಲಂಕಾರದ ವಸ್ತುಬಂಧಮಿದು ತಾನೇಂ ಮಾಡದೇಂ ಗೆಯ್ಯದೋ ! ||



“ಜಿತಬಾಣಂ” ಎಂದು ತಾನು ಹೇಳಿಕೊಂಡಿರುವಂತೆ ಅತಿ ಲಂಬಿಸಿದ ವರ್ಣನಾ ಭಾಗಗಳನ್ನು ಬಿಟ್ಟು, ಇಲ್ಲ ಸಂಗ್ರಹಿಸಿ, ಭಾವರಸಗಳನ್ನು ಪುಷ್ಟೀಕರಿಸಿ, ವಾಕ್ಯಗಳನ್ನು ಪದ್ಯದ ಹದಕ್ಕೆಳವಡಿಸಿ, ಕಥೆಯನ್ನು ಸಾಧ್ಯವಾದಮಟ್ಟಿಗೆ ಎದ್ದು ಕಾಣುವಂತೆ ಮಾಡಿ, ಪಾತ್ರಗಳ ವಿಮರ್ಶನವನ್ನು ಮನಸ್ಸಿಗೊತ್ತಿ, ಸಂಸ್ಕೃತ ಸಮಾಸಗಳಲ್ಲಿ ಪ್ರಾಥಮಿಕವನ್ನು ತೋರಿದರೂ ಕನ್ನಡದ ಅಂದವನ್ನು ಕೆಡಿಸದೆ—ಎಲ್ಲಕ್ಕೂ ಹೆಚ್ಚಾಗಿ ಭಂದಸ್ಸಿನ ಕವಿತಾವರಣಕ್ಕೆ ತಿರುಗಿಸಿ ಅಪೂರ್ವ ಕಾಂತಿಯನ್ನು ಕೊಟ್ಟು, ನಾಗವರ್ಮನು ಕನ್ನಡದ ಮೊದಲನೆಯ ಪ್ರಣಯಕಾವ್ಯವನ್ನು ಕನ್ನಡಿಗರಿಗೆ ಕೊಟ್ಟಿದ್ದಾನೆ. ಪಂಪಾದಿಗಳು ಭಾರತ ರಾಮಾಯಣಗಳನ್ನೂ, ತೀರ್ಥಂಕರ ಪುರಾಣಗಳನ್ನೂ ಕೊಟ್ಟರೆ, ನಾಗವರ್ಮನು ಬಾಣನನ್ನು ಕನ್ನಡಿಗರಿಗೆ ಪರಿಚಯಮಾಡಿಸಿ ಪ್ರೇಮಶೃಂಗಾರದ ರಸದೂಟವನ್ನು ಒದಗಿಸಿದ್ದಾನೆ.

ಇವನ ಭಾಷಾಂತರ ಕ್ರಮವನ್ನು ತಿಳಿಸಲು “ಸತಿ”ಯ ಪದ್ಧತಿಯನ್ನು ಕುರಿತ ಬಾಣನ ವಚನಗಳನ್ನೂ, ನಾಗವರ್ಮನ ಪದ್ಯಗಳನ್ನೂ ಕೊಡಬಹುದಾಗಿದೆ.

### ಬಾಣ

ಯದೇತದನುಮರಣಂ ನಾಮ ತದತಿನಿಷ್ಠಲಂ | ಅವಿದ್ವಜ್ಜನಾಚರಿತ ಏಷ ಮಾರ್ಗಃ, ಮೋಹವಿಲಸಿತಮೇತತ್, ಅಜ್ಞಾನಪದ್ಧತಿಯಂ, ರಭಸಾಚರಿತ ಮಿದಂ, ಕ್ಷುದ್ರದೃಷ್ಟಿರೇಷಾ, ಅತಿಪ್ರಮಾದೋಽಯಂ, ಮೌರ್ಖ್ಯಸ್ವಲಿತಮಿದಂ, ಯದುಪರತೇ ಪಿತರಿ ಭ್ರಾತರಿ ಸುಹೃದಿ ಭರ್ತರಿ ವಾ ಪ್ರಾಣಾಃ ಪರಿತ್ಯಜ್ಯಂತೇ | ಸ್ವಯಂ ಚೇನ್ನ ಜಹತಿ ನ ಪರಿತ್ಯಾಜ್ಯಾಃ | ಅತ್ರ ಹಿ ವಿಚಾರ್ಯಮಾಣೇ ಸ್ವಾರ್ಥ ಏವ ಪ್ರಾಣಪರಿತ್ಯಾಗೋಽಯಂ ಅಸಹ್ಯಶೋಕವೇದನಾ ಪ್ರತೀಕಾರತ್ವಾ ದಾತ್ಮನಃ | ಉಪರ ತಸ್ಯ ತು ನ ಕಮಪಿ ಗುಣಮಾವಹತಿ | ನ ತಾವತ್ಸಸ್ಯಾಯಂ ಪ್ರತ್ಯುಜ್ಜೀವನೋಪಾಯಃ, ನ ಧರ್ಮೋಪಚಯ ಕಾರಣಂ, ನ ಶುಭ ಲೋಕೋಪಾರ್ಜನಹೇತುಃ, ನ ನಿರಯಪಾತಪ್ರತೀಕಾರಃ, ನ ದರ್ಶನೋಪಾಯಃ, ನ ಪರಸ್ಪರ ಸಮಾಗಮನಿಮಿತ್ತಂ | ಅನ್ಯಾಮೇವ ಸ್ವಕರ್ಮಫಲಪಾಕೋಪಚಿ ತಾಮಸಾವನಶೋನೀಯತೇ ಭೂಮಿಂ | ಅಸಾವಪ್ಯಾತ್ಮಘಾತಿನಃ ಕೇವಲಮೇನಸಾ ಸಂಯುಜ್ಯತೇ | ಜೀವಂಸ್ತು ಜಲಾಂಜಲಿದಾನಾದಿನಾ ಬಹೂಪಕರೋತ್ಸುಪರ ತಸ್ಯಾತ್ಮನಶ್ಚ, ಮೃತಸ್ತು ನೋಭಯಸ್ಯಾಪಿ | ಸ್ಮರ ತಾವತ್ ಪ್ರಿಯಾಮೇಕಸತ್ಕೀಂ



ರತಿಂ ಭಗವತಿ ಭರ್ತರಿ ಮಕರಕೇತೌ ಸಕಲಾಬಲಾಜನ ಹೃದಯಹಾರಿಣಿ ಹರ  
ಹುತಭುಗ್ಧಗ್ಧೀಪ್ಯವಿರಹಿತಾಮಸಾಭಿಃ | ಪೃಥಾಂ ಚ ವಾಷ್ಣೇಯೀಂ ಶೂರಸೇನ  
ಸುತಾಮಭಿರೂಪೇ ಸಾವಜ್ಞ ವಿಜಿತಸಕಲರಾಜಕಮೌಲಿ ಕುಸುಮವಾಸಿತಾಶೇಷ  
ಪಾದಪೀಲೇ ಸತ್ಯಾವಖಿಲಭುವನಬಲಿಭಾಗಭುಜಿ ಪಾಂಡೌ ಕಿಂದಮಮುನಿ  
ಶಾಪಾನಲೇಂಧನತಾಮುಪಗತೇಽಪ್ಯಪರಿತ್ಯಕ್ತಜೀವಿತಾಂ ಉತ್ತರಾಂ ಚ ವಿರಾಟ  
ದುಹಿತರಂ ಬಾಲಾಂ ಬಾಲಶಶಿನೀವ ನಯನಾನಂದ ಹೇತೌ ವಿನಯವತಿ  
ವಿಕ್ರಾಂತೇ ಚ ಪಂಚತ್ವಮಭಿನುನ್ಯಾವಾಗತೇಽಪಿ ಧೃತ ದೇಹಾಂ ದುಃಶಲಾಂ  
ಚ ಧೃತರಾಷ್ಟ್ರದುಹಿತರಂ ಭಾತೃಶತೋತ್ಸಂಗಲಾಲಿತಾಮತಿಮನೋಹರೇ ಹರ  
ವರಪೃಥಾನ ವರ್ಧಿತಮಹಿಮ್ನಿ ಸಿಂಧುರಾಜೇ ಜಯದ್ರಥೇಽರ್ಜುನೇನ ಲೋಕಾಂ  
ತರಮುಪನೀತೇಽಪ್ಯ ಕೃತಪ್ರಾಣಪರಿತ್ಯಾಗಾಂ | ಅನ್ಯಾಶ್ಚ ರಕ್ಷಃ ಸುರಾಸುರ  
ಮುನಿಮನುಜಸಿದ್ಧಗಂಧರ್ವಕನ್ಯಕಾಭರ್ತ್ಯರಹಿತಾಃ ಶ್ರುಯಂತೇ ಸಹಸ್ರಶೋ  
ವಿಧೃತ ಜೀವಿತಾಃ | ಪ್ರೋನ್ಮುಚ್ಯೇತಾಪಿ ಜೀವಿತಂ ಸಂದಿಗ್ಧೋಽಪ್ಯಸ್ಯ ಸಮಾ  
ಗಮೋ ಯದಿ ಸ್ಯಾತ್ ||—

### ನಾಗವರ್ಣ

ಸತ್ತವರೇಲ್ವರೆ ಪೇಟುಡೆ

ಸತ್ತೊಡೆ ತಮ್ಮಟಲಿನಳವಿಯು ಮಲ್ಗುಸಲೆಂ |

ದುತ್ತವಳಿಕೆಯೊಳಿ ಸಾವರ್

ಸತ್ತವರವರ್ಗವ ಹಿತಮನಾಚರಿಸುವರೋ ||

ಅವರವರ್ಗದ ಕರ್ಮಫಲಮಿರ್ಪೆಡೆ ಬೇಟದಟುಂದೆ ಮೇಲೆ ಕೂ  
ಡುವರೊಡಸತ್ತರೆಂಬೊಡದು ಕೂಡದು ಕೇವಲಮಾತ್ಮಘಾತ ದೋ |

ಷವೆ ಪೆಟಿತಿಲ್ಲ ಸತ್ತರೊಡಸಾಯದೆ ನಿದೊಡೆ ಮಾಡಲಕ್ಕುಮಿ  
ತ್ತವರ್ಗ ಜಲಾಂಜಲಿಪ್ರಭೃತಿ ದಾನವಿಶೇಷಮಹೋಪಕಾರಮಂ ||

ಸತ್ತಳಿ ಕಾಮದೇವನ ಪರೋಕ್ಷದೊಳಾರತಿ ಪಾಂಡು ಸತ್ತೊಡಂ

ಸತ್ತಳಿ ಕುಂತಿ ಮತ್ತಮಭಿನುನ್ಯಕುಮಾರಕನಂದು ಸತ್ತೊಡೇ |

ನುತ್ತರೆ ಸತ್ತಳಿ ನೆಗಟ್ಟು ಸಿಂಧುನೃಪಾಲಕನಂದು ಸತ್ತೊಡಂ

ಸತ್ತಳಿ ದುಶ್ಯಕಾವನಿನಿತೆಯೆಂಬಿವು ನೀವಟುಂದದಮಲ್ಲವೇ ||



ಬಾಣನ ಕಥಾಪ್ರತಿಪಾದನಕ್ರಮವನ್ನನುಸರಿಸಿದ್ದಾನೆ. ಆಯಾ ಪಾತ್ರಗಳ ಮೂಲಕವೇ ಕಥೆಯೊಳಗಿನ ಕಥೆಯನ್ನು ಹೇಳಿದ್ದಿದ್ದಾನೆ. ಜನ್ಮಾಂತರ ಕಥೆಗಳು ಇದ್ದಹಾಗೆ ಇವೆ. ಬಾಣಭಟ್ಟನೂ, ಆತನ ಮಗ ಭಾಷಣಭಟ್ಟನೂ ಇಜ್ಜೋಡಾಗಿ ಬರೆದ ಮೂಲವನ್ನು ಒಕ್ಕೆಯಾಗಿ ಒಂದೇ ವ್ಯಕ್ತಿತ್ವದಲ್ಲಿ ನಿರ್ಮಿಸಿದ್ದಾನೆ. ಸಂಸ್ಕೃತಸಾಹಿತ್ಯ ಉಪನಿಷತ್ತು, ವ್ಯಾಸ ವಾಲ್ಮೀಕಿಗಳು, ಭಾಸ ಕಾಳಿದಾಸರ ರಸಪ್ರಧಾನತೆಯನ್ನೂ ಸರಳತೆಯನ್ನೂ ಹಿಂದಿಟ್ಟು, ಚಮತ್ಕಾರ ಪೌಢಿಮೆ ಶಬ್ದಾರ್ಥಾಲಂಕಾರಗಳಿಗೆ ಹೆಚ್ಚು ಪ್ರಾಶಸ್ತ್ಯವನ್ನು ಕೊಟ್ಟ ಹೊಸರುಚಿಯ ಪ್ರತಿಬಿಂಬವಿದರಲ್ಲಿ ತಕ್ಕಷ್ಟು ಇದ್ದರೂ, ಕನ್ನಡಿಸುವಾಗ ಬಿಡುವುದು ಬಿಟ್ಟು, ಇಟ್ಟದ್ದು ಎದ್ದು ನಿಂತು, ಎರಡು ಪ್ರೇಮ ಕಥೆಗಳ ಪಾತ್ರ ರಸಪೋಷಣೆಗಳು ಮುಂದಾಗಿ, ಕನ್ನಡದ ಸೌಲಭ್ಯದಲ್ಲಿ ಕಾದಂಬರಿ ನಾಗವರ್ಮನ ನುಡಿಬಿಡಗಿನಲ್ಲಿ ನಿರ್ದೋಷವೂ ಸೇವ್ಯವೂ ಆಗಿದೆ.

## ರನ್ನ (993)

### 1

ಪಂಪ, ಪೊನ್ನ, ರನ್ನರು ರತ್ನತ್ರಯಗಳೆಂದು ಹೇಳುವ ವಾಡಿಕೆ ಬಂದಿದೆ. ಇದಕ್ಕೆ ರನ್ನನೂ, ನಾಗಚಂದ್ರನೂ ಕಾರಣರು ; ರನ್ನನ ಮಾತು—

ಜಗದೊಳಗಾದಿಪುರಾಣಂ

ನೆಗೆಟ್ಟುದು ಮುನ್ ಪಂಪನಿದೆ ಪೊನ್ನಿಗನಿಂದಂ |

ನೆಗೆಟ್ಟುದು ಶಾಂತಿಪುರಾಣಂ

ನೆಗೆಟ್ಟುದು ಕವಿರತ್ನನಿಂದಮಜಿತಪುರಾಣಂ ||

ಉಪಮಾತೀತಮೆನಿಪ್ಪಾ

ದಿ ಪುರಾಣದ ರೇಖೆಗಂ ಬರಲ್ ನೆಲೆಗಿಗುವೆ ಶಂ |

ತಿ ಪುರಾಣದ ರೇಖೆಗಮಜಿ

ತ ಪುರಾಣದ ರೇಖೆಗಂ ಪುರಾಣದ ಕೃತಿಗಳ್ ||

ಕವಿಜನದೊಳ್ ರತ್ನತ್ರಯ

ಪವಿತ್ರರೆನೆ ನೆಗೆಟ್ಟ ಪಂಪನುಂ ಪೊನ್ನಿಗನುಂ |



ಕವಿರತ್ನನುಮೀ ಮೂವರ್  
ಕವಿಗಳ್ ಜನಸಮಯದೀಪಕರ್ ಪೆಟರೊಳರೇ ||

(ಅಜಿತ. XII. 35-37)

ಇದನ್ನೆತ್ತಿಕೊಂಡು ನಾಗಚಂದ್ರನು—

ಮನ್ನಿಸುಗೆ ಕೃತಿಗೆ ಸೌಭಾ  
ಗೋನ್ನತಿಯಂ ಸುಕವಿ ಪಂಪನಾದಿಪುರಾಣಂ |  
ಪೊನ್ನನ ಶಾಂತಿಪುರಾಣಂ  
ರನ್ನನ ಕೃತಿರತ್ನಮೆನಿಸಿದಜಿತಪುರಾಣಂ || (ಮಲ್ಲಿನಾಥ. I. 25)

ರನ್ನನು ಅಜಿತಪುರಾಣವನ್ನು 993 ರಲ್ಲಿ ಬರೆದುದಾಗಿ ತಾನೇ ಹೇಳಿರುವನು—

ಶಕವರ್ಷಂ ಪಂಚದಶಾ  
ಧಿಕ ನವಶತಮಾಗೆ ವಿಜಯಸಂವತ್ಸರ ಕಾ |  
ರ್ತಿಕ ನಂದೀಶ್ವರದಿನದೊಳ್  
ಪ್ರಕಟಿಸಿದುದು ರತ್ನನಿಂದಮಜಿತಪುರಾಣಂ || (—XII. 54)

ಸೌಮ್ಯ ಸಂವತ್ಸರದಲ್ಲಿ ತಾನು ಉದಯಿಸಿದನೆಂದು (XII. 47) ಹೇಳಿರುವುದರಿಂದ  
949 ರಲ್ಲಿ ಹುಟ್ಟಿದಂತಾಯಿತು; ಇದನ್ನು ಬರೆದಾಗ 44 ವಯಸ್ಸಾಯಿತು.

“ಗುರುಗಳಜಿತಸೇನಾಚಾರ್ಯರಿಂದ್ರಾದಿವಂದ್ಯಾ |  
ಚರಿತರಜಿತಶೌರ್ಯಸ್ವಾಮಿ ಜಾವುಂಡರಾಯಂ ” || (48)

ಎಂಬ ಮಾತು ಜಾವುಂಡರಾಯನ ಹತ್ತಿರಕ್ಕೆ ರನ್ನನನ್ನು ತರುತ್ತದೆ. ಬೆಳ್ಳಿಗಳ  
ದಲ್ಲಿ ಬಂಡೆಯವೇಲೆ ಈತನ ಹೆಸರೂ ಕೆತ್ತಿದೆ: “ಶ್ರೀ ಕವಿರತ್ನಂ” ಎಂದು.

ಅಜಿತಪುರಾಣದಲ್ಲಿ ತಾನು ಮತ್ತೂ ಮೂರು ಗ್ರಂಥಗಳನ್ನು ಬರೆದಿರುವುದಾಗಿ  
ಹೇಳಿದ್ದಾನೆ—

ಕರಮೆಸೆದುವು ರತ್ನತ್ರಯ  
ಪರಿಕಲ್ಪದೆ ಪರಶುರಾಮಚರಿತಂ ಚಕ್ರೇ |  
ಶ್ವರಚರಿತಮಜಿತತೀರ್ಥೇ  
ಶ್ವರಚರಿತಂ ರತ್ನನಿಂದೆ ಭುವನತ್ರಯದೊಳ್ || (—XII. 42)



ಪರಶುರಾಮಚರಿತದಲ್ಲಿ ಜೈನಸಂಪ್ರದಾಯಕ್ಕನುಸಾರವಾಗಿ ಕಥೆಯಿರಬಹುದು : ಕೃತಿಸತಿ “ಸಮರ ಪರಶುರಾಮ” ನೆಂಬ ಬಿರುದುಳ್ಳ ಚಾವುಂಡರಾಯನಿರಬಹುದು ; ಹಾಗೆಯೇ, ಚಕ್ರೇಶ್ವರ ಚರಿತವೂ “ಗಂಗಮಂಡಲ ಚಕ್ರೇಶ್ವರ ಕಟಕೋತ್ತಮ ನಾಯಕ ವಿರಚನೆಯಿನನಘೋರತ್ನಮಾದಂ ರತ್ನಂ” ಎಂಬ ಸಾಹಸಭೀಮ ವಿಜಯದ ವಾಕ್ಯವನ್ನು ನೋಡಿದರೆ ಚಾವುಂಡರಾಯನ ವಿಷಯವಾದ ಗ್ರಂಥವಿರ ಬಹುದೆಂದು ಕವಿಚರಿತೆಕಾರರು ಊಹಿಸುತ್ತಾರೆ. ಇವೆರಡು ಗ್ರಂಥಗಳೂ ಸಿಕ್ಕಿಲ್ಲ.

ಸಾಹಸಭೀಮವಿಜಯ (ಅಥವಾ ಗದಾಯುದ್ಧ) ಈ ಚಕ್ರೇಶ್ವರ ಚರಿತೆಯಾಗಿ ದ್ದರೂ ಇರಬಹುದು : ಏಕೆಂದರೆ ಅದರ ಅಶ್ವಾಸಾಂತ ಗದ್ಯಗಳಲ್ಲಿ “ಚಾಳುಕೃ ಚಕ್ರವರ್ತಿ ಶ್ರೀ ಸಾಹಸಭೀಮ ವಿಜಯದೋಳ್” ಎಂದಿದೆ.

“ಕೃತಿ ನೆಗಲ್ದ ಗದಾಯುದ್ಧಂ

ಕೃತಿಗೀಶ್ವರ (ಶಂ ?) ಚಕ್ರವರ್ತಿ ಸಾಹಸಭೀಮಂ” || (I. 32)

ಎಂಬ ಮಾತೂ ಇದಕ್ಕೆ ಸಹಕಾರಿಯಾಗುತ್ತದೆ. ಆಗ್ಗೆ ಗದಾಯುದ್ಧ ಅಜಿತ ಪುರಾಣಕ್ಕೆ ಮುನ್ನವೇ ಬರೆದಿರಬೇಕಾಗುತ್ತದೆ. ಇದರ ಕಾಲವನ್ನು ತಿಳಿಸುವ ಪದ್ಯ ಕೆಟ್ಟು ಸಂದೇಹಾಸ್ಪದವಾಗಿದೆ—

ಶಕ ಸಮಗತಿ ಋತುಯುಗ ಶಶಿ

ನಿಕರಾಂಕಂ ಚಿತ್ರಭಾನು [ಸಂವತ್ಸರ] ಕಾ |

ರ್ಶಿಕ ಸಿತ ಸಪ್ತಮಿ [ದಿನದೋಳ್]

ಸುಕರಂ ಬುಧಸೇವ್ಯಮಾಯು ರನ್ನನ ಕಾವ್ಯಂ\* || (X.23)

ಚಿತ್ರಭಾನುವನ್ನು ಮುಖ್ಯವಾಗಿಟ್ಟುಕೊಂಡರೆ ಕ್ರಿ. ಶ. 982 ಆಗುತ್ತದೆ : ಶಕಸಂಖ್ಯೆ ಸ್ಪಷ್ಟವಾಗಿಲ್ಲ. ಶಕ  $(6+2+1)=9,4,2$  ಎಂದಾದರೆ 1020 ಆಗುತ್ತದೆ. ಗತಿ ಸಮ ಎಂದೋದಿದರೆ ಶಕ 924, ಎಂದರೆ 1002, 904 ಆದರೆ 982 ಆಗುತ್ತದೆ. ಗ್ರಂಥದ ವೀರ ರಸವನ್ನೂ ಉತ್ಕೃಷ್ಟ ಕವಿತಾಶಕ್ತಿಯನ್ನೂ ನೋಡಿದರೆ ಕವಿ 33 ವರ್ಷದ ರನ್ನನೇ ಎಂದು ಊಹಿಸಬೇಕಾಗುತ್ತದೆ. ಆಗ ರಾಜನು ತೈಲಪನಾಗುತ್ತಾನೆ (973-997); ಸತ್ಯಾಶ್ರಯನ ಕಾಲ (997-1009).

\*ಶ್ರೀ ರಾಮಾನುಜಯ್ಯಂಗಾರ್ಕರ ತೃತೀಯ ಮುದ್ರಣ, 1925



ಹೀಗೆ ಉಳಿದಿರುವ ರನ್ನನ ಎರಡು ಗ್ರಂಥಗಳಲ್ಲಿ ಅಜಿತಪುರಾಣ 993 ಖಂಡಿತ ; ಸಾಹಸಭೀಮ ವಿಜಯ, 982 ? ಸಂದೇಹ.

## 2

ರನ್ನನ ಜೀವನಚರಿತೆಯನ್ನು ಅವನ ವಾಕ್ಯಗಳಿಂದಲೇ ಕಟ್ಟಬಹುದು. ಸೌಮ್ಯಸಂವತ್ಸರದಲ್ಲಿ ಹುಟ್ಟಿದನು : ಮುದುವೊಳಲ್ಲಿ—(ಈಗಿನ ಮುಧೋಳ).

ಬೆಳುಗಲಿಯಯ್ಯೂ ಟುಟೋಳ

ಗ್ಗಳಮೆನಿಸುವ ಜಂಬುಖಂಡಿಯೆಟ್ಟಿತ್ತರ್ಕಂ |

ತಿಳಕಮೆನೆ ನೆಗಲ್ದ ಮುದುವೊಲ

ಲೋಳೆ ಪುಟ್ಟ ಸುಪುತ್ರನೆನಿಸಿದಂ ಕವಿರತ್ನಂ || (ಅಜಿತ. XII. 44)

ಬಳೆಗಾರರ ವಂಶದಲ್ಲಿ—

ಬೆಳುಗರೆ ನಾಡೋಳ್ ಪುಟ್ಟಿದ,

ಬಳೆಗಾಟರ ಕುಲದೊಳೆಟಿದ, ಜಿನಶಾಸನಮಂ |

ಬೆಳಗುವ ಚಕ್ರೇಶ್ವರ ಮಂ

ಡಳೇಶ್ವರಂ ಬೆಸನೆ ನೆಗಲ್ದ, ಕವಿ ಕವಿರತ್ನಂ || (43)

ದ್ವಿಜವಂಶಧ್ವಜ ವೈಶ್ಯ |

ಧ್ವಜರನ್ನದರೊಳರೆ ಪಂಪನಂ ರತ್ನನುಮಂ || (39)

ದಕ್ಷಿಣಕ್ಕೆ ಹೋಗಿ, ಶ್ರವಣಬೆಳ್ಳೂಳದಲ್ಲಿ ಅಜಿತಸೇನಾಚಾರ್ಯರಿಂದ ವಿದ್ಯೆಯನ್ನೂ, ಚಾವುಂಡರಾಯನಿಂದ ಆಶ್ರಯವನ್ನೂ ಪಡೆದನು. ಹೆಸರನ್ನು ಬೆಟ್ಟದಮೇಲೆ ಕೆತ್ತಿಸಿದನು. ಗೊಮ್ಮಟ ವಿಗ್ರಹವನ್ನು ಪೂಜಿಸಿದನು. ಅಜಿತಪುರಾಣವನ್ನು ಬರೆಯಿಸಿದ ತನ್ನ ಆಶ್ರಯದಾತೆ ಅತ್ತಿಮಬ್ಬೆ ಬೆಟ್ಟವನ್ನು ಹತ್ತಿದ್ದನ್ನು ಹೇಳಿರುವನು—

ಉನ್ನತ ಕುಕ್ಕುಟೇಶ್ವರ ಜಿನೇಶ್ವರನಂ ಜಿನಭಕ್ತೆ ಪೋಗಿ ಕಾ

ಣ್ಣನ್ನೆಗಮನ್ನಮಂ ಬಿಸುಟು ಪರ್ಮತಮಂ ಪರಿದೇವಿತಜ್ಜನಾ |

ಸನ್ನದೊಳತ್ತಿಮಬ್ಬೆಗೆ ಪಥಶ್ರಮಾಮಾಟಲಕಾಲವೃಷ್ಟಿಯಾ

ಯ್ತೆನ್ನದೊ ದೇವಭಕ್ತಿಗದು ಜೋಡ್ಯಮೆ ಕೊಳ್ಳನೆ ಪುಷ್ಪವೃಷ್ಟಿಗಳ್ || (1.61)



ತನಗೆ ಜಕ್ಕಿ, ಶಾಂತಿ ಎಂದು ಇಬ್ಬರು ಹೆಂಡತಿಯರು; ತನ್ನ ಮಕ್ಕಳಿಬ್ಬರಿಗೆ ತನ್ನಿಬ್ಬರು ದಾತರ ಹೆಸರಿಟ್ಟು, ರಾಯ, ಅತ್ತಿಮುಬ್ಬಿ ಎಂದು ಕರೆದು, ಅವರಿಗೆ ತನ್ನ ಎರಡು ಕೃತಿಗಳನ್ನು ಅಂಕಿತಮಾಡಿರುವನು. (XII. 50-53)

ನೆಗಟ್ಟು ವರಿವರ ಪೆಸರ್ಗಂ

ನೆಗಟ್ಟು ವು ತನ್ನೆ ರಡುಮುದ್ದು ಕೃತಿಗಳ ರಾಯಂ |

ಮಗನತ್ತಿಮುಬ್ಬಿ ಮಗಳೆನೆ

ನೆಗಟ್ಟುಂ ಸಂತಾನವೃದ್ಧಿಯಿಂ ಕವಿರತ್ನಂ ||

(53)

ಮೊದಲು ಸಾಮಂತರಲ್ಲಿಯೂ ಮಂಡಲೇಶ್ವರರಲ್ಲಿಯೂ ಇದ್ದು, ಕಡೆಗೆ ಚಾಳುಕ್ಯ ಚಕ್ರವರ್ತಿ ತೈಲಪನಲ್ಲಿ ಸೇರಿ, ಯುವರಾಜನಾದ ಸತ್ಯಾಶ್ರಯನನ್ನು ನಾಯಕನಾಗಿಟ್ಟು ಕೊಂಡು ಸಾಹಸಭೀಮವಿಜಯವನ್ನು ಬರೆದು ಕವಿಚಕ್ರವರ್ತಿ ಎಂಬ ಬಿರುದನ್ನೂ, ರಾಜಮರ್ಯಾದೆಗಳನ್ನೂ, ಬತ್ತಗಾವೆ ಎಂಬ ಜಹಗೀರನ್ನೂ ಪಡೆದನು (XII, 49). “ಕವಿರತ್ನ”, “ಕವಿತಿಲಕ”, ನಾದನು. ಈ ತನ್ನ ಕವಿತಾ ಪ್ರಶಸ್ತಿಯನ್ನು ನಿಶ್ಚಂಕೆಯಿಂದ ಘೋಷಿಸಿರುವನು (ಪ್ರಶಸ್ತಿ ತಾನೇ ಬರೆದದ್ದಾದರೆ).

ಅಜಿತವುರಾಣದಲ್ಲಿ—

ಕವಿಮುಖಚಂದ್ರಂ ಕವಿ ಚ

ಕ್ರವರ್ತಿ ಕವಿರಾಜಶೇಖರಂ ಕವಿರಾಜಂ |

ಕವಿಜನ ಚೋಡಾರತ್ನಂ

ಕವಿತಿಲಕಂ ಕವಿಚತುರ್ಮುಖಂ ಕವಿರತ್ನಂ ||

ಕೊಂಡಾಟದ ಸಾಮಂತರ

ಮಂಡಳಿಕರ ಸಕಲ ಚಕ್ರವರ್ತಿಗಳ ಸಭಾ |

ಮಂಡಲದೊಳುಭಯಕವಿಮುಖ

ಮಂಡನಮಾಗಿರ್ಪ ರತ್ನಮೀ ಕವಿರತ್ನಂ ||

ವಸುಧೆಯೊಳಗೊಂದು ರತ್ನಮಿ

ದೆಸಿದಿರ್ದುದು ಪಲವು ರತ್ನಮಿಲ್ಲೆಂಬಿನಮೋಂ |

ಮಸುಳಿದನೊ ಬಹುರತ್ನಾ

ವಸುಂಧರಾ ಎಂಬ ವಾಕ್ಯಮಂ ಕವಿರತ್ನಂ ||



ಅವನಿಪರೋಳ್ ನಿಜಭುಜ ಚ  
 ಕ್ರವರ್ತಿ ರಣಜಯಕೆ ತೈಲನೆಂತಸಹಾಯಂ |  
 ಕವಿಗಳೊಳಮಂತೆ ಕವಿ ಚ  
 ಕ್ರವರ್ತಿ ಕವಿರತ್ನನಂತು ಕೃತಿಗಸಹಾಯಂ ||

.... ಕವಿತಾಸಾಮ್ರಾಜ್ಯಮಂ ತಾಳ್ವಿದು  
 ನ್ನತಿಯಿಂದಂ ಕವಿಚಕ್ರವರ್ತಿ ವೆಸರೇಂ ರನ್ನಂಗಿ ಮೆಯ್ಯೆತ್ತುದೋ (I. 81-85)

ಕವಿಗಳಿವರಿದ್ದರೇ ಪು  
 ಣ್ಯವಂತರಿವರೆ ಕೃತಾರ್ಥರಿವರೆ ಸುಭಗರ್ |  
 ಕವಿತಾಗುಣಾರ್ಣವಂ ಮೇಣ್  
 ಕವಿರತ್ನಂ ಮೇಣ್ ಗುಣಕ್ಕೆ ಮಚ್ಚರಮುಂಟೇ ! ||

ತ್ರಿಜಗದೊಳಾದಿಪುರಾಣಮು  
 ನಜಿತಪುರಾಣಮುಮನಿಸೆಯೆ ಪೇಟ್ಟು ದಱಿಂದಂ |  
 ದ್ವಿಜವಂಶಧ್ವಜ ವೈಶ್ಯ  
 ಧ್ವಜರೆನ್ನದೊಳರೆ ಪಂಪನಂ ರತ್ನನುಮಂ || (XII. 39-39a)

ಗದಾಯುದ್ಧದಲ್ಲಿ—

ಮೊದಲೊಳ್ ಸಾವಂತರಿನಿ  
 ಸುದಿತೋದಿತನಾಗಿ ಮಂಡಲೇಶ್ವರನಿಂದ |  
 ಭೈರವಯಸರೆನಿಸಿ ಚಕ್ರಿಯಿ  
 ನುದಯಸರಂಪರೆಯನೆಯ್ದಿದಂ ಕವಿರನ್ನಂ ||

ಪಡೆಯೆಡೆಯ ಕಡೆಯ ಬಡವರ್  
 ಕುಡೆ ಪಡೆದನೊ ಚಕ್ರವರ್ತಿಯೊಳ್ ತೈಲಪನೊಳ್ |  
 ಪಡೆದಂ ಮಹಿಮೋನ್ನತಿಯಂ  
 ಪಡೆದಂ ಕವಿಚಕ್ರವರ್ತಿವೆಸರಂ ರನ್ನಂ ||



ಆರಾತ್ರೀಯ ಕವೀಶ್ವರ  
ರಾರುಂ ಮುನ್ನಾರ್ತರಲ್ಲಿ ವಾಗ್ಧೇವಿಯ ಭಂ |  
ಡಾರದ ಮುದ್ರೆಯನೊಡೆದಂ  
ಸಾರಸ್ವತಮೆನಿಸ ಕವಿತೆಯೊಳ್ ಕವಿರತ್ನಂ ||

ಕನ್ನಡಮೆರಡಲುನೂಟು  
ಕನ್ನಡಮಾ ತಿರುಳ ಕನ್ನಡಂ ಮಧುರವೋ |  
ತ್ವನ್ನಂ ಸಂಸ್ಕೃತಮೆನೆ ಸಂ  
ಪನ್ನಂ ನೆಗಟ್ಟು ಭಯಕವಿತೆಯೊಳ್ ಕವಿರತ್ನಂ ||

ರತ್ನ ಪರೀಕ್ಷಕನಾಂ ಕೃತಿ  
ರತ್ನ ಪರೀಕ್ಷಕನೆನೆಂದು ಘಟಿಸತಿಯ ಘಟಾ |  
ರತ್ನ ಮುಮಂ ರತ್ನನ ಕೃತಿ  
ರತ್ನ ಮುಮಂ ಪೇಟೆ ಪರೀಕ್ಷಿಸಂಗಂಟೆರ್ದೆಯೇ ||

(I. 34,37,38,42,44)

### ಅಜಿತಪುರಾಣ (993)

#### 3

ಈ ಧಾರ್ಮಿಕಗ್ರಂಥವನ್ನು ರತ್ನನು 993 ರಲ್ಲಿ ದಾನಚಿಂತಾಮಣಿಯಾದ ಅತ್ತಿಮುಟ್ಟಿಗಾಗಿ ಬರೆದನು. ಪಂಪನ ಮತ್ತು ಪೊನ್ನನ ಪುರಾಣಗಳ ಜೊತೆಗೆ ಇದೂ ಸೇರುವುದೆಂದು ಹೊಗಳಿರುವನು. ಭವಾನಳಿಯ ತೊಡಕಿಲ್ಲದ ಎರಡನೆಯ ತೀರ್ಥಕರನನ್ನು ಆಯ್ದುಕೊಂಡು ವೈರಾಗ್ಯದ ಪರಮಾವಧಿಯ ವರ್ಣನೆಯಿಂದಲೂ, ಭಕ್ತಿಯ ಪರಾಕಾಷ್ಠೆಯಿಂದಲೂ ಲಘುವಾದ ಕಾವ್ಯವೊಂದನ್ನು (೧೨ ಅಶ್ವಾಸ, ಪು. 780 ಪದ್ಯಗಳು) ನಿರ್ಮಿಸಿದ್ದಾನೆ. ಸಗರ ಚಕ್ರವರ್ತಿಯ ಕಥೆಯನ್ನು ಜೋಡಿಸಿದ್ದಾನೆ. ಮತಪ್ರಕ್ರಿಯೆಗಳಿಂದಲೂ, ಪುರಾಣಪ್ರತಿಪಾದನಕ್ರಮದಿಂದಲೂ, ಕವಿಗೆ ಪ್ರತಿಭಾಪ್ರದರ್ಶನಕ್ಕೆ ಅವಕಾಶ ಹೆಚ್ಚು ಸಿಕ್ಕಿಲ್ಲ: ಆದರೂ ವೈರಾಗ್ಯವನ್ನು ಬೋಧಿಸುವ ಭಾಗದಲ್ಲಿ (11. 50-112) ಕೆಲವು ಪದ್ಯಗಳು ಕನ್ನಡ ಸಾಹಿತ್ಯದಲ್ಲಿ ಎಣೆಯಿಲ್ಲದವು ಎಂದು ಹೇಳಬಹುದು. ಅತ್ತಿಮುಟ್ಟಿಯನ್ನು ಸ್ತುತಿ



ಸುವ ಭಾಗವೂ ಗೌರವ ವಿಶ್ವಾಸಗಳಿಂದ ಕೂಡಿ ಹೃದಯಂಗಮವಾಗಿವೆ;\* ಆ ಕಾಲದ ಶ್ರೀಮಂತರು ಮತಪ್ರಚಾರಕ್ಕಾಗಿ ಮಾಡುತ್ತಿದ್ದ ಸಹಾಯವೂ, ಅವರ ಭಕ್ತಿಯೂ, ಜೀವನಚಿತ್ರವೂ ಗಂಭೀರವಾಗಿ ಬಂದಿವೆ. ಅತ್ತಿಮಬ್ಬೆಯ ಹಿರಿಯರು ಮಲ್ಲಪ್ಪ ಪುನ್ನಮಯ್ಯರು ಪೊನ್ನನಿಂದ ಶಾಂತಿಪುರಾಣವನ್ನು ಬರೆಯಿಸಿದರು; ತಾನು ಅದರ ಪ್ರತಿಗಳನ್ನು ಮಾಡಿಸಿದ್ದಲ್ಲದೆ, ರನ್ನನಿಂದ ಅಜಿತಪುರಾಣವನ್ನು ಬರಸಿದಳು.

ಸಂಪ ಪೊನ್ನರ ಪ್ರಭಾವವನ್ನು ರನ್ನನು ಸಂಪೂರ್ಣವಾಗಿ ಹೀರಿದ್ದನು: ಆದರೆ ತನ್ನದೇ ಆದ ಒಂದು ಸರಳತೆಯನ್ನೂ, ರಸಘಟ್ಟಿಯನ್ನೂ, ತಿಳಿಗುಡಿಯನ್ನೂ ಈ ಕಾವ್ಯದಲ್ಲಿ ಪ್ರದರ್ಶಿಸಿರುವನು. ಹೇಳಿದ ಅರ್ಥವನ್ನು ಒತ್ತಿಒತ್ತಿ ಮನಸ್ಸಿಗೆ ಹಿಡಿಸುವ ಶಕ್ತಿ ರನ್ನನ ಒಂದು ವೈಶಿಷ್ಟ್ಯ.

ಜೈನಧರ್ಮವನ್ನು ವಿಶದವಾಗಿ ಸಾರವಾದುದೊಂದನ್ನೂ ಬಿಡದಂತೆ ಹೇಳಿರುವೆ ನೆಂದು ತಿಳಿಸಿದ್ದಾನೆ. ಒಟ್ಟಿನಮೇಲೆ ಈ ಗ್ರಂಥದಲ್ಲಿ ಕವಿಗಿಂತಲೂ ಶಾಸ್ತ್ರಜ್ಞನು ಹೆಚ್ಚು ಕಾಣಿಸಿಕೊಳ್ಳುವನು. ಗದಾಯುದ್ಧದ ಯೌವನದ ಉತ್ಸಾಹವೂ ಕಳೆ ಕಳಿಯೂ ಕವಿತಾವೇಶವೂ ಇದರಲ್ಲಿ ಮುಳುಗುವ ಸೂಕ್ಷ್ಮ ಕಾಂತಿಯಂತೆ ತಂಪು ಗೊಂಡಿವೆ.

ಈ ಧೀರ ಶಾಂತ ಶೈಲಿಗೆ ಕೆಲವು ಉದಾಹರಣೆಗಳನ್ನು ಕೊಡಲಾಗಿದೆ—

ಅಜಿವು ನೆಗಟ್ಟಿಯೆಂಬುಭಯಕಾಂಡಮೆ ಮುಕ್ತಿಪಥಕ್ಕೆ ಹೇತುವೆಂ

ದಜಿವುವರನ್ಯರಂತವರೊಳೆನೊ ಜಿನಾಗಮಮಂತುಟಲ್ತು ಮಿ |

ಕೃಷಿವಿನ ಮಿಕ್ಕ ನಂಬುಗೆಯ ಮಿಕ್ಕ ನೆಗಟ್ಟಿಯ ಕೂಟದಿಂದಮಾ

ದಜಿವನಿತರ್ಕಮಾನೆಜಿ ಪೊರ್ದು ವೆನಕ್ಕಪವರ್ಗಮಾರ್ಗಮಂ ||

(I. 9)

ಬಳದೇವ ವಾಸುದೇವರ

ನಿಜಿಪುದು ಗುಣದೊಳ್ಳು ರಾಮಲಕ್ಷ್ಮಣರಂ ಪೆಂ |

ಪಿಜಿಪುದು ಭೀಮಾರ್ಜುನರುಮ

ನಿಜಿಪುದು ಮಲ್ಲಪನ ಪೊನ್ನಮಯನ ಚರಿತಂ ||

\* ಶಕ ೯೨೯ ನೆಯ ಲಕ್ಕುಂಡಿಯ ಶಾಸನವನ್ನು ನೋಡಿ. ಅಜಿತಪುರಾಣದ "ಉನ್ನತ ಕುಕ್ಕುಟೇಶ್ವರ" ಎಂಬ ಪದ್ಯ ಇದರಲ್ಲಿದೆ. Bombay Karnataka Inscriptions, Vol. I, Part I, No. 52.



ಗುರು ಜಿನಚಂದ್ರಮುನೀಂದ್ರರ  
ಪರೋಕ್ಷದೊಳ್ ತಮ್ಮತಿರ್ವರುಂ ಪೊನ್ನಿಗನಿಂ |  
ಬರೆಯಿಸಿದರ್ ಸಕಳೋದ್ವಿಗಿ  
ಪರೆಯಿಸಿದರ್ ಸಲೆ ಪುರಾಣಚೂಡಾಮಣಿಯಂ || (I. 33-34)

ಎರಡೆ ವಲಂ ಕುಲವಧುಗಾ  
ಚರಿಸಲ್ ಪತಿಯಿಂ ಪರೋಕ್ಷದೊಳ್ ಜಿನದೀಕ್ಷಾ |  
ಚರಣಂ ಮೇಣ್ ಶುಭಚರಿತದೆ  
ಮರಣಂ ಮೇಣಳಿಪಿನಿದೆ ಬಾಲ್ಯುದು ದೊರೆಯೇ ! || (I. 46)

ಶ್ರೀ ಜಿನಧರ್ಮವಿಭೂತಿ ವಿ  
ರಾಜಿತೆಯಂ ಚಕ್ರವರ್ತಿ ಪೂಜಿತೆಯಂ ಭ |  
ವ್ಯಾಜಿರಕಲ್ಪಲತಾ ವಿ  
ಭ್ರಾಜಿತೆಯಂ ಪೊಗಟ ದಾನಚಿಂತಾಮಣಿಯಂ ||

ಉತ್ತಮಗೋತ್ರೋದ್ಭವೆ ಸ  
ದ್ವೃತ್ತಿ ಮಹಾಸತಿ ವಿನೇಯಚೂಡಾಮಣಿ ತಾ |  
ನೆತ್ತು ಟಾದರೆತ್ತ ಸಿಕ್ಕುವೊ  
ಡತ್ತಿಯಪಣ್ಣ ತ್ತಿ ಮುಟ್ಟೆಯಲ್ಲದರೆ ಗುಣಂ ||

ಸತಿಯರೊಳಗ್ಗೆಳದವನೀ  
ಸುತೆ ಸೀತೆ ಪುಲೋಮಸುತೆ ಶಚೀದೇವಿ ಕುಭೃತ್ |  
ಸುತೆ ಗಂಗೆ ದಕ್ಷಸುತೆ ಭವ  
ಸತಿಯರ್ ಸಮನಪ್ಪೊಡಕ್ಕೆ ಮಲ್ಲಪಸುತೆಯೊಳ್ ||

ಅಂಗನೆಯರೊಳಗೆ ತೀಲ ಗು  
ಣಂಗಳನೊಳಕೊಂಡು ನೆಗಟ್ಟು ರಾಮಾಂಗನೆ ಕಾ |  
ಮಾಂಗನೆ ಪಂಕೇರುಹನಾ  
ಭಾಂಗನೆ ಸಮನಕ್ಕೆ ನಾಗದೇವಾಂಗನೆಯೊಳ್ ||



ನಂಬುಗೆ ಜಿನಮತದಲ್ಲಿ ಮು  
 ನಂಬುಗೆ ದರ್ಶನವಿಶುದ್ಧಿಯೆನೆ ನೆಗಟ್ಟು ಜಯಂ |  
 ತಾಂಬಿಕೆ ಸಲೆ ನೆಗಟ್ಟು ಜಿತಜಿ  
 ನಾಂಬಿಕೆ ಸಮನಪ್ಪೊಡಕ್ಕೆ ತೈಲಾಂಬಿಕೆಯೊಳ್ ||  
 ಶೀಲಾಲಂಕೃತೆಯಂ ಗುಣ  
 ಮಾಲಾಲಂಕೃತೆಯನಾ ಮಹಾಸತಿಯಂ ಶ್ರೀ |  
 ತೈಲಾಂಬಿಕೆಯಂ ವೆಸಗೊಳೆ  
 ಬಾಲೆಯರಂ ಖಳಕಲಂಕಮೇಂ ಪೊರ್ದುಗುಮೇ ||

ಅಳುರದು ಕಿರ್ಚು ಮುಟ್ಟಿದು ವಿಷಾಹಿ ಮಹಾಸತಿಯಿದ್ ಮಂಡಲಂ  
 ಬೆಳೆವುದು ಬೇಡಿದಂತೆ ಮುಟಿ ಕೊಳ್ಳುದೆನಿಪ್ಪ ಜಸಕ್ಕೆ ನೋಂತ ಭೂ |  
 ತಿಲಕಪವಿತ್ರೆಯಂ ಗುಣಪವಿತ್ರೆಯನಾ ಸತಿಯಂ ಮಹಾಸತೀ  
 ತಿಲಕೆಯನತ್ತಿ ಮುಬ್ಬರಸಿಯಂ ವೆಸಗೊಳ್ಳುದು ಪುಣ್ಯಕಾರಣಂ ||

ಅದುಕಾರಣದಿಂ,

ಭ್ರಾಂತೇನಾದಿಪುರಾಣದ  
 ಶಾಂತಿಪುರಾಣದ ಸಮಾನಮೆನೆ ಕೃತಿಯಂ ಕ |  
 ಲ್ಪಾಂತಸ್ಥಾಯಿಯನಾಶ್ರಿತ  
 ಚಿಂತಾಮಣಿಗತ್ತಿ ಮುಬ್ಬಿಗಟ್ಟಿಯೆ ಪೇಟ್ಟಿಂ ||  
 ಜಿನಪುರಾಣಕ್ಕೆ ಏನು ಭಕ್ತಿಗಾಂಭೀರ್ಯದ ಶ್ರುತಿ ಇದು !

(I. 70-77)

ಮತಿಗೆಟ್ಟು ಜೀವ ಧರ್ಮಾ  
 ಮೃತಮಂ ಸೇವಿಸದಧರ್ಮಮಂ ಸೇವಿಸಿ ದು |  
 ಗತಿಗಿಟಾದೀ ಜವನೆಂಬಲ  
 ಸಿ ತಿನ್ನ ದೈವಕ್ಕೆ ಪೋಗಿ ಪಾಟಂ ಬಿಡುವೈ ! ||  
 ಎನಿತೆನಿತು ಕಡಾದ ಭವಮಂ  
 ನೆನೆದಪೆ, ಎನಿತೆನಿತು ಭವದ ಬಂಧುಗಳಂ ನೀನ್ |  
 ನೆನೆದಪೆ, ಎನಿತೆನಿತೊಡಲಂ  
 ನೆನೆದಪೆ, ಎಲೆ ಜೀವ, ನೀನೆ ಪೇಟಾ ಪವಣೊಳವೇ ? ||



ಎನಿತಂ ಕುಕ್ಕುಟಗುದಿದನೇ,  
 ಎನಿತಂ ಕಕ್ಕುಟಗಲ್ಲವೈ, ಜೀವನೇ ನೀ |  
 ನೆನಿತಂ ಮಲ್ಮಲಮುಟುಗುನೇ,  
 ಎನಿತಂ ಸಂಸಾರದೊಳಗೆ ತಿಪ್ರನೆ ತಿರಿವೈ ||  
 ಕಡೆಯಿಲ್ಲದ ಸಂಸಾರದ  
 ಕಡೆಗಾಣಲ್ ಬಗೆವೆಯವೊಡೆನ್ನಕ್ಕೆ ಗೊಡಂ  
 ಬಡು ಜೀವ ನಿನ್ನ ಕಾಲಂ  
 ಪಿಡಿವೆಂ ಧರ್ಮಮನೆ ಮಗುಟಿ ಬಲ್ಪಿಡಿವಿಡಿಯಾ ||

(II. 58, 60, 61, 36)

ಎನಿತೋಳವು ಮನದ ಸಂದೆಯ  
 ಮನಿತುಮಸಂದಿಗ್ಧಮೆನಿಸುಗುಂ ಧರ್ಮದೊಳ |  
 ಪ್ಪನುರಾಗಮೊದವುಗುಂ ರ  
 ತ್ತನ ಪೇಟ್ಟು ಜಿತನವುರಾಣಮಂ ಕೇಳಲೊಡಂ ||

ಪೆಟುಟುಯುಳ್ಳವಿಲ್ಲಿಯೊಳವಾಗಮುಖಾಪೆಗಳಲ್ಲಿಯುಳ್ಳವಂ  
 ಪೆಟುಟು ಕಾಣಲಾಗದೆನೆ ಪಂಪನ ಪೊನ್ನನ ಪೇಟ್ಟು ಕಬ್ಬದೊಳ್ |  
 ನೆಟಿಯೆ ಪರಿಸ್ಥಿತಿ ನೆಟಿಯದಿದುರ್ಮಮಂ ನುಡಿದೆಯೆ ಬಲೈ ಕ  
 ಣ್ಣೆಟಿಯೆ ನೆಗಲ್ಪಿದಂ ಕವಿಚತುರ್ಮುಖನಾಗಮವೇದಿಯವುಧಂ ||

(XII. 31, 32)

ಸಾಹಸಭೀಮವಿಜಯ (982) (100-)?

4

ಈ ಲೌಕಿಕಗ್ರಂಥ ಸತ್ಯಾಶ್ರಯನು ಯುವರಾಜನಾಗಿದ್ದಾಗ ರಚಿಸಿದ್ದೆಂದು  
 ಒಂದು ವಾದವೂ, ಚಕ್ರವರ್ತಿಯಾಗಿದ್ದಾಗ ರಚಿಸಿದ್ದೆಂದೂ ಮತ್ತೊಂದು ವಾದವೂ  
 ಇರುವುವು. ಗ್ರಂಥದಲ್ಲಿ ಚಕ್ರವರ್ತಿ ಎಂಬುದು ಸ್ಪಷ್ಟವಾಗಿದೆ. ಕಾಲವನ್ನು ಸೂಚಿ  
 ಸುವ ಕೊನೆಯ ಪದ್ಯ ಚರ್ಚಾಸ್ಪದವಾಗಿದೆ; ಒಂದು ಪ್ರತಿಯಲ್ಲಿಲ್ಲವೆಂದೂ  
 ಹೇಳುತ್ತಾರೆ. ತೈಲಪ ಚಕ್ರವರ್ತಿಯ ಕಾಲದಲ್ಲಿ ರಚಿತವಾಗಿ, ಸತ್ಯಾಶ್ರಯನ



ಸಾಹಸಗಳನ್ನು ವರ್ಣಿಸಿ, ರನ್ನನಿಗೆ ಕವಿಚಕ್ರವರ್ತಿ ಎಂಬ ಬಿರುದನ್ನು ತಂದಂತೆ ಕಾಣುತ್ತದೆ. ಸಂದೇಹ ಹುಟ್ಟಿಸುವ ಪದ್ಯಗಳು ಹಿಂದಿನಿಂದ ಸೇರಿರಬಹುದು; ನಾಟಕವಾಗಿ ಬರೆದ ಗ್ರಂಥ ಚಂಪುವಾಗಿ ಮಾರ್ಪಟ್ಟಿರಬಹುದು. (೧೦ ಅಶ್ವಾಸ, 576 ಪದ್ಯಗಳು). ಚಕ್ರೇಶ್ವರಚರಿತೆ ಇದೇ ಆಗಿದ್ದಲ್ಲಿ, ಅಜಿತಪುರಾಣಕ್ಕೆ ಪೂರ್ವದಲ್ಲಿ ಇದು ರಚಿತವಾದದ್ದು. ಈ ಕವಿ ಬ್ರಾಹ್ಮಣನೆಂಬ ವಾದವೂ ಬಂದಿದೆ: ಅಜಿತ ಪುರಾಣದ ರನ್ನನಿಂದ ಭಿನ್ನನೆಂದು.

“ಸಾಹಸಭೀಮ” ಎಂಬುದು ಪಂಪನ ಮಾತು; ಆತನ ವಿಕ್ರಮಾರ್ಜುನ ವಿಜಯದ ಗದಾಯುದ್ಧದ ಭಾಗವನ್ನು ತಳಹದಿಯಾಗಿಟ್ಟುಕೊಂಡು, ಆತನ ಸ್ತೂರ್ತಿಯನ್ನೂ, ನಾಗ್ಗೋರಣೆಯನ್ನೂ ಹೃದಯದಲ್ಲಿ ತುಂಬಿಕೊಂಡು, ಆತನು ಶ್ರುತಿ ಎತ್ತಿದ ಚರಣಗಳನ್ನು ಆಲಾಪನೆ ಮಾಡುತ್ತ, ತನ್ನ ಸರಸ್ವತೀಪ್ರಸನ್ನಶಕ್ತಿ ಉಕ್ಕಿ, ರನ್ನನು ಕನ್ನಡಸಾಹಿತ್ಯದ ಅತ್ಯುತ್ತಮವೆಂದು ಹೇಳಬಹುದಾದ ಕಾವ್ಯವನ್ನು ನಿರ್ಮಿಸಿದ್ದಾನೆ. ವಸ್ತುವಿನ್ಯಾಸ, ಸಂಭಾಷಣೆಯ ನಾಟಕೀಯತೆ, ರಸ ಪ್ರವಾಹ, ಗಂಡುತನದ ಮಹಾಶೈಲಿ, ಮಿತವರ್ಣನೆ, ಸಂಸ್ಕೃತ-ಕನ್ನಡದ ಹಿತಮೈತ್ರಿ ಸಮ್ಮಿಳನ—ಇವು ಅತಿ ರಮಣೀಯವಾಗಿವೆ. ಗ್ರಂಥದಲ್ಲಿ ಅತಿ ಲಂಚಿಸುವುದಾಗಲಿ, ಬರಿಯ ನಾಗಾಡಂಬರವಾಗಲಿ, ಶುಷ್ಕಭಾಗಗಳಾಗಲಿ ಇಲ್ಲ. ಗುಣ, ಪ್ರಮಾಣವಲ್ಲ, ರನ್ನನ ಬಯಕೆ. ಚರಿತ್ರಾಂಶಗಳು ಪಂಪನಂತೆಯೇ ರನ್ನನಿಗೂ ಹೊಂದಿ, ಕೆಲವು ಕಡೆ ಭಾರತದ ಮೇಲ್ಮಟ್ಟದಿಂದ ಕರ್ನಾಟಕದ ಹತ್ತನೆಯ ಶತಮಾನಕ್ಕೆ ನಮ್ಮನ್ನು ಕೆಡವಬಹುದು: ಚಾಳುಕ್ಯರಾಜರ ವಂಶಾವಳಿಯೂ ಇರಿವ ಬೆಡಂಗನ ಸಾಹಸಾವಳಿಗಳೂ ವೀರಕಥೆಯ ಅದ್ಭುತರಸದಿಂದ ಪ್ರಾಕ್ತನಚರಿತ್ರಾನ್ವೇಷಿಗಳ ಗದ್ಯ ಕಸಕ್ಕೆ ಇಳಿಯಬಹುದು. ಆದರೆ ಕನ್ನಡ ರಾಜರು ಭಾರತವೀರರ ಸಮಾನರು, ಅವರಿಂದ ಅಭಿನ್ನರು ಎಂಬ ಅಭಿಮಾನವೂ, ಕನ್ನಡನಾಡಿನ ಕಲಿಗಳು ಪರರಾಜರ ಮೇಲೆ ಹೋರಾಡಿ ಕನ್ನಡವನ್ನು ಸ್ವತಂತ್ರವಾಗಿ ಉಳಿಸಿದ ಸನ್ನಿವೇಶವೂ ಇದಕ್ಕೆ ಸಮಾಧಾನಗಳಾಗಬಹುದು. ಅರ್ಜುನನು ಅರಿಕೇಸರಿಯಾಗಿ ಪಂಪನು ದ್ರೌಪದಿಯನ್ನು ಭೀಮನ “ತಳೋದರಿ”ಯನ್ನಾಗಿ ಮಾಡಬೇಕಾಗಿ, ಕೊನೆಯಲ್ಲಿ ಪಟ್ಟಮಹಿಷಿಯಾಗದಂತೆ ತಳ್ಳಬೇಕಾಗಿ ಸಂಕಟಕ್ಕೆ ಸಿಕ್ಕಿದನು. ರನ್ನನು ಭೀಮನೇ ಸತ್ಯಾಶ್ರಯನೆಂದು ಹೇಳಿ, ತನ್ನ ಪತ್ನಿಯಾದ ದ್ರೌಪದಿಗೆ ಕೇಶವನ್ನು ಕಟ್ಟುವಂತೆ ಮಾಡಿ, ಭೀಮನಿಗೂ ಆಕೆಗೂ ಪಟ್ಟಾಭಿಷೇಕವನ್ನು ಮಾಡುವ ಪುಣ್ಯವನ್ನು ಪಡೆದನು. ಪಂಪನು



ಕಗ್ಗಲ್ಲಿನಿಂದ ಅದ್ಭುತವಿಗ್ರಹವನ್ನು ಕಡೆದು ಮಹೋನ್ನತಿಯನ್ನೂ ಶಕ್ತಿಯನ್ನೂ ತೋರಿಸಿದರೆ, ರನ್ನನು ಸಣ್ಣವಿಗ್ರಹವನ್ನು ಸುಂದರವಾದ ಸೂಕ್ಷ್ಮಕಲಾಕರ್ಮದಲ್ಲಿ ತೋರಿ, ಉನ್ನತಿಯನ್ನೂ ಶಕ್ತಿಯನ್ನೂ ಬಿಡದೆ, ಪಂಪನಿಗೆ ಸರಿತೂಕವಾಗಿ, ಕಡೆಗೆ ಒಂದು ಕೈ ಮೇಲೋ ಎಂಬಂತೆ ಸಾಹಸಭೀಮವಿಜಯದಲ್ಲಿ ಕಾಣುವನು. ಜೈನಕವಿಗಳಲ್ಲಿ ಒಟ್ಟಿನಮೇಲೆ ಈ ಇಬ್ಬರ ಭುಜಸಮಕ್ಕೆ ಬರುವವರನ್ನು ಯಾರು? ನಾಗಚಂದ್ರನೆ? ಜನ್ನನೆ? ರತ್ನಾಕರನೆ?

ಸಾಹಸಭೀಮವಿಜಯದಲ್ಲಿ ಎಲ್ಲಕ್ಕೂ ಆಶ್ಚರ್ಯಕರವಾದ ವಿಶೇಷವೆಂದರೆ, ದುರ್ರೋಧನ ಪಾತ್ರದಲ್ಲಿ ರನ್ನನ ಸಹಾನುಭೂತಿ: ನೀತಿದೃಷ್ಟಿಯಿಂದಲ್ಲ, ಕರುಣದೃಷ್ಟಿಯಿಂದ. ಭೀಮನು ಸತ್ಯರಕ್ಷಕ, ಅನ್ಯಾಯಶಿಕ್ಷಕ, ಕಡೆಗೆ ಪಟ್ಟಾಭಿಷಿಕ್ತ: ಅವನ ವಿಜಯವೇ ಗ್ರಂಥದ ವಸ್ತು; ಅವನ ಶೌರ್ಯಪ್ರತಾಪಗಳೇ ಅದರ ಭೇರೀಧ್ವನಿ: ಅವನು ಇವನ ಬೆಡಂಗನಲ್ಲವೇ? ಆದರೆ ಗಾಂಧಾರಿಯ ತಾಯಿಕರುಳು ರನ್ನ ಕವಿಯದು: ಸೋತ, ಕೆಟ್ಟ, ಶೂರನಲ್ಲಿಯೂ, ಪ್ರತಿನಾಯಕನಲ್ಲಿಯೂ, ಕ್ಷಮೆಯ, ಮರುಕದ ಕರುಳು ಕರಗಬಹುದಲ್ಲವೇ? ಕವಿಹೃದಯ,—ಉದಾತ್ತಕವಿಯ ಹೃದಯ—ಭಗವಂತನ ಹೃದಯದಂತೆ ಮರಣಶಿಕ್ಷೆಯನ್ನು ವಿಧಿಸುವಾಗಲೂ, ಕರುಣದಿಂದ ಮಿಡಿಯುವುದಲ್ಲವೇ? ಮಾನವೀಯತೆ, ಮನುಷ್ಯಹೃದಯ, ಮಿಶ್ರವಾದದ್ದು: ಒಳ್ಳೆಯದು ಕೆಟ್ಟದು ನಲಿದು ಹೆಣೆದುಕೊಂಡದ್ದು: ಮಹಾನುಭಾವತೆಯೂ, ನೀಚತನವೂ ಒಬ್ಬನಲ್ಲಿ ಸೇರಿ ಆತನ “ರುದ್ರನಾಟಕ” ವನ್ನು ಕಾವ್ಯಸಹಾನುಭೂತಿಯಿಂದ ವರ್ಣಿಸಬಹುದಲ್ಲವೇ? ಪಂಪನು ಹಾಗೆ ಮಾಡಿದನು: “ಏನಭಿಮಾನಧನಂ ಸುಯೋಧನಂ”! ಭಾಸ ಹಾಗೆ ಮಾಡಿದ್ದನು—ಉರುಭಂಗದಲ್ಲಿ. ರನ್ನನೂ ಹಾಗೆ ಮಾಡಿರುವನು—ತನ್ನ ದುರ್ರೋಧನನ ಗುಣವಿಮರ್ಶೆಯಲ್ಲಿ. ಭೀಮನನ್ನು ಇಳಿಸಿಲ್ಲ: ಆದರೆ ದುರ್ರೋಧನನನ್ನು ಎರಿಸಿರುವನು, ಘನತೆಗೊಯ್ದಿರುವನು. ಪಂಪನ ಕರ್ಣನೂ ಹೀಗೆಯೇ—ಅರಿಕೇಸರಿ, ವಿಕ್ರಮಾರ್ಜುನ ನಾಯಕ; ಮೆಚ್ಚಿಗೆ, ಹೊಗಳಿಕೆ ಅವನಿಗೆ: ಆದರೆ ಕಣ್ಣೀರು, ನಿಟ್ಟುಸಿರು—ಮತ್ತೊಂದು ಬಗೆಯ ಮೆಚ್ಚಿಕೆಯೂ, ಹೊಗಳಿಕೆಯೂ, ಕರ್ಣನಿಗೆ: “ನೆನೆವೊಡೆ ಕರ್ಣನಂ ನೆನೆಯ”! ದುರ್ರೋಧನ ಪಾತ್ರ ತನ್ನನ್ನೊಡೆದ ಉದ್ಧತಭೀಮನ ಪಾತ್ರ ಅಪಾತ್ರವನ್ನಿಸುವಮಟ್ಟಿಗೆ ರನ್ನನ ಬುದ್ಧಿಮೀರಿ ಹೃದಯ ಹರಿದಿದೆ. ಮುಂದೆ ನಾಗಚಂದ್ರನೂ ರಾವಣನನ್ನು ಹೀಗೆ ಚಿತ್ರಿಸಿರುವನು—ಉದಾತ್ತಭಾವದಿಂದ ಉದಾತ್ತರಾವಣನನ್ನಾಗಿ. ಸೇಟನ್



ಪಾತ್ರವನ್ನು ವರ್ಣಿಸಿದ ಮಿಲ್ಟನ್ ಕವಿಗೂ, ಬ್ರೂಟಸ್ ಪಾತ್ರವನ್ನು ರಚಿಸಿದ  
ಷೇಕ್ಸ್ಪಿಯರಿಗೂ ಹೀಗಾಗಿದೆ. ಪಾಪಕ್ಕೆ ಶಿಕ್ಷೆ ವಿಧಿ: ಕರುಣಕ್ಕೆ, ಸಹಾನುಭೂತಿಗೆ  
ಪಾಪಿಯೂ ಮುದ್ದು, ಲೋಕ ಜರೆಯುವುದೇ, ತಬ್ಬುಗೆ. ಈ ರೀತಿಯ ಕವಿತಾ  
ಹೃದಯ ಕನ್ನಡದಲ್ಲಿ ಉಕ್ಕಿ ಹರಿದಿರುವುದು ಈ ಕರ್ಣ, ದುರೋಧನ, ರಾವಣ  
ಪಾತ್ರಗಳಲ್ಲಿ: ಇದು ನಮ್ಮ ಹೆಮ್ಮೆಯ ಸಿರಿಯೊಡನೆ! ಎಷ್ಟು ಕವಿತಾನೀತಿಗಳನ್ನು  
ಒದರಿದರೂ ಈ ಕವಿತಾಸ್ವಾತಂತ್ರ್ಯವನ್ನು ನಾವು ಬಿಟ್ಟುಕೊಡಲಾರೆವು.

ಒಳವೊಕ್ಕು ನೋಡೆ ಭಾರತ

ದೊಳಗಣ ಕಥೆಯೆಲ್ಲಮೀ ಗದಾಯುದ್ಧದೊಳಂ |

ತೊಳಕೊಂಡತ್ತೆನೆ ಸಿಂಹಾ

ವಲೋಕನಕ್ರಮದಿನಱಿಪಿದಂ ಕವಿರನ್ನಂ ||

ಭಾರತದ ವಿಷವೃಕ್ಷ ಈ ವಿಜಯ-ಮರಣಗಳಲ್ಲಿ ಫಲಿಸುವುದರಿಂದ ಬೇರು ಹೊವು  
ಗಳು ಸೇರಿಯೇ ಸೇರುವುವು; ಆದರೆ ಅವನ್ನು ಎಳೆದು ತಂದು ತುರುಕಬೇಕಾಗಿಲ್ಲ:  
ನಿಜವಾಗಿ ಮನುಷ್ಯಭಾರತದ ಹೋರಾಟವನ್ನು ಇಲ್ಲಿ ಕವಿಗಳ ರನ್ನನು ಸಿಂಹಾವ  
ಲೋಕನ ಮಾಡಿರುವನು: ದೊಡ್ಡ, ಆಳದ, ಒಲವಿನ ನೋಟದಿಂದ ಬಾಳ ನಿಟ್ಟು  
ನ್ನೆಲ್ಲಾ ತೂಗಿ ಒಳಕೊಂಡಿರುವನು, "Glancing from heaven to earth,  
from earth to heaven!" ಬಾನಿನಿಂದ ನೆಲಕ್ಕೆ, ನೆಲದಿಂದ ಬಾನಿಗೆ ಕಣ್ಣು  
ಹೊಳೆಯಿಸಿ |

## 5

ಶ್ರೀ ಯುವತೀಪ್ರಿಯಂ ಬಲಯುತಂ ಬಲಿದರ್ಪಹರಂ ಜಿತಾರಿ ದೈ

ತೇಯನನಂತಭೋಗನಿಲಯಂ ಪ್ರತಿಪಾಲಿತ ಧರ್ಮಚಕ್ರನ |

ಬ್ಜಾಯತನೇತ್ರನಾದಿಪುರುಷಂ ಪುರುಷೋತ್ತಮನೀ ಚಳುಕ್ಕೃ ನಾ

ರಾಯಣದೇವನೀಗೆಮಗೆ ಮಂಗಳಕಾರಣನುತ್ಸವಂಗಳಂ || (I. 1)

ಎಂದು ಆರಂಭ. ಸರಿಯೆ, ಸಂಪ್ರದಾಯ, ಪಂಪನ ಮಾದರಿ! ರನ್ನನ ರಕ್ತ  
ಇನ್ನೂ ಬಿಸಿಹತ್ತಿಲ್ಲ.

ವಾಕ್ಸುಂದರಿ ಬಂದು ಸನ್ನಿಹಿತೆಯಕ್ಕೆನ್ನೀ ಮುಖಾಂಭೋಜದೊಳಾ (1. 2)  
(ಇಲ್ಲ, ಇನ್ನೂ ಬಂದಿಲ್ಲ).



ವ್ಯಾಸ, ವಾಲ್ಮೀಕಿ, ಕಾಳಿದಾಸ, ಬಾಣರು “ ನಮಗಭಿವಂದ್ಯರಾ ” (8, 9)  
(ಪಂಪ, ಪೊನ್ನ, ಭಾಸ, ಭಟ್ಟನಾರಾಯಣರೂ, ಹೇಳದಿದ್ದರೂ).

ಅಹವಮಲ್ಲ, ಸತ್ಯಾಶ್ರಯರ ಪ್ರಶಸ್ತಿ : ವಿಷ್ಣುಮೂರ್ತಿ ರುದ್ರಾವತಾರ  
ನಿಜವ ಬೆಡಂಗಂ (14). ಅಮ್ಮನಗಂಧವಾರಣಂ (17). ಸತ್ಯಾಶ್ರಯಂ ಸಾರ್ವ  
ಭೌಮಂ (28).

ಬೆಳಗುವ ಸೊಡರೊಳ್ ಸೊಡರಂ  
ಬೆಳಗಿ ಪಲರ್ ಕೊಂಡುಪೋಗಿಯುಂ ಕುಂದದೆ ಪ |  
ಜ್ಜಳಿಸುವವೋಲ್ ಜಗಮೆಲ್ಲಂ  
ಕೊಳಲುಂ ತವದಿತ್ತು ಮೆಲಿವನಿಜವ ಬೆಡಂಗಂ || (30)

(ಮಾರ್ಗವಾಯಿತು, ದೇಸಿ).

ಎನಿಸಿದ ಸತ್ಯಾಶ್ರಯ ದೇ  
ವನೆ ಪೃಥ್ವೀವಲ್ಲಭಂ ಕಥಾನಾಯಕನಾ |  
ಗನಿಲಜನೊಳ್ ಪೋಲಿಸಿ ಪೇ  
ಟ್ಟಿನೀ ಗದಾಯುದ್ಧಮಂ ಮಹಾಕವಿ ರನ್ನಂ || (31)

ಕೃತಿ ನೆಗಟ್ಟು ಗದಾಯುದ್ಧಂ  
ಕೃತಿಗೀಶ್ವರ (ಶಂ ?) ಚಕ್ರವರ್ತಿ ಸಾಹಸಭೀಮಂ || (32)

ಮೊದಲೊಳ್ ಬದ್ಧವಿರೋಧದಿಂ ನೆಗಟ್ಟು ಕುಂತೀಪುತ್ರರೊಳ್ ಭೀಮನಂ  
ಕದ ಗಾಂಧಾರಿಯು ಪುತ್ರರೊಳ್ ಮೊದಲಿಗಂ ದುರ್ರೋಧನಂ ಧರ್ಮಯು |  
ದ್ಧದೊಳಂತಾತನನಿಕ್ಕಿಕೊಂದನದಲುಂ ಭೀಮಂ ಜಯೋದ್ಧಾಮನಂ  
ಬುದನೆಂಬಂತಿದು ವಸ್ತುಯುದ್ಧಮೆನಿಸಲ್ ಪೇಟ್ಟಂ ಗದಾಯುದ್ಧಮಂ || (33)

ಗ್ರಂಥದ ಎರಡನೆಯ ಹೆಸರು ಗದಾಯುದ್ಧ ; ವಸ್ತು ಯುದ್ಧ ; ಭೀಮ-  
ಜಯೋದ್ಧಾಮ ; ಧರ್ಮಯುದ್ಧದಲ್ಲಿ ಕೊಂದ—ಹೌದೋ ? ಹೌದು—ಅಲ್ಲ. ಇನ್ನೂ  
ರಾಜನ ಕಡೆ ಕಣ್ಣು ; ದುರ್ರೋಧನನ ದುಃಖದ ಕಾವು ಹತ್ತಿಲ್ಲ.



ತನ್ನ ಅಭ್ಯುದಯ ಪರಂಪರೆ—ಚಕ್ರವರ್ತಿಯ ಮನ್ನಣೆ: ತನ್ನ ಮಹತ್ವದಂಡನಾಯಕಂ ಕೇಶಿ ತೀರ್ಥ ಪೇಟ್ದ ಕೃತಿ ಯಶಸ್ತ್ರೀವನಿತೆಗಲಂಕೃತಿಯೆನಿಪ್ಪುದೊಂದಚ್ಚರಿಯೇ! (I. 34-51)

ಇಲ್ಲಿಗೆ ಪ್ರಸ್ತಾವನೆ ಮುಗಿಯಿತು. ಇನ್ನು ಜಯದ ಮಂಗಳದ ವೀರಕಾವ್ಯ—ಅದರ ಹೊಟ್ಟೆಯಲ್ಲಿ ರುದ್ರನಾಟಕ:—

“ಮಚ್ಚಿ ಬಣ್ಣ ಸಲಭಿಯೋಗಮಾಯ್ತೆನಗೆ ಸಾಹಸಭೀಮನ ಸಾಹಸಂಗಳಂ”

“ಕುರುರಾಜರತ್ನಮಕುಟೋತ್ಕಾಟಾಂಘ್ರಿಸಂಘಟ್ಟಸಂಗರನೆಂದಭಿವರ್ಣವೆಂ  
ರಣಯಶಸ್ತ್ರೀರಾಮನಂ ಭೀಮನಂ”. (I. 53, 52)

ಎತ್ತಿಕೊಂಡ ಉದ್ದೇಶ ಸತ್ಯಾಶ್ರಯನ ವಿಜಯ: “ಸುಯೋಧನ ಪ್ರಳಯಕಾಲೆ”  
ದ್ರೌಪದಿಯ ಸಂಧಿಯ ಶಂಕೆ: ಭೀಮನ ಅಣಕ; ಕೋಪ; ಪ್ರತಿಜ್ಞೆ—

ಕುರುನಂದನರಂ ಕೊಂದೆಂ

ಕುರುಶಾಬಾಳುಜನ ನೆತ್ತರಂ ಕುಡಿದೆಂ ಪೂ |

ಣ್ಣೆರಡಂ ತೀರ್ಚಿದೆನಿರ್ದಪು

ವೆರಡುಮನಂ ತೀರ್ಚಿ ತೀರ್ಚದಿರ್ವೆನೆ ಪಗೆಯಂ ||

ಊರುಗಳನುಡಿವೆನೊದವೆಂ

ಕೌರವಪರಿವೃಥನ ಮಕುಟಮಂ ವೇಣೀ |

ಸಂಹಾರಂ ಮಾಡುವೆನೆದಲಾಂ

ಭಾರಮದಿನಿತಲ್ಲದೆನ್ನ ಪರಿಭವ ಭಾವಂ ||

“ಸಂಧಿಯನಾಗಲೀವೆನೇ”? ಎಂದು “ಕಾಂತೆಯ ಮುಂದೆ ಪೂಣ್ಣು ನುಡಿದಂ  
ಚಾಳುಕೃಕಂಠೀರವಂ”. (I. 69-74)

ದ್ರೌಪದಿ ಸಂತೋಷಪಟ್ಟು ಮೂದಲಿಸಿ ನುಡಿಯುತ್ತಾಳೆ—

ಒಡಲೊಡಮೆಯೆಂಬಿವೆರಡುಂ

ಕೆಡಲಿರ್ಪುವು ಕೆಡದ ಕಸವರಂ ಜಸವದಲಾಂ |

ಕೆಡುವೊಡಲೊಡಮೆಯನೆಂದುಂ

ಕೆಡದೊಡಮೆಗೆ ಮಾಲುಗುಡುವುದಿಲಾವ ಬೆಡಂಗಾ ||



ಮಣಿಕನಕಂ ವಸ್ತುವಿಭೂ

ಪಣಂಗಳಂ ಕೊಟ್ಟು ಪೆಂಡಿರೊಲ್ವರೆ ಗಂಡರಾ |

ಗುಣಮನೆ ಮೆಚಿವುದು ಶಸ್ತ್ರ

ವ್ರಣಮಂ ನಿನ್ನಂತೆ ಮೆಚಿವುದಿವ ಬೆಡಂಗಾ ||

(II, 4,5)

ಇಲ್ಲಿ ಚಾಳುಕ್ಯವಂಶಾವಳಿ ಮೂಲಪುರುಷ ಸತ್ಯಾಶ್ರಯನಿಂದ ಶ್ರೀಮನ್ ನೂರ್ದಡಿ ತೈಲಪನೆನಿಸಿದಾಹವಮಲ್ಲದೇವನವರೆಗೆ—ಕಡೆಗೆ ಇಳುವ ಬೆಡಂಗನ ಸ್ತುತಿ (II. 7 ಗ, 8). ವಿದೂಷಕನ ಹಾಸ್ಯ : ದ್ರೌಪದಿ ಎರಡನೆಯ ಹಿಡಂಬಿ! (9) ಇದು ಒಂದು ದೃಶ್ಯ.

ಬಳಿಕ ಯುದ್ಧರಂಗದಲ್ಲಿ ದುರ್ರೋಧನನ ಪ್ರವೇಶ—ಸಂಜಯನೊಡನೆ. ದ್ರೋಣ, ಅಶ್ವತ್ಥಾಮ, ಭೀಷ್ಮರು ತನಗೆ ದ್ರೋಹಮಾಡಿದರೆಂಬ ಅಸಮಾಧಾನದ ಮಾತುಗಳು; ಸಂಜಯನ ಸಮಾಧಾನ; ಅರ್ಜುನ ಭೀಮರ ಪರಾಕ್ರಮದ ಎಚ್ಚರಿಕೆ; ಸಂಧಿಮಾಡಿಕೊಳ್ಳೆಂಬ ಹಿತೋಕ್ತಿ—“ಕೇಳ್ದಿಲ್ಲಾಯ ಸಾಹಸಭೀಮನ ಸಾಹಸಂಗಳಂ” ? “ಅವಂಗಮಸಾಧ್ಯನಾರ್ಗಮರಿಯಂ ಚಾಳುಕ್ಯಕಂಠೀರವಂ”.

(II. 11-48 ; III. 1-17)

ಧರ್ಮರಾಯನ ಮಹಿಮೆ ; ಸದ್ಗುಣ—

ದಾನಂ ಪ್ರಿಯವಾಕ್ಸಹಿತಂ

ಜ್ಞಾನಮಗರ್ವಂ ಕೃಪಾನ್ವಿತಂ ಶೌರ್ಯಮನಿ |

ಪ್ರೀತಿಯನಿ ನುಡಿಯಿಸಿದುದು

ದಾನಂ ಜ್ಞಾನಂ ಕ್ಷಮಾಗುಣಂ ಧರ್ಮಜನಾ ||

(III. 19)

ದುರ್ರೋಧನನ ಅಕ್ಷೇಪಣೆ ಖಂಡನೆಗಳು—ಕೃಷ್ಣನನ್ನೂ ಸೇರಿಸಿ—

ವನಿತೆಯ ಕೇಶಮಂ ಸಭೆಯೊಳೆನ್ನನುಜಂ ತೆಗೆವಲ್ಲಿ ಗಂಡನಾ

ಗನೆ ಭಗದತ್ತನಾನೆ ಬರಿಯೆಲ್ಪಡುವನ್ನೆ ಗಮೊತ್ತೆ ಗಂಡನಾ |

ಗನೆ ಕೊಲಲೊಲ್ಲದಂಗಪತಿ ಬಿಲ್ಲೊಳೆ ಕೊಡೆಚಿವಲ್ಲಿ ಗಂಡನಾ

ಗನೆ ಕುರುಬಾಲ ಸಂಹರಣಮಾತ್ರದೆ ಮಾರುತಿ ಗಂಡನಾದನೇ ? ||

(27)



ಗುರುವಂ ಪ್ರೋಚ್ಛ ತಚಾಪನಂ ಪುಸಿದು ಕೊಂದಾ ಬೀರಮಂ ಭೀಷ್ಮರಂ  
ಶರಶಯ್ಯಾಗತರಂ ಕಟುತ್ತು ಗುಟಾಯೆಚ್ಚಾ ಪೊಚ್ಚಟಂ ಕರ್ಣನಂ |  
ವಿರಥಜ್ಯಾಯುಧನೆನ್ನ ದೆಚ್ಚು ತವೆ ಕೊಂದಾಶೌರೈಮಂ ಪಾಂಡುಪು  
ತ್ತರೆ ಬಲ್ಲಾರ್ ಮೆಟಿಯೆಲ್ಚೆ ಸಾಹಸಧನಂ ದುರೋಧನಂ ಬಲ್ಲನೇ ||

(33)

ಸಭೆಯೊಳ್ ತಮ್ಮಯ ಪಕ್ಕದೆನ್ನನುಜನಾ ಪಾಂಚಾಲಿಯಂ ಪಂಚವ  
ಲ್ಲಭೆಯಂ ಮೋದೆಯುಮಲ್ಲಿ ಮಿಳ್ಳಳನೆ ನೋಡುತ್ತಿದರ್ ಬಲ್ಲಾಳ್ಳಳಿ |  
ಲ್ಲಿ ಭರಂಗೆಯ್ದ ಪರೀ ಪರಾಕ್ರಮಮುಮೀ ಪೆರ್ಮಾತುಮೀ ಗಂಡುಮೀ  
ಸುಭಟಾಲಾಪಮುಮೆಲ್ಲನಾ ನೃಪಸುತಗಂದೆಲ್ಲಿ ಪೊಕ್ಕಿದುರ್ದೋ ||

(36)

ಪುರುಷರ್ ಮೂವರೊಳೊರ್ಬನೆಂಬರಸುರಪ್ರಧ್ವಂಸಿಯೆಂಬರ್ ಜಗ  
ದ್ಗುರುವೆಂಬರ್ ; ಪೆಟರ್ಗೇಕೆ ತೇರನೆಸಪಂ, ಧರ್ಮಾನುಜಂಗೇಕೆ ಕಿಂ |  
ಕರನಾದಂ, ಕರವೇಲಿಯಾದನದಟಾಂ ಸೂತಂ ಭಟಂ ಪೇಲಿಯೆಂ  
ಬರಮಾತೊಪ್ಪುಗುಮಾದಿದೇವನೆನಿಸಲ್ ಕೃಷ್ಣಂಗದಂತೊಪ್ಪುಗು ||

(43)

ಅನಿಮೇಷಾದ್ಯವತಾರಂ

ತನಗಾಯ್ತು ದಶಾವತಾರಮಲ್ಲದೊಡಿರದ |

ಜುಫನನ ರಥಮೆಸಪ ಪನ್ನೊಂ

ದನೆಯದು ಸೂತಾವತಾರಮುಂ ಹರಿಗಾಯ್ತೇ ||

(44)

ಎಂದು ಎಲ್ಲರನ್ನೂ “ನಿರಾಕರಣಂ ಗೆಯ್ದು ಸಮರೋದ್ರೋಗಂಗೆಯ್ಯೆ ಸಂಜಯ  
ನುಟದೆ ಮಾಕೊಂಡು” — “ಪ್ರತಿಕೂಲದೇವನೈ ನೀನ್ ಪ್ರತಿನೃಪರನುಕೂಲ  
ದೈವರ್” ಎಂದು ಹೇಳಲು,

ಸಮರಜಯಂ ದೈವಾಯ

ತ್ತಮದಟಾನಾ ಪುರುಷಕಾರಮೆಮಗಾಯ್ತೇಗಳ್ |

ಯಮನಂದನಾದಿಗಳೊಳೊಂ

ದೆ ಮೆಯ್ಯೊಳಾಂತಿಟುವೆನೆನ್ನ ಚಲಮಂ ಮೆಟಿವೆಂ || (III. 45, 46)

ಎಂದು ಸಂಜಯನ ಮಾತನ್ನು ಕೇಳದೆ ಯುದ್ಧಕ್ಕೆ ಹೊರಡಲು, ಅಶ್ವತ್ಥಾಮ  
ಬಲರಾಮರಲ್ಲೊಬ್ಬರಿಗೆ ವೀರಪಟ್ಟವನ್ನು ಕಟ್ಟಿಂದು ಹೇಳಲು, ಅವರೆಲ್ಲಾ ತನ್ನನ್ನು  
ಕೈಬಿಟ್ಟವರು, ನೆಚ್ಚಿ ಕಟ್ಟಿ.



ಕಾನೀನಂ ದ್ರೋಣನದೀ

ಸೂನುಗಳಬುದಿನ್ ಒಬ್ಬಕ್ಕೆ ಪೆಟರೆನಗಿಲ್ಲೆಂ |

ದಾನೆ ಗಳಿತಾಶ್ರುಜಲದಿಂ

ಸೇನಾಪತ್ಯಾಭಿಷೇಕಮಂ ಮಾಡಿದವೆಂ ||

(66)

ಇಲ್ಲಿಗೆ ನಾಯಕ ಪ್ರತಿನಾಯಕರ ಶೌರ್ಯಭಲ ತೂಗಿದ್ದಾಯಿತು: ಯಾರೂ ಸಗ್ಗುವರಲ್ಲ; ಇಬ್ಬರಿಗೂ ಮಾನದೃಷ್ಟಿ; ಒಂದು ಕಡೆ ಕ್ರೋಧೋತ್ಸಾಹದ ರೋಷ, ಮತ್ತೊಂದು ಕಡೆ ದುಃಖದಿಂದ ಕೂಡಿದ ರೋಷ—ರನ್ನನು ದುರ್ಮೋಧನನ ಹೃದಯವನ್ನೂ ಹೊಕ್ಕು ನೋಡಿ ಕರಗುವನು.

ಎನಗಿವರುಮೆರಡುಂ ತೋಳ್,

ಎನಗಿವರುಮೆರಡು ಕಣ್ಣಿಗಳನ್ನರೆ ಯುವರಾ |

ಜನುಮಂಗರಾಜನುಂ ಪೋ

ಱಿನೆ ಸಂಜಯ ಮತ್ತಮೆನಗೆ ಮಾನಸವಾಚಿ ||

ಕಟಾಡಂ ದಿನಕರತನಯಂ,

ಕಟಾಡಂ ಯುವರಾಜನಪ್ಪ ದುಶ್ಯಾಸನನುಂ, |

ತುಟಾಲಾಳ್ಗಳನಿವರುಮಂ

ಕಟಾಪಿ ಸುಯೋಧನನ ಬಾಲ್ಪುದಂ ನಂಬಿದಿರೇ ||

ಎನಗೆ ಮನಮಿಂದು ಶೂನ್ಯಂ,

ಮನೆಶೂನ್ಯಂ, ಬೀಡು ಶೂನ್ಯಮಾದುದು ಸಕಲಾ |

ವನಿ ಶೂನ್ಯಮಾಯ್ತು ದುಶ್ಯಾ

ಸನಿಲ್ಲದೆ ಕರ್ಣನಿಲ್ಲದಾನೆಂತಿರ್ಪೆಂ ? ||

(III. 67-69)

ಪಾಪದ ಫಲ, ನಿಜ; ಆದರೆ ಪ್ರೇಮದ ಪೆಂಪೂ ಅಲ್ಲವೇ? ಕರುಣವುಕ್ಕುತ್ತ ಕನ್ನಡವೂ ಉಕ್ಕುತ್ತಿರುವುದಲ್ಲವೇ?

ಬಳಿಕ ಗಾಂಧಾರಿ ಧೃತರಾಷ್ಟ್ರರ ದುಃಖ—ದುರ್ಮೋಧನನ ಮೂರ್ಛೆ; ಸಂಧಿ ಗಾಗಿ ಬೇಡಿಕೆ—“ನಿನ್ನನುಜರೆಂ ಕೊಂದಿಕ್ಕಿದಂ ಕೂಡೆ ನೂರ್ವರುಮಂ ನಿನ್ನಮ ನಿನ್ನದೇಕುಟುಪುವಂ ಚಾಳುಕೃಕಂಠೀರವಂ ” ? (III. 87). “ ಸತ್ತಮಗಂದಿರಾ ಸತ್ತರಾ ನೀನುಮಗುಳ್ಳೊಡೆ ಸಾಲ್ಪುದವರನಿನ್ ತಂದವೆನೇ ” ? (IV. 3)



ಇಲ್ಲ: ಭಲ: ಫಲ್ಗುಣನನ್ನೂ ಭೀಮನನ್ನೂ ಸಾಧಿಸಿ, ಅವರ ಬಸಿರಿಂದ ನೊದಲು ಕರ್ಣ ದುಶ್ಯಾಸನರನ್ನು ತೆಗೆಯಬೇಕು. ಹಾಗಾದರೆ ಭೀಷ್ಮರಲ್ಲಿ ಅಲೋಚಿಸಿ ಮುಂದಿನ ಕಾರ್ಯ ಮಾಡು—ಇದು ಎರಡನೆಯ ದೃಶ್ಯ. ವಿಧಿ ತಲೆಯಮೇಲೆ ತೂಗುತ್ತಿದೆ: ಸಂಧಿಯಾದೀತೋ, ಇಲ್ಲವೋ? ದುಃಖ ದುರ್ರೋಧನನನ್ನು ಕರೆಗಿಸಿತೋ, ಉಕ್ಕು ಮಾಡೀತೋ?

ಇನ್ನು ಮೂರನೆಯ ದೃಶ್ಯ—ಭಯಂಕರ ರಣರಂಗದಲ್ಲಿ ಮುಂದಕ್ಕೆ ಹೆಜ್ಜೆ: ಮರುಳುಗಳ ಅಣಕಾಟ, ಊರುಭಂಗದ ಎಚ್ಚರಿಕೆ; ದುರ್ರೋಧನನು “ಮಹಾ ಸತ್ತ್ವನಪ್ಪುದಾಂ ಮರುಳಮಾತಿನೊಳ್ ಪುರುಳೇನೆಂದು ಪೋಗೆ ಪೋಗೆ”— (IV. 44 ಗ) ಸಂಜಯನ ಅನುತಾಪ;—“ಗಳಗಲನೆ ಕಣ್ಣನೀರಂ ನೆರವುವ ಸಂಜಯನನಭಿಮಾನಧನಂ ಸುಯೋಧನಂ ಸಂತೈಸಿ ”—

ತನುಜಾನುಜರ ವಿಯೋಗದ

ಮನಃಕ್ಷತಂ ನೋಯಿಸಲ್ವೆ ನೆಹಿಯವು ಸಮರಾ |

ವನಿಯೊಳುಡಿವಿದ ಕಯ್ದುಗ

ಳಿಸಿಸುಂ ನೋಯಿಸುಮೆ ವಜ್ರಮನನಪ್ಪೆನ್ನಂ ||

(19)

ದ್ರೋಣ, ಭೀಷ್ಮರನ್ನು ಕಂಡು ಸಂತಾಪ, ಪಶ್ಚಾತ್ತಾಪ, ಭಕ್ತಿ; ಅಭಿಮನ್ಯುವನ್ನು ಕಂಡು ಗೌರವ, ಅಂತಹ ಮರಣದ ಪ್ರಾರ್ಥನೆ; ಲಕ್ಷಣಕುಮಾರನನ್ನು ಕಂಡು ಜಲಾಂಜಲಿಯನ್ನು ತಾನು ಮಗನಿಗೆ ಕೊಡುವಂತೆ ಮಾಡಿದ್ದಕ್ಕೆ ವಿಷಾದ; ದುಶ್ಯಾಸನ ಕರ್ಣರನ್ನು ಕಂಡು ಕೋಡಿಬಿದ್ದ ಕೆರೆಯಂತೆ ಅರ್ತಪ್ರಲಾಪ (V. 5-35). ಇವು ಈತನು ವಜ್ರಮನನೋ, ಕುಸುಮಹೃದಯನೋ—ಈ ವ್ಯಂಗ್ಯಗಳನ್ನು ರನ್ನನಂತೆ ಅರಿತು ಮಿಡಿಯಬಲ್ಲ ಕವಿಯಾರು? ಕರ್ಣನನ್ನು ಹಂಬಲಿಸಿದ ಕೆಲವೇ ಪದ್ಯಗಳನ್ನು ಬರೆದು ಮುಂದಕ್ಕೆ ಸಾಗುವ—

ಅನುಂ ದುಶ್ಯಾಸನನುಂ

ನೀನುಂ ಮೂವರೆ ದಲಾತನುಂ ಕಛಿದ ಬಟಾ |

ಕೃಾನುಂ ನೀನೆ ದಲೀಗಲ್

ನೀನುಂ ಮಗುಟ್ಟಿತ್ತನ್ನೋದೆ ಅಂಗಾಧಿಪತೀ ||



ನಿನ್ನ ಕೆಳೆಯಂ ಸುಯೋಧನ  
ನನ್ನೋಡದೆ ನುಡಿಯದಪ್ಪಿ ಕೊಳ್ಳದೆ ಬೆಸನೇ |  
ನೆನ್ನದೆ ಜೀಯೆನ್ನದೆ ದೇ  
ವೆನ್ನದೆ ಏಕುಸಿರದಿವೆ ಅಂಗಾಧಿಪತೀ ||

ಅನ್ಯತಂ ಲೋಭಂ ಭಯಮೆಂ  
ಬಿನಿತುಂ ನೀನಿರ್ಧ ನಾಡೊಳರ್ಕಾಮೆ ರವಿನಂ |  
ದನ ನನ್ನಿ ಚಾಗಮಣ್ಣೆಂ  
ಬಿನಿತರ್ಕಂ ನೀನೆ ಮೊತ್ತಮೊದಲಿಗನಾದಯ್ ||

ನೀನುಳ್ಳೊಡುಂಟು ರಾಜ್ಯಂ  
ನೀನುಳ್ಳೊಡೆ ಪಟ್ಟಮುಂಟು ಬೆಳ್ಳೊಡೆಯುಂಟಯ್ |  
ನೀನುಳ್ಳೊಡುಂಟು ಪೀಠಿಗೆ  
ನೀನಿಲ್ಲದಿವೆಲ್ಲಮೊಳವೆ ಅಂಗಾಧಿಪತೀ ||

ನಯನದೊಳಮೆರ್ದೆಯೊಳಂ ನಿ  
ನ್ನಯ ರೂಪಿರ್ಧಪುದು ನಿನ್ನ ಮಾತಿರ್ಧಪುದೆ |  
ನ್ನಯ ಕಿವಿಯೊಳಗಿನನಂದನ  
ವಿಯೋಗಮೆಂತಾದುದಯ್ಯ ಎನಗಂ ನಿನಗಂ ||

ಇನಸುತನಿರವಂ ದುಶ್ಯಾ  
ಸನನಿರವಂ ಕಂಡುಮಿನ್ನು ಮೆನ್ನಸವಿದು ನೆ |  
ಟ್ಟನೆ ಪೋದುದಿಲ್ಲ ಕಲ್ಲೆರ್ದೆ  
ತನದಿಂದೆನ್ನಂತು ಬಟ್ಟ ನಾವನುಮೊಳನೇ ||

ಸೂನುಗಳಲುವಂ ಪ್ರಿಯಮಿ  
ತ್ರಾನುಜರಲುವಂ ವಿಧಾತ್ರ ನೀನ್ ಕಾಣೆಸಿ ಇ |  
ನ್ನೇನಂ ಕಾಣೆಸಲಿರ್ಧಪೆ  
ನೀನೆನ್ನಂ ಪಾಪಕರ್ಮನಂ ನಿರ್ಗುಣನಂ ||

(V. 11-29)



ಕಡೆಗೆ ಭೀಷ್ಮರನ್ನು ಕಾಣುವನು. ಸಂಧಿಯ ಮಾತನ್ನೆತ್ತಲು—

ನೆಲಕಿಞ್ಜುವೆನೆಂದು ಬಗೆದಿರೆ  
 ಚಲಕಿಞ್ಜುವೆಂ ಪಾಂಡುಸುತರೊಳಿ ನೆಲನಿದು ಪಾಲ್ |  
 ನೆಲನೆನೆಗೆ ದಿನಪಸುತನಂ  
 ಕೊಲಿಸಿದ ನೆಲನೊಡನೆ ಮತ್ತೆ ಪುದುವಾಲ್ದ ಪೆನೇ ||

ಯಾರಿಗಾಗಿ ಬದುಕಲಿ? ಯಾರಿಗೆ ಸಂಪತ್ತನ್ನು ತೋರಲಿ? “ಅಖಂಡಿತಮುಖಿ ಮಾನಮದನೆ ಬಲ್ವಿಡಿವಿಡಿವೆಂ” (V. 53). “ಭರತಾನ್ವಾಯಕ್ಕೆ ಕಲಂಕವಾಗ ದಂತಿರೆ ನೆಗಲ್ವೆಂ” (VI. 4) ಎಂದು ಜಗ್ಗದೆ, ಭೀಷ್ಮರ ಮಾತಿನಂತೆ ಬಲರಾಮ ಬರುವವರೆಗೆ ಕೊಳವನ್ನು ಹೊಗುವನು.

ಒಂದೆರಡುಮಂ ತರಂತರ  
 ದಿಂದಂ ಪೊಜಮಟ್ಟ ಪಜ್ಜೆ ಯೆಂಬುದನೆನಿಸಲ್ |  
 ಪಿಂದು ವೆಜಗಾಗಿ ಪುಗೆ ಚಿಃ  
 ಎಂದವನಂ ರಾಜ್ಯಲಕ್ಷ್ಮಿ ಪೇಸಿ ಬಿಸುಟ್ಟಳ್ || (VI. 9)

ಮುಂದಿನ ದೃಶ್ಯದಲ್ಲಿ ಭೀಮನು ದುರ್ರೋಧನನನ್ನು ಕಾಣದೆ ತಳಮಳಿಸಿ ಕೊಳಕ್ಕೆ ಬಂದು ಮೂದಲಿಸಿ ಅವನನ್ನು ಹೊರಕ್ಕೆ ಹೊರಡಿಸುವನು. ಧರ್ಮರಾಜನ ಶಾಂತಿ ಮಾತುಗಳನ್ನು ಧಿಕ್ಕರಿಸಿ, ಇಬ್ಬರೂ ಗದಾಯುದ್ಧಕ್ಕೆ ನಿಲ್ಲುವರು. ಇಲ್ಲಿ ರನ್ನನು ನಾಟಕವನ್ನು ಬಿಟ್ಟು ಅಖ್ಯಾನವನ್ನೆತ್ತಿಕೊಳ್ಳುವನು; ವರ್ಣನೆಗೆ ಕೈಯಿಕ್ಕುವನು; ಸರೋವರ, ಯುದ್ಧ; ಚಮತ್ಕಾರದ ಸಂಭಾಷಣೆಗಳಲ್ಲಿ ಸಮಭೂಮಿಗಳಿರುವನು. ಆದರೂ ಮಿಂಚು ಸಿಡಿಲು ಹೊಡೆಯುತ್ತಲೇ ಇರುವುದು : ರನ್ನನಲ್ಲವೆ ?

(VI-VII)

ಆ ರವಮಂ ನಿರ್ಜಿತಕಂ  
 ರೀರವಮಂ ನಿರಸ್ತಘನರವಮಂ ಕೋ |  
 ಪಾರುಣನೇತ್ರಂ ಕೇಳ್ವಾ  
 ನೀರೊಳಿಗಿದುಂ ಬೆಮರ್ತನುರಗಪತಾಕಂ || (VII. 22)



ಸ್ಥಿರಬದ್ಧಮತ್ಸರಂ ಭೀ  
ಕರಬದ್ಧಭೃಕುಟಿಘಟಿತರದ್ಭುತರಟ್ಟಾ |  
ಸುರರಧಿಕೋಪಪಾಟಿಳ

ಪರುಷೇಕ್ಷಣರೆನಿಸಿ ದೃಷ್ಟಿಯುಧ್ಧಂಗೆಯ್ದೊ || (VIII. 2)

ಭೀಮನು ಬಿದ್ದರೆ ದುರೈಯ್ಯನನ್ನು ಗಡೆಯ ಗಾಳಿಯಿಂದೆಚ್ಚರಿಸುವನು—“ಧರ್ಮ  
ಯುಧ್ಧಮಂ ನೆನೆದು” (VIII. 32). ಭೀಮನು ತೊಡೆಯನ್ನು ಮುರಿದು,  
“ಬಲದೇವಾದಿಗಳಾಗದಾಗದೆನೆ, ಮಾಮಸಕಂ ಮಸಗಿ” ಕಿರಿಟವನ್ನೊಡೆಯುವನು.  
(38-39)

ಇಡೆ ತೊಡೆಯನುಡಿದು ನೆಟ್ಟಿನ  
ಕಡೆಯುತ್ತಂ ಕರ್ಚಿ ನೆಲನನಾನಿದನೆಂತುಂ |  
ಬಿಡೆನೆಂಬ ತೆಲದೆ ಕುಲಗಿರಿ  
ಕಡೆವಂದದೆ ಕಡೆದು ಕಾರವೇಂದ್ರಂ ಮಡಿದಂ ||

ಭೀಮನು ಏನಾದರೂ ಮಾಡಲಿ: ರನ್ನ ಘನತೆಯ ಸಾವನ್ನು ಕಾರವೇಂದ್ರನಿಗೆ  
ಕೊಟ್ಟಿರುವನು. ಇಲ್ಲಿಗೆ ರುದ್ರನಾಟಕ ಮುಗಿಯಿತು—ಮಹಾಕಾವ್ಯ ಮುಂದು  
ವರಿದು ಮಂಗಳಕ್ಕೆ ದಾರಿಹಿಡಿಯುತ್ತದೆ.

“ಅಹಿತಕುಳ ಕಾಳರಾತ್ರಿಯಂ ದ್ರೌಪದಿಯಂ” (44) ಬರಿಸಿ,

ಮುಳಿಸಿಂ ನಂಜಕ್ಕಿ ಕೊಂದಂದಿನ, ಜತುಗೃಹದೊಳ್ ಸುಟ್ಟ, ಕೌಟಿಲ್ಯದುವೀ  
ತಳಮಂ ಜೂದಾಡಿ ಗೆಲ್ಲಂದಿನ, ನಿಜಕಬರೀ ನೀವಿಬಂಧಂಗಳಂ ದೋ |  
ವಳದಿಂದಂ ತಮ್ಮನಿಂದಂ ತೆಗೆಯಿಸಿ ನಡೆದಾ ನೀಚನಾ ದ್ರೋಹನಾ ಸಂ  
ಚಳನಾ ಚಂಡಾಲನಾ ಪತಕನಿರವನಿದಂ ನೋಡು ಸಂಕೇಜವಕ್ರೇ ||

“ಈ ಪಶುವಂ ಬೇಳ್ಕೆಂ ಕೋಪಾಗ್ನಿಯಿಂ” (46); “ಸುಹುತಂ  
ಕೌರವ್ಯ ಕ್ರವ್ಯಹವ್ಯದಿಂದೆನ್ನ ಕೋಪಹವ್ಯವಹಂ”. “ಪಗೆ ಮಡಿದುದು ಮಡಿ”  
(VIII. 45-48.) ಮುಡಿದ ದ್ರೌಪದಿಯ ಶೃಂಗಾರವರ್ಣನೆ—ಇದು ಇಲ್ಲಿ ಬೇಕೆ?  
ಭೀಮನ ಬಯ್ಯಳೂ, ಇವಳ “ಸ್ತನಕುಂಭಂ ಪೂರ್ಣಕುಂಭಕ್ಕೆಣೆಯೆನೆ”....  
ಮುಂತಾದ ಸೌಭಾಗ್ಯವೂ ಸರಸವೋ, ವಿರಸವೋ—ಈ ಸಂದರ್ಭದಲ್ಲಿ? ಕಥೆಯು



ನೂಲು ನೂಲುತಾ ಹೋಗಿ ಅಶ್ವತ್ಥಾಮನ ಸೇಡುತೀರಿಕೆಯನ್ನೂ; ಲಕ್ಷ್ಮೀಯ ಪಾಂಡನರ ಕೂಡಿಕೆಯನ್ನೂ, ಭೀಮನ ಪಟ್ಟಾಭಿಷೇಕವನ್ನೂ, ಮುಗಿಸಿ, “ಸಾಹಸ ಭೀಮವಿಜಯ” ತೇರು ನಿಂತಂತೆ ನಿಲ್ಲುತ್ತದೆ. ಹೆಣ್ಣುಕಾಯಿನಾಡಿಕೊಂಡು ಮಂಗಳ ಮಯವಾಗಿ ಮನೆಗೆ ಹೋಗಬಹುದು. ಅದೇನು ಕಾರಣವೋ, ಈ ನಿಲುಗಡೆಯಲ್ಲಿ ಗ್ರಂಥಭ್ರಂಶವಾಗಿ ಪಂಪನ ವಾಕ್ಯೋ ರನ್ನನ ವಾಕ್ಯೋ ಗುರುತುಹಿಡಿಯದಂತಾಗುತ್ತದೆ. ರನ್ನ ನಿಲ್ಲಿಸಿದ್ದಲ್ಲಿ ತಿಳಿಯುವುದಿಲ್ಲ.

ಹೋಗಲಿ—ಮುನ್ನುಡಿ, ಹಿನ್ನುಡಿಗಳೂ, ನಡುವಣ ಅಶ್ವಾಸಾಂತ, ಆರಂಭ ಪದ್ಯಗಳೂ, ಅಶ್ವಾಸಾಂತ ಗದ್ಯಗಳೂ ಚಾಳುಕ್ಯಚಕ್ರವರ್ತಿ ಸಾಹಸಭೀಮನ ವಿಜಯವನ್ನೂ, ಕರ್ತೋರಗರ್ಜನೆಯನ್ನೂ ಪಲ್ಲವಿಯಂತೆ ಘಂಟಾಘೋಷವಾಗಿ ಹೇಳುತ್ತವೆ. ಧರ್ಮಯುದ್ಧ, ಧರ್ಮಜಯವನ್ನು ಸಾರುತ್ತವೆ. ಈ ಕೋಲಾಹಲದಲ್ಲಿ ಪಾಪಿ ದುರ್ರೋಧನನ (ದುರ್—ಎಂದಲ್ಲವೆ ಜನರ ಮನಸ್ಸಿನಲ್ಲಿ ಇವನ ಹೆಸರು ನೆಟ್ಟಿರುವುದು?) ಹೃದಯಭೇದಿಯಾದ ಸಂಕಟವನ್ನು ಕೇಳುವರು ಯಾರು? ಕೆಟ್ಟ; ಕಾಲಲ್ಲಿ ತುಳಿದು ನಮ್ಮ ಧರ್ಮಪಕ್ಷಪಾತವನ್ನು ಬೆನ್ನು ತಟ್ಟುವ.

ಅದರೆ ರನ್ನ, ರನ್ನನ ಸಹೃದಯ?—ಈ ಪಟ್ಟಾಭಿಷೇಕದ ಕೋಲಾಹಲದಲ್ಲಿ ಒಂದು ಸಣ್ಣ ದನಿ ಆ ಪಾಪಿ ಕೌರವನನ್ನು ನೆನೆಯಿಸಿದೆ? ಆ ಸಣ್ಣ ದನಿ ದೊಡ್ಡದಾಗಿ ಈ ಗರ್ಜನೆಯನ್ನು ನುಂಗಿದೆ? ಮಹಾಕವಿಗಳ ಮಾರ್ಗವನ್ನು ಲಾಕ್ಷಣಿಕರ “ಮಾರ್ಗ”ದಿಂದ ಅಳಿಯಬಹುದೆ? ಕಳೆಯಬಹುದೆ? ರನ್ನನ ಕೈವಾಡ, ಚೆಲುವು ಕೆಲಸ ಎಲ್ಲಿ—ಭೀಮನಲ್ಲೇ? ದುರ್ರೋಧನನಲ್ಲೇ? ಪಂಪನ, ಜೈನಧರ್ಮದ ಶಲಾಕಾ ಪುರುಷರ, ಕರ್ಮದಲ್ಲಿ ತೊಳಲಿ ಮೋಕ್ಷಗಾಮಿಗಳಾಗುವರ, ಮಾರ್ಗ ಎತ್ತು ಸಾಗುತ್ತದೆ; ಮೇಲ್ಪಂಕ್ತಿ ಹೇಗಿದೆ? ಬಲ್ಲವರೇ ಬಲ್ಲರು: “ರಸೋ ವೈ ಸಃ”, “ಏಕೋ ರಸಃ ಕರುಣ ಏವ”. ಪಂಪನು ಈ ಗದಾಯುದ್ಧದ ನಿಜವಾದ ನಾಯಕ ನನ್ನು, “ಮಹಾನುಭಾವ”ನನ್ನು ನೋಡಿದ್ದರೆ—“ಶಿಷ್ಯಾದಿಭೈತಾ ಪರಾಜಯಃ” ಎಂದು ಹೇಳಿ ಅನಂದಪಡುತ್ತಿದ್ದನು. ರನ್ನನ ಕವಿತಾಹೃದಯವನ್ನು ರನ್ನನಿಂದಲೇ ಹೊರಪಡಿಸುವ: ವಾಗ್ದೇವಿಯ ಭಂಡಾರದ ಮುದ್ರೆಯನ್ನೊಡೆದವನಲ್ಲವೇ ಅವನು?



ಕವಿಮಾರ್ಗದೊಳೊಳವೊಕ್ಕುಂ  
ನವರಸಮಂ ತೆಲೆಯೆ ನುಡಿದನೆನಿಸಿದ ಕವಿ ಸ |  
ತೃವಿಯೆನಿಕುಂ ಗೂಡಾರದ  
ಕವಿಯಂತಿರೆ ಮುಚ್ಚಿಪೋದ ಕವಿಯುಂ ಕವಿಯೇ ! ||

ದರವುರಮುಮಂಟಿಸುಂಟಿಯು  
ಮರೆವೊರಕನುಮೆನಿಸಿ ತಲತಲಂ ನುಡಿದು ಸಭಾಂ |  
ತರಮಂ ರಂಜಿಪುದೆ ರಸಾಂ  
ತರಂಗಳಂ ಮುಟ್ಟಿ ನುಡಿದು ರಂಜಿಸವೇಡಾ ? ||

ಸರಸತಿಯನಬಲೆಯಂ ಗೋಣ್  
ಮುರಿಗೊಂಡರ್ಥಕ್ಕೆ ಕುದಿದು ನೋಯಿಸುವವನ |  
ಕೃರಿಗನೆ ಪಾತಕನಾತನೆ  
ಸರಸ್ವತೀದ್ರೋಹನವನಾರ್ ಮುಟ್ಟುವರೋ ||

ಪೊಸದೇಸೆಯಂ ಬಿಡಂಗಂ  
ರಸಘಟ್ಟಿಯನರ್ಥದೃಷ್ಟಿಯಂ ಬಗೆವರೊ ಭಾ |  
ವಿಸುವರೊ ಸಾರಣೆಯಂತಿರೆ  
ಕಸಮಂ ಪಿಡಿವರ್ ಕೆಲರ್ ಮಹಾಪುರುಷರ್ಗಳ್ ! ||

(ಅಜಿತ. I. 87, 89-91)

### ಶ್ರೀಧರಾಚಾರ್ಯ (1049) ; ಶಾಂತಿನಾಥ (1068)

೧೧ನೆಯ ಶತಮಾನವೆಲ್ಲಾ ರಾಜ್ಯವಿಪ್ಲವದ ಕಾಲವಾಗಿತ್ತು. ಜೋಳರು ಪ್ರಬಲಿಸಿ ದಕ್ಷಿಣದಲ್ಲಿ ಗಂಗರನ್ನು ಉರುಳಿಸಿ (1004), ಉತ್ತರದಲ್ಲಿ ಚಾಳುಕ್ಯರ ಮೇಲೆ ಬಿದ್ದರು. ಹೊಯ್ಸಳರು ತಲೆಯೆತ್ತುತ್ತಿದ್ದರು. ಜೈನ ಮತದ ಪ್ರಾಬಲ್ಯ ಕುಗ್ಗಿ, ಶೈವ ವೈಷ್ಣವ ಮತಗಳು ಹಬ್ಬಲಾರಂಭಿಸಿದುವು. ರಾಜರ ಆಶ್ರಯ ತಪ್ಪಿ, ಈ ಕಾಲದಲ್ಲಿ ಶ್ರೇಷ್ಠ ಕವಿಗಳು ಏಳಲಿಲ್ಲ. ಕೆಲವರು ಮಾತ್ರ ಸಾಹಿತ್ಯದ ನಂದಾದೀವಿಗೆಯನ್ನು ಬೆಳಗಿಸಿಕೊಂಡು ಬಂದರು. ಇವರಲ್ಲಿ ಗಜಾಂಕುಶ, ಮನಸಿಂಹ, ಚಂದ್ರಭಟ್ಟ ಮುಂತಾದವರ ಗ್ರಂಥಗಳು ಉಳಿದಿಲ್ಲ.



ಶ್ರೀಧರಾಚಾರ್ಯನೆಂಬವನು 1049ರಲ್ಲಿ ಜಾತಕತಿಲಕ ಎಂಬ ಜ್ಯೋತಿಷ ಗ್ರಂಥವನ್ನು ಬರೆದನು. ಇವನ ಸ್ಥಳ ಬೆಳುವಲನಾಡಿನ ನರಿಗುಂದ. ಚಂದ್ರಪ್ರಭ ಚರಿತೆಯನ್ನು ಬರೆದಿರುವಂತೆ—

ಸುಭಗವಚಂ ಕಾವ್ಯಕವಿ  
ತ್ವಭೂಷಣಂ ಶ್ರೀಧರಾರ್ಯರಚಿತಂ ಚಂದ್ರ |  
ಪ್ರಭಚರಿತಂ ಶಾಸ್ತ್ರಕವಿ  
ತ್ವಭೂಷಣಂ ಧರೇಗೆ ನೆಗಟ್ಟ ಜಾತಕತಿಲಕಂ ||

ಎಂಬ ಪದ್ಯದಿಂದ ತಿಳಿಯುತ್ತದೆ.

ಈತನು ಆದಿಪಂಪ, ಚಂದ್ರಭಟ್ಟ, ಮನಸಿಂಹ, ಗುಣವರ್ಮ, ಗಜಾಂಕುಶ, ರನ್ನ—ಈ ಪೂರ್ವ ಕವಿಗಳನ್ನು ಸ್ಮರಿಸಿದ್ದಾನೆ. ನಾಗಚಂದ್ರನ ಹೆಸರಿಲ್ಲ.

ಶಾಂತಿನಾಥನು ಸುಕುಮಾರಚರಿತ್ರವನ್ನು ಬರೆದಿದ್ದಾನೆ (1048). ಬನವಸಿ ಯಲ್ಲಿ ಅಧಿಕಾರಿಯಾಗಿದ್ದನು.

## 2. ಕಳಚುರ್ಮ-ಹೊಯ್ಸಳರ ಕಾಲ (1100-1350)

೧೨ನೆಯ ಶತಮಾನದಲ್ಲಿ ಕನ್ನಡದ ಎರಡನೆಯ, ಬೆಳ್ಳಿಯ ಬೆಳೆ ಬಂದಿತು— ಜೈನಸಾಹಿತ್ಯದಲ್ಲಿ (ಈ ಶತಮಾನದ ನಡುವಣಭಾಗದಲ್ಲಿ ಆರಂಭವಾದ ವೀರಶೈವ ಸಾಹಿತ್ಯವನ್ನು ಗಮನಿಸಿದರೆ, ಅದೂ ಒಂದು ಹಸನಾದ ಚಿನ್ನದ ಬೆಳೆಯೇ ಆಗುವುದು). ಈ ಕಾಲದ ಉತ್ತಮ ಕವಿಯೆಂದರೆ ಅಭಿನವಪಂಪನೆಂದು ಹೆಸರಿಟ್ಟುಕೊಂಡ ನಾಗ ಚಂದ್ರ; ಇವನ ಹಿಂದೆ ನೇಮಿಚಂದ್ರ ಜನ್ನರು (ಲೀಲಾವತಿ, ಯಶೋಧರಚರಿತೆ) ಬರುವರು. ತೀರ್ಥಂಕರರ ಪುರಾಣಗಳು ಒಂದರಮೇಲೊಂದು ಹುಟ್ಟುವುವು (ಮಲ್ಲಿ, ನೇಮಿ, ಚಂದ್ರಪ್ರಭ, ವರ್ಧಮಾನ, ಪಾಶ್ವಾ, ಅನಂತ, ಪುಷ್ಪದಂತ, ಶಾಂತಿ). ಪರಮತಖಂಡನೆಯೂ, ಜಿನಮತಮಂಡನೆಯೂ, ವಿನರಣೆಯೂ, ಬ್ರಹ್ಮಶಿವ, ವೃತ್ತವಿಲಾಸ, ನಯಸೇನ, ಬಂಧುನರ್ಮ, ನಾಗರಾಜ ಮೊದಲಾದವರಲ್ಲಿ ಕಾಣುವುವು. ಅಂಡಯ್ಯನು ಸಂಸ್ಕೃತವಿಲ್ಲದೆ ಕನ್ನಡದಲ್ಲಿ ಕವಿತ್ವಮಾಡಿ ಕನ್ನಡದ ಸ್ವತಂತ್ರಶಕ್ತಿಯನ್ನು ಸಾರಿರುವನು. ನಾಗವರ್ಮ II, ಕೇಶಿರಾಜರು ಹಳಗನ್ನಡ



ಸಾಹಿತ್ಯದ ಲಾಕ್ಷಣಿಕರು: ಮಲ್ಲಿಕಾರ್ಜುನನು ಸಂಗ್ರಹಕಾರ. ಒಟ್ಟಿನಮೇಲೆ ಈ ಕಾಲದ ಸಾಹಿತ್ಯ ಪಂಪಯುಗದ ಸಾಹಿತ್ಯದ ಶಿಕ್ಷಾನುಸಾರಿ ಎಂದು ಹೇಳಬಹುದು: ಎರಡನೆಯ ಪಂಕ್ತಿಯ, ಅನುಕರಣಸಾಹಿತ್ಯ. ಕರ್ನಾಟಕದ ಕಾವು ಬೇರೆಕಡೆ ಬಸವಣ್ಣನವರ ಪ್ರಭಾವದಿಂದ ಹೊಸ ಬುಗ್ಗೆಯಾಗಿ ಚಿಮ್ಮಿತು (1160).

ನಾಗಚಂದ್ರ (ಅಭಿನವ ಪಂಪ) (ಸುಮಾರು 1100)

1

ನಾಗಚಂದ್ರನು ಈ ಯುಗದ ಆಚಾರ್ಯಕವಿ. ಈತನ ಸರಿಯಾದ ಕಾಲವೂ ಸ್ಥಳವೂ ಅನುಮಾನದಲ್ಲಿಯೇ ಉಳಿದಿವೆ. ಈತನಿಗೆ ರಾಜಾಶ್ರಯವಿದ್ದಂತೆ ಕಾಣುವುದಿಲ್ಲ; ಈತನ ಗ್ರಂಥಗಳಲ್ಲಿ ಕ್ಷಾತ್ರಕೈಂತಲೂ ಭಕ್ತಿ ವೈರಾಗ್ಯಗಳು ಹೆಚ್ಚಾಗಿ ಹರಿಯುತ್ತವೆ. ಮಲ್ಲಿನಾಥಪುರಾಣ, ರಾಮಚಂದ್ರಚರಿತಪುರಾಣಗಳು—ಪುರಾಣಗಳು: ರಾಮಾಯಣದಲ್ಲಿ ಬರಬಹುದಾಗಿದ್ದ ಮಾನುಷ್ಯಲೋಕ ಜೀವನ ಅಷ್ಟೊಂದು ಕಾಂತಿಯಿಂದ ಪ್ರತಿಬಿಂಬಿಸಿಲ್ಲ. ಜೀವನವೆಲ್ಲಾ ಶಾಂತರಸದ ಮಂಜಿನ ಮೂಲಕ ಈತನ ಕಣ್ಣಿಗೆ ಕಾಣಿಸುತ್ತದೆ.

ಜೀವನಚರಿತ್ರೆ—ತಂದೆ, ತಾಯಿ, ಕುಲ, ಗೋತ್ರ, ಅಧಿಕಾರ, ರಾಜಾಸ್ಥಾನ, ಕಾಲ—ಈ ಬಗ್ಗೆ ನಾಗಚಂದ್ರನು ಉದಾಸೀನನಾಗಿದ್ದಾನೆ. ಬಿಜಾಪುರ(?) ದಲ್ಲಿ ಒಂದು ಬಸದಿಯನ್ನು ಕಟ್ಟಿಸಿದುದಾಗಿ ಹೇಳುತ್ತಾನೆ—

ನಿಜವಿಭವೋದಯಂ ಸಫಳಮಾಯ್ತೆನೆ ಮಲ್ಲಿಜನೇಂದ್ರ ಗೇಹಮಂ

ವಿಜಯಪುರಕ್ಕಳಂಕರಣಮಾಗಿರೆ ಮಾಡಿಸಿ.... (ಮಲ್ಲಿ. XIV. 297)

ಆ ಕಡೆಯ ಒಂದು ಶಾಸನದ ಪದ್ಯಗಳು ಈತನ ಪದ್ಯಗಳ ಛಾಯೆಯಾಗಿವೆ (ಕಾಲ: ಸು. 1095). “ಕಂಠಿಹಂಪನ ಸಮಸ್ಯೆ”ಗಳಿಂದ ಬಲ್ಲಾಳರಾಯರ ಆಸ್ಥಾನದ ಮಾನ್ಯಕವಿಯಾಗಿದ್ದನೆಂಬ ಪ್ರತೀತಿ ಇದೆ. ಇದನ್ನು ಬಾಹುಬಲಿ, ದೇವಚಂದ್ರರೂ ಹೇಳಿದ್ದಾರೆ. ಇದು ಚಾರಿತ್ರಾಂಶವೆಂದು ಖಂಡಿತ ಹೇಳಲು ಆಧಾರ ಸಾಲದು. ಅಂತೂ ರನ್ನನಂತೆ ಕರ್ನಾಟಕ ದೇಶವನ್ನು ಉತ್ತರದಿಂದ ದಕ್ಷಿಣಕ್ಕೆ ತೀರ್ಥಯಾತ್ರೆ ಮಾಡಿರಬಹುದು. ಅನೇಕ ರಾಜಮಂಡಳಿಕರನ್ನು ನೋಡಿರಬಹುದು: ಅನುಭವ ಸಂಸ್ಕಾರಗಳನ್ನು ಪಡೆದಿರಬಹುದು. ವಾಸ್ತವಾಂಶಗಳು ಸಿಕ್ಕುವುದಿಲ್ಲ.



ಈತನ ಗುರುವಾದ ಬಾಲಚಂದ್ರನನ್ನೂ, ಮೇಘಚಂದ್ರಯತಿಯನ್ನೂ ಹೊಗಳುವ ಪದ್ಯಗಳು ಶ್ರವಣಬೆಳ್ಳೋಳದ ಶಾಸನಗಳಲ್ಲಿ ಸಿಕ್ಕುತ್ತವೆ (1100, 1115, 1146, 1163 ಕ್ರಿ.ಶ.). ನಾಗವರ್ಮ II (ಸು. 1145), ಕೇಶಿರಾಜರು ಈತನ ಪದ್ಯಗಳನ್ನು ಉದಾಹರಿಸಿದ್ದಾರೆ. ಕರ್ಣಪಾರ್ಯನು (ಸು. 1140)

ಅದ್ಭುತನನಾಗಿಯು ನೆಗೆ  
 ಟ್ಪಾದ್ಭರ ದೊರೆಯೆನಿಸಿ ಮೆಱೆದು ಸಾಹಿತ್ಯಕಳಾ |  
 ಹೃದ್ಯತೆಯನೆಸೆದನಾನಿರ  
 ವದ್ಯಗುಣಂ ಸಂದ ನಾಗಚಂದ್ರಕವೀಂದ್ರಂ ||

ಎಂದು ಹೊಗಳಿದ್ದಾನೆ. ಹೀಗೆಯೇ ಪಾರ್ಶ್ವ, ಜನ್ನ, ಮಧುರ, ಮಂಗರಸ ಮುಂತಾದವರು ಗೌರವಿಸಿದ್ದಾರೆ.

ಘೆಳಲನೆ ವಿಬುಧರ ತುಷ್ಟಿಯ  
 ನೊಳಕಯ್ದು ಮನಃಪ್ರಸಾದಮಂ ಪಡೆವುದಲಿಂ |  
 ಕಳೆಯಂ ಚಂದ್ರಂ ಕವಿತಾ  
 ಕಳೆಯಂ ಕವಿನಾಗಚಂದ್ರನಾಂತುದೆ ಸಫಲಂ || (ಮಧುರ)

ಇದರಿಂದ ಈತನ ಶ್ರೇಷ್ಠಕವಿತಾಸ್ಥಾನವೂ, ಸಾಹಿತ್ಯಕಲೋಪಾಸನೆಯೂ, ಮನಃಪ್ರಸಾದಪರಿಣಾಮವೂ ವ್ಯಕ್ತವಾಗುತ್ತವೆ.

ಘೆಟ್ಟಿ ಆಧಾರಗಳನ್ನು ಮಾತ್ರ ಮನಸ್ಸಿನಲ್ಲಿಟ್ಟು ಪಂಪ ಮೊನ್ನ ರನ್ನರಿಂದೀಚೆಗೂ (ಸು. 1000), ಶಾಸನಗಳ ವರ್ಷಗಳ ಅಚೆಗೂ (ಸು. 1100), ನಾಗಚಂದ್ರನ ಕಾಲವನ್ನು ಹಾಕಬಹುದು. 1140ರಂದೀಚಿನ ಕವಿಗಳೇ ಆತನನ್ನು ಹೊಗಳುವ ಪದ್ಧತಿ ಕಾಣುವುದರಿಂದಲೂ ಶ್ರೀಧರಾಚಾರ್ಯನು ಈತನ ಹೆಸರನ್ನೆತ್ತಿ ದಿರುವುದರಿಂದಲೂ ಸು. 1075-1100 ರಲ್ಲಿದ್ದನೆಂದು ಸದ್ಯಕ್ಕೆ ಇಟ್ಟುಕೊಳ್ಳಬಹುದು.

ವ್ಯಕ್ತಿತ್ವ—ಈತನ ಮನೋಧರ್ಮ ಲೌಕಿಕಕ್ಕಿಂತಲೂ ಧಾರ್ಮಿಕದ ಕಡೆಗೆ ಹೆಚ್ಚು ಒಲೆಯುತ್ಪದೆಂದು ಹೇಳಬಹುದು. ಧರ್ಮೋಪಾಸನೆ ಕಲೋಪಾಸನೆಗಳ



ಪ್ರಪಂಚದಲ್ಲಿ ಈತನು ನಿಶ್ಚಲಭಕ್ತಿಯಿಂದಿದ್ದನು. “ಶುಭಧ್ಯಾನಾರ್ಥಿ”ಯಾಗಿ (ರಾಮಾ. I. 38) ಈತನ ಪುರಾಣಗಳು ರಚಿಸಿದುವು :

ಕಥೆ ಜಿನಚರಿತಮೆ, ಕವಿ ಜಿನ  
ಕಥೆಯಂ ಪೇಟ್ಟಿವನೆ, ರಾಜ ನಿಟಿ ಜೋರ ಕಥಾ |  
ಕಥೆ ಕಥೆಯೆ, ಕವಿ ಕವಿಯೆ, ತ  
ತ್ಕಥೆಯಂ ಪೇಟ್ಟಿ ಪ್ರಶಸ್ತಮಂ ಪುಟ್ಟಿಸುಗುಂ || (ಮಲ್ಲಿ. I. 50)

ರಾಗದ್ವೇಷನಿಬಂಧಮುಪ್ಪ ಕೃತಿಯಂ ನಿರ್ಬಂಧದಿಂ ಬಂಧಮಿಂ  
ಬಾಗರ್ಥಂ ಪೊಸತಾಗೆ ಪೇಟ್ಟಿ ಬಿಲಮಂ ರಾಗಾವಿಲಂ ಮಾಲ್ವಿ ನಿ |  
ದ್ಯಾಗರ್ವಗ್ರಹಸೀಡಿತರ್ ಸ್ವಪರಬಾಧಾಹೇತುವಂ ದುಸ್ತರೋ  
ದ್ಯೋಗಕ್ಕೇಶಿತರಾಗಿ ಬಿತ್ತಿ ಬೆಳೆವಂತಕ್ಕುಂ ವಿಷೋದ್ಯಾನಮಂ ||

ಪೊಗಲ್ವು ಮಹಾತ್ಮರುಜ್ಜ್ವಲಮೆನಿಪ್ಪ ಗುಣಂಗಳನುಜ್ಜ್ವಲಪ್ರಸಿ  
ದ್ಧಿಗೆ ಪೊಲನಾಗದುಜ್ಜ್ವಲಿಸಿದಪ್ರತಿಮಪ್ರತಿಭಾಪ್ರಭಾವದಿಂ |  
ಪೊಗಲ್ವು ದುರಾತ್ಮರಂ ಮೊಗದೊಳಿರ್ದುಗುಟಂ ಪೊಲಗಿಕ್ಕಲಾದ ನಾ  
ಲಗೆಯವನೆತ್ತು ನಾಲಗೆಯೊಳೊಡಿದವಂ ಕೃತಿಯೇ ಕೃತಾರ್ಥನೇ ? ||  
(ರಾಮಾ. I. 34, 35)

೧ ರಸಮಂ ನಾಲಗೆ, ಕವಿತಾ  
ರಸಮಂ ಕವಿ, ಕಾಸುಮರಸಮನಳಿಮಾಳೆ, ಸುಧಾ |  
ರಸಮಂ ಸುರರ್, ಅಕ್ಷಯಸುಖ  
ರಸಮಂ ಪರಮಾತ್ಮನೊಲವನುಲಿದವರೊಯರ್ || (ಮಲ್ಲಿ. I. 28)

ಜಿನಪತಿಗಂ, ಜಿನಮುನಿಗಂ,  
ಜಿನಾಗಮಕ್ಕಂ, ಜಿನಾಧಿಪತಿಭವನಕ್ಕಂ, |  
ಜಿನಗುಣಸಂಪತ್ತಿಗಮ್, ಎಲಿ  
ಪನೆಲಿಗನುಲಿದವರ್ಗೆ ನಾಗಚಂದ್ರ ಕವೀಂದ್ರಂ || (I. 40)



ಶ್ರೀಯಂ ಧರೈಗಟ್ಟಿನೆಗಂ  
 ನ್ಯಾಯಾರ್ಜಿತಮೆನಿಸಿ ಪಡೆದು ತಕ್ಕೈಡೆಗಟ್ಟಿದೊ |  
 ಲ್ಲಿಯತ್ತುಮಮಲಕೀರ್ತಿ  
 ಶ್ರೀಯನುಪಾರ್ಜಿಸಿದುದಾತ್ತನಭಿನವ ಪಂಪಂ ||

(III. 1)

“ ಉದಾತ್ತ ” ಎಂಬುದು ನಾಗಚಂದ್ರನ ಒಲೈಯ ನುಡಿ.

ಶ್ರೀ ಪರಮಜನೇಶ್ವರ ಚರ  
 ಣೋಪಸ್ಥಲಮಂ ಪ್ರಧಾನಮಂಗಳಮಂ ಪು |  
 ಣೋಪಾರ್ಜನಮಂ ನಿತ್ಯ  
 ವ್ಯಾಪಾರಮನಪ್ಪು ಕಯ್ದನಭಿನವ ಪಂಪಂ ||

(VIII. 1)

ಶ್ರೀಗಂ, ಪರಮಾತ್ಮ ಪದ  
 ಶ್ರೀಗಂ, ನೆಲೆ ಧರ್ಮಮೆಂದು, ಧರ್ಮಧ್ಯಾನೋ |  
 ದ್ಯೋಗಂ ಕೈಮಿಗೆ ವಿಷಯ ವಿ  
 ರಾಗಮನಂ, ಸುಖದಿನಿದನಭಿನವ ಪಂಪಂ ||

(X. 1)

—ಈ ಪದ್ಯಗಳು ನಾಗಚಂದ್ರನ ವ್ಯಕ್ತಿತ್ವವನ್ನು ತಿಳಿಸುವುವೆಂದು ನಮ್ಮ ನಂಬಿಕೆ.

ಮಲ್ಲಿನಾಥ ಪುರಾಣ

2

ಇದು ನಾಗಚಂದ್ರನ ಮೊದಲನೆಯ ಕಾವ್ಯವೆಂದು ತೋರುತ್ತದೆ. ಇದರಲ್ಲಿ  
 ಅಜಿತಪುರಾಣದಂತೆ ಕಥೆ ಸ್ವಲ್ಪ: ಭವಾವಳಿ ಇಲ್ಲ: ಆದರೆ ಕವಿ ಕಥೆಯನ್ನು  
 “ ಪ್ರಸಿದ್ಧಕವಿ ಪದ್ಧತಿಯಿಂ ” ವರ್ಣನಾಭಾಗಗಳಿಂದ ಲಕ್ಷಣಪೂರಿತವಾಗಿ ಹಿರಿದು  
 ಮಾಡಿದ್ದಾನೆ. ಇದನ್ನು ಬರೆದು ಕಾವ್ಯರಚನಾಪರೀಕ್ಷೆಯಲ್ಲಿ ತೇರ್ಗಡೆಯಾಗಿ  
 “ ಸಾಹಿತ್ಯವಿದ್ಯಾಧರ ”ನೂ “ ಸಾಹಿತ್ಯಸರ್ವಜ್ಞ ”ನೂ ಆದನು.

ಧರೆ ಮೊಗಟ್ಟಿ ವೀತರಾಗನ  
 ಚರಿತದೊಳವಡಿಸಿ ಸಕಲ ರಸಮಂ ಕವಿತಾ |  
 ಪರಿಣತಿಯಂ ಮೆಟ್ಟಿದಂ ಕಾ  
 ವ್ಯರಸಾರ್ಣವಪೂರ್ಣಚಂದ್ರನಭಿನವ ಪಂಪಂ ||

(I. 39)



ಪುಲ್ಲಶರಂ ಬಸಂತದ ಪುಗಿಲ್ ನೆಟ್ಟಿದಿಂಗಳ ತಣ್ಣಿಸಿಲ್ ಮುಗುಳ್  
ಮಲ್ಲಿಗೆ ಬಂದಮಾವಲೆವ ತೆಂಕಣಿಗಾಳಿ ವಿಪಂಚಿಯೇಂಚರಂ |  
ನಲ್ಲಳ ಲಲ್ಲೆ ಕೋಗಿಲೆಯ ಬಗ್ಗಣೆ ತುಂಬಿಯ ಗೇಯಮೆಂಬಿವಂ  
ಬಲ್ಲವರಂ ಮನಂಗೊಳಿಸುಗುಂ ಕೃತಿ ಸತ್ಕೃತಿ ನಾಗಚಂದ್ರನಾ ||

ಎಂದನುರಾಗದಿಂ ಪೊಗಟ್ಟು ಭವ್ಯಜನಂ ಕಿಟಾದೀ ಕಥಾಪರಿ  
ಸ್ಪಂದಮಿದಂ ನಿಮಿರ್ಚಿ ಕವಿತಾರಸಮಂ ನೆಟ್ಟಿ ಪೇಟ್ಟಿ ರಿಲ್ಲ ಮು |  
ನ್ನೆಂದು ಮಹಾಕವಿಶ್ವರರೊಳೊರ್ಪರುಮೆಂದೊಡೆ ಪೇಟಲಾಂ ಮನಂ  
ದಂದೆನದಲ್ಲದೆನ್ನಳವೆ ಮಲ್ಲಿಜಿನೇಂದ್ರ ಮಹಾಪುರಾಣಮಂ || (I. 44, 45)

(i)

ಮೊದಲಿನೆಂಟನೆಯ ಅಶ್ವಾಸಗಳಲ್ಲಿ ಭೋಗಸಾಮ್ರಾಜ್ಯದ ಚಿತ್ರಗಳು: ಮಹಾ  
ಕಾವ್ಯದ ಸಾಮಾನ್ಯಪದ್ಧತಿ:—ಮಗ್ಗದ ನೆಯ್ಗೆ, ನುಣ್ಣನೆಯ ನೂಲು, ಹೂವು :  
(I)—ಜಂಬೂದ್ವೀಪ, (II)—ವಿದೇಹ, ಸೀತಾ ನದಿ, ದೇಶವರ್ಣನೆ—

ಕಳಕಂಠಕೃತನುಗೆ ಚಾ  
ಪಳತಾರೋಹಣವಿಕಾರವಳಿಗಾಮೃತುಜಾ |  
ವಳಿಗೆ ಮಧುವಿಕ್ಕತಿ ಮಾನವ  
ಕುಳಕ್ಕೆ ಕನಸಿನೊಳಮಿಂತಿವಿಲ್ಲಾ ನಾಡೊಳ್ || (II. 27)

ರಾಜಧಾನಿ, ಉದ್ಯಾನ, ಕೋಟೆ, ವಾರಾಂಗನೆಯರು, ಅರಮನೆ, (III)—ವೈಶ್ರವಣ  
ರಾಜ, ಅವನ ಸೌಂದರ್ಯಕ್ಕೆ ವಿಲಾಸಿನಿಯರ ವಿರಹ, ಅಗ್ರಮಹಿಷಿ ಧನಶ್ರೀ, ಅವಳ  
ಆಪಾದಮಸ್ತಕವರ್ಣನೆ, —ಉದಾಹರಣೆಗೆ—

ಪಗೆ ತುಂಬಿಯೊಳ್ ಚಿರಂ ಸಂ  
ಪಗೆಗೀ ಕೋಮಳೆಯ ನಾಸಿಕಾಮುಕುಳಂ ಸಂ |  
ಪಗೆಯ ಪಗೆ ನಾಸಿಕಾಸುರ  
ಭಿಗೆ ಕೆಳೆಯುಂ ತುಂಬಿ, ಪಗೆಯ ಪಗೆ ಕೆಳೆಯತ್ತೀ || (77)



ಪುತ್ರದೋಹಳ,—

ಎಳವೆಲೆ ಬಳೆಯದ ಗಗನ  
 ಸ್ಥಳ, ಸಸಿ ಬೆಳೆಯದ ಧೃತಿ, ಮೌಕ್ತಿಕ ರತ್ನಂ |  
 ಬಳೆಯದ ಶುಕ್ತಿಕೆ, ಗರ್ಭಂ  
 ಬಳೆಯದ ಬಾಳಕಿಯ ಬಸಿಪನರ್ಥಕಮತ್ತೇ || (110)

ಪರಿದಾಡುವ ಸುತನ ಪದಾಂ  
 ಬುರುಹಂಗಳೊಳುಲಿವ ಪೊನ್ನಗೆಜ್ಜೆಯ ದನಿಯಂ |  
 ತಿರೆ ನಚ್ಚಿನ ವೀಣಾವೇ  
 ಣುರಂಗಳ್ ಕಣಿಯವಲ್ಲಿ ಕರ್ಣಾವೃತಮಂ || (119)

(IV)—ಪತಿಯ ಸಮಾಧಾನ, ಜಿನಪೂಜೆ, ಗರ್ಭವರ್ಣನೆ, ಪುತ್ರೋತ್ಸವ, ವಿದ್ಯಾ  
 ಭ್ಯಾಸ—

ಗುರುಸನ್ನಿಧಿಯೊಳ್ ಮುನ್ನಂ  
 ಪಂಠತಿವಡೆದಿದ್ ಸಕಳ ವಿದ್ಯೆಯನೀಗಳ್ |  
 ಪರಿವಿಡಿಗೈಯ್ಯಂತೆ ಕಳಾ  
 ಧರನಾದಂ ಶ್ರೀಧರಂ ಧರಾಧರಭೈರಂ || (134)

ನವಯೌವನಶ್ರೀ, ಯುವರಾಜಪಟ್ಟ, (V-VI)—ವಸಂತಸಮಯವರ್ಣನೆ, ರಾಣಿಯ  
 ರೊಡನೆ ವನಕೇಳಿ, ಪುಷ್ಪಾಪಚಯ, ಜಲಕೇಳಿ,—

ಅಲರ್ವಕ್ಕಿಯ ಗೆಡೆವಕ್ಕಿಯ  
 ಜಲವಕ್ಕಿಯ ಪವಳವಾಯಪಕ್ಕಿಯ ಕಿಸುಗಣ್ಣ್ |  
 ಮಲರ್ವಕ್ಕಿಯ ಮೆಲ್ಲಲಿ ನ  
 ಳ್ಲಲಿ ಮದನನ ಗೀತವಾದ್ಯದುಲಿಯವೊಲೆಸಗುಂ ||  
 ಕಳಕಂತಂ ಪುಗಲೆಂಬೀ  
 ಕಳನಿನದಂ ವಕ್ರಮಾಗಿಯುಂ ನೃಪನ ಮನಂ |  
 ಗೊಳಲಾರ್ತುದು ಪುರುಡಿಪ ನ  
 ಲ್ಲಳ ನಲೈಯ ವಕ್ರವಚನದಂದದಿನಾಗಳ್ || (VI. 9,10)



ಇದು ನಾಗಚಂದ್ರನ ಯೌವನವಸಂತನ ನಲ್ಲಲಿ, ಮೆಲ್ಲಲಿ, ನಲ್ಮೆಯುಲಿ : ಎಷ್ಟು ಕವಿಗಳ ಕೈಯಲ್ಲಿ ಈಚೆಗೂ, ಹಿಂದೂ, ನುಲಿದಾಡಿ, ಸುಳಿದಾಡಿ, ಇದು ಹಳಸಿದೆ ! ಮನ್ಮಥನೂ, ಎಳಮೆಯೂ ಕವಿತೆಗೆ ಹೊರಗಲ್ಲ, ಖಂಡಿತ ಅಲ್ಲ ; ಆದರೆ ಈ ಓರಚ್ಚು, ಈ ಮಾತಿನ ಮೆಲುಕಾಟ !

ರತಿ ಮದನಂ ವಸಂತಸಮಯಂ ಪುಳಿನಂ ನಳಿನಂ ಕೊಳಂ ಹಿಮ  
ದ್ಯುತಿ ಲತೆ ಮಾವು ಕೀರ ಕಳಭಂ ಕಳಕಂಠರವಂ ರಥಾಂಗ ದಂ |  
ಸತಿ ತಳಿರುಯ್ಯಲೋಪರಸುಸಿಲ್ ನನೆವಿಲ್ ನನೆಯಂಬು ಮಂದಮಾ  
ರುತ ನಳಿನಿನಿನಾದಮಿವಟಾಂ ಪೊಸಮಲ್ಲಿಗೆಗಕ್ಕೆ ಮಂಗಳಂ || (VI. 46)

(VII)—ಕತ್ತಲೆ, ಬೆಳ್ಳಿಂಗಳು,

ಒಗುಮಿಗೆ ಬೆಳಗಿದುದು ವಿಯೋ  
ಗಿಗಳ ಮೊಗಂ ಬೆಳ್ಳಿನಾಗಿ ವಿರಹಾಗ್ನಿಯ ಬೆ |  
ಳ್ಳೊಗೆ ಕಮಳದ ಪಗೆ ಕುಮುದದ  
ನಗೆ ತಾಂ ಯೌವನದ ಬೇಳದಗೆ ಬೆಳ್ಳಿಂಗಳ್ || (VII. 43)

ಕಾಮುದೀಮಹೋತ್ಸವ, ಸೂಳೆಗೀರಿಯ ನೋಟಗಳು, (VIII)—ನಾಟಕಶಾಲೆ, ಸಂಗೀತ, ನರ್ತನ—

ಸ್ವರವಿಜಯಕ್ಕಿದೆ ನಿರ್ವಾ  
ಣರೇಖೆಯೆನೆ ಮಸಗಿ ಮದನಮದಕರಿ ವಿಸಟಂ |  
ಬರಿದುದೆನೆ ಕಾಮನೇಸಿನ  
ಪರಿಣತಿಯೆನೆ ತರುಣಿ ಬಹುವಿಧಂ ನರ್ತಿಸಿದಳ್ ||

ನುಂಗಿದುದು ಸಕಲ ರಸಮಂ  
ಶೃಂಗಾರರಸಪ್ರವಾಹಮೆನೆ ಜನದ ಮನೋ |  
ರಂಗ ಪ್ರತಿಷ್ಠೆ ರತಿಗಾ  
ಯ್ತುಂಗಜನಿಂದೆನಿಸಿತ್ತು ಸಂಗೀತರಸಂ || (57, 59)



ಮಳೆಗಾಲ, ಮುಗಲು, ಮಿಂಚು—

ಬಿಡೆ ಕೆಮ್ಮನೆ ಗರ್ಜಪ ತ  
 ಕೈಡೆ ತಗಡೆಡೆಯೆನ್ನ ದೆಟಗುವಸ್ಥಿರಮಪ್ಪಾ |  
 ಜಡಮಚಿರಪ್ರಭೆ ನಿಮಿಷದೊ  
 ಕಡಂಗುಗುಂ ಬೆಳಗದೆಂದುಮದು ಸತ್ಪಥಮಂ || (VIII. 90)

ಶರತ್ಸಮಯ—

ಪೆರೆಯಕ್ಕಿ ಪೋದುವಚಿರಾಂ  
 ಶುರಸನ ಘನಕಾಲವಿಷಧರಂಗಳ್ ಗಗನೋ |  
 ದರಗಹ್ವರದೊಳೆನಲ್ ತರ  
 ತರದಿಂ ಪಸರಿಸಿದುವಂದು ಬಿಳಿಯ ಮುಗಿಲ್ಗಳ್ || (VIII. 103)

ಬಳಸಿ ಸುಟಾದಾಡಿ ಕಾಲ್ವಿಡಿ  
 ದೆಳಸಿ ಕಳಾಳಾಪಮೊದನೆ ಜನನಿಯ ಮೊಲೆವಾ |  
 ಲ್ಲಗಳನುಣ್ವು ಸಿಸುವನಂತಿರೆ  
 ಕಳಮೆಯ ಪಾಲ್ದೆನೆಯ ಪಾಲನುಂಡುವು ಗಿಳಿಗಳ್ || (107)

ದ್ವಿಜಯಕಾಲ, (IX)—ಚತುರಂಗಸೇನೆ, ಸ್ತ್ರೀಯರು ಮಾಳಿಗೆಯಿಂದ ನೋಡಿದ್ದು  
 —ರಾಜ ಕುದುರೆಯೇರಿದ್ದು. ಇಳಿದದ್ದು—“ಅಂಗಜ ಚಕ್ರವರ್ತಿ ಬಂದಪನೆನೆ  
 ಬಂದು”—

ಸಿಡಿಲೆಂಬ ಜವನ ಕೊಡಲಿಯ  
 ಕಡುವೊಯ್ಲಂ ನೆಗೆದ ಬೇರ್ಗಕೊಡನೆ ನೆಲಂ ಬಾ |  
 ಯ್ವಿಡೆ ಬೆಟ್ಟು ಕೆಡೆನ ತೆಟದಿಂ  
 ಕೆಡೆದಾಲನುನಿರೊಳವನಿಪಾಳಂ ಕಂಡಂ || (IX. 55)

—ಇಲ್ಲಿಯವರೆಗೆ ಜೀವನದ ಸುಖ, ಲೋಲುಪ್ತಿ, ಲಲೆ :—“A Pretty piece of paganism” as Wordsworth said of Keats. ಅಧಿದೇವತೆಗಳು ಮನ್ಮಥ-ರತಿ : ಧೈಯಮಂತ್ರ, ರಂಭೆ ಶುಕನಿಗೆ ಹೇಳಿದಂತೆ—ಇದಿಲ್ಲದೆ,



“ವೃಥಾಗತಂ ತಸ್ಯ ನರಸ್ಯ ಜೀವಿತಂ” ! ಆದರೆ ಇದು ಮಲ್ಲಿನಾಥಪುರಾಣ, ಮನ್ಮಥಪುರಾಣವಲ್ಲ : ಕಾಮಧ್ವಂಸಿ ಎಂದು ತೋರಿಸುವುದಕ್ಕಿಷ್ಟಿರಬಹುದು. ಇನ್ನು ವೈರಾಗ್ಯ, ಜಿನಪದವಿ.

(ii)

ಇನ್ನು ಶುಕಮುನಿಯ ಪ್ರತಿಮಂತ್ರ—ಭೋಗತ್ಯಾಗವಿಲ್ಲದೆ, ಆತ್ಮಾನುಭವವಿಲ್ಲದೆ, “ವೃಥಾಗತಂ ತಸ್ಯ ನರಸ್ಯ ಜೀವಿತಂ” : ಮಾರಕಮಂತ್ರವಲ್ಲ, ತಾರಕಮಂತ್ರ. ಧರ್ಮಸಾಮ್ರಾಜ್ಯದ ಅನಂತಸುಖ : ಹಾದಿಯ ತಿರುವು. ಕವಿವಾಣಿ ಗಂಭೀರವಾಗುತ್ತದೆ. ರಾಜನಿಗೆ ವೈರಾಗ್ಯಬುದ್ಧಿ—

ಆಲಂಬಂ ನಭಮಂ ಸ್ಥಳಂಚಲೇವ ಶಾಖಾಶ್ರೇಣಿ ಸಗ್ಗ ಕೈನಿ  
ಪ್ಪಾಲಂ ಬನ್ನಮನೆಯೆ ಕಾಲವಶದಿಂ ಕಂಡುಂ ವಿಧಗ್ಧಂ ಮಹೀ |  
ಪಾಲಂ ಭಾವಿಸಿದಂ ದ್ರುಮಪ್ರಕೃತಿಯಂ ದುರ್ನೋಹದಿಂ ಸಜ್ಜನೋ  
ಪಾಲಂಭಾವಿಳನಾಗಿ ನಿಲ್ಲದೊಡಲಂ ನಂಬಲ್ ಮನಂದರ್ಪುಡೇ ! ||

ಉಸಿರಂ ಕಾಳೋರಗಢುಸಿ  
ದುರ್ಸಿದಿರುಳುಂ ಪಗಲುಮೀಂಟಿಯುಂ ಮತ್ತಂ ಜೀ |  
ವಿಸುವಳಿಪಿಂದೆಸಗುವ ನೂ  
ನಿಸನಂ ಸೋಂಕಿದುದು ದೇಹಮೋಹಪಿಶಾಚಂ ||

ನಿವಿಃಷಾರ್ಥದ ಸಂಗತಿಯಿಂ  
ಸಮಸ್ತ ಭೋಗೋಪಭೋಗ ಶುಚಿವಸ್ತುಗಳೆ |  
ಲ್ಲಮನಶುಚಿಮಾಲ್ಪುದಂ ದೇ  
ಹಮನಾತ್ಮಂ ಬಿಟ್ಟು ಪಿಂಗದನ್ನಂ ಶುಚಿಯೇ ||

ಕುತ್ಸದ ಪರಿವರಿ ಪಾಪದ  
ಬಿತ್ತು ಪರಾಭವದ ಬೆಳಸು ಪಸಿದ ಕೃತಾಂತಂ |  
ಗೆತ್ತಿದ ಬೋನಂ ತನುವೆಂ  
ದುತ್ತಮರಣುದುಱಿದರದಱಿ ನಂಟರ್ತನಮಂ ||



ನೆರವುನುದೊಡಲಂ ಮುನ್ನಂ  
 ನೆರೆದೊಡಲಂ ಬಿಟ್ಟು ಕಳೆದು ಬೇಟುನೊಂದೊಡಲಂ |  
 ನೆರವುನುದಿಂತನವಸ್ಥೆಯು  
 ಮರುಳಾಟದೆ ಮರುಳ ಮಾವನಕ್ಕುಂ ಜೀವಂ ||

ತೂಗುವಿನಂ ತಲೆ ಸೆರೆಗಳ್  
 ಬೀಗಿ ಕೊರಲ್ ಕುಸುವಿನಂ ಕಟಲ್ವಿನೆಗಂ ಪಲ್ |  
 ಬಾಗುವಿನಂ ಬೆನ್ ಮನುಜರ  
 ಮೂಗಿನ ಮೇಲಾಡುವಂ ಜವಂ ಪೆಕ್ಕಣಮಂ ||

ಅವುದು ಸುಖಮೆಂದೆಳಸುವ  
 ನಾ ವಸ್ತುವೆ ದುಃಖಹೇತು ದುಃಖೋಪಶಮಂ |  
 ಜೀವಕ್ಕೆ ಸುಖಭ್ರಾಂತಿಯು  
 ನೀವುದು ಭಾವಿಪೊಡಸಾರಮೀ ಸಂಸಾರಂ || (IX. 60-72)

ಇಲ್ಲಿ ಭಾರತೀಯರ ಆಳದ ಒಂದು ಅನುಭವದ ಎಳೆಗೆ ಬಂದಿವು : ಪಂಪ, ಪೊನ್ನ, ರನ್ನರ, ಎಲ್ಲರ, ಪಲ್ಲವಿ ಇದು. ಈ ಸಂಸಾರದ ತೊರವೇ ಬಿಡುಗಡೆ—ಮೋಕ್ಷ, ನಿರ್ವಾಣ, ಶಾಂತಿ.

ದೀಕ್ಷೆ—“ ದೇಹದನಿತ್ಯಮಪ್ಯ ನಿಲವಂ ಭಾವಿಸಿ, ಅನಾಮಯಮಂ ಪ್ರಿಯಮನಮಳ ರತ್ನತ್ರಯಮಂ ಸಾಧಿಸುವೆಂ”, ಎಂದು, “ ಸಂಸಾರಶರೀರಭೋಗನಿರ್ವೇ ಗಮನವೈಕಯ್ದ ಪೂರ್ವಾನುಭವವಿಷಯಸುಖವಿಮುಖಚಿತ್ತಂ, ಪರಮ ಸುಖಸುಧಾಸ್ವಾದನೋತ್ಕಂಠನಾದಂ ”. (IX. 75-77 ಗ.)

ಮಗನಿಗೆ ರಾಜ್ಯವನ್ನೊಪ್ಪಿಸುವುದು—

ಕಿಱಿಯಂದೊಡುವುದೆಲ್ಲಮು  
 ನಱಿದನುಭವಿಸುವುದು ವಿಷಯಮಂ ಜೌವನದೊಳ್ |  
 ತಱುಸಂದು ತಪದ ನೆರವಿಂ  
 ತೊಱುವುದು ಮುಪ್ಪಿನೊಳದಲ್ತೆ ಪಾರ್ಥಿವಚರಿತಂ ||



ಯುಪರಾಜಂಗರಸಂ ರಾ

ಜ್ಯವಿಳಾಸಮನಿತ್ತು ಪರಮಸಂಯಮ ಸಾಮ್ರಾ |

ಜ್ಯವಿಳಾಸತತ್ಪರಂ ಭಾ

ರವಾಹಕಂ ಪೊಟಿಯನಿಟಾಪಿದಂತೆವೊಲಾದಂ || (IX. 88, 130)

ಅಲ್ಲಿಂದ ಮುಂದೆ ಶಾಸ್ತ್ರೀಕ್ಷವಾಗಿ—

ತಪೋವನಗಮನ, ಶಬರರ ವರ್ಣನೆ, ಕಾಡುಮೃಗಗಳು, ಬೆಟ್ಟದ ಜೈತ್ಯಾ  
ಲಯ—ಅಲ್ಲಿ ಜಿನಸ್ತುತಿ : ಇದು ಅಭಿನವಪಂಪನ ಆತ್ಮಸಾರ : ಇಲ್ಲಿ ತನ್ನ ಗುರು  
ವನ್ನು ವಂದಿಸಿ, ಇದನ್ನೇ ತನ್ನ ರಾಮಾಯಣದಲ್ಲಿಯೂ ಸೇರಿಸಿದ್ದಾನೆ. ಈ  
ಜಿನಾಷ್ಟಕವನ್ನು ಪಠಿಸಿ ಈ ಗ್ರಂಥವಿಮರ್ಶೆಯನ್ನು ನಿಲ್ಲಿಸಬಹುದಾಗಿದೆ—ಎಕೆಂದರೆ,  
ಮುಂದಿನ “ಮಗ್ಗ”ವೂ ಎಲ್ಲಾ ಜಿನಪುರಾಣಗಳಂತೆಯೇ : ವೈಶ್ರವಣನು ಅಹ  
ಮಿಂದ್ರನಾಗಿ ಮಲ್ಲಿಜಿನನಾಗುವನು. (IX-XIV)

ಜಯ ಜಿತವೃಜಿನ ಜಿನೇಶ್ವರ

ದಯಾನದೀಪುಳನರಾಜಹಂಸ ಭವಾಂಭೋ |

ಧಿಯ ತಡಿಯನೆಯ್ತಿಸೆನ್ನಂ

ನಯನಿಕ್ಷೇಪಪ್ರಯಾಣಪಾತ್ರದಿನರ್ಹಾ ||

ನೇವಾಳಮೆಂದು ಕೆಲಬರ್

ಪಾವಂ ಪಿಡಿವಂತೆ ದೇವ ನೀನಲ್ಲದರಂ |

ದೇವರಿವರೆಂದು ಪಿಡಿದಿ

ನ್ನೇವಿಧಿವಟ್ಟಪರೊ ಮೋಹಮೂರ್ಛೆಯನರ್ಹಾ ||

ನಿನಗೆ ರಸವೊಂದೆ ಶಾಂತಮೆ

ಜಿನೇಂದ್ರ ಮನಮಾ ರಸಾಂಬುನಿಧಿಯೊಳಗವಗಾ |

ಹನಮಿದು ಮಿಕ್ಕ ರಸಮಂ

ಕನಸಿನೊಳಂ ನೆನೆಯದಂತು ಮಾಡಿನಗರ್ಹಾ ||



ಮಣಿಭೂಷಣಭರದಿಂ ತನು  
ಕಿಣಮಪ್ಪುದದೇಕೆ ನಿನ್ನ ನಿರ್ಮಲಗುಣ ಭೂ |  
ಷಣಮಂ ದಯೆಗೆಯ್ ಪಡೆವೆಂ  
ಪ್ರಣಯಮನಪವರ್ಗಲಕ್ಷ್ಮಿ ಗದಪಿಂಡಾರ್ಹಾ ||

ಸಿಂಗದ ಮಾರ್ದನಿ ಮದಮಾ  
ತಂಗಮನಳಪಾಸುವೋಲ್ ನೀಜಪ್ರತಿಬಿಂಬಂ |  
ಪಿಂಗದೆ ಮನದೊಳ್ ನಿಂದಿರೆ  
ಪಿಂಗಿಸುವುದು ಜನನಮರಣದುಃಖಮನರ್ಹಾ ||

ಮೆಚ್ಚಿ ಗಡ ಮುಳಿಯೆ ಗಡ ಬಗೆ  
ಬೆಚ್ಚಿರೆ ಬೇಟಾಗೆ ನಿನ್ನ ಪದದೊಳ್ ಮನುಜಂ |  
ಗುಚ್ಚಗತಿ ನೀಚಗತಿವಡೆ  
ವಚ್ಚರಿ ಕಣ್ಣಿ ಪಿವ ತಿಲನನಪಾಪೆನಗರ್ಹಾ ||

ಜ್ಞಾಯಂಗೆ ನೀನೆ ವಲಮಾ  
ದೇಯಂ ನೀನಲ್ಲದನ್ಯವಸ್ತುಗಳೆಲ್ಲಂ |  
ಹೇಯಂಗಳೆಂಬ ತತ್ತ್ವೋ  
ಪಾಯಮನೆನಗೀವುದೇವೆನುಟಿದುವನರ್ಹಾ ||

ನಿತ್ಯಸುಖಮಾತ್ಮರೂಪಮು  
ನಿತ್ಯಸುಖಂ ಮೋಹರೂಪಮೆಂಬ ವಿವೇಕಂ |  
ಸತ್ಯಸ್ವರೂಪಮದಪಿಂಗಳ  
ಗತ್ಯಂತಾನುಭವವಿಭವಮುಕ್ತನಗರ್ಹಾ ||

(ಮಲ್ಲಿ. X. 120-127. ರಾಮಾ. VII. 40-47)



ಅರವಿಂದಸ್ಮೇರಮಾಸ್ಯಂ ತಿಳಿಪೆ ಹೃದಯಸಂಶುದ್ಧಿಯಂ ಮಾನಸಂ ಶಾಂ  
ತರಸಾಧೀನಂ ಸಮಾಧಾನಮನಱುಪೆ ತಪಸ್ಸಪ್ತಮುತ್ಪತ್ತಿಕಾರ್ತ |  
ಸ್ವರಶಾಖಾಲೀಲಿಯಂ ಪಾಳಿಸೆ ತನು ನಯನಂ ಕಾಟ್ಟುರಂ ಮಾಡೆ ಕಾರು  
ಣ್ಯರಸಸ್ರೋತಂಗಳಿಂ ಲೋಕಮನೇಟಗಿಸಿದಂ ಬಾಳಚಂದ್ರವ್ರತೀಂದ್ರಂ ||

(ಮಲ್ಲಿ. X—133)

ಈ ಸಂದರ್ಭದಲ್ಲಿ ತನ್ನ ಗುರುವಿನ ನೆನಪನ್ನು ತಂದುಕೊಂಡದ್ದೇ ಒಂದು ಕಾವ್ಯವಲ್ಲವೇ ? ಆ ಗುರುವಿನ ಜಿನಧರ್ಮಬೋಧೆಯ ಸಾರವೇನು ?—ಹೃದಯಶುದ್ಧಿ, ಮನಶ್ಚಾಂತಿ, ಕಾರುಣ್ಯ, ದೇಹದಾಡ್ಯ, ವ್ರತ, ನಿಷ್ಠೆ, ತಪಸ್ಸು.

### 3

## ರಾಮಚಂದ್ರಚರಿತಪುರಾಣ

### (i) ಪುರಾಣ

ಮಲ್ಲಿನಾಥಪುರಾಣದಲ್ಲಿ ಸೌಂದರ್ಯವೂ ಸತ್ತ್ವವೂ ತಕ್ಕಮಟ್ಟಿಗಿದ್ದರೂ, ನಾಗಚಂದ್ರನ ಹೆಸರು ಅಗ್ರಪಂಕ್ತಿಯಲ್ಲಿ ನಿಂತಿರುವುದು ರಾಮಚಂದ್ರಚರಿತ ಪುರಾಣ ದಿಂದ. ಮೊದಲನೆಯದು ಗೀತಗುಣವುಳ್ಳದ್ದಾದರೆ (Lyric), ಇದು ಮಹಾಕಾವ್ಯ ಗುಣವುಳ್ಳದ್ದಾಗಿದೆ (Epic); ಮತ್ತು ಜಿನಪುರಾಣವೂ ಆಗಿದೆ (Religious Epic). ಜೈನಸಂಪ್ರದಾಯದಂತೆ ರಾಮಾಯಣದ ಕಥೆ ಉತ್ಕೃಷ್ಟವಾಗಿ ಇದರಲ್ಲಿ ಪ್ರತಿಪಾದನೆಯಾಗಿದೆ. “ ಪಂಪಭಾರತ ”ದ ಪ್ರಾಶಸ್ತ್ಯವನ್ನು ಅಭಿನವಪಂಪನ “ ಪಂಪರಾಮಾಯಣ ” ಸಾಧಿಸಿದೆ.

ವಿಪುಲಾಚಲದೊಳ್ ವೀರ ಜಿ

ನಪಾರ್ಶ್ವದೊಳ್ ಗೌತಮಂ ಗಣಾಗ್ರಣಿ ಮಗಧಾ |

ಧಿಪನಱುಯೆ ನೆಱುಯೆ ಪೇಟ್ಟು ದ

ನಪೂರ್ವಮೆನೆ ರಾಮಕಥೆಯನಭಿವರ್ಣಿಸುವೆಂ ||

(I. 40)



ವಿಗತಾಷ್ಟಾದಶದೋಷರಸ್ವ ಜಿನರುಂ ಜ್ಞಾನಾರ್ಥಸಂಪನ್ನರ  
 ಸ್ವ ಗಣಾಧೀಶ್ವರರುಂ ಕ್ರಮಂಬಿಡದೆ ಮುನ್ನಂ ಪೇಟ್ಟು ದಂ ಶ್ರಾವ್ಯ ಕಾ |  
 ವ್ಯಗುಣಖ್ಯಾತಿ ನಿಮಿತ್ತಮಲ್ಲದೆ ಶುಭಧ್ಯಾನಾರ್ಥಿಯೆನ್ ಪೇಟಲಾಂ  
 ಬಗೆದಂದೆಂ ರಘುವಂಶ ರಾಮಕಥೆ ಪೇಟ್ಟಂತನ್ಯಸಾಮಾನ್ಯಮೇ || (I. 38)

ನಾಯಕನನ್ಯನಾಗೆ ಕೃತಿ ವಿಶ್ರುತಮಾಗದುದಾತ್ತರಾಘವಂ  
 ನಾಯಕನಾಗೆ ವಿಶ್ರುತಮೆನಿಪ್ಪುದು ವಿಸ್ಮಯಕಾರಿಯಲ್ಲು ಕಾ |  
 ಲಾಯಸದಿಂ ವಿನಿರ್ಮಿಸಿದ ಕಂಠಿಕೆ ಕಾಂಚನಮಾಲೆಯಂತುಪಾ  
 ದೇಯಮೆನಿಕ್ಕುಮೇ ವಿಷಯಮೊಪ್ಪದೊಡಾವುದುಮೊಪ್ಪಲಾರ್ಕುಮೇ ||  
 (I. 37)

ಜಗಮಂ ಯುಗಮಂ ಮನ್ವಾ  
 ದಿಗಳಂ ಕಾಲಸ್ವರೂಪಮಂ ಜಿನರಂ ಚ |  
 ಕ್ರಿಗಳಂ ಹಲಧರ ಕೃಷ್ಣಾ  
 ದಿಗಳಂ ಶ್ರೀರಾಮಚರಿತದೊಳ್ ವರ್ಣಿಸುವೆಂ || (I. 41)

ಪಿರದೆನಿಸಿದ ರಾಮಕಥೆಯಂ ಕಿಟಿದಾಗಿರೆ ದೇಸಿ ಮಾರ್ಗಮೆಂ  
 ಬೆರಡಲೊಳಂ ರಸಂಬಡೆದು ಪಂಡಿತಮಂಡಲಿ ಮೆಚ್ಚಿ ನೇಪುರ್ವೆ |  
 ತ್ರಿರಲವಿರೋಧಮಾಗೆ ಕೃತಿವೇಟ್ಟೊಡೆ ಸತ್ಯವಿ ನಾಗಚಂದ್ರನಂ  
 ತಿರೆ ಪೆಟರಾರ್ ಸರಸ್ವತಿ ಕುಡಲ್ ಪಡೆದರ್ ವರಮಂ ಕವೀಶ್ವರರ್ ||

ಕೃತವಿದ್ಯರ್ ಸಮಚಿತ್ತರಾಗಿ ಪದಪಿಂದಾರಯ್ಯೆ ಕರ್ಣಾಟಿ ಸಂ  
 ಸ್ತುತಕಾವ್ಯಂಗಳೊಳರ್ಥದಿಂ ರಚನೆಯಿಂ ನೇರ್ಪಟ್ಟು ವಿದ್ವಚ್ಚಮ |  
 ತೃತೀಯಪ್ಪಂತಿರೆ ನಾಗಚಂದ್ರವಿಬುಧಂ ಪೇಟ್ಟಂದದಿಂದಾದ್ಯರ  
 ದೃತನಂ ಪೇಟ್ಟ ಭಿರಾಮ ರಾಮಕಥೆಯಂ ಸಯ್ವಿಂಗಡರ್ಪಾಗನೇ ||  
 (XVI. 97-98)

ಪರಮಬ್ರಹ್ಮಶರೀರಯಸ್ವಿ ಜನತಾಂತರ್ದೃಷ್ಟಿ ಕೈವಲ್ಯಬೋ  
 ಧರಮಾಮೌಕ್ತಿ ಕಹಾರಯಸ್ವಿ ಕವಿತಾವಲ್ಲಿ ಸುಧಾವೃಷ್ಟಿ ಸ |  
 ವರಸೋತ್ತಾದ ನವೀನಸೃಷ್ಟಿ ಬುಧಹರ್ಷಾಕೃಷ್ಟಿ ಸರ್ವಾಂಗಸುಂ  
 ದರಿ ವಿದ್ಯಾನಟಿ ನಾಟಕಂ ನಲಿಗೆ ಮತ್ಯಾವ್ಯಸ್ಥ ಲೀರಂಗದೊಳ್ || (I. 6)



ಈ ಪದ್ಯಗಳಿಂದ ಪಂಪನು ಲಾಕಿಕಗ್ರಂಥವಾದ ಭಾರತವನ್ನು ಬರೆದಂತೆ ಅಭಿನವಪಂಪನು ರಾಮಾಯಣ ಕಾವ್ಯವನ್ನು ಜೈನಸಂಪ್ರದಾಯವನ್ನನುಸರಿಸಿ ಪೂರ್ವಕವಿಗಳಿಗೆ ಅವಿರೋಧವಾಗಿ ಸಂಗ್ರಹವನ್ನಾಡಿ ಬರೆದಿರುವುದಲ್ಲದೆ, ಧಾರ್ಮಿಕ ಗ್ರಂಥವಾಗಿ ರಾಮ ಜಿನನ ಪುರಾಣವನ್ನು ರಚಿಸಿರುವುದೂ, ಅದರಲ್ಲಿ ಕೈವಲ್ಯ ಬೋಧನನ್ನು ಸೇರಿಸಿರುವುದೂ ಸ್ಪಷ್ಟವಾಗುತ್ತದೆ. ನಾಗಚಂದ್ರನ ಮನಸ್ಸಿನಲ್ಲಿರುವ ಪೂರ್ವಗ್ರಂಥಗಳು ಮುಖ್ಯವಾಗಿ ವಿಮಲಸೂರಿಯ ಪಠನುಚರಿಯ (ಪ್ರಾಕೃತ, 1 ನೆಯ ಶತಮಾನ) ಮತ್ತು ರವಿಷೇಣನ ಮಹಾಪುರಾಣ (ಸಂಸ್ಕೃತ, 7ನೆಯ ಶತಮಾನ). ಚಾವುಂಡರಾಯಪುರಾಣದ ಕಥೆ (ಕನ್ನಡ, 10ನೆಯ ಶತಮಾನ) ಭಿನ್ನ ಸಂಪ್ರದಾಯಕ್ಕೆ ಸೇರಿದ್ದಾಗಿದೆ; ಇದನ್ನು ನಾಗಚಂದ್ರನು ಅನುಸರಿಸಿಲ್ಲ (I. 42-68).

ಜೈನಪುರಾಣಕ್ಕೆ ತಕ್ಕಂತೆ, ಲೋಕ ಕಾಲಸ್ವರೂಪವೂ (II. 14-29, 56, 73-5), ಕುಲಧರರ ಚರಿತ್ರೆಯೂ (I. 68-92), ಇಕ್ಷ್ವಾಕುರಾಜರ ಜಿನದೀಕ್ಷಾ ಸ್ವೀಕಾರಗಳೂ, ದಶರಥನ ವೈರಾಗ್ಯವೂ (VI. 53-73), ಜಿನಪತಿರತ್ನತ್ರಯಾರಾಧಕರಿ ಗಲ್ಲದೆ ಹೆರರಿಗಿರದ ವೀರವ್ರತಿಗಳ ಸ್ಥಿರಭಕ್ತಿಯೂ (VII. 50-56), ಈ ಜನ್ಮದಲ್ಲಿಯೇ ನಿರ್ವಾಣವನ್ನು ಪಡೆಯುವ ಬಲದೇವನಾದ ರಾಮಚಂದ್ರನ ಸಾತ್ವಿಕಗುಣೋತ್ಕರ್ಷವೂ, ಅವನ ತಮ್ಮ ವಾಸುದೇವನಾದ ಲಕ್ಷ್ಮಣನ ಪಾತ್ರ ಗುಣಸಂಪತ್ತಿಯೂ, ರಾಮಭಟ್ಟಾರಕನ ತಪಸ್ಸೂ ವರ್ಣಿಸಿವೆ. ರಾಮನು ಪ್ರತಿ ವಾಸುದೇವನಾಗಿ ಶಲಾಕಾಪುರುಷನಂತೆ, ಮಹಾಸತ್ಯನೂ, ಉದಾತ್ತಸ್ವಭಾವನೂ, ಕರ್ಮವಶದಿಂದ ಅಧೋಗತಿಗಳಿದವನಾಗಿಯೂ ವರ್ಣಿಸಲ್ಪಟ್ಟಿದ್ದಾನೆ. ಸೀತೆ ಸಾಧ್ವೀ ಮಣಿಯಾಗಿ ಬಾಳಿ, ಸಂಸಾರದ ಕಷ್ಟಗಳಿಗೊಳಗಾಗಿ, ಉಪಸರ್ಗಗಳಿಗೆ ಸಗ್ಗದೆ, ಕೊನೆಗೆ ದೀಕ್ಷೆಯನ್ನು ವಹಿಸುತ್ತಾಳೆ. ಇವರೆಲ್ಲರ ಭವಾವಳಿಯೂ ಸೂಕ್ಷ್ಮವಾಗಿ ಅಲ್ಲಲ್ಲಿ ನಿರೂಪಿಸಿದೆ. ಎಲ್ಲೆಲ್ಲಿಯೂ ಜಿನಗೃಹದ, ಜಿನವಂದನದ, ಜಿನಧರ್ಮಪ್ರವಣದ, ಜಿನದೀಕ್ಷೆಯ ಪ್ರಸಂಗಗಳು: ದಶರಥನ ಆಯೋಧ್ಯೆಯಲ್ಲಿ, ಜನಕನ ಮಿಥಿಲೆಯಲ್ಲಿ, ರಾಮನ ಪ್ರವಾಸಸ್ಥಳಗಳಲ್ಲಿ, ಸುಗ್ರೀವನ ಕಿಷ್ಕಿಂಧೆಯಲ್ಲಿ, ರಾಮನ ಲಂಕೆಯಲ್ಲಿ. ಎಲ್ಲೆಲ್ಲಿಯೂ ವಿದ್ಯಾಧರರು, ವಿದ್ಯಾಶಕ್ತಿಗಳು, ಚಾರಣರು, ಭಟ್ಟಾರಕರು, ಭವಬದ್ಧವೈರಿಗಳು. ರಾಮಾಯಣ ಕಾವ್ಯಕಥೆ ಜೈನವಾತಾವರಣದಿಂದ ಮುಸುಕಿ ಹೋಗಿದೆ.



ರಾಮನ ಜಿನಸ್ತುತಿ ಹಿಂದೆ ಕೊಟ್ಟಿದೆ : ಜನಕನ ಜಿನಸ್ತುತಿಯನ್ನು ಇಲ್ಲಿ ಕೊಡಬಹುದು :—

ಕೇವಲ ಬೋಧದಿಂದಲಾದ ಪಾತ್ರಮಪಾತ್ರಮಿದಂಬ ಭೇದಮಂ  
 ದೇವರ ದೇವ ಸಂಚಕರಮಕ್ಷಯನೋಕ್ಷಸುಖಕೈನಲ್ ವಿನೇ |  
 ಯಾವಳಿಗತ್ತದಾತ್ತ ದಿವಿಜೇಂದ್ರ ನರೇಂದ್ರ ಫಣೇಂದ್ರ ರಾಜ್ಯಲ  
 ಸ್ತ್ರೀವಿಭವಂಗಳಂ ತಳೆದೆ ನೀನ್ ಜಸಮಂ ಜಗದೊಳ್ ಜಿನೇಶ್ವರಾ ||  
 ಇತ್ತಪೆ ನೀನೆ ದೇಹಿಗನುರೂಪಮೆನಲ್ ಸುಖಲೇಶಮಾದಿಯಾ  
 ಗತ್ತಲನಂತಸೌಖ್ಯಮವಸಾನಮೆನಲ್ ಪೆಟರಾರುಮೀವರಿ |  
 ಲ್ಲಿತ್ತಪರನೈಂದು ಬಹಿರಂಗನಿಮಿತ್ತದಿನೆನ್ನರೆನ್ನೆ ದೇ  
 ವೋತ್ತಮ ನೀನೆ ಜಾಗಿವೆಸರಂ ಪಡೆದಯ್ ಜಗದೊಳ್ ಜಿನೇಶ್ವರಾ ||  
 ಪಗೆ ಕಳೆಯೆಂಬ ಭೇದದಜಾತಂ ತಮಗಿಲ್ಲದೆ ತಮ್ಮ ನಂಟರಂ  
 ಪಗೆವರೆ ಗೆತ್ತು ಕೊಂದು ಕಲಿಯಪ್ಪವರಕೈಮ ಘಾತಿಕರ್ಮಮಂ |  
 ಪಗೆವಡೆಯಂ ಪಡಲ್ಪಡಿಸಿ ಕೀಟಾ ಕೃತಾಂತನಿಕ್ಕಿ ವಿರಲ  
 ಸ್ತ್ರೀಗೆ ನೆಲೆಯಾದ ಮೆಯ್ಯಲಿಯ ನೀನೆ ವಲಂ ಜಗದೊಳ್ ಜಿನೇಶ್ವರಾ ||  
 ನನೆಗಣೆಯಿಂ ಜಗತ್ರಯಮನಂಡಲೆವಂಗಳವಂಗೆ ಭಂಗಮಂ  
 ಜನಿಯಿಸಿದೈ ಚರಾಚರರುಮಂ ತವೆ ನುಂಗಿದ ಕಾಲದಂದಶೂ |  
 ಕನ ರದಮಂ ಕಬಲ್ಚಿ ಕಳೆದಯ್ ಕಡುಬಲ್ಲಿದನಪ್ಪ ಮೋಹಮ  
 ಲ್ಲನ ಬಲಗಯ್ಯನಯ್ಯ ಮುಱಾದಯ್ ಕಲಿ ನೀನೆ ವಲಂ ಜಿನೇಶ್ವರಾ ||  
 ನೀಟಿಯರುನ್ನತಸ್ತನಭರಂಗಳ ಭಾರಮವುಂಕಿ ಸೋಂಕೆ ನೀ  
 ರೇಟಾದರೇಟಾದರ್ ಪೆಟವು ಪೀಠಮನನ್ನರೊಳಾಪ್ತರೆಂಬ ಮಾ |  
 ತೇಟದು ಭಾರತೀಸ್ತನಭರಂಗಳ ಭಾರಮವುಂಕಿ ಸೋಂಕೆ ನೀ  
 ರೇಟದೆ ಸಿಂಹವಿಷ್ಟರಮನೇಟಾದೆ ನೀನೆ ವಲಂ ಜಿನೇಶ್ವರಾ ||  
 ಸುಗತಿಗೆ ಭಕ್ತಿ ದುರ್ಗತಿಗೆ ನಿನ್ನ ಪದ ಪ್ರತಿಕೂಲವೃತ್ತಿ ಮು  
 ಕ್ತಿಗೆ ನಿಜತತ್ವಭಾವನೆಯೆ ಕಾರಣಮೆಂದೊಡೆ ನೀನೆ ದೇಹಯಾ |  
 ತ್ರೆಗೆ ಸುಖದುಃಖಯೋಜನೆಗೆ ದೇಹಿಗೆ ಮುಖ್ಯನೆ ನಿನ್ನನಂತಲಾಂ  
 ಜಗಮನಶೇಷಮಂ ಪಡೆವೆನೆಂಬುದು ಯುಕ್ತಿ ವಲಂ ಜಿನೇಶ್ವರಾ |



ಕೊಲೆಯ ವಿಕಲ್ಪಕೋಟಿಗಳೆ ದುಷ್ಕೃತಮೆಲ್ಲಮಬಾಧೆಯೊಂದೆ ಬಂ  
ಬಲಸುಕೃತಂಗಳೆಲ್ಲಮವನಿರ್ಬಗಿಯಾಗಿರೆ ಮಾಡಿ ಮಾನವರಾ |  
ಪೊಲೆಗಿಡದಂತು ದುಃಖಸುಖಹೇತುಗಳಂ ನಿಜದಿವ್ಯಭಾಷೆಯಿಂ  
ಜಲಕನೆ ತೋಪಾವಯಾ ಸಕಲ ದೇಹಿಗೆ ನೀನೇ ಶರಣ್ ಜಿನೇಶ್ವರಾ ||

ಮದನಪತತ್ತಿ ನಿನ್ನ ದೆಸೆಗಾಣದು ಮೋಹಮಹಾಹಿ ನಿನ್ನನ  
ಣ್ಣದು ಕಲುಷಾಂತಲಂ ನಿಜದಯಾರಸದಿಂ ಮಸಿಯಾಯ್ತು ಪಾಪವಿ |  
ಲ್ಲದ ಪಯಣಕ್ಕೆ ನಿನ್ನ ನುಡಿ ಸಂಬಳಮಾಯ್ತೆನೆ ಪೆಣ್ಣ ಮಣ್ಣ ಮೋ  
ಹದ ಪರಮಾತ್ಮರಂತಿರಲಿ ನೀನ್ ಜಗತ್ಸುತ್ತನಯಾ ಜಿನೇಶ್ವರಾ ||

ನೋಟದ ತೀಟದಾಲಿಸುವ ಸೇವಿಪ ವಾಸನೆಗೊಳ್ಳು ಸೌಖ್ಯಮಂ  
ಮಾಟದ ಸೌಖ್ಯಮೆಂದು ವೆಸೆಗೊಳ್ಳದೆ ನಿನ್ನೊಳಭೇದಮಾದ ಕೊಂ |  
ಡಾಟದನಂತಸೌಖ್ಯಮನೆ ಮಚ್ಚಿದ ಮಚ್ಚುಗೆಯೊಳ್ ತೊಡರ್ಚು ಮಾ  
ಪಾಟದಿನೆನ್ನ ದರ್ಶನವಿಶುದ್ಧಿಯೆ ಮೂಲ್ಯಮೆನಲ್ ಜಿನೇಶ್ವರಾ ||

(V. 2-10 ; ಕೊನೆಯ ನಾಲ್ಕು—ಮಲ್ಲಿ. XII. 175-8)

ಇದೇ ಸಂಪರಾಮಾಯಣದ ಕಟ್ಟಕಡೆಯ ದರ್ಶನ. ರಾಮನು 'ಎಣ್  
ಛಾಸಿರ' ಹೆಂಡತಿಯರನ್ನು ಮದುವೆಯಾಗಿ, ಕೆಲವು ಮಾನವದಾರ್ಬಲ್ಯಗಳನ್ನು  
ಪ್ರದರ್ಶಿಸಿ, ಕಡೆಗೆ ವಿಶುದ್ಧನಾಗಿ, ಕೊಲೆಮಾಡದೆ, ದೀಕ್ಷೆಗೊಂಡು ಈ ಜಿನಸ್ಥಾನಕ್ಕೆ  
ಬರುವನು. ಲಕ್ಷ್ಮಣನು 'ಪದಿನೆಣ್ಣಾಛಾಸಿರ' ಹೆಂಡಿರನ್ನು ಮದುವೆಯಾಗಿ  
ಕೋಪತಾಪಾವೇಶಗಳಿಂದ ಕೂಡಿ, ರಾಗದ್ವೇಷ ವೇಗಗಳಿಗೆ ಅವಕಾಶಕೊಟ್ಟು ಕೊಲೆ  
ಮಾಡಿ, ಅಧೋಗತಿಗಳಿರುವನು. ರಾಮನು ಪರಮೋತ್ಕೃಷ್ಟಗುಣಗಳಿಂದ ಕೂಡಿ  
ದ್ವರೂ ಪೆಣ್ಣ ಮಣ್ಣ ಮೋಹದಿಂದ ದುರಾತ್ಮನಾಗಿ ನರಕಕ್ಕಿಳಿಯುವನು. ಆದರೆ  
ಇವರೂ ಕೂಡ ಭವಾವಳಿಕ್ರಮದಲ್ಲಿ ಶುದ್ಧರಾಗುತ್ತ ಕೊನೆಗೆ ಉಪಶಮಹೊಂದಿ  
ಮೋಕ್ಷವನ್ನು ಸಾಧಿಸುವರು.

ಎಲ್ಲಾ ಸಂಸಾರಿಗಳೂ ಜಿನರಾಗಿ ಮೋಕ್ಷಹೊಂದಬಹುದು : ಕರ್ಮದಿಂದಲೇ  
ಜೀವಿಗಳ ದುರ್ಗತಿ ಎಂಬ ಈ ದೊಡ್ಡ ತತ್ತ್ವದ ನಿರ್ದರ್ಶನಗಳೆಲ್ಲಾ ಈ ಪುರಾಣದ  
ಸನ್ನಿವೇಶಗಳಲ್ಲಿಯೂ ವ್ಯಕ್ತಿಗಳಲ್ಲಿಯೂ ಕಂಡುಬರುವಂತೆ ನಾಗಚಂದ್ರನು ಸ್ಪಷ್ಟ  
ಪಡಿಸಿದ್ದಾನೆ. ಈ ರಾಮಾಯಣ ಜೈನರಿಗೆ ಪ್ರಿಯವಾಗುವುದು ಏನಾಶ್ಚರ್ಯ ?



## (ii) ಮಹಾಕಾವ್ಯ

ಇನ್ನು ಜಿನಾಗಮಕ್ಕೆ ವಿರೋಧವಾಗದಂತೆ ರಾಮಾಯಣ ಕಥೆಯನ್ನು ನಾಗ ಚಂದ್ರನು ಹೇಗೆ ರಚಿಸಿದ್ದಾನೆ ನೋಡೋಣ.

ಜೈನ ದೃಷ್ಟಿಗೆ ವಾಲ್ಮೀಕಿ ರಾಮಾಯಣದಲ್ಲಿ ಕಾಣುವ ದೋಷನ್ಯೂನತೆ ಗಳನ್ನು ವಿಮಲಸೂರಿ ತೆಗೆದು ರಾಮ ರಾವಣರ ಯುದ್ಧವೀರಕಥೆಯನ್ನು ಜಿನಧರ್ಮ ಕಥೆಯನ್ನಾಗಿ ಆಳವಡಿಸಿದನು. ಆ ಸಂಪ್ರದಾಯವನ್ನೇ ನಾಗಚಂದ್ರನು ಅನುಸರಿಸಿರುವನು. ವೈದಿಕಜೈನ ಸಂಪ್ರದಾಯಗಳ ಮುಖ್ಯ ಭೇದಗಳನ್ನು ಹೀಗೆ ವಿವರಿಸಬಹುದು:—

(1) ರಾಮ ವಿಷ್ಣುವಿನ ಅವತಾರವಲ್ಲ: ಮನುಷ್ಯ. ರಾಮ ಲಕ್ಷ್ಮಣರು, ಬಲಾಚ್ಯುತರು, ಕಾರಣಪುರುಷರು: ರಾಮ ಧರ್ಮನಾಯಕ, ಅಹಿಂಸಾವ್ರತಿ; ಲಕ್ಷ್ಮಣ ವೀರನಾಯಕ, ಪ್ರತಿನಾಯಕನಾದ ರಾವಣನನ್ನು ಕೊಲ್ಲುವವನು. ಈ ಕಥೆ ೨೦ನೆಯ ತೀರ್ಥಂಕರನಾದ ಮುನಿಸುವ್ರತನ ಕಾಲದಲ್ಲಿ ನಡೆಯಿತೆಂದು ಜೈನರ ನಂಬಿಕೆ.

(2) ಯಜ್ಞಗಳಿಲ್ಲ, ವಿಶ್ವಾಮಿತ್ರರಿಲ್ಲ; ಶಿವಧನುರ್ಭಂಗವಿಲ್ಲ; ಪರಶುರಾಮ, ಮಂಥರೆಯಿಲ್ಲ.

(3) ಸೀತೆ ಭೂಮಿಯಲ್ಲಿ ಹುಟ್ಟಿದವಳಲ್ಲ. ಜನಕನ ರಾಣಿಯ ಹೊಟ್ಟೆಯಲ್ಲಿ ಹುಟ್ಟಿದವಳು. ಇವಳಿಗೆ ಪ್ರಭಾಮಂಡಲನೆಂಬ ಅಣ್ಣನುಂಟು.

(4) ಖೇಚರಪತಿಯ ಎರಡು ಬಿಲ್ಲುಗಳನ್ನು ರಾಮಲಕ್ಷ್ಮಣರು ಬಗ್ಗಿಸಿ ಅವರ ಮದುವೆಯಾಗುವುದು.

(5) ರಾಮ ಲಕ್ಷ್ಮಣರ ವೈಭವಕ್ಕೆ ಭರತನು ವಿಷಾದಪಡುವನು. ಕೈಕೆ ಈ ಕಾರಣದಿಂದ ಅವನಿಗಾಗಿ ರಾಜ್ಯವನ್ನು ಬೇಡುವಳು. ರಾಮನು ಸಂತೋಷದಿಂದ ಕೊಡುವನು.

(6) ರಾವಣ ಮುಂತಾದವರು ರಾಕ್ಷಸರಲ್ಲ; ಭೀಮ ರಾಕ್ಷಸ ಎಂಬ ರಾಜನ ವಂಶದವರು. ಅವನಿಗೆ ಹತ್ತು ತಲೆಯಿಲ್ಲ: ಒಂಬತ್ತು ಮುಖವುಳ್ಳ ಒಂದು ಕನ್ನಡಿಯಲ್ಲಿ ಪ್ರತಿಬಿಂಬಿಸಿದ ಕಾರಣ ದಶಮುಖನೆಂಬ ಹೆಸರು ರೂಢಿಗೆ ಬಂದಿತು. ಸ್ವರ್ಣಮೃಗದ ವೃತ್ತಾಂತವಿಲ್ಲ.

(7) ವಾಲಿ ಸುಗ್ರೀವಾದಿಗಳು ಕಪಿಗಳಲ್ಲ; ಕಪಿಧ್ವಜರಾದ ಖೇಚರರು. ವಾಲಿಯನ್ನು ರಾಮ ಕೊಲ್ಲುವ ಪ್ರಸಂಗವಿಲ್ಲ.



(8) ರಾವಣನ ದಿಗ್ವಿಜಯವನ್ನೂ, ಉದಾತ್ತಗುಣಗಳನ್ನೂ ಅಸಾಧ್ಯ ಸರಾಕ್ರಮವನ್ನೂ ಜಾಂಬವಂತನು (ಇವನು ಕರಡಿಯಲ್ಲ) ರಾಮಲಕ್ಷ್ಮಣರಿಗೆ ತಿಳಿಸುತ್ತಾನೆ; ರಾವಣ ಉಪರಂಭಿಯರ ಕಥೆ ರಾವಣ ರಂಭಿಯರ ಕಥೆಯನ್ನು ತಿರುವು ಮುರುವು ಮಾಡಿದಂತಿದೆ. ಇವನು ತಿಳಿಸಿದ ಸಿದ್ಧಾದೇಶದಂತೆ ಲಕ್ಷ್ಮಣನು ಸಿದ್ಧ ಶೈಲವನ್ನೇತ್ತಿ ತಾನು ರಾವಣನನ್ನು ಜಯಿಸಬಲ್ಲೆನೆಂದು ಸುಗ್ರೀವಾದಿಗಳಿಗೆ ನಂಬಿಕೆ ಹುಟ್ಟಿಸುತ್ತಾನೆ.

(9) ಶಂಭುಕನೆಂಬ ಖರ ಚಂದ್ರನಖಿಯರ ಮಗನನ್ನು ಲಕ್ಷ್ಮಣನು ಕೊಂದದ್ದು ರಾಮ ರಾವಣ ಯುದ್ಧಕ್ಕೆ ಬೀಜಾಂಕುರವಾಯಿತು.

(10) ಸೇತುಬಂಧನವಿಲ್ಲ. ಆಕಾಶಗಾಮಿನೀವಿದ್ಯೆಯಿಂದ ಸೈನ್ಯ ಸಾಗುತ್ತದೆ.

(11) ಹನುಮಂತನು ರಾವಣನ ತಂಗಿಯ ಅಳಿಯ: ಅವನ ಕೆಟ್ಟ ಕೆಲಸಕ್ಕೆ ಹೇಸಿ ರಾಮನ ಮಿತ್ರನಾದನು. ಅವನು ಲಂಕೆಯನ್ನು ವಿದ್ಯಾಬಲದಿಂದ ಸುಟ್ಟನು.

(12) ವಿಭೀಷಣನು ರಾವಣನು ಜಾನಕಿ ಕಾರಣವಾಗಿ ದಾಶರಥಿಯಿಂದ ಮಡಿಯುವನೆಂಬ ಆದೇಶವನ್ನು ಕೇಳಿ, ದಶರಥ ಜನಕರನ್ನು ಕೊಲ್ಲಲು ಮೊದಲು ಪ್ರಯತ್ನಪಡುವನು. ಕೊನೆಯಲ್ಲಿ ರಾವಣನಿಗೆ ಧರ್ಮೋಪದೇಶಮಾಡಿ, ಅವನು ಧಿಕ್ಕರಿಸಲು ರಾಮನನ್ನು ಸೇರುತ್ತಾನೆ.

(13) ಸೀತೆ ವಾಲ್ಮೀಕಿಗಳ ಆಶ್ರಮಕ್ಕೆ ಹೋಗುವುದು—ಅಶ್ವಮೇಧದ ಕೊನೆಯಲ್ಲಿ ಭೂಮಿಯಲ್ಲಿ ಪ್ರವೇಶಮಾಡುವುದು—ಇವಿಲ್ಲ. ಜೈನಸನ್ಯಾಸಿನಿಯಾಗಿ ಒಂದು ಸ್ವರ್ಗದ ಇಂದ್ರಪದವಿಗೆ ಹೋಗುತ್ತಾಳೆ.

ಈ ವೃತ್ತಾಸಗಳನ್ನು ಮಾಡಿ ಜೈನಸಿದ್ಧಾಂತಿಗಳು ತಮ್ಮ ಧಾರ್ಮಿಕದೃಷ್ಟಿಯಿಂದಲೂ, ಚಾರಿತ್ರಕದೃಷ್ಟಿಯಿಂದಲೂ, ವಾಸ್ತವದೃಷ್ಟಿಯಿಂದಲೂ ವಾಲ್ಮೀಕಿ ರಾಮಾಯಣವನ್ನು ತಿದ್ದಿದಂತಿದೆ. ಆ ವೈದಿಕರಾಮಾಯಣದ ಮೂಲಗಳನ್ನು ಹುಡುಕುವುದು ಇಲ್ಲಿ ಅಪ್ರಕೃತ. ರಾಮಾಯಣದ ಪುರಾತನಸಂಶೋಧಕರಿಗೆ ವೈದಿಕ ಬೌದ್ಧ ಜೈನ ಸಂಪ್ರದಾಯಗಳೂ, ಗ್ರೀಕ್ ಸಂಪರ್ಕಗಳೂ ವಿಚಾರಕ್ಷೇತ್ರಗಳು.

ಈಗ ಈ ರಾಮಾಯಣಕಥೆ ಮಹಾಕಾವ್ಯವಾಗಿ ಹೇಗೆ ನಾಗಚಂದ್ರನ ಕೈಯಲ್ಲಿ ನಡೆಯುತ್ತದೆ; ರಾಮ, ಸೀತೆ, ಲಕ್ಷ್ಮಣ, ರಾವಣ ಈ ಪಾತ್ರಗಳನ್ನು



ಹೇಗೆ ಚಿತ್ರಿಸಿದ್ದಾನೆ—ಮುಖ್ಯ ಎಳೆಯನ್ನು ಹಿಡಿದು ಈ ಅಂಶಗಳನ್ನು ಪರಿಶೀಲಿಸೋಣ :—

ಹದಿನಾಲ್ಕನೆಯ ಮನುವಾದ ನಾಭಿರಾಜನು ಕೋಸಲ ದೇಶದಲ್ಲಿ ಆಳಿದನು. ಅವನ ಮಗ ಆದಿಬ್ರಹ್ಮ (ವೃಷಭ, ಮೊದಲನೆಯ ತೀರ್ಥಂಕರ). ಇಕ್ಷ್ವಾಕು ವಂಶಾವಳಿ :—

ನಲಿನಂ ಮರ್ಮಾದಯಿಂ ಪಾಲಿಸಿ, ನಿಯಮಿಸಿ ವರ್ಣಾಶ್ರಮಾಚಾರಮಂ, ದೋಷಲವಂ ಮೆಯ್ಯುಚ್ಛದಂತಿಂದ್ರಿಯಸುಖದೊದವಂ ತೀರ್ಚಿ ಸಾಮ್ರಾಜ್ಯದೊಳ್ ಮುನ್ |

ನಲಿದಲ್ಲಂದಿತ್ತಲಾತ್ಯಂತಿಕಸುಖಪದಮಂ ಪೆತ್ತ ರಾಜಾಧಿರಾಜರ್ ಪಲರಂದಿಕ್ಷಾಕುವಂಶಂ ಕುಲನದಿಯಮೊಲಾಯ್ತವ್ಯವಚ್ಛಿನ್ನರೂಪಂ ||

(1. 132)

ಅನರಣ್ಯನು ರಾವಣನಿಗೆ ಸಹಸ್ರಕಿರಣನು ಸೋತು ಜನದೀಕ್ಷೆಗೊಂಡದ್ದನ್ನು ಕೇಳಿ ತಾನೂ ನಿರ್ದೇಗಹೊಂದಿ, ಒಂದು ತಿಂಗಳ ಮಗನಾದ ದಶರಥನಿಗೆ ಪಟ್ಟಕಟ್ಟಿ, “ ಮುಕ್ತೀವನಿಕಾವರನಾದಂ. ”

(73-76)

ಓದಿದೊಡೇನರಗಳಿ ಕ

ಲೋದುವಮೋಲ್ ಧರ್ಮಶಾಸ್ತ್ರಮಂ ದಶರಥನಂ |

ತೋದಿ ತಿಳಿದವನಿಪತಿ ಮ

ರ್ಮಾದಯೊಳೆಸಗುವುದು ಧರ್ಮಪರನೆನೆ ಲೋಕಂ ||

(III. 7)

ಒಂದು ದಿನಸ ನಾರದನು ಬಂದು—

ಏನುಂ ತೊದಳಿಲ್ಲಿದುವೆ ತಿ

ಲಾನಿಕ್ಷಿಪ್ತಾಕ್ಷರಂ ವಿಭೀಷಣ ರಣದೊಳ್ |

ಜಾನಕೆಯ ದೂಸಿಂ ಲಂ

ಕಾನಾಥಂ ದಾಶರಥಿಯ ಕಯ್ಯೊಳ್ ಮಡಿಗುಂ ||

(23)

ಎಂಬ ನೈಮಿತ್ತಿಕಾದೇಶವನ್ನು ಕೇಳಿ ನಿಮ್ಮನ್ನು ಕೊಲ್ಲಲು ಬರುವನು ಎಂದು ಎಚ್ಚರಿಸುವನು : ವಿಭೀಷಣನು ಲೆಸ್ಸದರಸರನ್ನು ಕೊಂದು ಹೋಗುವನು. ರಾವಣನ



ಮರಣವಿಧಿಯೂ, ಅದರ ಕಾರಣವೂ ಇಲ್ಲಿ ಸೂಚಿತವಾಯಿತು. ದಾಶರಥಿ ಲಕ್ಷ್ಮಣ; ಮುಂದೆ ಸಿದ್ಧಶಿಲೆಯನ್ನೇತ್ತಿ ಮತ್ತೊಂದು ಆದೇಶವನ್ನು ನೆರವೇರಿಸುವವನೂ ಲಕ್ಷ್ಮಣನೇ (X. 6-18). ಜನಕನೊಡನೆ ತಲೆಮರೆಸಿಕೊಂಡು ಹೋಗಿ ದಶರಥನು ಪ್ರತಿಸ್ಪರ್ಧಿಗಳನ್ನು ಗೆಲ್ಲಲು ರಥಮೆಸಗಿದ ಕೈಕೆಯನ್ನು ವರಿಸಿ, ಆಕೆಗೆ ಎರಡು ವರಗಳನ್ನು ಕೊಡುವನು; ಅವಳು ಅದನ್ನು ಮುಂದಕ್ಕೆ ಇಟ್ಟುಕೊಳ್ಳುವಳು.

ಬಗೆಗೆ ಬಂದೊಡಮೆಯನೊ

ಲ್ದಾನೆರೆದಾಗಳೆ ಕುಡಿಮೆಂ

ದಾನ್ಯಪತಿಗೆ ಕೈಕೆ ಬಯ್ಯೆಗೊಟ್ಟಳ್ ಮೆಚ್ಚಂ || (III. 67)

ಅಪರಾಜಿತೆಗೆ ರಾಮನೂ, ಸುಮಿತ್ರಗೆ ಲಕ್ಷ್ಮಣನೂ, ಕೈಕೆಗೆ ಭರತನೂ, ಸುಪ್ರಭೆಗೆ ಶತ್ರುಘ್ನನೂ ಹುಟ್ಟುವರು. ರಾಮ ಲಕ್ಷ್ಮಣರ ಪ್ರಭಾವ—ಒಬ್ಬನು “ ನೀರಜ ಚರಿತ್ರನ್ ” (110), “ ಜಗತ್ತಾಪಶಮನನ್ ” (112); ಒಬ್ಬನು ವೀರ—ಅವನ ತೋಳು ದಶಕಂಠನ ಉಸಿರನ್ನು ಕುಡಿಯಲು ಬೆಳೆಯುತ್ತಿತ್ತು (158). ಇಬ್ಬರೂ ಶಲಾಕಾಪುರುಷರು, ಕಾರಣಪುರುಷರು—“ ಬಲಾಚ್ಯುತರು ” (159).

ರಣದೊಳ್ ರಾವಣನಂ ಜನಂಗೆ ವೊಸತಿಕ್ಕಲ್, ತಾರಶೈಲಕ್ಕೆ ತೆಂ  
ಕಣದಂ ಕಂಕಣದಂತೆ ಕೈಗೆ ವರಿಸಲ್, ಭೂಚಕ್ರಮಂ ಚಕ್ರಮಂ |  
ರಣದೊಳ್ ಸಾಧಿಸಲೆಂದು ಪುಟ್ಟಿದವರೇಂ ಸಾಮಾನ್ಯರೇ ರಾಮ ಲ  
ಕ್ಷ್ಮಣರಪ್ರಾಕೃತವಿಕ್ರಮರ್ ತ್ರಿಭುವನಪ್ರಖ್ಯಾತ ಕೀರ್ತಿಧ್ವಜರ್ || (100)

ಮತ್ತೆ ರಾವಣನ ಸಾವಿನ ನೆನಪು.

(IV—V) ಇತ್ತ ಜನಕನಿಗೂ ವಿದೇಹಿಗೂ ಸೀತೆ ಪ್ರಭಾಮಂಡಲರ ಜನನ. ಭವಬದ್ಧವೈರಿ ಗಂಡುಮಗುವನ್ನು ಖೇಚರಲೋಕಕ್ಕೆ ಹಾರಿಸುವುದು; ಪ್ರಭಾಮಂಡಲನಿಗೆ ಸೀತೆಯಲ್ಲಿ ಅನುರಾಗ—ಬೇಡರು ಜನಕನನ್ನು ಕಾಡುವುದು, ರಾಮ ಲಕ್ಷ್ಮಣರ ಸಹಾಯ, ಸೀತೆಯನ್ನು ವಾಗ್ದಾನಮಾಡುವುದು. ನಾರದನ ಚೇಷ್ಟೆಯಿಂದ ಜನಕನನ್ನು ಹಿಡಿತರಿಸಿ ಸೀತೆಯನ್ನು ಕೇಳುವುದು: ಎರಡು ಧನಸ್ಸನ್ನು ರಾಮನ ಸತ್ವಪರೀಕ್ಷೆಗೆ ಕಳಿಸುವುದು: ಸೀತಾಸ್ವಯಂವರ ಕಾಲದಲ್ಲಿ ಅವು ಎರಡು



ಹಾವುಗಳಾಗುವುದು : ರಾಮನೊಂದನ್ನೂ ಲಕ್ಷ್ಮಣನು ಮತ್ತೊಂದನ್ನೂ ಬಗ್ಗಿಸಿ, ಜೀವೋಡೆಯುವುದು.

ಅದಟಂ ವಜ್ರಾವರ್ತ

ಕೈ ದಿವ್ಯಮೆನಿಸಿದ ಹಲಾಯುಧಂ ಬೆರಸು ಬಲಂ, |

ಗದೇವೆರಸು ಸಾಗರಾವ

ರ್ತ ದಿವ್ಯಚಾಪಕ್ಕುಪೇಂದ್ರನಧಿಸತಿಯಾದಂ ||

(V. 104)

ರಾಮನನ್ನು ಸೀತೆಯೂ, ಲಕ್ಷ್ಮಣನನ್ನು ಚಂದ್ರಧ್ವಜನ ಹದಿನೆಂಟು ಮಂದಿ ಹೆಣ್ಣು ಮಕ್ಕಳೂ ಮದುವೆಯಾಗುವುದು. ಪ್ರಭಾಮಂಡಲನು ಪೂರ್ವಜನ್ಮಸ್ಮರಣೆಯಿಂದ ಸೀತೆಯನ್ನು ತಂಗಿಯೆಂದು ತಿಳಿದು ವಿಷಾದಿಸುವನು : ಅವನ ಸಾಕುತಂದೆ ಇದೇ ವೈರಾಗ್ಯಹೇತುವಾಗಿ ದೀಕ್ಷೆಗೊಳ್ಳುವನು (VI. 12-24). ಜನಕನೂ ವಿದೇಹಿಯೂ ಖೇಚರಲೋಕಕ್ಕೆ ಮಗನ ಹತ್ತಿರಕ್ಕೆ ಬರುವರು. ರಾಗದ ಹುಚ್ಚು :—

ಕುಲಮದಮೊಂದು ರೂಪಮದಮೊಂದು ವಯೋಮದಮೊಂದು ತನ್ನ ದೋ

ರ್ಬಲಮದಮೊಂದು ಜಾತಿಮದಮೊಂದು ಕಲಾಮದಮೊಂದು ದೇವತಾ |

ಬಲಮದಮೊಂದು ರಾಜ್ಯಮದಮೊಂದಿನಿತ್ತಲ್ಲದೆ ಬೇಟೆ ರಾಗಮ

ಗ್ಗಲಿಸಿದ ದೋಷದೃಷ್ಟಿವಿಷಯಾತುರರೇಂ ಗಡ ಮುಂದುಗಾಣ್ಣರೇ ||

(VI. 14)

ಇತ್ತ ರಾಮಲಕ್ಷ್ಮಣರಲ್ಲಿ ಪುಣ್ಯಪ್ರಭಾವವಾಯಿತು, ನನಗಾಗಲಿಲ್ಲ ಎಂದು ಭರತನು ತಪಸ್ಸನ್ನು ಬಯಸಲು, ಕೈಕೆ ಜನಕನ ತಮ್ಮ ಕನಕಧ್ವಜನ ಮಗಳನ್ನು ಕೊಡಿಸಿ ಮದುವೆಮಾಡುವಳು. ಎಲ್ಲರೂ ಆಯೋಧ್ಯೆಗೆ ಹಿಂತಿರುಗುವರು.

ಆರನೆಯ ಅಶ್ವಾಸ ಬಹುಗಾಂಭೀರ್ಯದಿಂದ ಉನ್ನತಮಟ್ಟವನ್ನು ಏರುತ್ತದೆ. ದಶರಥನು ತನ್ನ ಭವಾವಳಿಯನ್ನು ಕೇಳಿ ವೈರಾಗ್ಯಹೊಂದಿ, ರಾಮನನ್ನು ಅಧಿರಾಜ ನನ್ನಾಗಿ ಮಾಡಿ ತಪಸ್ಸಿಗೆ ಹೋಗಲು ಅಪೇಕ್ಷಿಸಿದ್ದು, ಕೈಕೆ ತನಗೇನು ಗತಿಯೆಂದು ಭಯಪಟ್ಟು ವರಗಳನ್ನು ನೆನಸಿಕೊಂಡು ರಾಮನಿಗೆ ವನವಾಸವನ್ನೂ, ಭರತನಿಗೆ ರಾಜ್ಯವನ್ನೂ ಬೇಡಿದ್ದು, ಲಕ್ಷ್ಮಣನ ಕೋಪಾಟೋಪ, ಭರತನ ವಿಷಾದ, ರಾಮನ ಪ್ರೇಮದ ತ್ಯಾಗಬುದ್ಧಿ, ಅಪರಾಜಿತೆಯ ಶೋಕ, ಸೀತೆಯ ಮನೋನಿರ್ಧಾರ—



ಇವೆಲ್ಲಾ ನಾಗಚಂದ್ರನ ಅತ್ಯುತ್ತಮಶೈಲಿಯಲ್ಲಿ ಚಿತ್ರವಾಗಿವೆ. ದಶರಥನ  
ವೈರಾಗ್ಯವನ್ನು ಈ ಪದ್ಯಗಳು ಬಿಂಬಿಸುತ್ತವೆ—

ಮೊದಲಿಲ್ಲೆ ನಿಪ್ಪ ಸಂಸಾರ

ರದಲ್ಲಿ ಸುಖದುಃಖಮಂ ಚತುರ್ಗತಿಯೋಳ್ ಮಾ |

ಣದೆ ತಿರಿದು ಶುಭಾಶುಭ ಕ

ಮರದ ಫಲಮಂ ನಗುತುಮುಟುತುಮುಣುತುಂ ಬಂದಯ್ || (55)

ಯತಿಪತಿ ಪೇಟೆ ಕೇಳ್ದು ಭವಸಂತತಿಯಂ ಬಗೆದಾ ಜವಂಜವ

ಸ್ಥಿತಿಯನನಾದಿಯಂ ಸುಕೃತದುಷ್ಕೃತಕರ್ಮವಿಪಾಕ ಸೌಖ್ಯದುಸ್ |

ಸ್ಥಿತಿಗಳನುಂಡು ರಾಟೆಗಳದ ಗುಂಡಿಗೆಯಂತೆಮೊಲಾದೆನೆಂದು ನಿ

ವ್ಯತಿಸುಖದತ್ತಲಾಟಿಸಿದನೇಂ ರಘುಸೂನು ಮಹಾನುಭಾವನೋ ||

ಅವಚಲಿದಿನ್ನೆಗಂ ಸವಿದೆನಿಂದ್ರಿಯಸೌಖ್ಯಮನಗ್ರನಂದನಂ

ಕವಚಹರಂ ಜಿತಾಹಿತಬಲಂ ಬಲನನ್ನನಿರಲ್ ಮಹಾಪರಾ |

ಭವಮಿದಲೊಂದಮಾವುದೆನೆಗೆಂದಿರದುತ್ತರಿಸಲ್ಪೊಡರ್ಚಿದಂ

ಭವಜಲರಾಶಿಯಂ ದಶರಥಂ ಜಿನರೂಪವಹತ್ರಯಾತ್ರೆಯಿಂ ||

ಪರಪೀಡಾಕರಮೆಂತು ನೋಡುವೊಡಮುರ್ಘೋಪಾರ್ಜನಂ ತದ್ಗುರಾ

ಚರಿತೋದೀರಿತ ದುಃಖತಿಕ್ತಫಲಸೇವಾಕಾಲದಂದೊರ್ದುರುಂ |

ನೆರವಿಲ್ಲಾ ಧನಸೇವೆಯಂದೆ ನೆರವಪ್ಪರ್ ನಂಟರೆಂದಂದು ತಾಂ

ಮರುಳಕ್ಕುಂ ಪುರುಳಕ್ಕುಮೇ ಮುಱಿದು ಹಾನಾದಾನವಿಜ್ಞಾನಮಂ ||

ವನಿತಾಸಂಕುಲಮುಂ ಪಡಂಗೆಬಲಮುಂ ಭಂಡಾರಮುಂ ವಸ್ತುವಾ

ಹನಮುಂ ತನ್ನೊಡವಪುರ್ವಲ್ಲವೊಡವರ್ಕುಂ ಪುಣ್ಯಪಾಪಂಗಳೆಂ |

ಬಿನಿತಂ ಭಾವಿಸಿ ತಾನೆ ತನ್ನ ದೆಸೆಯಿಂ ತನ್ನಂದಮಂ ಭಾವಿಸಲ್

ಮನಮಂ ತಾರದೆ ಬಾಹ್ಯಮಂ ಬಯಸುವಂತಶ್ಯನ್ಯನುಂ ಮಾನ್ಯನೇ ||

ಅಱಿವೆಣ್ಣಾ ದೊಡಮೊಂದರಟ್ಟಿ ವಸವೊಂದಾಗಿದರ್ವಂ ನಂಟನೆಂ

ದುಟಾದಂದನ್ಯರನಾಸೆಗೆಯ್ಯಳವಳಿಂ ನಿರ್ದಾಕ್ಷಿಣ್ಯಕುಳಂ ಪೊಲ್ಲಿವಳ್ |

ಪಟಾಂಗಂಜಳ್ ಭರತಾದಿಗಳ್ ಪಲವು ಕಾಲಂ ತನ್ನೊಳೋತಿರ್ದವರ್

ಕಟಾದಂದಾಕ್ಷಣದೊಳ್ ಧರಾರಮಣಿ ಮತ್ತೊರ್ದಂಗೆ ಪುರ್ದಿಕ್ಕುವಳ್ ||



ಮೃಗಭೂಮಿಶ್ರಿತಸಾಂದ್ರಚಂದನ ರಸಂಗಳ್ ಚಂದನೋಶೀರವಾ  
ರಿಗಳುಂ ನರ್ತಕ ಹೇಮಚಾಮರಚಲನ್ಮಂದಾನಿಲಂಗಳ್ ವಿಲಾ |  
ಸಗೃಹಂಗಳ್ ಕಳೆಯಲ್ಕೆ ಸಾಲ್ದಪುವೆ ರಾಗದ್ವೇಷವೇಗಂಗಳಿಂ  
ಬಗೆಯೊಳ್ ಪೆರ್ಚಿದ ತಾಪಮಂ ಕಳೆವವೋಲ್ ಜೈನಾಂಘ್ರಿಕಲ್ಪಾಂಘ್ರಿಪಂ ||

ಎನಿತೆನಿತಂ ಪುಂಜಿಸಿದೊಡ  
ಮನಿತನಿತುಂ ಮಣಿಯಲಿಲಾಯದಣಿಯರಮುರಿಗುಂ |  
ಧನದಿಂ ಲೋಭಾಗ್ನಿಯನಿಂ  
ಧನಭಾರದಿನಾವನ್ನಿಯಂ ನಂದಿಸುವಂ ||  
ಜನಕನನರಣ್ಯನಗ್ರಜ  
ನನಂತರಥನಿಕೆಯನೊಂದು ತಿಂಗಳ ಕೂಸಿಂ |  
ಗೆನಗಿತ್ತು ತೊಪ್ಪಿದರೆನ್ನವೊ  
ಲಿನವಂಶದೊಳಿಂತು ಮೋಹಮೂರ್ಛಿತರೊಳರೇ ||

ಸಾವ ಪುಟ್ಟುವ ಭಯಮಂ ಸಂಸಾರಮಂ ಸಪ್ತಧಾತುಜಮಂ ದೇಹಸ್ಥಿತಿಯಂ,  
ಅವ ವಸ್ತುವನುಂಡೊಡಂ ತಡೆಯದ ಕಾಂಕ್ಷೆಯಂ ಬಗೆದು ತನ್ನೊಳ್ |  
ಎವುದೀ ತೊಡರ್ಪೆನಿಗಿದೇಕೆಂದು ದಶರಥಂ ಭಾವಿಸಿ ಭಾವಿತಾತ್ಮಂ  
ಭಾವಿತಾತ್ಮನಂ ಪರಮಯೋಗೀಂದ್ರನಂ ಬೀಚಿಕ್ಕೊಂಡಯೋಧ್ಯೆಗೆ ಬಂದನಾಗಳ್ ||

(VI. 65-73)

ಎಳೆಂಟನೆಯ ಆಶ್ವಾಸಗಳಲ್ಲಿ ಕೈಕೆ ಭರತರ ಪಶ್ಚಾತ್ತಾಪ, ರಾಮನ ಧೃಢ  
ಸಂಕಲ್ಪ, ಶಾಂತಚಿತ್ತದ ಜಿನಸ್ತುತಿ, ಜೈನಭಕ್ತರನ್ನು ಬಾಧೆಪಡಿಸುವವರ  
ನಿಗ್ರಹ,—

(ಇಲ್ಲೊಂದು ಅಹಿಂಸಾಧರ್ಮವನ್ನು ಕುರಿತ ದಿವ್ಯನಾದ ವಚನವಿದೆ—  
ಕಡೆದೊಡೆ ಪಾಲ್ಗಡಲ್ ವಿವಿಧವಸ್ತುವನೀಯದೆ ತೇಯೆ ಚಂದನಂ  
ಕೂಡದೆ ಸುಗಂಧಮಂ ಪಿಲಾಯೆ ಕರ್ಬಿನಿದಾಗದೆ ಕಾಸೆ ಕಾಂಚನಂ |  
ಪಡೆಯದೆ ಕಾಂತಿಯಂ ನಿಜದಿನೊಳ್ಳಿದರಪ್ಪವರೆಂತು ಬಾಧೆವ  
ಟ್ಟೊಡಮುಪಕಾರಮಂ ಪೆರ್ಚಿ ಮೂಡದೆ ಬಾಧೆಯನೇಕೆ ಮಾಡುವರ್) ||

(VII. 79)



ಅನಾಥರಕ್ಷಣೆ, ಮಳೆಗಾಲದ ವಾಸ, ಲಕ್ಷ್ಮಣನು ವನಮಾಲೆಯನ್ನು ವರಿಸಿದ್ದು—

(ಇದೊಂದು ಸೊಗಸಾದ ಪ್ರೇಮಕವಿತೆ—

“ ಅಂತಾನುರದಡಿಯೊಳಾಕೆ ನಿಂದು ರಾಮಾನುಜನಪ್ಪ ಲಕ್ಷ್ಮಣಕುಮಾರ  
ನೆತ್ತಾನುಮೀ ಬನಕ್ಕೆ ವಿನೋದದಿಂ ಬಂದನಪ್ಪೊಡೆ ವಟನಿವಾಸಿನಿಯರಪ್ಪ ದೇವತೆ  
ಯರಾರಾನುಮುಳ್ಳೊಡೆ ಲಕ್ಷ್ಮಣಕುಮಾರ ವನಮಾಲೆ ನಿನಗಲ್ಲದೆ ವಧುವಾಗಿ  
ನೆಂದು ನೇಲ್ದು ಸತ್ತಳೆಂಬಿದಂ ಮರೆಯದಲಿಪುವುದೆಂದು ಕರುಣಮಾಗಿ  
ನುಡಿದು—

ಮೃತಿಗನಿಸವೊಡಂ ಸೆಡೆಯದೀ ಭವದೊಳ್ ದೊರೆಕೊಂಡುದಿಲ್ಲ ದು  
ಷ್ಕೃತದೊದವಿಂ ಮನಃಪ್ರಿಯಕರಗ್ರಹಣಂ ಮುಖಮೆಯ್ಯೊಳಾದೊಡಂ |  
ಪತಿಯನಗಕ್ಕೆ ಲಕ್ಷ್ಮಣನೆನ್ನುಮವಳ್ ಕೊರಲೊಳ್ ತೊಡರ್ಚಿದಳ್  
ಲತೆಯನಿದೇವೊಗಟ್ಟುದೆರಡಿಲ್ಲದ ನಲೈಯನಾ ಲತಾಂಗಿಯಾ ||

ಅನಂತರಂ—

ಬೇಗಂ ಬಂದಾ ವಧು ನೇ  
ಲ್ವಾಗಳ್ ನೀನಟಸುವಾತನಾನುಟಿ ಮರಣೋ |  
ದೊಡ್ಡೊಗಮನೆಂದು ಘನಧ್ವನಿ  
ಸೋಗೆಯ ಕಿವಿಸಾರ್ದುಡೆನಿಸಿ ಕೃಷ್ಣಂ ನುಡಿದಂ ||

ಅಂತು ನುಡಿದು ನೇಲ್ವಾಕೆಯಂ ತಟ್ಟಿಕ್ಕಿಸಿ ನೆಗೆಸಿ,

ಓಪಳ ಕೊರಲೊಳ್ ಕೋದ ಲ  
ತಾಪಾಶಮನಂಬುಜೋದರಂ ಕಳೆದು ಸಮು |  
ದ್ದೀಪಿತರಾಗಂ ಮೋಹಲ  
ತಾಪಾಶಮನೊಡನೆ ತನ್ನ ಕೊರಲೊಳ್ ಕೋದಂ) ||—

(VIII. 5—16)

ಭರತನ ಶತ್ರುಗಳನ್ನು ಸೋಲಿಸಿದ್ದು, ಲಕ್ಷ್ಮಣನಿಗೂ ರತಿಮಾಲೆ ಜಿತಪದ್ಮೆಯಿಗೂ  
ವಿವಾಹ, ದೇಶಭೂಷಣ ಮುನಿಗಳಿಗಾದ ಉಪಸರ್ಗದ ನಿವಾರಣೆ, ಜಟಾಯುವಿನ



ಕಥೆ—ಇವುಗಳನ್ನು ದಾಟಿದಮೇಲೆ ಮತ್ತೆ ಮುಖ್ಯಪ್ರಸಂಗಕ್ಕೆ ಬರುತ್ತೇನೆ :  
ಆದೇನೆಂದರೆ, ರಾಮ ರಾವಣರಿಗೆ ಯುದ್ಧವನ್ನು ತಂದಿಕ್ಕಿದ ಶಂಭುಕನ ಕೊಲೆ,  
ಗಡಿಗಾಳಗದ ಪ್ರಸಂಗ.

ದಂಡಕಾರಣ್ಯದಲ್ಲಿರುವಾಗ, ಒಂದು ದಿವಸ, ವನವಿಲಾಸವನ್ನು ನೋಡುತ್ತ  
ಬರುವ ಲಕ್ಷ್ಮಣನು ಸುವಾಸನೆಯನ್ನು ಬಳವಿಡಿದು ಬಂದು ಸೂರ್ಯಹಾಸವೆಂಬ  
ಖಡ್ಗವನ್ನು ಕಂಡು ಕೈಕೊಂಡು, ಅದರ ಹರಿತವನ್ನು ನೋಡಲು ಬಿದಿರಮೆಳೆ  
ಯನ್ನು ಕತ್ತರಿಸುವನು. ಆಗ ಖರನ ಮಗನಾದ ಶಂಭುಕನ ತಲೆ ಹರಿದು ಹಾರು  
ವುದು. ಆ ಖಡ್ಗ ಅವನ ತಪಸ್ಸಿಗೆ ಆವೊತ್ತು ಸಿದ್ಧಿಯಾಗಬೇಕಾಗಿತ್ತು.  
ಚಂದ್ರನಖಿ ಬಂದು ಮಗನ ತಲೆಯನ್ನು ನೋಡಿ ಖರನಿಗೆ ತಿಳಿಸುವಳು. ಖರನು  
ಯುದ್ಧವನ್ನೆತ್ತಿಕೊಂಡು, ರಾವಣನಿಗೆ ಸುದ್ದಿಯನ್ನು ಕಳುಹುವನು. ನಿಯಮ  
ದಲ್ಲಿದ್ದ ನಿರಪರಾಧಿಯಾದ ನನ್ನ ತಂಗಿಯ ಮಗನನ್ನು ಕೊಂದವನನ್ನು ತೀರಿಸುವೆ  
ನೆಂದು ಚಂದ್ರಹಾಸವನ್ನು ಜಡಿದು, "ಅಸ್ತಮಿತಪುಣ್ಯದಶಾನನಾ ದಶಾನನಂ"  
(XI. 72) ಪುಷ್ಪಕವಿಮಾನದಲ್ಲಿ ಬಂದು ಸೀತೆಯನ್ನು ಕಾಣುವನು.

ಬಲೆದೃಷ್ಟಿಗೆ ವಜ್ರದ ಸಂ

ಕಲೆ ಹೃದಯಕ್ಕೆನಿಸ ರೂಪವತಿ ಜಾನಕಿ ಕಣ್ |

ಬೊಲದೊಳರೆ ಪದ್ಮಪತ್ರದ

ಜಲಬಿಂದುವಿನಂತೆ ಚಲಿತಮಾದುದು ಚಿತ್ತಂ ||

ಹಾರಮಂಚಮಂಜರಿ ಸುಧಾರಸಧಾರೆ ಸುಧಾಂಶುಲೇಖೆ ಕ  
ಪೂರ್ವಶಲಾಕೆ ನೇತ್ರಸುಖದಾಯಕಮೀ ದೊರೆತಲ್ಲಮೀಕೆ ಶೃಂ |

ಗಾರಸಮುದ್ರಮಂ ಕಡೆಯೆ ಹೃದ್ಭವನುಧ್ವನೆಯಾದಳೆಂದು ಕ  
ಣ್ಣಾರೆ ದಶಾಸ್ಯನೀಕ್ಷಿಸಿದನೀಕ್ಷಿಸಿ ಕಣ್ಣಿ ಉದಾರೆ ಮನ್ಮಥಂ ||

ಪಲರುಂ ವಿದ್ಯಾಧರಸ್ತ್ರೀಯರುಮುರಿಯರುಂ ಮಾನವಸ್ತ್ರೀಯರುಂ ತ  
ನ್ನೊಲವಿಂ ಮೇಲ್ವಾಯ್ದೊಡಂ ಮುನ್ ಬಗೆಯದ ಬಗೆಯೇನಾದು

ದೆಂದುದ್ಧತಂ ಮೂ |

ದಲಿಸುತ್ತಂ ರೂಪಿನೊಳ್ ಮಚ್ಚರಿಸುವನೆನೆಗೆಂದಂಬನಂಬಟ್ಟುವನ್ನಂ  
ಪಲಕಾಲಕ್ಕೇಸುವೆತ್ತಂ ದಶಮುಖನೆನುತುಂ ಮನ್ಮಥಂ ಮಾಣಿದೆಚ್ಚಂ ||



ವಿಹಿತಾಚಾರಮನನ್ವಯಾಗತಗುಣಪ್ರಖ್ಯಾತಿಯಂ ದುಷ್ಟನಿ  
ಗ್ರಹಶಿಷ್ಟಪ್ರತಿಪಾಲನಕ್ಷಮತೆಯಂ ಕಯ್ಯಾಗದನ್ಯಾಂಗನಾ |  
ಸ್ವಪ್ನಹೆಯಂ ತಾಳ್ವಿದನಲ್ತೆ ಕಾಲವಶದಿಂ ಲಂಕೇಶ್ವರಂ ವಿಸ್ಮಯಾ  
ವಹೆನುಲ್ತು ಭಿಡುಯುನೊರ್ವೊ ಕಾಲವಶದಿಂ ಮರಾಧಿಯಂ ದಾಂಟಿದೇ ||

(IX. 76, 82, 83, 86)

ವಿಧಿವಶನಾಗಿ, ಕರ್ಮವಶನಾಗಿ, ಕಾಲವಶನಾಗಿ ಇಲ್ಲಿಗೆ "ಉದಾತ್ತ" ರಾವಣನು "ಅಸ್ತಮಿತಪುಣ್ಯ"ನಾದನು. ಮೂರೂ ಕೂಡಿ ರಾಮಲಕ್ಷ್ಮಣರನ್ನೂ ರಾವಣನನ್ನೂ ಗಂಟು ಹಾಕಿದುವು.

ತನ್ನ ಅವಲೋಕನೀ "ವಿದ್ಯೆ"ಯನ್ನು ನೆನೆಯುವನು—ಆ ದೇವತೆ,

ಆರಯ್ಯೆ ವಿರೋಧಂ ಸಾ

ಧಾರಣಪುರುಷರೊಳಮುಚಿತಮಲ್ತುಧಿಕಬಲರ್ |

ಕಾರಣಪುರುಷರವರ್ ನಿ |

ಷ್ಕಾರಣಮಿವರೊಳ್ ವಿರೋಧಮಂ ಮಾಡುವುದೇ ? ||

ಅನ್ನೆಯದಿಂ ನಡೆವವರಂ

ನೀನ್ ನಿಯಮಿಸುವಯ್ ದಶಾಸ್ಯ ಪೆಟನಾವನ್ ನಿ |

ನ್ನನ್ ನಿಯಮಿಸುವಂ ಮುನ್ನೀರ್

ಬಿನ್ನೀರೆನೆ ಬೆರಸಲಣ್ಣ ತಣ್ಣೀರೊಳವೇ ||

(IX. 90, 92)

ಎಂದು ಉಚ್ಚರಿಸಿದರೂ ಕೇಳನು—

ಬಿದಿಯಂ ಮೀಳುಗುಮೆ ಪೆಟರ ಪೆಟ್ಟು ಪದೇಶಂ ?

ಜನಕಜೆಯನುಯ್ಯೆ ದಶರಥ

ತನೊಜರಿಂ ಮರಣಮಾಗಲೆಂದಿದರ್ಪುದೀ |

ತನ ಕಯ್ಯಳವಲ್ತು ಪುರಾ

ತನ ಕರ್ಮಾಯತ್ತಮಲ್ತೆ ದೇಹಿಗಳೆಸಕಂ ||

(96)

ಹೃದಯದ ಪಾಪಕ್ರಮಿ ಕೆರಳಿ ಎದ್ದು, ರಾವಣನು ಹುಚ್ಚನಾಗಿ, ಸೀತೆಯನ್ನು ಕದ್ದೊಡುವನು.



ಅಳಸಿ ಪರವಧುಗಧೋಗತಿ  
 ಗಲುವುದನಭಿನಯಿಸುವಂತೆ . . . . ||  
 ದೋಷಿ ಪಿಡಿವಂತೆ ದಿವ್ಯದ  
 ಕಾಸಿದ ಕುಟುವಂ ಕಡಂಗಿ ಕಾಳೋರಗನಂ |  
 ಕೂಸು ಪಿಡಿವಂತೆ ಪಿಡಿದಂ  
 ಸಾಸಿಗನವಿವೇಕಿ ಸೀತೆಯಂ ದಶಕಂಠಂ ||

(100, 101)

ಈ ಸನ್ನಿವೇಶದಲ್ಲಿ “ ಪಾತಕ ” ರಾವಣನನ್ನು ಕವಿ ದಯಾದ್ರವ್ಯದಿಂದ ದಿಂದ ನೋಡಿ, ಇಂತಹವನೂ ಇಂತಹ ಕೆಲಸಮಾಡಿದನೇ, ಆಶ್ಚರ್ಯವೇನು— ಎಲ್ಲಾ ಕರ್ಮ ಎನ್ನುವನು.

ಆತ್ಮಸತ್ವಗುಣಹಾನಿಯ ಸೂಚಿಸದೇ ವಿನಾಶಮಂ ?

(89)

ಇಲ್ಲಿಗೆ ರಾವಣನ ಜೀವನದಲ್ಲಿ ಎರಡನೆಯ ಘಟ್ಟ.

ಕ್ರೂರಾತ್ಮಂ ವಂಚಕನವಿ  
 ಚಾರಿ ದುರಾಚಾರಿ ಬಗೆಯದುದು ಪನೇನ್ನಂ |  
 ಹಾ ರಾಮಾ ಹಾ ರಾಮಾ  
 ಬಾರಿಪರಾರಂದು ಸೀತೆ ಶೋಕಂಗೆಯ್ದಳಾ ||

ದಶಾಸ್ತ್ರನನಂತವೀರೈಕೇವಲಿಗಳ ಚರಣೋಪಾಂತದೊಳ್ ಕೈಕೊಂಡ ಪರಾಂಗನಾ  
 ವಿರತಿವ್ರತದ ಭಂಗಮಂ ಬಗೆಯದುದುನ್.

(113, ಗ)

ರತ್ನಜಟಿ ಅಡ್ಡ ಗಟ್ಟಿಲು,

ಕಾದದೆ ಕರುಣಿಸಿ ವಿಧ್ಯಾ  
 ಜ್ಞೇದಂಗೆಯ್ದಂ ನಿರಂಕುಶಂ ದಶಕಂಠಂ ||

(146)

“ ಮಹಾಸತಿಯ ತೀಲದಳವನಜಾಯನಪ್ಪುದಜಾಂ, ಅನಂತವೀರೈಕೇವಲಿಗಳಿತ್ತ ಪರ  
 ವಧೂವಿರತಿವ್ರತಪರಿಪಾಲನವೆನಗರಿದಾದುದೆನೆ ನಿಸರ್ಗರಾಗಿಗಳಪ್ಪ ಪೆಂಡಿರ ಪರಿಣಾಮ  
 ಮೆಲ್ಲಿವರಂ ನಡೆದಪ್ಪುದು, ಈಕೆಯನಾವ ತೆಲದೊಳಮೊಡಂಬಡಿಸುವುದಾವ ಗಹನ



ಮೆಂದು ತನ್ನಂ ತಾನೆ ಸಂತಯಿಸುತ್ತಂ” ಲಂಕೆಗೆ ಬಂದು ಸೀತೆಯನ್ನು ಉದ್ಧಾರ  
ವನದಲ್ಲಿಡಿಸುವನು.

ಮಂಡೋದರಿಗೆ ತನ್ನ ಚಿಂತೆಯನ್ನು ತಿಳಿಸುವನು—

ಅಱಾಪುವ ವಾರ್ತೆಯಲ್ಲು ನಿನಗೆನ್ನ ನೆಗಟ್ಟಿಯ ವಾರ್ತೆ, ನೀನೆ ಮು  
ನ್ನಿಡಿದ ಬಲಾಕೃದಂ ನಿನಗೆ ವಂಚಿಸಲಾಗದು, ತಂದೆನಿಂದು ಮುಂ |  
ದಱಾಯದೆ ಸೀತೆಯಂ, ಮದನನಾಕೆಯ ದೂಸಱನೆನ್ನನೆಚ್ಚಪಂ,  
ನೆಱಗೊಳೆ ಪೂವಿನಂಬಲಗಿನಂಬುಗಳೆಂಬಿನಮಂಬುಜಾನನೇ || (160)

ಅವಳು

ಅಚಿರಪ್ರಭೆಯುಂ ಪೆಂಡಿರ  
ಶುಚಿತ್ವಮುಂ ಪ್ಪಣದಿಗ್ಗಳಂ ನಿಲ್ಲುಮೆ ಪೇಱ್ |  
ಖಚರೇಂದ್ರ ನಿಜಾಕೃತಿ ಚಿ  
ತ್ತಚಮತ್ಕೃತಿ ಕಂಡಿದರ್ಕೆ ಸೋಲದರೊಳರೇ || (161)

ಎಂದು ಸಂತೈಸಿ “ಅಕೆಯನೊಡಂಬಡಿಸಲಾನೆ ಸಾಲ್ಪಿನೆಂದು” ಬಂದು ಸೀತೆಗೆ  
ಬುದ್ಧಿಹೇಳುವಳು (IX. 164-8). ಇದು ಮಂಡೋದರಿಯನುಟ್ಟಿ! (ಇಬ್ಬರೂ  
ಮಹಾಸತಿಯಳವನರಿಯರು). ತಕ್ಕ ಶಾಸ್ತ್ರ ಸೀತೆಯಿಂದಾಗುವುದು—

ಇದು ಮತ್ತೋನ್ಮತ್ತಜಲ್ಪಂ ಕುಲವಧಾವರ ಮಾತಲ್ಪು, ನಿಮ್ಮೊದಿಗರ್ ವಂ  
ಶದ ಕೇಡಂ ನೋಡದೊಳ್ಳಂ ಬಗೆಯದೆ ಪಟಾಗಂ ಪಾತಕಕ್ಕಂ ಭಯಂಗೊ |  
ಳ್ಳದೆ ಪೇಱರ್, ಪೊಲ್ಲನಾತಂ ನುಡಿವಿರಿದು ಮನಂ ನೋಟ್ಟು ಸಂಕಲ್ಪಜಲ್ಪಂ,  
ಮದಧೀಶಂ ರಾಮಚಂದ್ರಂ ಪೊಱಗಿನೆ ಪೆಱರೇವಾತೊ ಜಾತಾನುಜಾತರ್ (169)

ರಾವಣನೂ ಬಂದು—

ಅನುನಯಶತಂಗಳಂ ನುಡಿ  
ದನುವಶೆಮಾಡಲ್ ವಿಯಚ್ಚರೇಂದ್ರನುಮೇನಾ |  
ರ್ತನೆ ಜನಕಜೆಯಂ ಗಗನಮು  
ನನುಲೇಪಂಗೆಯೊಡಲ್ಲಿ ಮಸಿ ಪತ್ತುಗುಮೇ || (179)



ವಿದ್ಯಾರ್ಥರ ಚಕ್ರಾಧಿಪತ್ಯದ ಸಿರಿಯನ್ನು ಧಿಕ್ಕರಿಸುವಳು ಸೀತೆ—

ಗುಣಹಾನಿಯಿಂದಧೋಗತಿ  
ಗುಣದಿಂದ ಸ್ವರ್ಗಾಪವರ್ಗ ಸುಖಮಕ್ಕುಮೆನಲಾ |  
ಗುಣಹೀನನ ಸಿರಿಯಿಂದಂ  
ಗುಣಗಳ ಬಡತನಮೆ ನಾಡಿಯುಂ ಲೇಸಲ್ತೀ || (182)

ಅಗ ರಾವಣನು ಭಯಪಡಿಸಲು ವಿಗುರ್ವಿಸಿ ಉಪಸರ್ಗವನ್ನು ತೋರಿಸುವನು—

ಬಗೆಯೊಳ್ ಜೈನಪದಂ ನಾ  
ಲಗೆಯೊಳ್ ಪಂಚಪದಮಗಲದಿರೆ ರನ್ನದ ದೀ |  
ವಿಗೆ ಪರುಷಪವನಹತಿಯಂ  
ಬಗೆಯದವೋಲ್ ಸೀತೆ ಬಗೆದಳ್ಳಿಲ್ಲಪಹತಿಯಂ ||

ವಿಭೀಷಣಾದಿಗಳು ರಾವಣನ ಅಪಾಯವನ್ನು ಸೂಚಿಸುವರು—

ವಿಗ್ರಹಸಮಗ್ರನಪ್ಪ ಸುಗ್ರೀವಂ ನನ್ನೊಳಾದನುಬಂಧದೊಳ್ ಶಿಥಿಲ  
ನಾಗಿರ್ಕುಂ, ಅತನೊಳನುಬಂಧಮುಳ್ಳುದಲಿಂ ಹನುಮನುಮೆನುಗಲ್ಲನೆಂಬುದು  
ಮಾ ನುಡಿಗೆ ದಶಮುಖಂ ಪರಿಹಾಸಮುಖರಮುಖನಾಗಿ—

ಕಡಲೊಳಗೊಂದೆರಬ್ಬ ಜಲಕಣಂ ಪವನಾಹತಿಯಿಂ ವಿನಷ್ಟಮಾ  
ದೊಡೆ ಜಲರಾಶಿ ಕುಂದುಗುಮೆ ಮೇರೆಗೆ ದೂರಮೆನಿಸ್ಪ ನಮ್ಮ ಪೆ |  
ವೆಡೆ ಖರದೂಷಣರ್ ಕಲೆಯೆ ಕುಂದುಗುಮೇ ಕಪಿಚಿಹ್ನೆರಲ್ಲದೆ  
ಕಿಡುವುದೊ ಭೂಚರರ್ ಧುರದೊಳಾಂಪರೆ ಖೇಚರಚಕ್ರವರ್ತಿಯಂ ||

(IX. 195)

ಹತ್ತನೆಯಾಶ್ವಾಸ ರಾವಣನ ವಂಶವರ್ಣನ—ಅವನ ಮಹಿಮೆ, ದ್ವಿಜಯ,  
ರಾಜತಂತ್ರಜ್ಞತೆ, ಶುಚಿತ್ವ, ಕರುಣೆ, ವಿದ್ಯಾಪ್ರಭಾವಗಳನ್ನು ಜಾಂಬವಂತನು  
ರಾಮ ಲಕ್ಷ್ಮಣರಿಗೆ ವರ್ಣಿಸುವನು. ಉಪರಂಭಿಯ ಕಥೆಯಲ್ಲಿ ಅವನ ಪರಾಂ  
ಗನಾ ವಿಮುಖತೆಯನ್ನು ತಿಳಿಸುವನು.



ರಾವಣನು ನಳಕೂಬರನ ಕೋಟೆಯನ್ನು ಹಿಡಿಯಲಾರದಿದ್ದಾಗ ಅದರ ರಹಸ್ಯವನ್ನು ಆತನ ರಾಣಿ ತಿಳಿಸುವುದಾಗಿ ಹೇಳಿಕಳುಹಿಸುವಳು—

ನಳಕೂಬರನ ಕುಲಾಂಗನೆ  
ವಿಳಾಸವತಿ ರಾವಣಿಗೆ ಪಲಕಾಲಂ ಮು |  
ನ್ನೇಳಸಿರ್ಪ ಕಾಮಕಾತರೆ  
ಕೆಳದಿಗೆ ತಿಳಿವಂತು ತನ್ನ ತೆಜನಂ ಪೇಟ್ಟಿಳ್ ||

ಅವಳು ಬಂದು,

ಎವೊಗಟ್ಟಿನತನು ವಿದ್ಯಾ  
ದೇವತೆ ನಿರತಿಶಯಮೆನಿಸ ರೂಪಿಂ ವಿದ್ಯಾ |  
ದೇವತೆ ಸಾಮರ್ಥ್ಯದಿನೆನಿ  
ಪಾ ವಧು ಬರೆ ದೇವ ನಿಗೆ ತೀರದುಮಂಟೇ ||

ಎನೆ ದಶಾನನಂ ಪಟಿಯುಂ ಪಾಪಮುಮಪ್ಪ ದುಶ್ಚರಿತ್ರಮನೇವೆನೆಂದು ಮನ  
ದೊಳೆ ನಿಶ್ಚಯಿಸಿ ವಿಭೀಷಣಂಗಳಪ್ಪುವುದುಂ, ಆತಂ ವಿದ್ಯಾಪ್ರಾಕಾರಮಂ ಕಿಡಿಸು  
ವಂತುಟಂ ಪ್ರತಿವಿದ್ಯೆಯನಾಕೆಯಂ ಬರಿಸಿ ಪುಸಿದು ನಂಬಿಸಿ ಕಲ್ತುಕೊಳ್ಳುದೆನೆ,  
ರಾವಣಂ....ಆಕೆಯಂ ತಾಯೆಂದು ವಕ್ರೋಕ್ತಿಯಿಂ ನುಡಿವುದುಂ—ಆಕೆ ಬಂದು,  
ಕೋಟೆಯನ್ನು ಗೆದ್ದು, ನಳಕೂಬರನನ್ನು ಸೆರೆಹಿಡಿದು,—ರಾವಣಂ ರಹಸ್ಯದಿಂ  
ದಾಕೆಯಂ ಕರೆದು ನೀನ್ ವಿಶುದ್ಧಕುಲದೊಳ್ ಪುಟ್ಟಿದುದಲಿಂ ನಿಜಕುಲಾ  
ಚಾರಮಂ ಬಗೆದು ತೀಲಪರಿಪಾಲನಂ ಮಾಡ್ಪುದು ; ಅಂತಲ್ಲದೆಯುಂ ನೀನೆನೆಗೆ  
ವಿದ್ಯೋಪದೇಶಂ ಗೆಯ್ದುದಲಿಂ ಗುರುವಾದೆ ; ಪೆಟಿತೇನುಮಂ ಬಗೆಯದೆ ನಳ  
ಕೂಬರನೊಳ್ ಕೂಡಿ ಸುಖವಿರೆಂದು, ಆಕೆಯ ದುಷ್ಟರಿಣಾಮಮಂ ಪತ್ತು  
ವಿಡಿಸಿ—

ನಳಕೂಬರನುಮನಾಕ್ಷಣ  
ದೊಳೆ ಬರಿಸಿ ನಿಜಾಗ್ರತನಯನಿಂದಗಿಯಿಂದ |  
ಗ್ಗಲಮೆನೆ ಮನ್ನಿಸಿ ಭಯಮಂ  
ಕಳೆದಿತ್ತಂ ಭೃತ್ಯಪದವಿಯಂ ದಶವದನಂ || (X. 186 ಗ-19)



ಈ ರಾವಣಚಕ್ರವರ್ತಿ ರಾಜಕಾರ್ಯಕುಶಲನೂ ಹೌದು, ಧರ್ಮಾನುರುಚಿಯೂ ಹೌದು, ಪಾಪಿಗಳಲ್ಲಿ ಅನುಕಂಪೆಯುಳ್ಳವನೂ ಹೌದು.

ಮಹಾಕಾವ್ಯಗಳಲ್ಲಿ ಸಮಯಬಂದಾಗ ಹೀಗೆ ಮಧ್ಯೆ ಉಪಾಖ್ಯಾನರೀತಿಯಲ್ಲಿ ಪೂರ್ವಚರಿತೆಯನ್ನು ತಿಳಿಸುವುದು ಮಹಾಕವಿಗಳ ಕ್ರಮ. ಇಲ್ಲಿ ರಾವಣನ ಮಹಾನುಭಾವತೆ ಎದ್ದು ಕಾಣುವುದು. ಇಂತಹವನೂ ಕರ್ಮಕ್ಕೆ—ಮಾನವೀಯ ನಿರ್ಗುಣಪಾಪವಾಸನೆಗೆ—ಹೊರಗಲ್ಲವೆಂಬುದೇ ಸಂಸಾರದ ರುದ್ರನಾಟಕದ ಮರ್ಮ. ಒಳಗೆ ಕರ್ಮವಿಪಾಕ—ಹೊರಗೆ ವಿಧಿವಿಲಾಸ—ಈ ಕೂಟ ಹೋರಾಟದಲ್ಲಿ ಉದಾತ್ತನೂ ನೀಚನಾಗಿ “ಪಾತಕಿ” ಯಾಗುವನು—ಕೆಳಗೆ ಬೀಳುವನು. ಹೊರಗೆ ನೋಡಿ ಶಪಿಸುವರು ಹಲವರು—ಒಳಗೆ ನೋಡಿ ಮರುಗುವರು—ಕೆಲವರು—ಎರಡನ್ನೂ ಸಮ ತೂಕ ಮಾಡುವರು ಉದಾರಹೃದಯರೂ, ಪ್ರಾಜ್ಞರೂ ಆದ ಮಹಾಕವಿಗಳು—ಸಂಪರನ್ನ ನಾಗಚಂದ್ರನಂತಹವರು.

ಜಾಂಬವನು ರಾವಣನ ಔನ್ನತ್ಯವನ್ನು ಹೀಗೆ ಒತ್ತಿ ಹೇಳುವನು—

ಭರತತ್ರಿಪಿಂಡಮಂ ದಶ

ಶಿರನಾಳ್ವಂ ಚಕ್ರರತ್ನಮಸಿರತ್ನಂಗಳ್ |

ದೊರೆಕೊಂಡುವಿಳಿ ವಿದ್ಯಾ

ಧರವಲ್ಲಭರೆಲ್ಲರುಂ ಪದಾನತರಾದರ್ ||

ಆ ಕ್ರೋಧೋದ್ಧತನಪ್ಪ ರಾವಣನೊಳಾವನ್ ಕಾದುವನ್ ಯುದ್ಧದೊಳ್ ?  
... ಜಗದ್ವಿದ್ರಾವಣಂ ರಾವಣಂ.” (X. 221-231)

ಈ ಮಾತಿಗೆ ಪ್ರತ್ಯುತ್ತರವಾಗಿ ಲಕ್ಷ್ಮಣನು ನಕ್ಕು, ಸೀತೆಯನ್ನು ಕದ್ದಾಗಲೆ ಅವನ ಶೌರ್ಯ ತಿಳಿಯಿತು, ಎಂದು ಹೇಳಿ ಸಿದ್ಧಶೈಲವನ್ನೇತ್ತವನು.

(XI. 7 ಗ-14)

ಹನ್ನೊಂದನೆಯ ಆಶ್ವಾಸದಲ್ಲಿ ವಿಭೀಷಣನಲ್ಲಿ ಹನುಮಂತನು ಸಂಧಿಗಾಗಿ ಹೋಗುವನು.

ನಯಮಂ ತಮಗಟಾಪಿದೊಡ

ನ್ನೈಯಮಂ ಬಿಡದನ್ನರಿಲ್ಲ, ರಾಗಾದಿಗಳೇಂ |

ನಿಯತಂಗಳೆ ಕನ್ನಡಿಯಂ

ಪ್ರಯತ್ನದಿಂ ಬೆಳಗೆ ಪತ್ತವಿಡದೆ ಕಲುಂಟಂ ? ||

(XI. 20)



ಹನುಮಂತನು “ ಶೌಚದಗ್ಗ ಳಿಕೆಯಂ ಕೊಂಡಾಡುವೀ ರಾವಣಂ ”—

ಎಣಿಸದೆ ತನ್ನ ಶೌಚಗುಣಮಂ ವ್ರತರಕ್ಷಣಮಂ ಪರಾಂಗನಾ  
ಪ್ರಣಯಮನವ್ವು ಕಯ್ಯೆ ಶರಣಾಗತರಕ್ಷಣದಕ್ಷನಪ್ಪ ದ |  
ಕ್ಷಿಣಭರತತ್ರಿಖಂಡ ಧರಣೀಪತಿ, ದಾನವಚಕ್ರವರ್ತಿ, ರಾ  
ವಣನಿದನಾಗದಿನ್ನದೊಡೆ ನಿನ್ನ ನೆಗಟ್ಟಿಗೆ ಬನ್ನಮಾಗದೇ || (78)

ಎಂದು ವಿಭೀಷಣನಲ್ಲಿ ಅಕ್ಷೇಪಣೆಮಾಡಲು, ಆತನು,

“ಅಗದಿದಂದಾನಿದನಪಾಪದುರಾಸೀನದಿಂದಿದೆನೆ ? . . . . ಕೇಳನೆ . . . . ಅನ್ನ  
ತ್ಯಾಗದೊಳೆ ದೇವಿ ಕುಲಮಂ ವ್ರತಮಂ ತನ್ನುನ್ನತಿಯಂ ಕಾದೊಡಮಿನ್ನುಂ  
ವೈರಾಗ್ಯಮಾದುದಿಲ್ಲೆ ನಗ್ರಜನೊಳ್ . . . . . ಮತ್ತಮುಟ್ಟುಟ್ಟಿಯುಟ್ಟುತಿರ್ದಪನ್ ”  
—ಎಂದು ಶೋಕಿಸುವನು.

ರಾವಣನು ಹನುಮಂತನನ್ನು ಗದರಿಸುವನು—ದ್ರೋಹಿ,

ಮಸುಳೆ ನಿಜಾನ್ವವಾಯ ಮಹಿಮೋನ್ನತಿ, ನಾಲ್ಕುಡೆವೋಗೆ ಪಾಟಾಯುಂ  
ಪಸುಗೆಯುಂ, ಎನ್ನ ಮನ್ನಣೆಯನಿಂದಗಿಯೊಳ್ ಸಮಕಕ್ಷ್ಯನಾಗಿ ರೆ |  
ಕ್ಷಿಸಿದುದನೇನುಮಂ ಬಗೆಗೆ ತಾರದೆ ಲಜ್ಜೆಯನೊಕ್ಕು ಬಿಟ್ಟು ಮಾ  
ನಸಿಕೆಯನಿಂತು ಭೂಚರಗೆ ಖೇಚರ ನೀಂ ಚರನಾಗಿ ಬರ್ಪುದೇ || (136)

ಹನುಮನು “ ನೆಲನೆತ್ತಿನುಡಿದು ” ಲಂಕೆಯನ್ನು ಅಗ್ನಿವಿದ್ಯೆಯಿಂದ  
ಸುಟ್ಟು ರಾಮನಿಗೆ ಚೂಡಾಮಣಿಯನ್ನು ತಂದೊಪ್ಪಿಸುವನು. (164)

ಸೇನೆ ಸೇತುವಿಲ್ಲದೆ ಲಂಕೆಗೆ ದಾಟುವುದು—

ಬೆಟ್ಟಮನೊಟ್ಟು ಬಟ್ಟಿನಡೆವಚ್ಚಿ ಗಮೇವುದೊ ವಾರ್ಧಿಯು ಮುಗಿಲ್  
ವಟ್ಟಿಯೆ ಬಟ್ಟಿಯಾಗೆ ನಡೆವಚ್ಚಿರಿವೆತ್ತು ವಿಯಚ್ಚಿರಾಧಿಪರ್ ತೊಟ್ಟನೆ ದಾಂಟಿ.  
(XII. 96)

ವಿಭೀಷಣನೂ ಅಣ್ಣನಿಗೆ ಸೀತೆಯನ್ನು ಕೊಟ್ಟುಟ್ಟುವುದೆಂದು ಮತ್ತೆ ಬುದ್ಧಿ  
ಹೇಳಿ, ರಾಮನನ್ನು ಸೇರುವನು. (XII. 50-86 ಗ). ಯುದ್ಧ. (XIII). ರಾವಣನ  
“ ಶಕ್ತಿ ” ಯಿಂದ, ಲಕ್ಷ್ಮಣನ ಮೂರ್ಛೆ, ವಿಶಲ್ಯಸೌಂದರಿಯಿಂದ ಪ್ರಾಣವುಳಿ  
ಯುವುದು, ಅವಳ ಮದುವೆ. (XIV. 51-76).



ಇನ್ನು ರಾವಣನ ಕೊನೆಯ ನೋಟ: ಕವಿಯ ಕಾರುಣ್ಯದ ಮಾಟ:—  
 ಕುಂಭಕರ್ಣಾದಿಗಳು ಸರೆಯಾದರು; ಲಕ್ಷ್ಮಣ ಸಾಯಲಿಲ್ಲ; ಸೀತೆಯನ್ನು  
 ಬಿಡೆಂದು ಮಂತ್ರಿಗಳು ಹೇಳುವರು; ಏನುಮಾಡಲಿ ಎಂದು “ಮಂತಣಮಿದುರ್”,  
 ರಾವಣನು ಶಾಂತಿಜನಮಂದಿರದಲ್ಲಿ ಬಹುರೂಪಿಣೀ ವಿದ್ಯೆಗಾಗಿ ಜಪಮಾಡುವನು.  
 ರಾಮನರಿಯದಂತೆ ಅಂಗದ ಮೊದಲಾದವರು ಬಂದು ಉಪಸರ್ಗಮಾಡುವರು.  
 ರಾವಣನು “ಧ್ರುವಮಂಡಲದಂತೆ ಜಲಿಯಿಸದೆ ಚಿತ್ತನಿರೋಧಂ ಗೆಯ್ದು ದಿವ್ಯ  
 ಮಂತ್ರದಿಂ ವಿದ್ಯೆಯಂ ಸಾಧಿಸಿ”—ಜಾನಕಿಯನ್ನು ಗಂಡಗಾಡಿಯಿಂದ ಬಂದು  
 ಕಾಣುವನು.

ರಾವಣನ ರೂಪು ಸೀತಾ  
 ದೇವಿಗೆ ತೃಣಕಲ್ಪಮಾಯ್ತು, ಪತಿಭಕ್ತಿಯೊಳಾ |  
 ರೀ ವನಿತೆಯ ತೆಪದಿಂ ಸ  
 ದ್ಭಾವಮನೊಳಕೊಂಡ ಪುಣ್ಯವತಿಯರ್ ಸತಿಯರ್ ! ||

ಏನಂ ಕೇಳ್ದ ಪೆನೋ ರಘು  
 ಸೂನುವ ಲಕ್ಷ್ಮಣನ ಪೊಲ್ಲ ವಾರ್ತೆಯನಿನ್ನೆಂ |  
 ದಾ ನಳಿನಾನನೆ ಬರ್ಪ ದ  
 ಶಾನನನಂ ಕಂಡು ತಾಳ್ದ ದಳ್ ತಲ್ಲಳಮಂ ||

ಅಂತು ತಲ್ಲಳಸುತಿದ್ ಮಾನಿನಿಯನೆಯ್ದೆವೆಂದು, ಬಹುರೂಪಿಣೀ ವಿದ್ಯೆ  
 ಸಾಧಿತಮಾದುದು; ಇನ್ನೆನಗಸಾಧ್ಯಮಪ್ಪ ಮಱುವಕ್ಕಮಿಲ್ಲ; ನಿನ್ನ ನಚ್ಚಿನ  
 ರಾಮನಾಸೆಯಂ ಬಿಟ್ಟು, ಎನೆಗೊಡಂಬಟ್ಟು, ಸಾಮ್ರಾಜ್ಯಸುಖಮನನುಭವಿಸೆನೆ,  
 ಸೀತೆ ವಿಧ್ವಲಿಭೂತಚಿತ್ತೆಯಾಗಿ—

ಕರುಣಿಸುವೊಡೆನಗೆ ದಶ  
 ಕಂಧರ, ಧುರದೊಳ್ ರಘುತನೂಜನಾಯುಃಪ್ರಾಣಂ |  
 ಬರೆಗಂ ಬಾರದಿರೆನುತುಂ,  
 ಧಂತ್ರಿಯೊಳ್ ಮೆಯ್ಯನೊಕ್ಕು ಮೂರ್ಛೆಗೆ ಸಂದಳ್ ||



ಜಾನಕಿ ಮೂರ್ಛಿತೆಯಾಗೆ ದ  
ಶಾನನನನುಕಂಪೆ ಪುಟ್ಟಿ ಕರುಣಿಸಿ, ತನ್ನಂ |  
ತಾನೆ ಪಟುದುಟುದು ಕರ್ಮಾ  
ಧೀನ ಸಮುತ್ಪನ್ನ ದುರಘಾದುಸ್ಪರಿಣತಿಯಂ, ||

ಕಡದಿದ ಸಲಿಲಂ ತಿಳಿವಂ  
ದದೇ ತನ್ನಿಂ ತಾನೆ ತಿಳಿದ ದಶವದನಂಗಾ |  
ದುದು ವೈರಾಗ್ಯಂ ಸೀತೆಯೊ  
ಳುದಾತ್ತನೊಳ್ ಪುಟ್ಟದಲ್ತೆ ನೀಲೀರಾಗಂ ||

ಪತ್ತವಿಡದಿದರ್ಶನೇ ರವಿ  
ಪತ್ತಿದ ಸಂಧ್ಯಾನುರಾಗಮಂ ಮನದಳಿಪಿಂ |  
ದೇಶಾನುಂ ಪೊಲ್ಲೆ ನಿವೃದ್ಧ  
ನುತ್ತಮನಾಚರಿಸಿ ಪತ್ತವಿಡದಿದರ್ಶನೇ ! ||

ಅಂತು ಮನದೊಳೊಗೆದ ಕಾರುಣ್ಯರಸಮೆ ಸೀತೆಯೊಳಾದನುರಕ್ತತೆಯಂ  
ಕರ್ಚಿ ಕಳೆವುದುಂ ಸ್ವಭಾವಪರಿಣತಿಯೊಳ್ ನಿಂದು ಸ್ವಕೀಯಾಸ್ತಪುರುಷ  
ಪರಿಷಜ್ಜನಕ್ಕಿಂತೆಂದಂ—

ಗುಣಪರಿಪಾಲನಾರ್ಥಮೆನಗಂ ಬಗೆದೊಜ್ಜಾದಳಿಲ್ಲ ದಿವ್ಯಭೂ  
ಷಣವಸನಾಂಗರಾಗಮುಮನೊಲ್ಲದೆ ಖೇಚರರಾಜ್ಯಲಕ್ಷ್ಮಿಯಂ |  
ತೃಣಸಮನಾಗಿ ಭಾವಿಸಿದಳೀ ಸತಿಯುಂ ಮೊದಲಾಗಿ ಪೌರುಷ  
ಪ್ರಣಯಿಯೆನಿಂತಪೇಕ್ಷಿಸುವೆನೇ ಗುಣಹಾನಿಯನೆನ್ನ ಪಾಪದಿಂ ||

ಇವರಂ ಪ್ರಾಣಪ್ರಿಯರಂ  
ನೆವಮಿಲ್ಲದೆ ಕರ್ಮವಶಮೆ ನೆವಮೆನೆ ಕಂದ |  
ರ್ಪವಿನೋಹದಿಂದಗಲ್ಪಿದೆ  
ನವಿವೇಕಿಯೆನೆನ್ನ ಕುಲದ ಪೆಂಪಟುವಿನೆಗಂ ||



ರಾಮನಿನಲ್ಲಿ ತಂದಾ

ನೀ ಮಾನಿನಿಗನಿತು ದುಃಖಮಂ ಪುಟ್ಟಿಸಿದೆಂ |

ಕಾಮವ್ಯಾಮೋಹದಿನಾ

ಶಾಮುಖಮಂ ಪುದಿಯೆ ದುರ್ಯಶಃಪಟಹರವಂ ||

ಎನಗೆ ವಿಭೀಷಣಂ ಹಿತದಿನಾದರದಿಂದಮೆ ಪೇಟೆ ಕೇಳಿದಾ  
ತನನವಿನೀತನೆನ್ ಗಜಟಾ ಗರ್ಜಿಸಿ ಬಯ್ದು ನುಜಾತನಂ ನಿನ್ನೀ |  
ತನನಟಿಯಿಟ್ಟ ದುರ್ವ್ಯಸನಿಯೆನ್ ಕಲಾದೆಂ ವ್ಯಸನಾಭಿಭೂತನಾ  
ವನುಮನುರಾಗವೇಗದೆ ಹಿತಾಹಿತಚಿಂತೆಯನೇಕೆ ಮಾಡುಗುಂ ||

ಜಸದಲುವಂ ಪರಾಭವದ ಪತ್ತುಗೆಯಂ ದೊರೆವೆತ್ತ ತಮ್ಮ ಮಾ  
ನಸಿಕೆಯ ಕೇಡನುನ್ನತಿಯ ಬನ್ನಮನನ್ಯಭವಾನುಬದ್ಧಮ |  
ಪ್ಪ ಸುಗತಿಯಂ ಸುಹೃಜ್ಜನದ ಬೇವಸಮಂ ಜನತಾಪವಾದಮಂ  
ವ್ಯಸನಿಗಳಾರುಮೆತ್ತಲಿಱುವರ್ ವಿಷಯಾಸವಮತ್ತಜೀತಸರ್ ||

ಎಂದುದ್ವೇಗಪರನಾಗಿ ನುಡಿದು, ಆತ್ಮಗತದೊಳಿಂತೆಂದಂ—

ಇರದುದ್ದೀಗಕೆ ಕೊಟ್ಟೊಡೆನ್ನ ಕಡುಪುಂ ಕಟ್ಟಾಯಮುಂ ಬೀರಮುಂ  
ಬಿರುದುಂ ಬೀಸರಮಕ್ಕುವೋಸರಿಸಿದಂತಾಗಿರ್ಕುಂ, ಅಂತಾಗದಂ |  
ತಿರೆ ದೋರ್ಗರ್ವಮನಿರ್ವಲಂ ಪೊಗಟ್ಟಿನಂ ಸೌಮಿತ್ರಿಯಂ ರಾಮನಂ  
ವಿರಥರ್ಮಾಡಿ ರಣಾಗ್ರದೊಳ್ ಪಿಡಿದುತಂದಾನ್ ಕೊಟ್ಟವೆಂ ಸೀತೆಯಂ ||

ಎಂದು ನಿಶ್ಚಯಿಸಿ ನಿಜನಿವಾಸಕ್ಕೆ ವಂದಂ.

(XIV. 107-119)

ಇಂಥ ಬರವಣಿಗೆ ಕನ್ನಡ ಸಾಹಿತ್ಯದಲ್ಲಿ ಅಪೂರ್ವ ; ಪದ, ಅರ್ಥ, ಭಾವ,  
ರಸ, ಮನುಷ್ಯಹೃದಯಜ್ಞಾನ, ಔದಾರ್ಯ, ಸೀತೆಯ ರಾವಣನ ಉದಾತ್ತ  
ಚಿತ್ತ,—ಎಲ್ಲಕ್ಕೂ ಮೇಲೆ ಧೈರ್ಯದೃಷ್ಟಿ ; ಒಂದು ನುಡಿ ಬಿಡದ ಹಾಗೆ, ಒಂದು ನುಡಿ  
ಸೇರಿಸದ ಹಾಗೆ ಕನ್ನಡದ ಸಂಸ್ಕೃತದ ಶಬ್ದವಿನ್ಯಾಸ, ಸರಳ, ಗಂಭೀರ, ನಾಟಕೀಯ  
ಶೈಲಿ, ವೃತ್ತ ಕಂದ ವಚನಗಳ ಸಮಕಟ್ಟು ! ಎಲ್ಲಾ ಹದಿಮೂರೇ ಪದ್ಯ ! ನಮ್ಮ  
ಕವಿಗಳು ಸಾಮಾನ್ಯನಾಗಿ—ಉತ್ತಮ ಕವಿಗಳು ಕೂಡ—“ ಕಯ್ಯಿಂದ ಬಿತ್ತು,



ಜೀಲವೆಲ್ಲಾ ಬಿತ್ತಬೇಡ" ಎಂಬ ಗ್ರೀಕ್ ಬುದ್ಧಿವಾದವನ್ನು ಮರೆಯುತ್ತಾರೆ. ಒಳಕಟ್ಟು ಕಟ್ಟಡ, ಭಾವ ಜೆನ್ನಾಗಿಯೇ ಇರುತ್ತದೆ—ಅದರ ಕಾಡಿನೊಳಗಣ ಗುಪ್ತಗಾಮಿನಿಯಂತೆ, ತೆರೆದು, ಸೋಸಿ, ಸಂಗ್ರಹಿಸಬೇಕಾಗುತ್ತದೆ. ಇಂತಹ ಕಾವ್ಯಸ್ಥಾನಗಳಲ್ಲಿ ನಮ್ಮವರು ಯಾರಿಗೂ ಕಡಿಮೆಯಲ್ಲ: ಇಂತಹ ಕಾವ್ಯ ಘಟ್ಟಗಳೇ ನಮಗೆ ಹೆರರ ಗೌರವವನ್ನು ತರತಕ್ಕುವು: ಉತ್ತಮ ಕವಿಗಳಲ್ಲಿ ಕೂಡ ಇರುವ ಚರ್ವಿತಚರ್ವಣಗಳಲ್ಲ. ಶಬ್ದಜಾಲವಲ್ಲ, ಅತಿಯಾದ ಉಕ್ತಿ ಚಮತ್ಕಾರಗಳಲ್ಲ; ಸಂಪ್ರದಾಯದ ಸಂಕೋಲೆಗಳಲ್ಲ:—ಆಗದ ನೀತಿಯಲ್ಲ; ಇಲ್ಲಿ ಅವರು ಕಾಲಧರ್ಮವನ್ನನುಸರಿಸುತ್ತಾರೆ: ಕಾವ್ಯಸನಾತನಧರ್ಮವನ್ನಲ್ಲ.

ಈಗ ರಾವಣನಿಗೆ ಒಂದೇ ಧೈರ್ಯ:—ಹಿಂದೊಮ್ಮೆ ಹೇಳಿದಂತೆ,

ಇಂದ್ರನುಮಂ ಗೆಲ್ದಿನ್ನನು

ಪೇಂದ್ರಂ ಗೆಲ್ದ ಪನೆ ಗೆಲ್ದೊಡಂ ಜೀವನ ಮಾ |

ಚಂದ್ರಾರ್ಕಮೆ ವಿಶದಯಶ

ಶ್ವಂದ್ರಿಕೆಗೆ ಕಳಂಕನಾಗದಂತಿರೆ ನೆಗಟ್ಟಿಂ || (XIV. 79)

ದುಶ್ಯಕುನಗಳಿಗೆ ಅಳುಕದೆ, ರಾವಣಕೋಟಿಯಾಗಿ ಕಾದಿ, ಲಕ್ಷ್ಮಣನನ್ನಿಟ್ಟ ಚಕ್ರ ಆವನಿಂದಲೇ ಎಸೆದು ತಿರುಗಿ ಬಂದು ಹೊಡೆಯುವುದು—“ಕೈಲಾಸಮಂ ತೂಗಿದ ಗಂಡ” ನನ್ನು “ಕೋಟಿಕಶಿಯನೆತ್ತಿದ ಮಹಾಸತ್ಯಂ ಸುದರ್ಶನಚಕ್ರದಿಂ ದಿಡುವುದುಂ”—

ಹೃದಯಂ ಸೀತಾನಿಮಿತ್ತಂ ಮನಸಿಜನಿಸೆ ಪಂಚೇಷುವಿಂ ಭಿನ್ನಮಾಗಿ

ರೂದಲಾಂ ಲಕ್ಷ್ಮೀಧರಂ ಕೋಪದಿನಿಡೆ ವೇಷಿತೇನ್ ಚಕ್ರರತ್ನಕ್ಕೆ ಪಾಡಾ |

ದುಡೆನಲ್ ನಟ್ಟುರ್ಚಿ ಬೆನ್ನಿಂ ಪೊಟಮಡೆ ವಿಗತಪ್ರಾಣನಾ ದಾನವೇಂದ್ರಂ

ತ್ರಿದಶೇಂದ್ರಂ ವಜ್ರದಿಂದಿಟ್ಟೊಡೆ ನಡುಗೆ ನೆಲಂ ಬೆಟ್ಟು ಬೀಳ್ವಂತೆ ಬಿಟ್ಟುಂ ||

(XIV. 188-9)

ಇಲ್ಲಿ ಮಹಾಕಾವ್ಯದ ತೆರೆಯನ್ನು ಬಿಡಬಹುದು. ಬಳಿಕ ಪುರಾಣ, ಮಂಗಳ ಆಗುತ್ತದೆ. ಅಳುವ ಅಂತಃಪುರಕ್ಕೆ ವಿಭೀಷಣನಿಗೆ “ರಾಮಸ್ವಾಮಿ ಕರುಣಿಸಿ ರಾವಣಂಗೀ ಮರಣಮೀತನ ದುರ್ಯಸನದಿಂದಾದುದೆಲ್ಲದೆಮ್ಮಿಂದಾದುದಲ್ಲ,



ಆರ್ಗಾದೊಡಂ ಸಂಸಾರಸ್ವರೂಪಮಿಂತುಟೆ ವಲಂ ” ಮುಂತಾದ ನೀತಿ,  
 “ಸಂಸಾರ ಸುಖಂ ಸಾಲ್ಗುಮೆಂದು ಭೋಗನಿರ್ವೇಗಪರರಾಗಿ ” ಮಂಡೋದರಿ  
 ಕುಂಭಕರ್ಣಾದಿಗಳು ದೀಕ್ಷೆಗೊಳ್ಳುವುದು. (XIV. 202-206), ಸೀತೆ ರಾಮರ  
 ಆನೆಂದ, ಸೀತಾವನವಾಸ, ದೀಕ್ಷೆ :—

“ಕ್ಷಮಿಯಿಸುವುದೆನೆಗೆ ನೀನ್ ಮು  
 ನ್ನಮಿದ್ ತಿಳಿದಿಂ ಮದೀಯವಲ್ಲಭೆಯಾಗಿ |  
 ದಮ್ಯತಾಂಶುವದನೆ ಸಾಮ್ರಾ  
 ಜ್ಯಮಹಿಮೆಯೊಳ್ ನೆರೆದು ಪಡೆಯ ಸುಖಸಂಪದಮಂ ||

ಎಂದು ನುಡಿಯೆ ಸೀತಾದೇವಿ ರಾಮಸ್ವಾಮಿಗಿಂತೆಂದಳ್—ಎನ್ನ ಮುನ್ನುಪಾರ್ಜಿ  
 ಸಿದ ಕರ್ಮಮೆನೆಗೆ ಪಿರಿದಪ್ಪ ದುಃಖಮಂ ಮಾಡಿದೊಡಾ ಕರ್ಮಕ್ಕೆ ಮುಳಿ  
 ವೆನಲ್ಲದುಟಾದವರ್ಗೇಕೆ ಮುಳಿವೆಂ ಕೇಡುಳ್ಳ ಸಂಸಾರದೊಳಿವ್ವುದೇಂ ಕೇಡಿಲ್ಲದ  
 ಮೋಕ್ಷಸುಖಕ್ಕೆ ಕಾರಣಮಪ್ಪ ತಪಮಂ ಕೈಕೊಳ್ಳೆನೆಂದು ತನ್ನ ಸಹಸ್ರ ಕುಂತಲಂ  
 ಪಟಾ ”ವಳು. (XVI. 33, ಗ).

“ಶೌಚಾಚಾರ ಪರಾಯಣನಪ್ಪ ರಾವಣನಾವ ಪಾಪಂಗೆಯ್ದನಾಗಿ ಸೀತಾ  
 ದೇವಿಗೆ ಮರುಳ್ಗೊಂಡು ಪೋದಂ ” ಮುಂತಾದ ಪ್ರಶ್ನೆಗಳಿಗೆ ಭವಾವಳಿಗಳು;  
 ದೇವತೆಗಳ ಮಾಯದಿಂದ ಕಡೆಗೆ ಲಕ್ಷ್ಮಣನ ಸಾವು : ರಾಮನ ಪ್ರೇಮದ ವಿಚ್ಛೇ  
 ದನಕ್ಕಾಗಿ—ಇದೂ ಒಂದು ಸಂಸಾರಕರ್ಮಬಂಧವಲ್ಲವೆ ? (“ that last infirmity  
 of noble minds ?)—ಅವನ ಶವವನ್ನು ಹೊತ್ತುಕೊಂಡು ತಿರುಗು  
 ತ್ತಿರಲು,

ಬಗೆಗಿಡಿಸೆ ಮೋಹನೀಯಂ  
 ನಗಧರಶವಧಾರಿಯಾಗಿ ಪಣ್ಣಾಸಮದೇಂ |  
 ನೆಗಟ್ಟು ದೊ ಸಲೆ ಬಲದೇವನ  
 ಪೆಗಲ ಪೆಣಂ ಕುಂದದೆಂದು ನಾಟ್ಟುಡಿ ಜಗದೊಳ್ |

(XVI. 53)



ಆ ವೈಕಲ್ಯವೂ ಕಳೆದು—ವೈರಾಗ್ಯ, ತಪಸ್ಸು, ವೇದಾಂತ:

ಎನ್ನು ಮನಾನಾಟಾಯದೆ ಚಿ:

ಬನ್ನ ಕೊಳ್ಳಗಾದೆನೆಂದು ರಘುಕುಲತಿಲಕಂ |

ತನ್ನಂ ತಾನಾಟಾದೊಡಲಂ

ತನ್ನಂ ಬೇರ್ಪಡಿಸಲಾದಮುತ್ತುಕನಾದಂ ||

ಸತತಂ ಪೂಜಿಸೆ ದೇವಮರ್ತ್ಯಖಚರಕ್ಷಾಪಾಲಕರ್ ಪಂಚವಿಂ

ಶತಿಸಂವತ್ಸರಮಿಂತೆ ಪೂಜೆವಡೆಯುತ್ತಂ ಭವ್ಯಸಸ್ಯಕ್ಕೆ ನಿ |

ವ್ಯತಿಥರ್ನಾಮೃತವೃಷ್ಟಿಯಂ ಕಱಿಯುತುಂ ನಿರ್ಬಾಧಬೋಧಂ ಯಶೋ

ಲತೆಯಿಂ ಮುದ್ರಿಸಿದಂ ಜಗತ್ ತ್ರಿಪಯಮಂ ಶ್ರೀರಾಮಭಟ್ಟಾರಕಂ ||

ಕಿಡೆ ನಿಶ್ಚೇಷಮಘಾತಿ ಪಜ್ಜಳಿಸೆ ತನ್ನೆಂಟುಂ ಗುಣಂ ಕೂಡೆ ನೇ

ರ್ಪಡೆ ದೀಪಾರ್ಚಿಗಳಂತಿರೂರ್ಧ್ವಗತಿ ಮೂಟುಂ ಲೋಕದಿಂ ಮೇಲೆ ಬೆ |

ಳ್ಳೊಡೆಯಿರ್ಪಂತೆವೊಲಿದರ್ ಸಿದ್ಧನಿಲಯಕ್ಕಾನಂದದಿಂ ಪೋಗಿ ಕೈ

ವಿಡಿದಂ ಶಾಶ್ವತಮಪ್ಪ ಮುಕ್ತಿವಧುವಂ ಶ್ರೀರಾಮಭಟ್ಟಾರಕಂ ||

(XVI, 58, 77, 82)

SRI JAGADGIIRU VISHWARADHYA  
JNANA SIMHASAN JNANAMANDIR  
LIBRARY.  
Jangamwadi Math, VARANASI.  
Acc. No. ...~~1991~~...

827











